5५ 


& p) ws I; a 
“७7 ५४ ९५४४ 


जातक 
[ द्वितीय खण्ड ] 


मदन्त आनन्द कोसल्यायन 


२०१४ 


हिन्दी साहित्य सम्मेलन, प्रयाग 


द्वितीय संस्करण १००० 


सर्वाधिकार सुरक्षित 
मूल्य ८) 


मुद्रक 
सम्मेलन मुद्रणालूय, प्रयाग 


आक्कथन 


जातक के प्रथम खण्ड की वस्तु-कथा में २३-८-४१ को लिखा था-- “प्रथम 
खण्ड में जातकट्टकथा की निदान कथा और सौ कथाएँ हैं। दूसरे खण्ड में (जो प्रेस 
में है ) दो सौ कथाएँ रहेंगी। इस प्रकार प्रथम दो खण्डों में तीन सौ कथाओं का 
समावेश हो जाएगा । उक्त कथन के दस महीने बाद आज हमें जातक (द्वितीय 
खण्ड ) को प्रकाशित होते देख विशेष प्रसन्नता हो रही है। पाठकों ने प्रथम खण्ड 
का जो स्वागत किया और विद्वानों ने उसकी जो समालोचना की है उसने हमें 
उत्साहित किया। हमें आशा थी कि हम इससे भी पहले इस खण्ड को प्रकाशित 
देख सकेंगे । किन्तु युद्ध के कारण मुद्रण साधनों की कठिनाइयाँ, विशेषकर कागज 
का अभाव, कुछ इतना बढ़ गया कि जातक के द्वितीय खण्ड के प्रकाशन के लिए 
हमें सम्मेलन के साहित्यमन्त्री श्री रामचन्द्र जी टंडन के विशेष परिश्रम का कृतज्ञता 
पूर्ण उल्लेख करना ही पड़ रहा है। पुस्तक का बड़ा अंश छप चुकने के बाद जातक 

* के लिए जो कागज की एकदम कमी पड़ गई उसे श्री टण्डन जी ने ही अपनी प्रत्युत्प- 

न्नमति से दूर किया। खर्च अधिक पड़ा किन्तु जातक हर दृष्टि से प्रथम खण्ड जैसा 
ही मुद्रित हुआ। हाँ, पहले इस द्वितीय खण्ड में जहाँ दो सौ कथाएँ देने का विचार 
था, पीछे डेढ़ सौ कथाएँ देना ही उचित जंचा। दो सौ कथाएँ देने से द्वितीय खण्ड 
बहुत ही बड़ा हुआ जा रहा था । 

चित्र, विषय-सूची आदि सब कुछ प्रथम खण्ड की ही तरह हैं । प्रथम खण्ड 
के चित्र के लिए हम जातक के अंग्रेजी अनुवाद तथा द्वितीय खण्ड के चित्र के लिए 
श्री० ए० फुशेर की “बुद्धिस्ट आटे के ऋणी हैं । 

आ० धर्म्मानन्द जी कोसम्बी ने इस द्वितीय खण्ड को भी प्रथम खण्ड की तरह 
लगभग सारा का सारा सुन लिया है । उनकी यह कृपा सदा बनी रहे। 


सूलगन्धकुटी विहार 
सारनाथ आनन्द कौलल्यायन 
११६-४२ 


विषय-सूची 
विषय 
पहला परिच्छेद 
१. परोसत वर्ग 
१०१. परोसत जातक ; 
(परोसहस्स जातक (€) के समान ही ।) 
१०२. पण्णिक जातक 
(बाप ने बेटी के क्वाँरपन की परीक्षा की।) 
१०३. वेरी जातक त 
(चोरों से बच आने पर सेठ प्रसन्न हुआ ।) 
१०४. मित्तविन्द जातक क 
(मित्तविन्द जातक (८२) के समान ही ।) 
१०५. दुब्बलकटठ्‌ जातक 5 2 
(जंगल में हवा से टूटकर बहुत सी कमजोर लकड़ी गिरती 
थी । हाथी भयभीत होता था ।) 
१०६. उदञ्चनि जातक 
(बोधिसत्त्व को एक स्त्री ने लुभा लिया।) 
१०७. सालित्त जातक ह 
(बहुत अधिक बोलने वाले पुरोहित के मुंह में बकरी की मिंगनी 


के निशाने लगा कर कुबड़े ने उसकी अत्यधिक बोलने की आदत 
छुड़ा दी ) 


३५ 


३७ 


३९ 


(८) 
विषय 


१०८. बाहिय जातक का ४४ न 
(स्त्री के ठीक ढंग से शौच फिरने मात्र से राजा प्रसन्न हो 
गया । ) 


१०९. कुण्डकपृव जातक 


(अरण्ड वृक्षदेवता ने अपने भक्त के चूरे के पए को स्वीकार 
किया।) 


११०. सब्बसंहारक पञ्हो 
(यह जातक महाउम्मग जातक (५४६) में आएगी।) 


१२. हंसी वर्ग 
११. गद्रभ पञ्हो 


(यह जातक भी उम्मग जातक (५४६) में ही आएगी ।) 


> 


११२. अमरादेबी पञ्ह .. 5 
(यह जातक भी उम्मग जातक (५४६) में ही आएगी।) 
११३. सिगाल जातक 
(लोभी ब्राह्मण की चादर में गीडड़ ने कार्षापणों के बजाय 
मलमूत्र त्याग दिया ।) 
११४. मितचिन्ती जातक 
(मितचिन्ती मच्छ ने बहुचिन्ती और अल्पचिन्ती मच्छ की 
जान बचाई ।) 
११५. अनुसासिक जातक 


(दूसरों को उपदेश देनेवाली लोभी चिड़िया स्वयं पहिए 
के नीचे आकर मर गई ।) 


दे 


है 2.4 


ड्द 


tf 


है ६-4 


५१ 


५३ 


विषय पृष्ठ 


११६. दुग्बच जातक पा ६ ह is. RR 
(शिष्य का कहना न मान अपनी सामार्थ्यं के बाहर पाँचवीं 
शक्ति लाँघने वाले आचार्य्य ने प्राणों से हाथ धोए ।) 


११७. तित्तिर जातक (२) .. a सह .. ४७ 
(वाचाल तपस्वी तथा तित्तिर की जान अधिक बोलने के 
कारण गई ) 
११८. वदटक जातक (२) .. ५९ 


(चिड़ीमार का दिया दाना-पानी ग्रहण न कर बटेर अपनी 
होशियारी से बन्धनमुक्त हुआ।) 


११९. अकालरावी जातक 2 5 क .. षरे 
(असमय शोर मचाने वाला मुर्गा विद्यार्थियों द्वारा मार डाला 
गया । ) 
१२०. बन्धनमोक्ख जातक न . ६४ 


(राजा को धोखे में रख उसकी रानी ने चौसठ मनुष्यों से 
सहवास किया। पुरोहित ने पाप-भीरुता के कारण ऐसा न किया। 
रानी ने पुरोहित पर झूठा इल्जाम लगा उसे बँधवा दिया । सच्ची 
बात प्रगट कर पुरोहित स्वयं मुक्त हुआ और अपने साथ उन चौसठ 
आदमियों तथा रानी की भी जान बचाई ।) 
१३. कुसनाळि वरग ७० 
१२१. कुसनात्ठि जातक हक हक .. ७० 
(बोधिसत्त्व ने गिरगिट का रूप धारण कर वृक्षदेवता के 
निवास स्थान मंगल-वृक्ष को न कटने दिया ।) 
१२२. दुम्मेध जातक .. गे ७४ 
(राजा अपने मंगल हाथी की प्रशंसा सुन ईर्ष्या के वशीभूत 


( १० ) 
विवय 


हो गया । उसने उसे मरवाना चाहा। महावत को जब यह पता 
लगा तो वह उसे आकाश-मागे से काशी ले आया ।) 


१२३. नंगलोस जातक ६ i 
(आचार्य्यं ने जड़-बुद्धि शिष्य को जो देखे सुने उसकी उपमाओं 
द्वारा विद्या सिखानी चाही । किन्तु वह हर चीज की उपमा केवल 
हल की फाल से ही देता रहा । आचाय्यं को हार माननी पड़ी।) 


चक 
१२४. अभ्ब जातक 


(तपस्वी अपने आहार की भी चिन्ता न कर पशुओं को पानी 
पिलाता था। वे उसे फलमूल लाकर देने लगे।) 
१२५. कटाहक जातक ५ > 
(दास ने झूठा पत्र लिख एक सेठ की लड़की से शादी की। 
स्वामी को पता लग गया । लेकिन तब भी उसने प्रकट न किया। 
दास सेठ की लड़की को तंग करता था--भोजन में बहुत दोष 
निकालता था। स्वामी ने सेठ की लड़की को एक ऐसा मन्त्र 
बता दिया कि दास का मुंह बन्द हो गया ।) 


१२६. असिलक्खण जातक 


(एक ब्राह्मण तलवार को सूंघ कर अच्छी या बुरी बताता 
था। रिश्वत देनेवाले की तलवार अच्छी, न देनेवाले की बुरी 
ठहरती। किसी शिल्पी ने तलवार के म्यान में मिर्चेचूर्ण भर 
अपनी तलवार परीक्षा के लिए दी। ब्राह्माण को तलवार 
सूंघते समय छींक आ गई । नाक कट गई । पीछे लाख की नाक 
लगवाई गई । 

एक राजकुमार और राजकुमारी परस्पर स्नेह करते थे। 
लोग उनका विवाह न होने देना चाहते थे। राजकुमार ने भूत 
बन छींक कर राजकुमारी को प्राप्त किया । 

छींकने से एक की नाक कटी, दूसरे को राजकुमारी मिली ।) 


पृष्ट 


हि 


८१ 


८३ 


LN) 


( ११) 
विषय 


१२७. कलण्डक जातक कह न 
(कटाहक जातक (१२५) के समान है। इस जातक में सेठ 
की जगह एक तोते का बच्चा दास को सावधान करता है।) 
१२८. बिळारवत जातक , 3 
(शृगाल धर्म का ढोंग कर चूहों की खाता था। बोधिसत्त्व 
ने उसे बताया कि यह विळारव्रत है।) 


१२९. अग्गिक जातक 5 ` 
(शृगाल के शरीर के सारे बाल जलकर सिर के कुछ बाल 
बच गए थे । उसने उन्हें शिखा बना चूहों को ठग कर खाना आरम्भ 
किया। बोधिसत्त्व ने उस ढोंगी से चूहों की रक्षा की ।) 
कोसिय जातक 
(दुझ्शीला ब्राह्मणी रोग का बहाना कर ब्राह्मण के लिए चिन्ता 
का कारण हो गई। आचाय्ये ने उसे ठीक किया।) 


१४. असम्पदान वर्ग 


१३१. असम्पदान जातक | 
(वाराणसी के पिळिय सेठ पर आपत्ति आई। राजगृह के 


सङ्क सेठ ने आधी सम्पत्ति बाँट दी; किन्तु जब राजगृह के सद्ध 
सेठ का धन जाता रहा तो वाराणसी के पिळिय सेठ ने अपना 


मित्र-धर्म नहीं निभाया ।) 
१३२. पञ्चगरक जातक 
(तेलपत्त जातक (६६) के समान।) 


१३३. घतासन जातक * ० न + ० 


पृष्ठ 


९१ 


९३ 


९५ 


९७ 


१०१ 
१०१ 


१०५ 


१०८ 


(बृक्ष पर पक्षिगण थे। तालाब में के नागराज ने पानी में आग 


जलाई । पक्षिगण अन्यत्र गए ।) 


( १२ ) 


विषय पृष्ठ 
१३४, झानसोबत जातक ४३६ ३5 ना ,- ११० 


(मरते हुए आचार्य्य ने 'नेवसञ्जानासञ्जी' कहा । ज्येष्ठ 
शिष्य ही समझ सका । ) 


१३५. चन्दाभ जातक द दे न -. १११ 
(मरते हुए आचार्य्य ने चन्दाभं मुरियाभं' कहा। ज्येष्ठ 
शिष्य ही समझ सका ।) Fy 
१३६. सुवण्णहंस जातक रे न ता .. ११३ 


(लोभवश ब्राह्मणी ने सुवर्ण-हंस के सभी पर एक साथ उखाड़ 
लिए। वह सोने के न होकर साधारण पंख रह गए ।) 


१३७. बब्ब जातक .. ३५३ 35 .. ११६ 
(चुहिया बिल्लों को मांस दे देकर अपनी जान बचाती थी । 
बोधिसत्त्व के उपदेश से वह सब को मारने में समर्थ हुई।) 
१३८. गोषधष जातक .. ्ह पा कि .. १२० 
(तपस्वी गोह का मांस खाना चाहता था । गोह ने ताड़ लिया-- 
अन्दर से मेला है, बाहर ही साफ है ।) 
१३९. उभतोभट्टू जातक पे हक .. १२३ 


(घर में भार्य्या ने पड़ोसिन से झगड़ा कर लिया । बाहर 
मछली पकड़ने जाकर मछवे की आँख फूट गई और कपड़े चोरी 
चले गए; इस प्रकार वह उभयश्रष्ट हुआ |.) 


१४०. काक जातक .. Fe i a .. १२५ 
' ' (कौवे सै ब्राह्मण के सिर पर बीट कर दी । ब्राह्माण ने कौवों 
की जाति को ही नष्ट करने का संकल्प किया । बोधिसत्त्व ने अपनी 
जाति की रक्षा की ।) रा 


विषय 
१५. कक्रण्टक वर्ग शा 
१४१. शोध जातक (२) , 
(गोह की गिरगिट के साथ दोस्ती गोह-कुल नष्ट करने का 
कारण हुई । ) 
१४२. सिगाल जातक पद न ; 
(गीदड़ों को मारने की इच्छा से एक धूर्त आदमी ने मुर्दे का 
स्वांग किया । ) 
१४३. विरोचन जातक हर रे न 
(गीदड़ ने शेर की नकल करके पराक्रम दिखाना चाहा । हाथी 
ने उसे पाँव से रोंद दिया, उस पर लीद कर दी ।) 
१४४. नंगुटु जातक 3 र 
(ब्राह्मण अग्नि-भगवान को गो-मांस चढ़ाना चाहता था। चोर 
ही उस बैल को मार कर खा गए। ब्राह्मण बोला--हे अग्नि 
भगवान्‌ ! आप अपने बैल की रक्षा भी नहीं कर सके । अब यह 
पूंछ ही ग्रहण करें ।) 
१४५. राध जातक 


(पोट्रपाद और राध नाम के दो तोते ब्राह्मणी का अनाचार 
प्रकट करने के बाद उस घर में नहीं रहे ।) 


१४६. काक जातक 
(कौवी को समुद्र बहा ले गया । कौबों ने क्रोधित हो उलीच- 
उलीच कर समुद्र खाली करना चाहा ।) 
१४७. पुप्फरत्त जातक र न ~ 
(स्त्री ने केसर के रंग का वस्त्र पहन उत्सव मनाने की जिद 
की । स्वामी को चोरी करनी पड़ी । राजाज्ञा से उसका वध हुआ ।) 


१३१ 


१३३ 


१३७ 


१४० 


१४२ 


१४५ 


( १४) 
विषय पृष्ठ 
१४८. सिगाल जातक $ .. १४७ 


(मांरू-लोभी सियार हाथी के गुदा-मार्ग से उसके पेट में प्रविष्ट 
हो वहां केद हो गया ।) 


१४९. एकपण्ण जातक का का Fe .. १५२ 
(बोधिसत्त्व ने नीम के पौदे के दो पत्तों की कड़वाहट चखा 
कर राजकुमार का दुष्ट स्वभाव दूर किया ।) - 
१५०, सञ्जीव जातक ue 2 5 .. १५७ 


(विद्यार्थी ने मूर्दे को जिलाने का मन्त्र तो सीखा किन्तु उसे 
फिर मुर्दे बनाने का नहीं । एक व्याघ्र ने उसकी हत्या की ।) 


दूसरा परिच्छेद १६२ 
१. दळह बगे १६२ 
१५१. राजोवाद जातक 2 .. १६२ 


(मल्लिक राजा जैसे को तैसा' था, किन्तु काशी नरेश बुराई 
को भलाई से जीतता था। वही बड़ा सिद्ध हुआ ।) 


१५२. सिगाल जातक न .. १६७ 


(सियार ने सिंह-बच्ची से प्रेम निवेदन किया । उसने अपने 
भाइयों से शिकायत की । सियार को मार डालने के प्रत्यत्न में 
सातों शेर मर गए।) 


१५३. सुकर जातक .. कक गे 2 .. १७२ 


(सुअर ने शेर को युद्ध के लिए ललकारा । शेर लड़ने आया; 
किन्तु उसके बदन की गन्दगी के कारण बिना लड़े ही सुअर को 
विजयी मान चला गया ।) 


१५४. 


१५५. 


१५६. 


१५७. 


१५८. 


१५९. 


१६०. 


( १५) 
विषय पृष्ठ 
उरग जातक .. i .. १७५ 


(बोधिसत्ब ने गरुड-से नाग.की रक्षा की ।) 
गर्ग जातक .. .. Ee .. १७९ 
(छींक आने पर 'जीवें' और 'जीओ' कहने की प्रथा कैसे 
चली ? ) 
अलीनचित्त जातक .. १८२ 


(बढ़इयों ने हाथी के पाँव का काटा निकाला। कृतज्ञे हाथी 
पहले स्वयं उनकी सेवा करता रहा। बाद में अपना लड़का दे 
दिया । उस हाथी-बच्चे ने बहुतों को उपकृत किया।) 


गण जातक .. .. शिव 
(दलदल में फंसे सिह को सियार ने बाहर निकाला । सिह 
अन्त तक कृतज्ञ रहा।) 
सुहन्‌ जातक .. न ९ .. १९४ 


(लोभी राजा चाहता था कि व्यापारियों के घोड़े उसे कम 
मूल्य में मिल जाएँ । बोधिसत्त्व ने उसकी योजना विफल कर दी । ) 


मोरजातक .. ट 0 र .. १९९ 
(रानी ने सुनहरे रंग के मोर के लिए जान दे दी। राजा ने 
सोने के पट्टे पर लिखवाया--जो सुनहरे मोर का मांस खाते हैं, 
बे अजर अमर हो जाते हैं। मोर ने पूछा--मैं तो मखूंगा, मेरा 
मांस खाने वाले क्यों नहीं ? ) 
विनोलक जातक i .. २०५ 


(हंस ने कौवी के साथ सहवास किया । विनीलक पैदा हुआ। 
हंस उसे अपने बच्चों के समान रखना चाहता था किन्तु वह अयोग्य 
सिद्ध हुआ । 


( १६ ) 
विषय पृष्ठ 


२. सन्थव वर्ग २०८ 


१६१. 


१६२. 


१६३. 


१६४. 


१६५. 


१६६. 


इन्इसमानगोत्त जातक .. र 5 ,. २०८ 
(मैत्री बराबर वाले के साथ करनी चाहिए । इन्दसमानगोत्त 
ने बच्चे-हाथी का अनुचित विश्वास किया । उसने बड़े होने पर अपने 
को पोसनेत्राले को ही मार डाला ।) 


सन्थव जातक .. २११ 
(ब्राह्मण ने धी मिश्रित खीर अग्नि भगवान को पिलाई । अग्नि 
भगवान ने उसकी परणेकुटी जला डाली ।) 


सुसीम जातक , ३ क .. २१४ 
(सुसीम राजा ने समझा कि उसके पुरोहित का लड़का न 
तीनों बेद जानता है न हस्ति-सूत्र। किन्तु वह सोलह वर्ष का 
बालक एक ही रात में तक्षशिला से तीनों वेद और हस्ति-सूत्र सीख 
आया ।) 
गिज्झ जातक .. . २१९ 
(गुद्धों ने अपनी कृतज्ञता प्रगट करने के लिए लोगों के वस्त्रा- 
भरण उठा उठा कर सेठ को लाकर दिए।) 


नकुल जातक .. र -- २२२ 
(बोधिसत्त्व ने नेवले और साँप की दोस्ती करा दी ।) 
उपसाळहक जातक 23 55 न .. २२४ 


(उपसाळहक ब्राह्मण मरने पर ऐसी जगह जलाया जाना 
चाहता था जहाँ पहले कोई न जलाया गया हो । लेकिन ऐसी 
जगह कहाँ ? ) 


२६७. समिद्धि जातक ३ ग ४ »«. २२७ 


(देवकन्या ने भिक्षु के सुन्दर शरीर पर आसक्त हो उसे काम- 


( १७ ) 
विषय पष्ठ 


भोगों का निमन्त्रण दिया। भिक्षु ने बिना काम-भोगों को भोगे 
भिक्षु बनने का कारण बताया ।) 


१६८. सकुणरिघ जातक | ट a .' २३० 
(बटेर ने अपने गोचर स्थान पर रह कर बाज की भी जान 
ले ली।) 
१६९. अरक जातक .. ई हक 2 .. २२३३ 


(मैत्री भावना का महात्म्य ।) 
१७०. ककण्टक जातक | ट ` .. २३५ 
(यह कथा महाउम्मग जातक (५४६) में है।) 
३. कल्याणधम्स वग २३६ 
१७१. कल्याणधम्म जातक द .. २३६ 


(प्रब्रजित न होने पर भी घर के मालिक को प्रत्रजित हुआ 
समझ सभी रोने पीटने लगे । घर के मालिक को पता लगा तो वह 
सचमुच प्रब्रजित हो गया।) 


१७२. वहर जातक .. नह न : .. २३९ 
(नीच सियार का चिल्लाना सुन लज्जावश सिंह चुप हो 
गए।) 


१७३. मक्कट जातक .. i 5 5 .. २४२ 
(बन्दर तपस्वी का भेष बनाकर आया था। बोधिसत्त्व ने उसे 
भगा दिया।) 

१७४. दुड्धभियमक्कट जातक .. शक ४३ »«. २४५ 


(तपस्वी ने बन्दर को पानी पिलाया। बन्दर अपने उपकारी 
पर पाखाना करके गया । ) 
२ 


( £८ ) 
विषय पृष्ठ 


१७५. आदिच्चुपट्रान जातक... ,. '.. २४७ 
(बन्दर ने सूयं की पूजा करने का ढोंग बनाया।) 


. १७६. कळायुमुट्टि जातक i .. २४९ 
(बन्दर का हाथ और मुँह मटर से भरा था, किन्तु वह उन 
सब को गवां कर केवल एक मटर को खोजने लगा।) 
१७७. तिन्दुक जातक हक हु .. २५२ 


(फल खाने जाकर सभी बन्दर फंस गए थे। गांव वाले उन्हें 
मार डालते । बोधिसत्त्व के सेनक नामक भानजे ने अपनी बुद्धि 
से सबको बचाया |) 
१७८. कच्छप जातक i द .. २५५ 
(जन्मभूमि के मोह के कारण कह्वे करी जान गई!) 
१७९. सतधम्म जातक कः 2 र .. २५८ 


(ब्राह्मण ने पहले अपने ऊंचे कुल के अभिमान के कारण चाण्डाल 
का दिया भात खाने से इन्कार किया । पीछे जोर की भूख लगने पर 
चाण्डाल से छीन कर उसका जूठा भात खोया ।) 


१८०. दुदृद जातक .. ३ .. २६२ 
(कठिनाई से दिया जा सकने वाला दान देने की महिमा ।) 


४, असदिस वर्ग २६५ 


१८१. असदिस जातक a3 .. २६५ 
(असदिस राजकुमार की विलक्षण धनृविद्या।) 

१८२. सङ्गाभावचर जातक .. 0 .. २७० 
(हाथी-शिक्षक ने मंगल-हाथी को बढ़ावा दे संग्राम जीता।) 


रैणरे. 


१८४. 


१८५ 


१८६. 


१८७ 


८८ 


१८९. 


१९०. 


( -१९ ) 
विषय 
वाळोदक जातक 


(सिन्धुकुल में पैदा हुए घोड़े अंगूर का रस पीकर शान्त रहे। 
बचे कसेले रस में पानी मिलाकर गधों को पिलाया गया। वह 
उछलने-कूदने लगे ।) 

गिरिदत्त जातक 5 

(शिक्षक क लगड़े होने से घोड़ा लँगड़ाकर चलने लग गया ।) 

अनमिरति जातक ट a 

(चित्त की अस्थिरता मन्त्रों की विस्मृति का कारण हुई।) 


दधिवाहन जातक .. र न 
(दधिवाहन राजा ने मणि-खण्ड, छुरी-कुल्हाडी, ढोल तथा 
दही के घड़े की मदद से वाराणसी के राज्य पर अधिकार किया ।) 
चतुमटठ जातक स ट 
(हंस-बच्चे वृक्ष पर बेठ बातचीत करते थे। सियार बोला-- 
नीचे उतरकर बातचीत करो, जिसे मृगराज भी मृने।) 
सोहकोत्थक जातक 


(गीदड़ी से सिहपुत्र पैदा हुआ। उसकी शकल-पूरत थी सिंह 
जैसी किन्तु स्वर शृगाल का सा।) 


सीहचम्म जातक 5 i 8 
(सिह की खाल पहन कर गधा खेत चरता रहा; किन्तु बोलने 
पर मारा गय।।) 
सोलानिसं3 जातक 


(शील के प्रताप से एक आय्ये-श्रावक ने अपने साथ एक नाई 
को भी नौका पर समुद्र पार लंंघाया।) 


.. रे 


२७७ 
२८० 


२८२ 


२८७ 


२८९ 


२९१ 


२९२ 


( २० ) 
विषय पृष्ठ 


५. राहक वर्ग २९६ 
१९१. सहक जातक .. क क ४2 .. २९६ 


(ब्राह्मणी न ब्राह्मण क साथ मजाक किया। उसन गुस्से हो 
उसे तलाक दे दिया।) 


१९२. सिरिकालकण्णि जातक र .. २९८ 
(यह जातक महाउम्मग जातक (५४६) में आएगी ।) 


१९३. चल्लपदुम जातक 5 ह.) .. २९९ 
(सात भाई छः भाइयों की स्त्री को मार कर खा गए । बोधि- 
सत्त्व अपनी स्त्री को लेकर भाग निकले । उस स्त्री ने कृतघ्नता की 
हइ कर दी।) 


१९४. मणिचोर जातक ही ९५ ग .. ३०५ 


(राजा ने स्त्री पर मुग्ध हो उसके पति पर मणि चुराने का 
झूठा अपराध लगाकर उसे मरवाना चाहा। वह स्वयं मारा 
गया।) 


१९५. पड्बत्पत्यर जातक 5 a .. ३०९ 


(राजा की रानी को उसके अमात्य ने दूषित कर 
दिया। राजा ने विचार कर दोनों को क्षमा कर दिया।) 


१९६. वालाहस्स जातक 2 द का .. ३११ 


(यक्षिणियां व्यापारियों को फंसा कर यक्ष नगर ले 
जातीं। पाँच सौ व्यापारी उनके चंगुल में फंस गये। ज्येष्ठ 
व्यापारी को पता लगा कि यह यक्षिणियां हैं । उसने सब को 
भंग चलने को कहा। ढाई सौ व्यापारी ज्येष्ठ व्यापारी 
का कहना मान बच निकले। कहना न मानने वाले वे 
ढाई सौ व्यापारी यक्षिणियों के आहार बने।) 


( २१ ) 


विषय पृष्ठ 

१९७. मित्तामित्त जातक का हर च्क .. ३१५ 
(मित्र या अमित्र केसे पहचाना जा सकता हे?) 

१९८. राध जातक .. हर हा 2४ .. ३१७ 


(पोट्ठपाद ने ब्राह्मणी को दुराचार से विरत रहने का 
उपदेश दिया। उसने बिचारे तोते की गरदन मरोड़ उसे 
चूल्हे में फेंक दिया।) 
१९९. गहपति जातक 5% + ४ .. ३२० 
(ब्राह्मणी और गाँव का मुखिया मिल कर ब्राह्मण को 
धोखा देना चाहते थे। वे अपने दुराचार को न छिपा 
सके।) 
२००. साधुसील जातक i ३५ सह ..  रेररे 
(एक ब्राह्मण की चार लड़कियां थीं। उसने आचाय्यं 
से पूछा--लड़कियाँ किसे देना योग्य है ? ) 


६. नतंदल्ह वर्ग ३२६ 

२०१. बन्धनागार जातक मा डे .. ३२६ 
(पुत्र दारा का बन्धन सब से बड़ा बन्धन है।) 

२०२. केळितील जातक 5 ; . ३२९ 


(शक्र ने जरा जीर्ण हाथी, घोड़े, बैल तथा आदमियों को तंग 
करने वाले ब्रह्मदत्त का दमन किया।) 


२०३. खन्धवत्त जातक 6 5 .. ३३२ 
(सर्पो के प्रति मैत्री-भावना का माहात्म्य ।) 
२०४. बोरक जातक हट . ३३७ 


(सविट्रुक ने वीरक की नकल की। वह काई में फंसकर मर 
गया ।) 


( २२ ) 


। विषय | पृष्ठ 
२०५. गंगेय्य जातक .. शी हिल * . ३४० 
(गङ्गेय्य सुन्दर है अथवा यामुनेय्य ?. दोनों मछलियों में कौन 
अधिक सुन्दर है ? ) 
२०६. कुरुंगमिग जातक ही 33 ल .. ३४२ 


(कुरुङ्ग मृग ने कठफोड़े तथा कछुवे की सहायता से अपने को 
शिकारी से बचाया और उनके प्राणों की भी रक्षा को।) 
२०७. अस्सक जातक i CES र .. ३४५ 


(अस्सक राजा अपनी मृत रानी के शोक से पागल हो रहा था । 
वह रानी गोबर के कीड़े की योनि में पैदा होकर एक कीड़े को 
अस्सक राजा की अपेक्षा अच्छा समझती थी!) 


२०८. संतुपारजातक 


(मगरमच्छ की भार्य्या बन्दर का कलेजा खाना चाहती थी। ३४९ 
कापराज ने उसके पति को बुरी तरह चकमा दिया ।) 


२०९. कक्कर जातक oe ;.; -. ३५१ 
(पुराना हुशियार बटेरा शिकारी के फन्दे में नहीं आता था।) 
२१०. कन्दगळक जातक 5 द कर .. ३५३ 


(कन्दगळक ने खदिरवन में रहने वाले कठफोरनी पक्षी की 
नकल कर अपनी जान गंवाई। 
७. वीरणत्यम्भक वर्ग ३५६ 
२११. सोमदत्त जातक ४; he .. ३५६ 


(पुत्र पिता को सिखा पढ़ाकर राजा से दो बैल माँगने ले गया। 
पिता ने राजा से बेल माँगने के बदले कहा--बैल लें।) 
२१२. उच्छिट्ठभत्तजातक ... .. 5 .. ३५९ 
(ब्राह्मणी ने अपने पति को अपने जार का जूठा भात खिलाया ।) 


( र३ ). 
: विषय ° ड 


२१३. भरुजातक .. 5 .. ३६२. 
(भरु राजा ने रिश्वत ले वट वृक्ष के लिए झगड़ने लालै 
तपस्वियों का झगड़ा बढ़ाया।) 
२१४. पुण्णनदी जातक ह ३६६ 
(राजा ने क्रोधित हो अपने बुद्धिमान पुरोहित को निकाल 
दिया था। पीछे उसके गुणों को याद कर कौवे का मांस भेज कर 
बुलाया ।) 
२१५. कच्छप जातक ८% 5 .. ३६९ 


(हंस-बच्चे अपनी चोंच में एक लकड़ी पर कछ्वे को लिए जा 
रहे थे। उसने चुप न रह सकने के कारण आकाश से गिर कर जान 


गँवाई।) 
२१६. मच्छ जातक .. .. ३७२ 
(कामी मच्छ ने मछओं से प्राण की भिक्षा माँगी।) 
२१७. सग्गु जातक .. .. ३७४ 
(पिता ने पुत्री के क्वाँरपन की परीक्षा की ।) 
२१८. कटवाणिज जातक . ३७६ 


(एक बनिए ने दूसरे की लोह की फालों को 'चूह खा गंए' कहा 
तो उसने उसके पुत्र को चिड़िया ले गई' कहा।) 
२१९. गरहित जातक ३८० 
(बन्दर ने कुछ दिन मनुष्यों में रह कर लौट कर अपने साथियों 
में मनुष्यों के जीवन की बड़ी निन्दा को।) 
२२०. धम्मद्ध जातक 5 द 2 .. रेणरे 


(राजा ने कालक के स्थान में बोधिसत्त्व को न्यायाधीश बना 
दिया । कालक का रिश्वत का लाभ जाता रहा। उसने बोधिसत्त्व को 
 मरवाने के अनेक उपाय किए । शक्र बोधिसत्त्व के सहायक थे। कालक की 

एक न चली।) 


( २४ ) 


विषय पृष्ठ 
८. कासाव वग ३९४ 
२२१. कासाव जातक र , ३९४ 


(एक आदमी काषाय वस्त्र पहन हाथियों को धोखा दे उनकी सुण्ड 
काट काट लाकर बेचता था।) 
२२२. च॒ल्लनन्दिय जातक . ३९७ 
(शिकारी ने मातृ-भक्त बन्दरों तथा उनकी बूढ़ी माकम को मार 
डाला । उसके घर पर बिजली गिर पड़ी।) 
२२३. पुटभत्त जातक ४०१ 
(राजा को भात की पोटली मिली । वह उसमें से बिना रानी को 
कुछ दिए अकला ही खा गया।) 


२२४. कुम्भील जातक | .. ¥oX 
(वानरिद जातक (५७) के समान कथा है।) 
२२५. खन्तिवण्णन जातक ह ४०६ 


(अमात्य ने राजा के रनिवास को दूषित किया और अमात्य के 
सेवक ने उसके घर में दूषित कर्म किया।) 


२२६. कोसिय जातक ४०& 
(समय पर घर से बाहर निकलना अच्छा है, असमय पर नहीं।) 
२२७. गथपाणक जातक et .. ४११ 


(गूंह का कीड़ा गीले गूंह पर चढ़ा वह उसके चढ़ने से थोड़ा नीचे 
को दबा | गूंह का कीड़ा चिल्लाया--पृथ्वी मेरा बोझ नहीं उठा 
सकती है।) 
२२८. कामनीत जातक 5 ४१४ 
(काम जातक (४६७) में। ब्रह्मचारी ने राजा को तीन राज्य 
जिता देने की बात कही । फिर वह चला गया । राजा को लगा कि 
उसके हाथ में आए हुए तीन राज्य चले गए।) 


( २५ ) 


विषय पष्ड 


२२९. पलासी जातक os ४१८ 
(वाराणसी नरेश ने तक्षशिला पर आक्रमण की तैयारी की । किन्तु 
वह तक्षशिला नरेश की डयोढ़ी देखकर ही हिम्मत हार गया।) 
दुतीय पलासी जातक .. ४२१ 
(तक्षशिला नरेश ने वाराणसी नरेश पर आक्रमण की तैयारी की । 
किन्तु वह वाराणसी नरेश के स्वर्णंपट सदृश महाललाट को देख कर 
हिम्मत हार गया।) 


९. उपाहन वर्ग ४२४ 
२३१. उपाहन जातक हल ४२४ 
(शिष्य ने आचार्य से हस्ति-शिल्प सीख उन्हीं से मुकाबला करना 
चाहा । ) 
२३२. वीणथण जातक ४ ४२७ 


(सेठ की लड़की ने कुबड़े की पीठ पर कूब देख कर समझा यह पुरुषों 
में वृषभ होगा ।) 


२३३. विकण्णक जातक ४३० 
(स्वादिष्ट भोजन के वशीभूत हो मच्छ तीर से बींधा गया । ) 
२३४. असिताभ्‌ जातक ४३२ 


(राजकुमार अपनी देवी की ओर से उदासीन हो किन्नरी की ओर 
आकृष्ट हुआ। देवी ने सन्मागं ग्रहण किया।) 
२३५. वच्छनख जातक ४३५ 
(गृहस्थी ने परिब्राजक को गृहस्थ जीवन की ओर आकृष्ट करना 
चाहा । परिब्राजक ने गृहस्थ जीवन के दोष कहे।) 


२३६. बक जातक .. ,. ४३७ 
(ढोंगी बगुला मछलियों को खाना चाहता था।) 
२३७. साकत जातक .. .. ४३९ 


(तथागत ने स्नेह की उत्पत्ति का कारण बताया।) 


- (२६ ) 


विषय पृष्ठ 
२३८. एकपद जातक न x hr .. ४४१ 
(अनेक अर्थपदों से युक्त एकपद ।) 
२३९. हरितमात जातक ४४३ 


(सर्प ने नीले मेण्डक से पूछा--तुझे मछलियों की यह करतूत 
अच्छी लगती है?) 
२४०. महापिंगल जातक हक ३ च .. ४४६ 
(राजा मर गया था। तब भी द्वारपाल को भय था कि अत्याचारी 
राजा यमराज के पास से कहीं लौट न आवे।) 
१०. सिगाल वर्ग ४५० 


२४१. सब्बदाठ जातक Rs Fe be .. ४४० 


(सब्बदाठ नामक श्वृगाल ने पृथ्वीजय मन्त्र सीख लिया था । उसने 
सब पशुओं की सेना बना वाराणसी नरेश पर आक्रमण किया। 
ब्राह्मण ने उपाय से उसे हराया ।) 


२४२. सुनख जातक a 5. .. ४५३ 
(कुत्ते को चमड़े की रस्सी में बाँध कर ले जाया जा रहा था । जब 
सब लोग सो रहे थे कृत्ते ने चमड़े की रस्सी काट डाली और भाग आया । ) 
२४३. गृत्तिल जातक ; ह i .. ४५५ 
(उज्जेन का मूसिल गन्धर्व काशी के गुत्तिल गन्धर्व के पास आया । 
उसने गृत्तिल से वीणावादन सीख गृत्तिल से ही मुकाबला करने की 


धृष्टता की।) 
२४४. वीतिच्छ जातक डर a i ` ४६५ 
(परिब्राजक ने बोधिसत्त्व से शास्त्रार्थ किया--कौन सी गंगा ? ) 
२४५. मलपरियाय जातक र ४६७ 


(आचार्य्य ने अभिमानी शिष्यों को प्रश्न पूछ कर निरुत्तर किया । ) 


( २७ ) 


विषय पष्ठ 


२४६. तेलोवाद जातक कै न्‍ा °  ¥go 
(बुद्धिमान मांस खाने वाले को पाप नहीं लगता ।) 
२४७. पादञ्जली जातक 2 . ४७२ 
(पादञ्जली कुमार को केवल होंठ चबाना आता है।) 
२४८. किसुकोपम जातक ट .. ४७४ 


(राजकुमारों ने किसुक को भिन्न-भिन्न समयों में देखा था। 
इसीलिए उनमें से एक ने किमक को एक आकार का समझा, दूसरे ने 
दूसरे का।) 

२४९. सालक जातक e oi ® .. ४७६ 


(सपेरे ने बन्दर को बाँस से मारा। बंदर ने फिर सपेरे का 
विश्वास ही नहीं किया।) 


२५०, कपिजातक .. . ए 5 .. ४७६ 


(ढोंगी बन्दर आग तापने के लिए कुटी के द्वार पर बैठा था। 
तपस्वी ने भगा दिया।) 


पहला परिच्छेद 
११, परोसत वर्ग 


१०१. परोसत जातक 


परोसतङचेपि समागतानं 
झायेयूं ते वस्ससतं अपञ्च्या, 
एकोव सेय्यो पुरिसो सपङ्र 
यो भासितस्स विजानाति अत्थं॥ 

[प्रज्ञाहीन शताधिक आये-हुए मनुष्य यदि सौ वर्ष तक भी ध्यान लगाते रहें 
तो उनकी अपेक्षा एक प्रज्ञावान्‌ मनुष्य जो कही हुई बात के (गम्भीर) अर्थ को 
जान लेता है, अच्छा है।] 

कथा की दृष्ट से, व्याख्या (व्याकरण) की दृष्टि से, सारांश की दृष्टि से यह 
जातक (कथा) परोसहस्स जातक' के समान ही है। इंसमें केवल ध्यान करें' पद 
की विशेषता है । जिसका अर्थ है कि प्रज्ञा-रहित मनुष्य सौ वर्ष भी ध्यान करते रहें, 
देखते रहें, धारण करते रहें; इस प्रकार देखते हुए भी वह गूढ़ (अर्थ) को अथवा 

(असली) बात को नहीं देख पाते। इसलिए जो मनुष्य कही बात के अर्थ को 
जानता है वह प्रज्ञावान्‌ अकेला ही अच्छा है। 


'परोसहस्स जातक (९९) 


३० [ १,११.१०२ 


१०२, पण्णिक जातक 


“यो दुक्ख फुट्ठाय भवेय्य ताणं . . .” आदि (की कथा) शास्ता ने जेतवन में 
रहते समथ एक दुकानदार उफ़ासक के सम्बन्ध में कही। 


क. वतमान कथा र 


वह श्रावस्ती-निवासी उपासक नाना प्रकार की जड़ी-बूटी तथा लौकी-कदद_ 
आदि बेच कर गुजारा करता था। उसकी एक लड़की थी। रूपवान, सुन्दर, 
सदाचारिणी तथा लज्जा-भय से युक्त; (लेकिन साथ ही) सदा हसती रहती थी । 
बराबरी के कुलवालों के लड़की को ब्याहने आने (की इच्छा करने) पर, वह सोचने 
लगा-- इसकी शादी होगी । यह सदैव हँसती रहती है। कॅवारपन को नष्ट करके 
यदि कुमारी दूसरे कुल में जाती है, तो माता-पिता के लिये निन्दा का कारण होती 
है । मे इसकी परीक्षा करूँगा कि इसका कंवारपन सुरक्षित है कि नहीं ? ” 

एक दिन उसने लड़की से टोकरी उठवा, पत्तों के लिए जंगल में जाकर, उसकी 
परीक्षा करने की इच्छा से, कामासक्त की भांति हो, गृप्त ब्रात कह उसे हाथ से धर 
लिया । जैसे ही उसे पकड़ा उसने रोते चिल्लाते हुए कहा--“तात ! यह नामुनासिब 
है; यह पानी से आग निकलने के सदुश है। ऐसा न करें।” 

“अम्म ! मैने केवल परीक्षा करने के लिए ही तुझे हाथ से धरा था। अब, बता 
कि तेरा कंवारपन (सुरक्षित) है या नहीं?” 

“हाँ तात ! है। मैने राग के वशीभूत हो किसी भी पुरुष की ओर नहीं देखा ।” 

उसने लड़की को आश्‍वासन दे, घर ले जा, विवाह करके पराये कुल भेजा। 

(फिर) शास्ता की वन्दना करने की इच्छा से, गन्ध-माला आदि हाथ में ले, जेतवन 

पहुँच, शास्ता की वन्दना तथा पूजा करके एक ओर बैठा । “चिरकाल के बाद आये ? ” 
पूछे जाने पर उसने भगवान को वह सब हाल कहा। शास्ता ने 'उपारुक ! कुमारी 
तो चिरकाल से सदाचारिणी है! लेकिन तूने न केवल अभी किन्तु, पहले भी उसकी 
परीक्षा की है' कह पूर्वजन्म की कथा कही-- 


पण्णिक] , ड 
ख. अतीत कथा 


पूर्वकाल में बाराणसी में ब्रह्मदत्त के राज्य करने के समय, बोधिसत्त्व जंगल में 
वृक्ष-देवता होकर उत्पन्न हुए। उस समय बाराणसी में एक दुकानदार उपासक 
था, . . इत्यादि कथा वर्तमान कथा के सदुश ही है। हाँ, परीक्षा करने के लिए 
उसने जब लड़की को हाथों से धरा, तो लड़की ने रोते-रोते यह गाथा कही-- 
यो वृक्खफुट्ठाय भव्य ताण 
सो मे पिता दृभि बने करोति, 
सा कस्स कन्दामि वनस्स मज्झे 
यो तायिता सो सहसा करोति॥ 


[कष्ट में पड़ने पर, जिसे त्राता होना चाहिये, वही मेरा पिता जंगल में 
विश्वास-घात कर रहा है। सो में जंगल में किमे (सहायता के लिये) बुलाऊ? 
जो त्राता है, वही दुस्साहस कर रहा है।] 


यो दुक्खफुटठ।य भवेय्य ताणं का अर्थ है कि जो शारीरिक अथवा मानसिक 
दुःख से पीड़ित का त्राण करता है, परित्राण करता है, तथा प्रतिष्ठा का कारण होता 
है। सो मे पिता दूभि बने करोति का अर्थ हैं कि वह दु:ख से परित्राण करनेवाला 
मेरा पिता ही यहाँ इस प्रकार का मित्र-द्रोही कर्म करता है, अपनी निज की पुत्री 
(के शील) को ही लाँघना चाहता है। सा कस्स कन्दामि का मतलब है कि किसके 
पास रोऊं? कौन मुझे बचायेगा? यो तायिता सो सहसा करोति, का अर्थ हुआ 
कि जो पिता मेरा त्राता है, रक्षक है, आश्रय दाता होने योग्य, वह पिता ही दुस्साहस 
कर रहा है। 


तब पिता ने उसे आश्वासन देकर पूछा--अम्म ! तूने अपने आप को 
सुरक्षित तो रवखा है?” 

“हाँ, तात ! मैने अपने आपको (सँभाल कर) रक्खा है। 

उसने उसे घर ले जा विवाह कर, पराये कुल भेज दिया। 

शास्ता ने यह धर्म-देशना सुना, (आर्य-) सत्यों को प्रकाशित कर, जातक का 


2) 

मेल बैठाया। सत्यों (के प्रकाशन) के अंत मे उपासक स्रोतापत्तिफल में प्रतिष्ठित 
हुआ। उस समय का पिता ही इस समय का पिता; लड़की ही इस समय की लड़की 
है। लेकिन उस बात को प्रत्यक्ष देखनेवाला वृक्ष-देवता तो में ही था। 


१०३. वेरी जातक हु 
“त्थ बेरी निवसति. . .” आदि गाथा शास्ता ने जेतवन में रहते समय 
अनाथपिण्डिक के सम्बन्ध में कही। 


क. वर्तमान कथा 


अनाथपिण्डिक ने अपने भोग-ग्राम' से लौटते हुए रास्ते में चोरों को देखकर 
सोचा-- रास्ते में रहना ठीक नहीं । श्रावस्ती ही जाकर रहूंगा ।” यह सोच जल्दी 
जल्दी बेलों को हाँक, श्रावस्ती पहुँच, अगले दिन जब विहार गया, तो शास्ता को 
यह बात कही । शास्ता ने “गृहपति ! पूर्व समय में भी पण्डित-जन रास्ते में चोरों को 
देखकर रास्ते में न ठहर, अपने रहने के स्थान पर ही चले गये ” कह उसके पूछने पर 
पूर्वजन्म की कथा कही-- 


ख. अतीत कथा 


पूर्वं समय में ब्रह्मदत्त के राज्य करने के समय बोधिसत्त्व महासम्पत्तिशाली 
सेठ होकर पैदा हुआ। एक गाँव में निमन्त्रण खाकर लौटते समय रास्ते में चोरों को 
देख वहाँ नहीं ठहरा । जल्दी जल्दी बैलों को हाँक, अपने घर ही आकर नाना प्रकार 
के श्रेष्ठ रसों से युक्‍त भोजन करके महाशय्या पर लेटा । उस समय चोरों के हाथ 


* भोगग्राम--जमींद।री का प्राम । 

से निकलकर भयरहित स्थान अपने घर पर आ गया हूँ सोच, उल्लासपूवंक यह 
गाथा कही-- 
यत्थ बेरी निवसति न वसे तत्य पण्डितो, 
एक्रत्तं द्विर्तं वा दुक्खं वसति बेरिसु॥ 
[ जहाँ पर वैरी का निवास हो, पण्डित आदमी को चाहिए कि वहाँ निवास' न 
करे । क्योंकि वैरी के साथ एक या दो रात्रि रहनेवाला भी दुःख ही भोगता है। ] 


बेरी, वैर-भाव से युक्त आदमी । निवसति, प्रतिष्ठित रहता है। न बसे तत्थ 
वण्डितो, जहाँ वह वैरी आदमी प्रतिष्ठित होकर रहता है, पाण्डित्य से युक्त पण्डित- 
जन को चाहिये कि वहाँ न रहे किस कारण से ? एकरत्तं द्विरत्त वा दुक्खं वसति 
बेरिसु, वैरियों के बीच में (केवल) एकया दो दिन रहता हुआ भी दुःख ही 
भोगता है । 


बोधिसत्त्व इस प्रकार हर्ष-ध्वनि करके दान-आदि पुण्य-कर्म कर यथाकम 
(परलोक) सिधारे। शास्ता ने इस धर्म-देशना को ला, जातक का मेल बैठाया कि 
उस समय में ही बाराणसी का सेठ था। 


१०४. मित्तविन्द जातक 
“चतुब्मि अटठ ज्ञगया” आदि शास्ता ने जेतवन में रहते समय, एक दुर्भाषी 
भिक्षु के बारे में कही । 
क. वतमान कथा 


पहले आई मित्तविग्ड जातक की कहानी के सदुश ही यह. कहानी भी जाननी 
चाहिए । 
३ 

ख, अतीत कथा 


लेकिन यह जातक कथा है काइ्यप-सम्बुद्ध के समय की। उस समय एक 
नरक-निवासी ने, जिसके सिर पर घूमनेवाला चक्र' था और जो नरक में जल रहा 
था, बोधिसत्त्व से पूछा-- भन्ते ! मैंने क्या पापकमं किया है?” बोधिसत्त्व ने 
“तुने अमुक और अमुक पापकम किया है” कह यह गाथा कही-- 
चतुब्मि अद्ठउकगमा अटठाहिति च सोळस 
सोळताहि च बरत्तत अत्रिच्छं चक्कमासदो; 
इच्छाहतस्स पोसस्स चक्कं भमति मत्थके ॥ 
(चार से आठ, आठ से सोलह, और सोलह से बत्तीस की इच्छा करने के कारण 
यह सिर पर घूमनेवाला चक्र प्राप्त हुआ । क्योंकि इच्छा (लोभ) से ताड़ित मनुष्य 
के सिर पर चक्र भ्रमता है ।) 


चतुब्भि अटठज्यगमा, समुद्र में चार परियों (विमान-प्रेतनियों) को पाकर, 
उनसे सन्तुष्ट न हो, लोभ के कारण और आठ को प्राप्त किया । शेष दो पदों का 
अर्थ भी इसी प्रकार है । अत्रिच्छं चक्कमासदो इस प्रकार स्वकोय लाभ से असन्तुष्ट 
इस इस चीज़ की प्राप्ति होने पर, और और चीज़ की इच्छा करते हुए, अब इस 
उर-चक्र को प्राप्त हुए। उसके इस प्रकार इच्छाहतस्स पोसस्स से प्रताड़ित तेरे 
चक्क अमति मत्थक, पत्थर तथा लोहे के दो प्रकार के चक्रों में से तज धार वाला 
लोहे का चक्र, फिर फिर उसके माथे पर गिरने से ऐसा कहा गया। 


यह कहकर (बोधिसत्त्व) स्वयं देवलोक को गये । वह नरकगामी प्राणी भी 
अपने पापक्मों के क्षीण होने पर कर्मानुसार अवस्था को प्राप्त हुआ । शास्ता ने इस 
घम-देशना को ला जातक का मेल बेठाया--उस समय मित्र-विन्दक (अब का) 
दुर्भाषी भिक्षु था, और देवपुत्र तो मैं ही था। 


' उरचक्र--पालि कोष में (रोजड़ेविडस ने) उर-चक्र का अर्थ छाती 
पर रक्खा लोहे का चक्र किया हे, जो यथायं नहों। 'उर' शब्द वेदिक हं, जिसका 
अर्थ हु गतिमान । 

१०५, दुडबलकट्ठ जातक 


“बहुम्पेत॑ वने कट्‌ऽ” आदि ज्ञास्ता ने जेतवन में रहते समय एक भयभीत 
भिक्षु के बारे में कही । 


क, वतमान कथा 


बह्‌ श्रावस्ती-निवासी तरुण, शास्ता का धर्मोपदेश सुन, प्रब्रजित हो मरने से 
भयभीत रहता था। रात या दिन में हवा के चलने पर, सूखी-डण्ठलों के गिरने पर 
तथा पक्षियों या चौपायों के कुछ शब्द करने पर, मरण-भय से डरकर वह जोर से 
चिल्लाता हुआ भागता । मुझे भी मरना होगा', इसका उसे ध्यान तक न था । यदि 
वह यह जानता कि “मैं मरूँगा” तो उसे मरने से डर न लगता । वह मरण-स्मृति 
योग-विधि ( ==कमेस्थान) का अनभ्यासी होने से ही डरता था। उसकी मृत्युभय 
से भयभीत होने की बात भिक्षु-संघ को पता लग गई । सो एक दिन भिक्षुओं ने 
धर्म-सभा में बात चलाई--आयुष्मानो ! अमुक मरण-भीरु भिक्षु मृत्यु से डरता 
है । भिक्षु को तो चाहिये कि वह मुझे अवश्य ही मरना है' इस मरण-स्मृति कमंस्थान 
को भावना करे । शास्ता ने आकर पूछा--'“भिक्षुओ ! इस समय बेठे क्या बातचीत 
कर रहे हो ? ” “यह बातचीत” कहने पर भगवान्‌ ने उस भिक्षु को बुलवाया और 
पूछा--कया तुझे सचमुच मरने से डर लगता है? 

''भन्ते ! सचमुच ।” 

“भिक्षुओ ! इस भिक्षु से असन्तुष्ट मत होओ। यह भिक्षु केवल अब ही मरने 
मे भयभीत नहीं है; पहले भी भय भीत ही रहा है” कह पूर्वजन्म की कथा कही-- 


ख. अतोत कथा 


पूर्व समय में बाराणसी में ब्रह्मदत्त के राज्य करने के समय, बोधिसत्त्व हिमालय 
में वृक्ष-देवता की योनि में उत्पन्न हुए । उस समय बाराणसी-नरेश ने हस्ति-शिक्षकों 

को अपना हाथी दिया था ताकि वे उसे निर्भय बनावें। उन्होंने भाले ले, हाथी को 
पक्को तरह से खूंटे से बांध, उसे घेर, उसका डर निकालना शुरू किया । इस पीड़ा 
को न सह सकने के कारण हाथी ने खूंटा तुड़ा, मनुष्यों को भगा, स्वयं हिमालय में 
प्रवेश किया । आदमी उसको न पकड़ सकने के कारण वापिस लौट आये । हाथी 
को वहाँ मरण-भय लग गया । वायु के शब्द को सुनकर, कापता हुआ, मरने के भय 
से भयभीत अपनी सूंड को धुनता हुआ जोर से भागता । उसको ऐसा लगता था जैसे 
खूंट पर बाँध कर साधा जा रहा हो। शरीर-सुख वा मानसिक सुख एक भी नहीं 
मिलता था। काँपता हुआ भटकता था। वृक्ष-देवता ने यह देखकर वृक्ष की शाखा 
पर खड़े होकर यह गाथा कही = 

बहुम्पतं वनं कटंठ वातो भञ्जति दुब्बलं, 

तस्स चे भायसि नाग! किसो नून भविस्ससि॥ 

[जंगल में हवा से बहुत सारी दुर्बल लकड़ी ट्टकर गिरती है। हे नाग! यदि 

तू इससे डरेगा, तो तू निश्चय से कमज़ोर हो जायगा।] 


एतं दुब्बल॑ कत्‌ठं, पुरवा आदि वातो भङ्जति, यह इस जंगल में 
बहुत सुलभ जहाँ तहाँ है, यदि तू उससे भायसि, तो ऐसा होने पर तो नित्य 
ही भयभीत रहने के कारण रक्त-मांस क्षीण होकर किसो नून भविस्ससि; 
इस वन में तेरे भयभीत होने की बात है ही नहीं, इसलिये अब से मत डर। 


इस प्रकार देवता ने उसे उपदेश दिया। वह भी उस समय से लेकर 
निर्भीत हो गया । शास्ता ने इस धर्मोपदेश को ला, चारों आर्यः (सत्यों) 
को प्रकाशित कर जातक का मेल बैठाया । सत्य प्रकाशित होने पर वह 
भिक्षु स्रोतापत्तिफल में प्रतिष्ठित हुआ। उस समय हाथी तो यह भिक्षु था, 
वृक्ष-देवता मैं ही था । 

१०६. उदञ्चनि जातक 


“सुखं बत मं जीवन्तं” आदि शास्ता ने जेतवन में रहते समय प्रौढ़ कुमारी के 
साथ आसक्ति’ के सम्बन्ध में कही । 


क. वर्तमान कथा 


मूल कथा (=वस्तु) तेरहवें परिच्छेद की चूल नारद काश्यप' जातक में 
आयेगी । उस भिक्षु से शास्ता ने पूछा--“भिक्षु ! क्या तू सचमुच आसक्त है?” 

“भगवान्‌ ! सचमच।” 

“तुझे किसमें आसक्ति हुई?” 

“एक प्रौढ़ कुमारी में ।” 

“भिक्षु! यह तेरे लिये अनर्थकारी है। पहले जन्म में भी तू इसी के कारण 
सदाचार भ्रष्ट हो कापता हुआ भटकता था । (फिर) पंडितों के कारण सुख को 
प्राप्त हुआ ” कह पूर्वे-जन्म की कथा कही-- 


ख. अतीत कथा 


“पूवं समय में बाराणसी में ब्रह्मदत्त के राज्य करने के समय” आदि पूर्व समय 
की कथा भी चुल्ल नारद काइयप जातक में हो आयेगी । उस समय बोधिसत्व शाम 
को फल फूल ले आकर पर्ण-शाला में प्रवेश करके विचरन लगे और अपने पुत्र 
चुल्ल तापस को कहा--- 

“तात ! और दिन तो तुम लकड़ी लाते थे, पेय तथा खाद्य-सामग्री लात थे, 
आग जलाते थे। आज क्या कारण है कि कोई भो काम न करके बुरा मुंह बनाये 
चिन्तित पड़े हो?” 


` छलनारदजातक (४४७) 

“तात ! आप जब फल फूल लेने चले गये थे, तब एक स्त्री आई जो मुझे 
लुभा कर ले जाना चाहती थी । लेकिन में आपसे आज्ञा लेकर जाऊंगा' सोच नहीं 
गया। उसको अमुक स्थान में बिठा कर आया हूँ। तात! अब में जाता 


हुँ” 
बोधिसत्त्व नं 'यह रोका नहीं जा सकता सोच “तो तात! जाओ ! यह तुम्हें 
लं जाकर जब मत्स्य-मांस आदि खाने की इच्छा करेगी और घी, निमक तथा तेल 
आदि माँगेगी और कहेंगी कि यह ला', यह ला', तब तू मुझे याद करना और 
भागकर यहीं आ जाना” कह चलता किया । वह उसके साथ बस्ती में गया । उसे 
अपने वश में कर वह मांस ला', मछली ला' जो जो चाहती, मंगातौं । तब उसने 
'यह तो मुझे अपने गुलाम की तरह नौकर की तरह पीड़ा देती है! सोच भागकर 
पिता के पास आ, उन्हें प्रणाम कर, खड़े ही खड़े यह गाथा कही 
सुखं वत मं जीवन्तं पचमाना उदञ्चनी । 
चोरी जायप्पवादेन तेलं लोणङ्च याचति ॥ 


[जल निकालने की मटकी सदृशा “भार्य्या” रूप में यह चौरिणी, सुख पूर्वक 
रहते हुए मुझे मीठे शब्दों से लूभाकर नून तेल माँग मांगकर जलाती है । | 


सुखं बत मं जीवन्तं, तात! तुम्हारे पास सुखपूवंक रहते हुए; पचमाना, 
संतप्त करती हुई, पीड़ा देती हुई, जो जो खाना चाहती वह पकाती; उदक (= 
पानी) खींचा जाता है इससे, अत: उदञ्चनी। चाटी या कुएं से पानी निकालने 
की घटी। उसे उदञ्चनी इसलिये कहा क्योंकि वह घटी (== घटिका) के पानी 
निकालने की तरह जो जो चाहती सो अवश्य निकालती । चोरी जायप्पबाढेन; 
“नाम से तो भार्य्या” लेकिन एक चौरिणी मीठे मीठे शब्दों से मुझे लुभा वहाँ ले 
जाकर निमक तेल तथा और भी जो जो चाहती वह सब मागती; जैसे दास या 
नौकर से वैसे मंगवाती । (यह) कह उसकी निन्दा की। 


बोधिसत्त्व ने उसे आश्वासन देकर “तात ! जो हुआ सो हुआ। आ अब तू 
मत्री भावना कर। करुणा भावना कर” कह चोरों ब्रह्मविहारों को कहा। 
योगक्रिया कही । वह थोड़े ही समय में अभिञ्जा तथा समापत्तियों को प्राप्त कर 

ब्रह्मविहारों की भावना कर, अपने पिता सहित ब्रह्मलोक में उत्पन्न हुआ। शास्ता 
ने इस धम्मं-देशना को ला, आयं-सत्यों को प्रकाशित कर जातक का मेल बैठाया । 
सत्यों के प्रकाशित होने पर वह भिक्षु स्नोतापत्ति फल में प्रतिष्ठित हुआ । उस समय 
की प्रौढ़ कुमारी ही आजकल को प्रौढ़कुमारी तथा चूलत्तापस ही आसक्त भिक्ष 


था। पिता तो मे था ही। 


१०७. सालित्त जातक 


“साधु खो सिप्पक नाम” आदि शास्ता ने जेतवन में रहते समय एफ हंस- 
मार भिक्षु के बारे में कही। 
क्‌. वर्तमान कथा 


वह श्रावस्तीवासी कुलपुत्र सालित्तक शिल्प में पारङ्गत था। सालित्तक 
शिल्प कहते हँ ठीकरी चलाने के हुनर को | एक दिन उसने धर्मोपदेश सुन, बुद्ध 
(-शासन) में श्रद्धायुक्त हो प्रब्रजित होकर उपसम्पदा प्राप्त को । लेकिन न उसे 
शिक्षा की इच्छा थी न उसके अनुसार आचरण करने की। एक दिन वह एक 
छोटे भिक्षु को साथ ले अचिरवती (नदी) पर गया। वहाँ स्नान करके खड़ा था, 
कि, उसी समय आकाश में दो सफेद हंसों को उड़ते देखा । उसने छोटे भिक्ष्‌ से 
कहा 

“इनमें जो पिछला हंस है, उसकी आँख को कंकर से बींघकर हंस को अपने 
बैरों में गिराता हूँ।” 

“केसे गिरायेगा? मार ही न सकेगा ।' 

“इधर की आँख रहे। मे इसकी उधर की आँख में मारूंगा ।” 

“असम्भव बात कहते हो?” 

“तो देख” कह उसने एक तीखी ठीकरी ले उंगली से तान उस हंस के पीछे 
फेंकी । ठीकरी ने 'रूं' करके आवाज की। हंस “खतरा होगा” सोच, रुककर क्षब्द 

सुनने लगा। उसने उसी समय एक गोल कंकर ले, रुककर देखते हुए हंस के दूसरी 
ओर की आँख में मारा । कंकर दूसरी ओर की आँख बींधता गया । हंस चिल्लाता 
हुआ पैरों में आकर गिरा । 

भिक्षुओं ने इधर उधर से आकर उसकी निन्दा की कि “तू ने नामुनासिब 
किया” और शास्ता क पास ले जाकर कह दिया कि 'इसने यह यह किया । शास्ता 
ने उसकी निन्दा करते हुए “भिक्षुओ ! न केवल अभी यह इस हुनर में हुशियार 
है, बल्कि पहले भी हुशियार ही था” कह पूर्वजन्म की कथा कही-- 


ख. अतीत कथा सा 


पूर्व समय में बाराणसी में राजा ब्रह्मदत्त के राज्य करने के समय बोधिसत्त्व 
उसके आमात्य (होकर उत्पन्न हुए) थे। राजा का तत्कालीन पुरोहित बड़ा बुलः 
क्कड़ था---बोलना आरम्भ करता तो किसी दूसरे को बोलने का मौका ही न मिलता । 
राजा सोचने लगा--“इसका मुंह बन्द करनेवाला कोई कब मिलेगा?” और तब 
से ऐसे आदमी की खोज में रहने लगा । 

उन दिनों बाराणसी में एक कुबड़ा कंकर फेंकने क हुनर में पारंगत था। 
गांव के लड़के बाले उसे ठेले (रथक ) पर चढ़ा खींच कर, बाराणसी नगर के दर- 
बाजे पर शाखाओं से युक्त एक महान्भ्यग्रोध (वृक्ष) के नीचे ले आते, और उसे 
घेर कर तथा कौड़ी आदि दे कहते “हाथी की शकल बनाओ। घोड़े की शकल 
बनाओ।” वह कंकर चला चलाकर न्यग्रोध के पत्तों में भिन्न भिन्न तरह की 
झक्लें बनाता । सभी पत्तों में छेद हो गये । 

बाराणसी नरेश सैर को जाते समय उस जगह आये । भगा दिये जाने के भय 
से लड़के बाले भाग गये । कुबड़ा वहीं पड़ा रहा । राजा ने न्यग्रोध वृक्ष के नीचे रथ 
पर बैठे ही बैठे, छिद्रित पत्तों के कारण धूप-छनी छाया देख, सभी पत्तों को छिद्रित 
पा पूछा--'“'ऐसा किसने किया?” 

“देव! कुबड़े ने।” 

'यह ब्राह्मण का मुंह बन्द कर सकेगा' सोच राजा ने पूछा--“कुबड़ा कहाँ 
है?” 

खोज करनेवालों ने कुबड़े को वृक्ष की जड़ में पड़े देख कहा "देव! यहाँ 


है । 2? 

राजा ने उसे बुलवा, लोगों को दूर हटवा, उस से पूछा--“हमारे यहाँ एक 
बुलक्कड़ ब्राह्मण है, क्या तू उसे निदशब्द कर सकेगा?” 

“देव ! यदि नलकी भर बकरी के मेंगन मिलें तो कर सकूंगा।'” 

राजा कुबड़े को घर ले गया, और कनात के भीतर बैठाया। (फिर) कनात 
में एक छेद कर ब्राह्मण के बैठने का आसन उस छेद की ठीक सीध में बिछवाया । 
नलकी भर बकरी की सूखी मींगन कुबड़े के पास रखवा दीं। जिस समय ब्राह्मण 
हजूरी में आया, उसे उस आसन पर बिठवा, राजा ने बातचीत चलाई। किसी 
दूसरे को बोलने का अवसर न दे, ब्राह्मण ने राजा से बोलना शुरू किया । कनात 
के छेद में से मक्खी डालने की तरह वह कुबड़ा एक एक मींगन ब्राह्मण के तालु के 
अन्दर गिराता रहा । नलिका में तेल डालने की तरह ब्राह्मण जो जो मींगनें आतीं 
उन्हें निगल जाता । सब खतम हो गईं। उसके पेट में गई नलकी भर बकरी की 
मींगनें आधे आळ्हक' भर थीं । राजा ने उन्हें खतम हुआ जान कहा--अचाय्य॑ ! 
अति बुलक्कड़ होने के कारण आपको नलकी भर बकरी की मींगनें निगल जाने 
पर भी पता नहीं लगा । अब इससे अधिक हजम न कर सकोगे। जाओ कंगनी का 
पानी पीकर इन्हें निकाल अपने को स्वस्थ करो ।” 

उस दिन से मानो ब्राह्मण का मुख सिल गया । बातचीत करने वाले के साथ 
भी बातचीत न करता । 'इसने मुझे कणं-सुख दिया है' सोच राजा ने कुबड़े को 
चारों दिशा में लाख की आमदनी के चार गाँव दिये । बोधिसत्त्व ने राजा के पास 
जा देव ! बुद्धिमान्‌ आदमी को हुनर सीखना चाहिए। कुबडे ने केवल कंकर फेंकने 
(की कला से) भी सम्पत्ति पैदा कर ली' कह, यह गाथा कही-- 


साधु खो सिप्पक नाम अपि यादिसकीदिसं, 
पस्स खञ्जप्पहारेन लड़ा गामा चतुद्दिसा॥ 


[जैसा कंसा भी हो, हुनर सीखना अच्छा है। देखो ! कुबड़े ने (मींगनों के) 
फेंकने (के हुनर) से ही चारों दिशाओं में गाँव पा लिये ।] 


१६ पसत--एक आळहक । 

पस्स खञ्जप्पहारेन महाराज ! देखो इस कुबड़े ने बकरी की मींगन के निशाने 
लगाने मात्र से ही चारों दिशाओं में चारों गाँव पा लिये। अन्य शिल्पों की महिमा 
का तो क्या ही कहना--इस प्रकार हुनर सीखने की महिमा का वर्णन किया। 

शास्ता ने यह धर्मदेशना ला, जातक का मेल बँठाया। उस समय का कुबड़ा 
यह भिक्षु है । राजा आनन्द है । और पंडित मन्त्री तो मैं ही था। 


१०८. बाहिय जातक 


“सिक्खेग्य सिक्खितब्बानि. . .” को शास्ता ने वेशाली क आश्रित महावन 
की कूटागार शाला में रहते समय एक लिच्छवि के सम्बन्ध में कहा । 


क. वतमान कथा 

वह लिच्छवि राजा श्रद्धाप्रसन्न था । उसने भिक्षुसंघ सहित बुद्ध को अपने 
धर निमन्त्रित कर महादान दिया। 

उसकी भार्य्या मोटी, सूजी हुई सी थी और उसको सलीक से रहने का शऊर 
नहीं था । शास्ता भोजनोपरान्त दानानुमोदन कर, विहार जा भिक्षुओं को उपदेश 
दे, गन्धकुटी में प्रविष्ट हुए। धर्मसभा में भिक्षुओं ने बातचीत चलाई--'आयू- 
षमानो ! वह लिच्छवि-नरेश तो इतना सुन्दर है, लेकिन उसकी भार्य्या मोटी, 
सूजी हुई सी है तथा उसे सलीक से रहने का शऊर नहीं । राजा उसके साथ कैसे 
रहता है?” शास्ता ने आकर पूछा--'मिक्षुओ ! इस समय बैठे कया बातचीत 
कर रहे हो?” 

“यह बातचीत” कहने पर शास्ता ने “भिक्षुओ ! न केवल अभी, किन्तु पहल 
भी यह मोटे शरीरवाली रत्री के साथ ही रहता था ” कह, उनके प्रार्थना करने पर 
पूव-जन्म की कथा कही-- 

ख. अतीत कथा 


“वृं समय में बाराणसी में जब ब्रह्मादत्त राज्य करता था, उस समय बोधि- 
सत्व उसके आमात्य थे। मुफस्सल की एक स्थूल शरीर स्त्री जिसे सलीका नहीं 
था, भजद्री करती थी। राजाङ्गन से थोड़ी दूर पर जाते हुए उसे शौच की हाजत 
हुई। जो वस्त्र पहने हुए थी, उसी से शरीर को ढक कर बैठ गई और हाजत रफा 
कर तुरन्त उठ खड़ी हुई। झरोखे से राजाङ्गण देखते हुए बाराणसी राजा की 
उस पर नजर पड़ी । वह सोचने लगा--“इस प्रकार के (खुले) आङ्गन में बिना 
लज्जा को छोड़े वस्त्र से ढके ही ढके शौच फिरकर यह जल्दी से खड़ी हो गई । 
यह निरोग होगी । 'इसकीकोख अ ति परिशुद्ध होगी। परिशुद्ध-कोख से उत्पन्न 
हुआ पत्र भी अति पवित्र तथा पुण्यवान्‌ होगा। मुझे चाहिए कि मैं इसे अपनी 
पटरानी बनाऊं।” 

यह मालूम करके कि वह कंवारी है, राजा ने उसे मेंगवाकर अपनी पटरानी 
बनाया । वह राजा को प्रिय थी, मन भाती थी । थोड़ी ही देर में उससे एक पुत्र 
उत्पन्न हुआ। उसका वह पूत्र चक्रवर्ती राजा बना । 

बोधिसत्त्व ने उसका यह (पुत्र-) धन देख, मौका मिलने पर राजा से कहा-- 
“देव ! सीखने योग्य शिल्प क्यों न सीखा जाय? इस पुण्यवान्‌ ने, बिना लज्जा 
त्यागे, वस्त्र से ढके ही ढके शौच फिर कर तुम्हें प्रसन्न करके इस प्रकार की सम्पत्ति 
प्राप्त की ।” इस प्रकार सीखने योग्य बात को सीखने का महत्व बताते हुए यह गाथा 
कही-- 

सिक्‍्खेय्य सिव्खितब्बानि सन्ति सच्छन्दिनो जना, 
बाहियापि सुहन्नेन राजानमभिराधयि॥ 


[सीखने योग्य बातों को सीखे। कदरदान लोग हैं। उस मुफस्सल की स्त्री 
ने राजा को ढंग से शौच फिरने (मात्र) से प्रसन्न कर लिया ।] 


सन्ति सच्छन्दिनो जना, रिल्प-विशेषों में रुचि रखनेवाले लोग हैँ । बाहिया- 
बाहर मुफस्सल में पैदा हुई तथा पली स्त्री । सुहुक्नेन, बिना लज्जा छोड़े वस्त्र से 
ढके ढके शौच फिरने को 'सुहन्न' कहते है, सो वैसे शौच फिरने से । राजानमभिराधयि 
देव को प्रसन्न करके, यह सम्पत्ति प्राप्त की । 

इस प्रकार बोधिसत्त्व ने सीखनेयोग शिल्पों (के सीखने) का महात्म्य कहा । 
शास्ता ने यह धर्मदेशना ला जातक का मेल बैठाया । उस समय के पति-पत्नी 
ही अब के पति-पत्नी । पण्डित आमात्य तो मैं ही था। 


१०९, कुण्डकपुव जातक ks 
“यथन्नो पुरिसो होति” यह शास्ता ने श्रावस्ती में रहते समय, एक महा दरिद्र. 
(मनुष्य) के सम्बन्ध में कही। 


क, वतमान कथा 


श्रावस्ती में कभी एक ही परिवार बुद्ध तथा उसके संघ को दान देता, कभी 
तीन चार परिवार एक में मिलकर, कभी एक गण, कभी एक गली के लोग, कभी 
सारे नगर के लोग मिलकर । उस समय एक गली के लोग मिलकर दान दे रहे थे । 
मनुष्य बुद्ध तथा संघ को यवागु परोसकर कहने लगे “खाजा लाओ।” 

उस गली में रहने वाले, दूसरों की मजदूरी करके जीनेवाले, एक दरिद्र मनुष्य 
ने सोचा-- मैं यवागु नहीं दे सकता। खाजा दूंगा।” (यह सोच) उसने चावल 
की बहुत बारीक कनखी ले, छाज से फटक कर, पानी से भिगो, आक के पत्तों में रख, 
आग में पकाया । फिर यह बुद्ध को दूंगा' सोच उसे ले जाकर शास्ता के सामने 
खड़ा हुआ। (लोगों ने) 'खाजा लाओ' पहली बार कहा ही था कि उसने सबसे 
पहले जाकर शास्ता के सामने वह पूड़ा रख दिया। शास्ता ने औरों के दिये हुए 
खाजों को अस्वीकार कर उसी पूड़े-खाजे को ग्रहण किया । उसी समय सारे नगर 
में एक शोर मच गया कि सम्यक्‌ सम्बुद्ध ने उस महादरिद्र का खाना बिना घृणा 
के खाया । 

राजा, राजा के महामन्त्री आदि, और तो और द्वारपाल तक आकर शास्ता की 
प्रणाम कर उस महादरिद्री से कहने लगे--'भो ! सौ लेकर, दो सौ लेकर वा 


कुण्डकपूव ] डर 


पाँच सो लेकर हमारा भी हिस्सा रवखो ।” उसने शास्ता से पूछकर जानूंगा' सोच 
शास्ता के पास जाकर वह बात कही । रास्ता ने उत्तर दिया “धन लेकर या बिना 
लिये जैसे भी हो सब प्राणियों को हिस्सेदार बनाओ ।” उसने धन लेना आरम्भ 
किया । मनुष्यों ने दुगुना, चौगुना, आठ गुना आदि दे देकर नौ करोड़ सोना दिया । 
शास्ता दानानुमोदन कर विहार चले गये। फिर भिक्षुओं के अपना अपना कतंव्य 
करने पर शास्ता ने उन्हें उपदेश दे गन्धकुटी में प्रवेश किया । 

शाम को राजा ने उस महादरिट्री को बुलवाया और श्रेष्ठी बना उसका सत्कार 
किया। धर्म-सभा में भिक्षुओं ने बातचीत चलाई--“आयुष्मानो ! महान्‌ दरिद्री 
के दिये पूए, शास्ता ने बिना घृणा प्रगट किये ऐसे खाये जैसे अमृत महान्‌ दरिद्री 
भी बहुत सा धन और सेठ का पद प्राप्त कर बहुत सम्पत्तिशाली हो गया।' 
शास्ता ने आकर पूछा--“भिक्षुओ ! बैठे क्या बातचीत कर रहे हो ? ” 

“अमुक बातचीत” कहने पर “भिक्षुओ! न केवल अभी मैंने बिना घृणा 
दिखाये उसके पूए खाये बल्कि पहले जब में वृक्ष-देवता था तब भी खाये थे” कह पूवं- 
जन्म की कथा कही-- 


ख. अतीत कथा 


पूर्व समय में बाराणसी में ब्रह्मदत्त क राज्य के समय बोधिसत्त्व अरण्डी के 
एक वृक्ष-देवता होकर पैदा हुए। उस गाँवड़े क ममुष्य तब देवता-विश्वासी' थे। 
एक त्योहार आने पर उन्होंने अपने अपने वृक्ष-देवताओं को बलि दी। एक दरिद्री 
मनुष्य ने लोगों को वृक्ष-देवताओं की सेवा करते देख स्वयं एक अरण्ड-वृक्ष की सेवा 
की । मनुष्य अपने अपने देवताओं के लिये नाना प्रकार के माला, गन्ध, लेपन आदि 
और खाद्य-भोज्य लेकर गये । लेकिन वह ले गया चूरे के पूए और कड़छी में पानी । 
-अरण्ड वृक्ष के समीप पहुँचा तो सोचने लगा--“देवता दिव्य-भोजन करते हैं । मेरे 
देवता यह चूरे का पूआ नहीं खायेंगे। इसे व्यर्थ क्यों नष्ट करूं? में ही इसे खा 
लूंगा ।” यह सोच वहीं से लौट पड़ा। 

बोधिसत्त्व ने वृक्ष की शाखा पर खड़े होकर कहा--“भो ! यदि तुम ध्नी 


' देवता-मंगलिका, जिनका विशवास हो कि देवताओं की पूजा करने से 
कल्याण होगा । 

होते तो मुझे मधुर खाजा देते, लेकिन तुम दरिद्र हो। मं तुम्हारा पूआ न खाकर 
और क्या खाऊँगा ? मेरे हिस्से को नष्ट न,करो।'” 
इतना कह यह गाथा कही-- 


यथन्नो पुरिसो होति तथन्ना तस्स देवता, 
आहरेतं कणं पुवं मा मे भागं बिनासय॥ 

[जैसा आदमी, वैसा देवता। इस चूरे के पूए को ला। मेरे हिस्से को नष्ट 
मत कर।] 

nS > 

यथश्नो, जैसा भोजन तथन्ना, उस आदमी का देवता भी वैसे ही भोजन का 
खानेवाला होता है। आहरतं कलं पूव॑--इस चूरे के पक पूए को ला। मेरे हिस्से 
को नष्ट न कर । 

उसने वापिस लौट बोधिसत्त्व को देख बलि दी। बोधिसत्त्व ने उसमें से सार 
ग्रहणकर पूछा-- भले आदमी ! तू किसलिये मेरी सेवा करता है?” 

“स्वामी ! में दरिद्र हूँ ! चाहता हूँ कि दरिद्रता से मुकत हो जाऊं । इसीलिये 
सेवा करता हूँ ।” 

“भले आदमी ! चिन्ता मत कर। तूने जो सेवा की है वह कृतज्ञ की, कृत- 
उपकार को न भूलनेवाले की की है। इस अरण्ड के चारों ओर खजाने से भरे घड़ 
गर्दन से गर्दन मिलाकर रक्खे है। तू राजाको कह, गाड़ियों में धन लदवाकर राजा- 
ङ्गुण में डलवा । राजा प्रसन्न होकर तुझे श्रेष्ठी का पद दे देगा ।” 

यह कहकर बोधिसत्त्व अन्तर्धान हो गये । उसने वैसा ही किया। राजा ने 
उसे सेठ के पद पर नियुक्त किया । इस' प्रकार बह बोधिसत्त्व (की कृपा) से महासम्प- 
त्तिशाली हो स्वकर्मानुसार परलोक गया । 

शास्ता ने यह धर्म-देशना ला, जातक का मेल बेठाया। उस समय जो दरिद्र 
था, वही इस समय दरिद्र। अरण्ड-वृक्ष का देवता तो में हो था । 


सब्बसंहारक पह्हों | ४७ 


११०, सब्बसंहारक पञ्हो जातक 


“सब्ब संहारको नत्यि'--यह सब्बसंहारकपञहु (जातक) सारी की सारी 
उम्मग जातक' में प्रगट होगी । 


* महाउमग्ग जातक (५४६) । 


पहला परिच्छेद 
१२, हंसी वर्ग - 


१११. गद्रभ पञ्हों जातक 


“हंसी त्वं मञ्जसि” यह गद्रभपञ्ह (जातक) भी उम्मग्ग जातक' में ही 
आयेगी । 


११२. अमरादेवी पञ्ह जातक 
“येन सत्तृविलेङ्धः च” यह अमरादेबी पञ्ह (जातक) भी वहीं (उम्मग्ग 
जातक में) आयेगी । 


११३. सिगाल जातक 


“सहृहासि सिगालस्स. . . यह गाथा शास्ता ने वेळवन में विहार करते 
समय देवदत्त के बारे में कही। 


'उम्मग्ग जातक (५४६) । 

क. वर्तमान कथा 


उस समय धर्म-सभा में बठे हुए भिक्षु बातचीत कर रहे थे--'आयुष्मानो ! 
देवदत्त पाँच सौ भिक्षुओं को लेकर गयाशीर्ष चला गया। वहाँ जाकर उसने उन 
भिक्षुओं को कहा कि श्रमण गौतम, जो करता है वह घमं नहीं है बल्कि जो में करता 
हूँ वह धमं है। इस प्रकार उन्हें अपने मत का बना, यथास्थान झूठा आचरण कर 
संघ में फूट डाल एक सीमा' में दो उपोसथ' (-गृह) बना दिए।” यूँ वे देवदत्त के 
दोष कह रहे थे। भगवान्‌ ने आकर पूछा-- “यहाँ बैठे क्या बातचीत कर रहे 
हो? 

“यह बातचीत ।” 

“भिक्षुओ ! देवदत्त केवल अभी झूठ बोलनेवाला नहीं। यह पूर्व-जन्म में 
भी झठ बोलनेवाला ही रहा है” कह पूर्व-जन्म की कथा कही-- 


ख. अतीत कथा 


पूवं समय में बाराणसी में राजा ब्रह्मदत्त के राज्य करने के समय बोधिसत्त्व 
इमशान-बन में एक वृक्ष-देवता होकर उत्पन्न हुए। उस समय बाराणसी में नक्षत्र 
की घोषणा हुई । मनुष्यों ने यक्षो को बलि देने की इच्छा से चौराहों और दूसरे रास्तों 
पर मत्स्य-मांस आदि बिखेर कर खप्परों में शराब रक्खी । 

एक गीदड़ आधी रात के समय चुपके से नगर में दाखिल हुआ। मत्स्य-मांस 
और शराब पीकर व पुन्नाग-वृक्षों के बीच जाकर सो रहा। सोते सोते सूयं निकल 
आया । आँख खोलने पर प्रकाश हुआ देख उसने सोचा--'अब में नगर से निकल 
नहीं सकता ।” इसलिए वह रास्ते के पास जाकर छिपकर लेट रहा । दूसरे मनुष्यों 
को आते जाते देख वह कुछ नहीं बोला, लेकिन एक ब्राह्मण को मूह धोने के लिये 
जाते देख उसने सोचा-- ब्राह्मण धन के लोभी होते हैँ । मं ऐसा उपाय करूँ कि यह 
ब्राह्मण मुझे अपनी चादर में छिपा, गोद में ले जाकर नगर से बाहर कर दे ।” उसने 
मनुष्य भाषा में कहा-- ब्राह्मण ।” 


' सीमित-प्रवेश । 
` जहाँ भिक्षु एकत्र हो सांघिक-कृत्य करले हें। 

ब्राह्मण ने लौटकर कहा--“मुझे कौन बुला रहा है?” 

“ब्राह्मण ! में।” 

“किस कारण?” 

“ब्राह्मण, मेरे पास दो सौ कार्षापण हैं। यदि मुझे गोद में ले चादर से ढक 
जिसमें कोई न देखे, इस प्रकार नगर से निकल सके, तो में तुझे वह कार्बापण दे 
दूंगा।” 

धन के लोभ से ब्राह्मण अच्छा' कह स्वीकार कर उस गीदड़ को वैसे ले नगर 
से निकल थोड़ा आगे गया। गीदड़ ने पूछा--“ब्राह्मण यह कौन सी जगह है?” 

“अमुक जगह । = 

“और भी थोड़ा आगे तक ले चल।” 

इस प्रकार बार बार कहकर उसे महाइमशान तक ले जा, वहाँ पहुँचकर 
कहा-- मुझे यहाँ उतार दे । ब्राह्मण ने उसे उतार दिया । 

“अच्छा तो ब्राह्मण चादर फैला ।” 

ब्राह्मण ने धन-लोभ से चादर फैला दी । 

तो इस वृक्ष की जड़ में खोद' कह गीदड़ ब्राह्मण को जमीन खोदे में लगा, 
उसकी चादर पर चढ़ उसके चारों कोनों तथा बीच में--पाँच जगहों पर पाखाना 
कर, उसे लबेड़ श्मशान-बन में दाखिल हो गया । 

बोधिसत्त्व ने वृक्ष की शाखा पर खड़े हो यह गाथा कही-- 


सदृहासि सिगालस सुरापीतस्स ब्राह्मण, 
सिप्पिकानं सत्तं नत्थि कुतो कंससता दुवे॥ 


[ब्राह्मण ! तू शराब पिए हुए गीदड़ का विश्‍वास करता है। उसके पास सौ 
सीपियाँ भी नहीं, दो सौ कार्षापण तो कहाँ होंगे।] 


सहुहासि या सदहेसि। इसका मतलब है कि विश्‍वास करता है। सिप्पिक नं 
सतं नत्थि--इसक पास सौ सीपियाँ भी नहीं हैं । कुतो कंससता बुबे दो सौ कार्षापण 


तो कहाँ होंगे । 

बोधिसत्त्व यह गाथा कह हे ब्राह्मण ! जा अपनी चादर धोकर, स्नान करके 
अपना काम कर' कह अन्तव।न हो गए । 

ब्राह्मण वैसा कर हाय ठगा गया' सोचता हुआ चला गया । 

शास्ता ने यह धर्म-देशना ला, जातक का मेल बेठाथा। 

उस समय गीदड़ देवदत्त था । हाँ, वृक्ष-देवता में ही था। 


११४. मितचिन्तो जातक 


“बहुचिन्तो अप्पचिन्ती च” यह गाथा शास्ता ने जेतवन में विहार करते 
समय दो बृद्ध स्थविरों क बारे में कही । 
क. वतमान कथा 


उन्होंने एक जनपद के जंगल में वर्षा-काल बिताकर सोचा कि अब शास्ता 
के दर्शन के लिए जायेंगे, रास्ते के लिये आवश्यक सामग्री तैयार कर 'आज जाते 
है, कल जाते है करते करते एक मास बिता दिया। फिर दुबारा सामग्री तैयार 
कर आज जाते हैं, कल जाते हैं करते करते एक मास और बिता दिया। इसी 
प्रकार अपने आलस्य और निवास-स्थान से मोह होने के कारण तीसरा महीना 
भी बिता दिया। तीन महीने गुजारकर जेतवन पहुँच, अपने योग्य-स्थान पर 
पाँच चीवर रख बुद्ध के दर्शनों को गए। भिक्षुओं ने पूछा--आयुष्मानो ! आप 
बुद्ध की सेवा में बहुत दिन के बाद उपस्थित हुए। इतनी देर क्यों हुई ? ” उन्होंने 
कारण बताया । उनका वह आलस्य तथा सुस्ती करने का स्वभाव भिक्षुओं पर 
प्रगट हो गया । भिक्षुओं ने धम सभा में उन स्थविरों क आलसी स्वभाव की चर्चा 
चलाई। शास्ता ने आकर पूछा--“भिक्षुओ, इस समय बैठे कया बात कर रहे 
थे ?” “यह बातचीत” कहने पर उन स्थविरों को बुलवाकर पूछा--- 

“भिक्षुओ, क्या तुम सचमुच आलसी हो?” 

“अन्ते! सचमुच |” 

“मिक्षुओ! न केवल अभी आलसी हो, पूर्वजन्म में भी आलसी ही थे और 
निवास-स्थान के प्रलि मोह था” कह पू्व-जन्म की कथा कही-- 


ख. अतीत कथा 


पर्वं समय में बाराणसी में राजा ब्रह्मदत्त क राज्य करने के समथ बाराणसी 
नदी में तीन मच्छ थे। उनके नाम थे बहुचिन्ती, अल्प-चिन्ती और मित-चिन्ती । 
वे जंगल (की नदी) से बस्ती के पास आ गए । मितचिन्ती ने बाकी दोनों को कहा-- 
“यह बस्ती है। यहाँ सशंकित रहने की तथा भयभीत रहने की जरूरत है। 
मछ्वे लोग नाना प्रकार के मछली पकड़ने के जाल आदि फॅंककर मछलियां पकड़ते 
हैं। हम जंगल को ही चलें ।” 

बाकी दोनों जनों ने आलस्य के कारण और लोभ क कारण “आज चलं, कल 
चलें' कहते हुए तीन महीने गुजार दिए। मछओं ने नदी में जाल फेंका । बहुचिन्ती. 
और अल्प-चिन्ती खाने की चीज को ग्रहण करते हुए आगे आगे जाते थे। वे अपनी 
मूर्खता के कारण जाल की गन्ध का ख्याल न कर जाल में ही जा फंमे । मितचिन्ती 
ने पीछे आते हुए जाल को गन्ध सूंघकर समझ लिया कि वे दोनों जाल में जा फंसे । 
उसने सोचा--इन दोनों आलसी तथा मूर्खो को जीवन - दान दूं । यह सोच वह बाहर 
की तरफ से जाल में घुस जाल फाड़ कर निकलते हुए की तरह पानी को आलोड़ते 
हुए जाल के आगे गिरा। फिर पिछली तरफ से फाइकर निकलते हुए की तरह 
पानी को अलोड़ते हुए पिछली तरफ गिरा । मछुओं ने यह समझकर कि मच्छ जाल 
फाड़कर निकल गए जाल क सिरों को खोल फेंक दिया। वे दोनों मच्छ जाल से 
छ्टकर पानी में जा पड़े । इस प्रकार मितचिन्ती ने उनके प्राण बचाए । 

शास्ता ने पृवं-जन्म की यह कथा कह बुद्ध होने पर यह गाथा कही-- 

बहुचिन्तो अप्पचिन्ती च उभो जाले अबञ्झरे 
मितचिन्ती अमोचेसि उभो तत्थ समागता 


[बहुचिन्ती और अप्पचिन्ती दोनों जाल में फंस गए। मितचिन्ती ने दोनों 
को छूड़ा दिया। वे दोनों उसके साथ आ गए। ] 

बहुचित्ती, बहुत चिन्तन करनेवाला होने से अथवा बहुत संकल्प-विकर्प 
बाला होने से बहुचिन्ती नाम हुआ। बाकी दोनों भी इसी प्रकार हैं। उभी तत्य 


अनसासिक | शक 


समानता, मितचिन्ती के कारण प्राण बचाकर वे दोनों फिर पानी में मिलचिन्ती 
के साथ आ गए। 


इस प्रकार शास्ता ने यह धर्मदेशना ला (आयें-) सत्यों को प्रकाशित कर 
जातक का मेल बैठाया। (आर्य-) सत्यों की समाप्ति पर स्थविर भिक्षु स्रोतापन्न 
हुए । 

उस समय के बहुचिन्ती और अल्प-चिन्ती यह दोनों थे, मितचिन्ती तो में 
ही था। 


११५. अनुसासिक जातक 


“ायञ्जमनुसासति . . .” यह गाथा शास्ता ने जेतवन में विहार करते 
समय एक उपदेश देनेवाली भिक्षुणी के बारे में कही । 


क, वर्तमान कथा 


यह श्रावस्ती-निवासिनी एक कुल में उत्पन्न हुई थी । जिस समय से प्रब्रजित 
होकर उपसम्पन्न हुई, उस समय से लेकर वह श्रमण-धमे में न लग चीजों की लोभी 
होने से नगर के एक ऐसे हिस्से में जहाँ दूसरी भिक्षुणियाँ नहीं जाती थीं, भिक्षा 
माँगने जाती । मनुष्य उसे बढ़िया भोजन देते । उसने रस-तुष्णा के कारण सोचा, 
यदि दूसरी भिक्षुणियाँ भी उसी ओर भिक्षा मांगने जाएँगी, तो मेरी प्राप्ति में फरक 
पड़ेगा । इसलिए मुझे ऐसा करना चाहिए, जिसमें दूसरी भिक्षुणियाँ उधर भिक्षा 
मांगने न जाएँ। 

वह भिक्षुणियों के निवास-स्थान पर गई और बोली--“बहनो ! अमुक 
जगह पर चण्ड-हाथी है, चण्ड-घोड़ा है, चण्ड-कुत्ता है। वह खतरनाक जगह 
है। वहाँ पिण्ड-पात के लिए मत जाएं।” उसकी बात सुन एक भिक्षुणी ने 
भी उधर गर्दन निकालकर नहीं देखा । 

उसके एक दिन उधर भिक्षा माँगने के समय, जब वह जल्दी से एक घर में 
धुसने जा रही थी एक मरखने मेढ़े ने उसे टक्कर मारकर उसकी जाँघ की हड्डी 
तोड़ दी । मनुष्यों ने दौड़कर उस दो टुकड़े हुए जांघ की हड्डी को एक में बांधा और 
उसे चारपाई पर लिटाकर भिक्षुणी-आश्रम लाए। यह दूसरी भिक्षुणियों को उप- 
देश देती थी, स्वयं उधर जाकर जाँघ की हड्डी तुडाकर आई है' कह भिक्षुणियों 
ने हँसी उड़ाई। यह बात शीघ्र ही भिक्षु-संघ तक पहुँच गई। 

एक दिन धर्म-सभा में बैठे हुए भिक्षु उसकी निन्दा कर रहे थे--आयुष्मानो ! 
दूसरों को उपदेश देनेवाली भिक्षुणी स्वयं उधर जाकर मरखने मेढ़े से जाँघ की हड्डी 
तुड़ा लाई है। ~ 

शास्ता ने आकर पूछा--'भिक्षुओ, बैठे क्या बात-चीत कर रहे हो?' 'यह 
बातचीत' कहने पर 'भिक्षओ, केवल अब ही नहीं, पहले भी यह दूसरों को तो 
उपदेश देती रही है, लेकिन स्वयं तदनुसार आचरण न करने के कारण दु:ख 
भोगती रही है' कह पूवं-जन्म की कथा कही-- 


ख. अतीत कथा 


पूर्व समय में बाराणसी में राजा ब्रह्मदत्त के राज्य करने के समय बोधिसत्त्व 
जंगल में पक्षी की योनि में जन्म ग्रहण कर बड़े होने पर संकड़ों पक्षियों को ले हिमा- 
लय को गए। उनके वहाँ रहते समय चण्ड-स्वभाव की एक चिड़िया राज-मागं में 
जाकर पड़ी रहती; वहाँ उसे गाड़ियों पर से गिरे हुए धान मूँग आदि के दाने मिलते । 
उन्हें पाकर वह सोचती कि अब एसा उपाय करूं जिससे दूसरे पक्षी इधर न आयें । 
वह पक्षियों को उपदेश देती--'राज-मार्ग बड़ा खतरनाक है। हाथी, घोड़े और 
मरखन बलावाला गाड़ियां आती जाती हैं। शीघ्रता से उड़ा भी नहीं जा सकता। 
बहाँ नहीं जाना चाहिए।' पक्षियों ने उसका नाम अनुशासिका रख दिया । 

एक दिन वह राजपथ पर चूग रही थी। जोर से आती हुई गाड़ी के शब्द को 
सुन उसने पीछे मुंह कर देखा । 'अभी दूर है' सोच, चुगती ही रही । हवा की गति 
से गाड़ी शीघ ही आ पहुँची। वह उड़न सकी। पहिये से उसके दो टुकड़े हो 
गए । 

बोधिसत्त्व ने पक्षियों क लौटने .पर उनकी गिनती करते समय उसे न देख 
कर कहा--अनुशासिका दिखाई नहीं देती, उसे खोजो। पक्षियों ने खोज करते 

हुए, उसे राजपथ पर दो टुकड़े हो पड़े देखा । बोधिसत्त्व से आकर निवेदन: किया । 
'वह दूसरों को जाने से रोकती थी लेकिन स्वयं वहाँ चुगने जाकर दो टुकड़े हुई' 
कह यह गाथा कही-- 


यायञ्त्रमनसासति सयं लोलपचारिणी, 
सायं विपक्खिका सेति हता अककेनसाळिका॥ 


[जो दूसरों को उपदेश देती थी लेकिन स्वयं थी लोभी; वह यह चिड़िमा 
पहिये के नीचे आकर पंख-रहित होकर मरी पड़ी है ।] 


“यायङ्अमन्‌सासतीति . इसमें 'य' केवल दो पदों की सन्धि के कारण है। अथं 
है, जो दूसरों को उपदेश देती है। सयं लोलुप्पचारिणी, अपने लोमी स्वभाव वाली 
सायं विषक्खिका सेति, वह पंखरहित होकर राजपथ पर पड़ी है। हता चक्केन 
सालिका, गाड़ी के पहिये से मारी गई चिडिया । 


शास्ता ने यह घम्मंदेशना ला जातक का मेल बैठाया। उस समय उपदेश 
देनेवाली चिड़िया यह उपदेश देनेवाली भिक्षुणी ही थी। ज्येष्ठ-पक्षी तो में ही 
था। 


११६. दुब्बल जातक 


“अतिकरमकराचरिय” यह गाथा शास्ता ने जेतवन में विहार करते समय 
एक बात न माननेवाले भिक्षु के बारे में कही । 


क, वर्तमान कथा 


वह कथा नवें निपात में गिउझष जातक' में आयेगी । शास्ता ने उस भिक्षु को 
बुला, 'मिक्षु, तू केवल अभी बात न माननेवाला नहीं है; बल्कि पहले भी तूने 


' गिञझ जातक--नौबं निपात की पहली जातक । . 

पण्हितों का कहना न करके शक्ति के आघात से जान गंवाई' कह, पूर्व-जन्म की 
कथा कही-- 
ख. अतीत कथा 


पूर्वं समय में बाराणसी में ब्रह्मदत्त के राज्य करने के समय बोधिसत्व ने 
लंघटन' के घर में जन्म लिया। बड़े होने पर वह बुद्धिमान तथा व्यवहारकुशल 
हुआ। वह एक नट से शक्ति लाँघने की कला सीखकर आचायं के साथ हुनर दिखाते 
हुए घूमता था । बोधिसत्त्व का उस्ताद चार ही शक्तियों के लाँघने का हुनर जानता 
था, पाँच के लाँधने का नहीं । ~ 
एक दिन उसने एक गामड़े में तमाशा दिखाते समय शराब के नशे में मस्त 
होकर, “पाँच शक्तियों को लांघूंगा' कह, उन्हें क्रम से रखा। बोधिसत्त्व ने कहा-- 
“आचारय, आप पाँच शक्तियों के लाँघने का हुनर नहीं जानते; इसलिए एक 
शक्ति को हटा दें। यदि पाँचों को लाघेंगे तो पाँचवीं शक्ति से बिधकर मरेंगे ।” 
आचार्यं उस समय बिलकुल मदहोश था। इसलिए उसने कहा--“तू मेरी 
सामर्थ्यं को नहीं जानता ।” इस प्रकार बोधिसत्त्व के उपदेश का अनादर कर, चार 
शक्तियों को लाँघ पाँचवीं को लांघते समय डण्ठल से महुए के फूल के गिरने की 
तरह; चीखता हुआ गिरा । उसे देख बोधिसत्त्व ने कहा--“यह पण्डितों का कहना 
न कर इस आपत्ति में पड़ा।” इसके बाद यह गाथा कही-- 
अतिकरमकराचरिय ! मस्हम्पेतं न रुच्चति, 
चतुत्थ लंघयित्वान पंचमिर्यास्मः आवुतो॥ 
[आचार्य, आज तुमने अति कर दी। मुझ तक को यह अच्छा नहीं लगा। 
चारों लांघकर पाँचवीं में गिर पड़े ।] 


अतिकरमकराचरिय, आचायं, आज तू मने अति कर दी। अर्थात्‌ अपनी शक्ति 
से बाहर काम किया । मब्हम्पेतं न रुञ्चति, मुस आपके शिष्य तक को यह अच्छा 
नहीं लगा । इसीलिए मैंने पहले कह दिया था। चतुत्येलंघयित्वान, चौथे शक्ति” 


' लंघटन--बाजीगर । 
* 'पडन्वमायसि' पाठ भी हें। 

कलक पर बिना गिरे लांघकर, पंचमिर्यास्न आवुतो, पण्डितों की बात न मानकर 
पांचवीं शक्ति पर गिर पड़े। 


इतना कह आचार्य को शक्ति पर से उठा, जो करना उचित था, किया। 
शास्ता ने इस पूर्वं जन्म की कथा को ला जातक का मेल बँठाया--उस समय 
का आचाय, यह बात न माननेवाला भिक्षु था, शिष्य तो में ही था। 


११७. तित्तिर जातक 


“अच्चुग्गता अतिबलता. . . “यह (गाथा) शास्ता ने जेतवन में विहार करते 
समय कोकालिक' के बारे में कही थी। 


क. वर्तमान कथा 


उसकी वर्तमान कथा तेरहवे निपात की तककारिय जातक में प्रगट होगी । 
शास्ता ने कहा--भिक्षुओ, न केवल अभी कोकालिक अपनी वाणी के कारण नष्ट 
हुआ है, पहले भी नष्ट हुआ है। 

इतना कह पूर्व जन्म की कथा कही-- 


ख, अतीत कथा 


पूर्वं समय में बाराणसी में ब्रह्मदत्त के राज्य करने के समय बोधिसत्त्व ने उदीच्य 
ब्राह्मण कूल में जन्म ग्रहण कर बड़े होने पर तक्षशिला जा सब विद्याएँ सीखीं। 
फिर काम-भोग के जीवन को छोड़ ऋषि-परब्रज्या के अनुसार प्रब्रजित हो पाँच अभिज्ञा 


' कोकालिक देवदत्त के पक्ष का एक संघ-भेदक था । 
` तक्कारिय जातक (४८१) । ` 

तथा आठ समापश्तियों को प्राप्त किया । हिमवन्त प्रदेश के सभी ऋषियों ने उन्हें 
अपना उपदेशक-आचार्यं बनाया और उनके आस-पास रहने लगे। बे भी पांच 
सौ ऋषियों के उपदेशक-आचायं बन ध्यान मग्न हो हिमवन्त में रहते थे। 

उस समय पाण्डु-रोग से पीड़ित एक तपस्वी कुल्हाड़ी लेकर लकड़ियाँ फाड़ 
रहा था। उसके पास बैठे एक वाचाल तपस्वी ने 'यहाँ पर मारे, यहाँ पर मारे' बार 
बार कहकर उस तपस्वी को क्रोधित कर दिया। उसने क्रोध में आकर कहा, तू 
मुझे अब लकड़ी चीरना सिखाना चाहता है, और अपनी तेज कुल्हाड़ी उठा उसे 
एक ही प्रहार से मार डाला। 

बोधिसत्त्व ने उसका शरीर-कृत्य किया । 

उसी समय आश्रम से कुछ ही दूर वल्मी पर एक तित्तिर रहता था। वह 
सुबह शाम वल्मी के ऊपर खड़ा हो बड़े ज़ोर से आवाज लगाता। उसे सुन एक 
शिकारी ने सोचा कि तित्तिर होगा और शब्द के पीछे पीछे जा, उसे मार कर ले 
गया । 

बोधिसत्त्व ने उसकी आवाज न सुनाई देती देख तपस्वियों से पूछा--उस 
जगह एक तित्तिर रहता था । उसकी आवाज नहीं सुनाई देती ? उन्होंने बोधिसत्त्व 
को सब हाल कहा । बोधिसत्त्व ने ऊपर की दोनों बातों को मिला ऋषियों के सामने 
यह गाथा कही-- 


> 


अच्चुग्गता अतिबलता अतिबलं पभासिता, 
वाचा हनति दुम्मेघं तित्तिरं वातिवस्सितं॥ 


[अति-ऊंची, अति जोर से अत्यधिक देर तक बोली गई वाणी मूख आदमी 


को वैसे ही मार डालती है जैसे जोर से चिल्लाने से तित्तिर मारा गया ।] 


अच्चुग्गता, अति उद्गता । अतिबलता, बार बार बोलने से बहुत बलशाली 
हो गई। अतिवेलं पभासिता उचित से बहुत ज्यादा देर तक भाषित। तित्तिर 
बातिवस्सितं, जेसे बहुत बोलने से तित्तिर मारा गया, वैसे ही इस प्रकार की वाणी 
मूं आदमी को मार गिराती है। 

इस प्रकार बोधिसत्त्व ऋषियों को उपदेश दे चारों ब्रह्म-विहारों की भावना 
'कर ब्रह्मलोक गामी हुए। 

शास्ता ने 'भिक्षुओ, न केवल अभी कोकालिक अपनी वाणी के कारण विनष्ट 
हुआ, किन्तु पहले भी नष्ट हुआ' कहा, और यह धर्मदेशना ला जातक का मेल 
बैठाया । 

उस समय दुर्वचन बोलनेवाला तपस्वी कोकालिक हुआ । ऋषिगण बुद्ध- 
परिषद । और ऋषि-गण का शास्ता तो मं था ही । 


११८. वटक जातक 


“नाचिन्तयन्तो पुरिसो . . .”यह गाथा शास्ता ने जेतवन में विहार करते 
समय उत्तर नाम के श्रेष्ठि के पूत्र के बारे में कही । 


क. वतमान कथा 


श्रावस्ती में उत्तर श्रेष्ठि महाधनवान था । उसकी भार्य्या की कोख में एक 
बालक पैदा हुआ । वह पृण्यवान्‌ था, ब्रह्मलोक से च्यत होकर यहाँ जन्म ग्रहण किया 
था। बड़ा होने पर वह ब्रह्मा की तरह सुन्दर वणं को हुआ । 

एक दिन श्रावस्ती में कातिक महोत्सव की घोषणा होने पर सभी लोग उत्सव 
मनाने में मस्त थे। उस तरुण के मित्रों--सभी दूसरे श्रेष्ठि-पुत्रों की पत्नियाँ 
थीं। उत्तर श्रेष्ठि पृत्र बहुत समय तक ब्रह्मलोक में रहा था; इसलिए उसकी 
कामभोग में आसक्ति न थी । 

उसके मित्रों ने सोचा कि उत्तर श्रेष्ठि पुत्र क लिए भी एक स्त्री लाकर उत्सव 
मनाएंगे । वे उसके पास जाकर बोले “सौम्य ! इस नगर में कातिक रात्रि का उत्सव 
घोषित हुआ है । तुम्हारे लिए भी एक स्त्री लाकर उत्सव मनाएं?” 

'मुझे स्त्री की आवश्यकता नहीं है' कहने पर भी बार बार आग्रह करके स्वी 

कार करवा लिया। तब एक वेदया को सब अलंकारों से सजा, उसके धर ले जाकर 
उसे श्रेष्ठिपूत्र का सोने का कमरा दिखाकर कहा कि तू श्रेष्ठिपूत्र के पास आ। 
उसे कमरा दिखा वे स्वयं चले गए। 

उसक शयनाग : में प्रविष्ट होने पर भी श्रेष्ठिपृत्र ने न उसकी ओर देखा 
न बातचीत की । उसने सोचा यह मेरे जैसी सुन्दर उत्तम-विलास-युक्त स्त्री की ओर 
न देखता है, न बातचीत करता है । इसे अब स्त्री-लीला से देखने पर मजबूर करूंगी 
तब वह स्त्री लीला दिखाते हुए प्रसन्न-मुख की भाँति आगे के दाँत निकालकर 
मुस्कराई। श्रेष्ठिपृत्र ने देखा; तो दाँतों की हड्डियाँ उसके लिए ध्यान का विषय 
हो गईं। उसमें अस्थि-सञ्ञा पैदा हुई। उसे वह सारा शरीर हड्डियों के पञ्जर 
की तरह मालूम देने लगा । उसकी मजदूरी दे, उसने कहा जाओ । 

उसके घर से निकलने पर बीच-बाजार में खड़ा देख एक ऐश्वय्येशाली आदभी 
उसे खर्चा दे अपने घर ले गया। सप्ताह बीतने पर उत्सव समाप्त हुआ । वेश्या 
की माता ने जब देखा कि लड़की नहीं आई तो वह श्रेष्ठिपृत्रों के पास गई और पूछा 
कि वह कहाँ है? उन्होंने उत्तर श्रेष्ठिपृत्र के यहाँ जाकर पूछा कि वह कहाँ है? 
उसने कहा “उसी समय खर्चा देकर बिदा कर दिया ।” उसकी भाँ रोने लगी । “मै 
अपनी लड़की को नहीं देखती । मेरी लड़की लाओ' कहते हुएं वह उत्तर-श्रेष्ठि 
पुत्र को ले राजा के पास गई । 

राजा ने मुकदमे का फैसला करते हुए पूछा-- 

“इन श्रेष्ठिपृत्रों ने तुझे वेश्या लाकर दी?” 

“देव! हाँ ।” 

“अब वह कहाँ है ?” 

“नहीं जानता हूँ । उसी समय उसे विदा कर दिया था ।” 

“अब उसे लिवा आ सकता है?” 

“देव ! नहीं सकता हूँ।” 

“यदि नहीं ला सकता है, तो इसे राज-दण्ड दो ।” 

उसके हाथ पीछे की तरफ बाँध राज-दण्ड देने के लिये उसे पकड़कर ले गए । 
बेश्या को न ला सकने के कारण राजा श्रेष्ठिपृत्र को राज-दण्ड दे रहा है, सुन 
सारे नगर में हल्ला मच गया । लोग छाती पर हाथ रखकर स्वामी ! यह क्या 
आपके योग्य है ?' कहते हुए रोने लगे। सेठ भी रोता पीटता पुत्र के पीछे पीछे जा 

रहा था। श्रेष्ठिपृत्र सोचने लगा, यह जो मुझे इस प्रकार का दुःख हुआ, यह भर 
में रहने ही के कारण हुआ, यदि मैं इससे मुक्त हुआ तो गौतम सम्यक्‌ सम्बुद्ध क पास 
प्रब्रजित होऊंगा । 

वेशया ने हल्ला सुना तो पूछा यह क्या हल्ला है? समाचार मालूम होने पर 
बह जल्दी से उतर “स्वामी ! हटें हटें” मुझे राज-पुरुषों को देखने दें कहती हुई 
राज-पुरुषों के पास पहुँची । राज-पुरुषों ने उसे देख माता को सौंपा और श्रेष्ठि- 
पुत्र को मुक्त कर चले गए । 

श्रेष्ठिपृत्र मित्रों सहित नदी पर गया: वहाँ सिर से स्नान कर, घर जा, प्रात- 
राहन कर, माता पिता को प्रब्रज्या की बात जता, चीवर-वस्त्र ले बड़ी भारी 
मण्डली के साथ बुद्ध के पास जा प्रणाम कर प्रब्रज्या की याचना की । प्रब्रज्या तथा 
उपसम्पदा प्राप्त कर वह योगाभ्यास में लग विपश्यना की वृद्धि कर थोड़ी ही देर 
में अहेत्व में प्रतिष्ठित हुआ । 

एक दिन घमं-सभा में इकट्ठ हुए भिक्षु श्रेष्ठिपुत्र की प्रशंसा कर रहे थे-- 
“आयुष्मानो ! श्रेष्ठिपुत्र अपने पर आई आपत्ति देख बुद्ध-शासन की महिमा जान 
“इस दुःख से मुक्त होने पर प्रब्रजित होऊगा' सोच, उस सुचिन्तन के फलस्वरूप मुक्त 
हो, प्रब्रजित हो अहेत्व में प्रतिष्ठित हुआ ।” शास्ता ने आकर पूछा--'भिक्षुओ, 
इस समय बैंठे क्या बातचोत कर रहें हो ?' 

“अमुक बातचीत ।” 

“भिक्षुओ ! केवल श्रेप्ठिपुत्र ही अपने पर आपत्ति पड़ने पर इस उपाय से 
इस दु:ख से मुक्त होऊगा” सोच मृत्यू-भय से मुक्त नहीं हुआ; पूर्व समय में बुद्धिमान 
लोग भी अपने पर आपत्ति पड़ने पर इस उपाय से इस दुःख से मुक्त होंगे! सोच 
मृत्यु-भय के दुःख से मुक्त हुए। (यह कह) पूवं-जन्म की कथा कही । 


ख. अतीत कथा 


पूर्व समय में बाराणसी में ब्रह्मदत्त के राज्य करने के समय जन्म-मरण के 
चक्कर में पड़े हुए बोधिसत्त्व एक बार बटेर के जन्म में पैदा हुए । 

उस समथ बटेरों का एक शिकारी जंगल से बहुत से बटेरे पकड़ ले जाकर, 
घर में रख उन्हें दाना खिला, खरीदारों से मूल्य ले उनके हाथ बेच अपनी जीयिका 
चलाता था । वह एक दिन बहुत से बटेरों के साथ बोधिसत्त्व को भी पकड़ लाया । 

बोधिसत्त्व ने सोचा--यदि मँ इसका दिया हुआ चोगा खाऊंगा पीऊंगा तो यह मुझे 
आये हुए मनुष्यों के हाथ बेच देगा। यदि नहीं खाऊंगा तो में कुम्हला जाऊंगा। 
मुझे कुम्हलाया हुआ देखकर मनुष्य नहीं खरीदेंगे । इस प्रकार मेरा कल्याण होगा । 
मै यही उपाय करूंगा । 
उसने वैसा ही किया , जिससे वह सूखकर केवल हड्डी और चमड़ी मात्र रह 
गया । मनुष्य उसे देखकर नहीं खरीदते थे। बोधिसत्त्व को छोड़ शेष बटेरों के 
समाप्त हो जाने पर, चिड़ीमार पिजरे को ला दरवाजे पर रख (उसमें से) बोधिसत्त्व 
को हाथ पर ले देखने लगा कि इस बटरे को क्या हुआ ? उसे असावधान देख बोधि- 
सत्त्व ने पंख फैलाए और उड़कर जंगल जा पहुँचा । र 
बटेरों ने बोधिसत्त्व को देखकर पूछा-- पता नहीं रहा कि कहाँ गए थे ? ” 
“मुझे चिड़ीमार बे पकड़ लिया था ।” “कैसे मुक्त हुए ? ” पूछने पर बोधिसक्ष्व 
ने कहा मैंने उसका दिया हुआ दाना-पानी नहीं ग्रहण किया; और मुक्त होने का 
तरीका सोचकर छूट गया। (इतना कह) यह गाथा कही-- 
नाचिन्तयन्तो पुरिसो विसेसमधिगच्छति, 
चिन्तितस्स फलं पस्स मुत्तोस्सि वघबन्धना॥ 


[जो आदमी विचार नहीं करता, वह विशेष (= मोक्ष) को प्राप्त नहीं होता । 
विचार करने के फल को देखो में मरण-बन्धन से मुक्त हो गया ।] 


सारांश यह है। पुरिसो, दुःख में पड़कर में इस उपाय से मुकत होऊंगा, इस 
प्रकार न विचार करनेवाला अपने दु:ख से मुक्ति स्वरूप बिसेस नाधि गच्छति । 
अब मैने जो विचार से काम लिया, उसके फल को देखो । उसी उपाय से में मुत्तोस्मि 
वधबन्धना, में मरण से तथा बन्धन से मुक्त हुआ । 


इस प्रकार बोधिसत्त्व ने अपनी कृति का बखान किया। 
शास्ता ने इस धमंदेशना को ला जातक का मेल बैठाया। उस समय मरने से 


मुक्त हुआ बटेर में ही था। 

११९, अकालरावी जातक 


“अम्ातापितरि संबद्धो” यह धमं देशना शास्ता ने जेतवन में रहते समय एक 
असमय शोर करनेवाले भिक्षु के बारे में कही । 


क. वर्तमान कथा 


उस श्रावस्ती-निवासी तरुण ने (बुद्ध-) शासन में प्रब्रजित हो, न कतंव्य सीखे 
न शिक्षा ग्रहण की । वह नहीं जानता था कि इस समय मुझे (झाड़ लगाना आदि) 
काम करने चाहिए, इस समय मुझे सेवा के काम करने चाहिए; इस समय पाठ 
करना चाहिए। पहले याम में भी, बीच के याम में भी और पिछले याम में भी जब 
जब आँख खुलती, वह शोर करता था। भिक्षुओं को नींद न आती। धर्मंसभा में 
एकत्र हुए भिक्षु उसकी निन्दा करते---आयुष्मानों ! वह भिक्षु इस प्रकार के 
रतन' शासन में प्रश्नजित हो कर भी, न कतव्य जानता है, न शिक्षा जानता है, न 
समय जानता है और न असमय जानता है।” 

शास्ता ने आकर पूछा “भिक्षुओ ! इस समय बैठे क्या बातचीत कर रहे हो?” 

“अमुक बातचीत” कहने पर कहा--“भिक्षुओ ! यह केवल अभी असमय शोर 
मचाने वाला नहीं है, पहले भी असमय हल्ला करनेवाला ही रहा है। समय असमय 
न जानन के कारण ही इसकी गरदन मरोड़ी जाकर यह मृत्यू को प्राप्त हुआ ।” 

इतना कह पूर्व जन्म की बात कही-- 


ख, अतीत कथा 


पूर्व समय में बाराणसी में ब्रह्मादत्त के राज्य करने के समय बोधिसत्त्व उदीच्य 
ब्राह्मण-कुल में जन्म ग्रहण कर सयाने होने पर, सब शिल्पों में पारङ्गत हो, चारों 
दिशाओं में प्रसिद्ध आचार्य बन पाँच सौ शिष्यों को शिल्प बेंचवाते (सिखाते) थे। 


' बुद्ध, घर्मं तथा संघ तोन रत्न हें। 

उन शिष्यों के पास समय पर बोलनेवाला एक मुर्गा था। वे उसके बाँग देने पर 
उठकर शिल्प सीखते थे। वह मर गया । तब वे कोई दूसरा मुर्गा ढूँढते फिरते थे । 
एक शिष्य ने इमशान वन में लकड़ी इकट्ठी करते समय एक मृगे को देख, उसे लाकर 
पिजरे में बन्द कर, पाला । वह इमशान में बड़ा हुआ होने से यह न जानता था कि 
किस समय बोलना चाहिए। कभी आधी रात को बोलता, कभी अरुण उदय होने 
पर। शिष्य उसके बहुत रात रहते बोलने पर उसी समय शिल्प सीखना आरम्भ 
करने के कारण अरुणोदय तक न सीख सकते थे । नींद के मारे सोखा हुआ भी भूल 
जाते । बहुत प्रभात होने पर बोलने के समय पाठ करने का अवकाश ही न रहता । 

शिष्यों ने सोचा, यह या तो बहुत रात रहने पर बोलता है, या कहुत दिन चढ़ने 
पर। इस (की मदद) से हमारा शिल्प (सीखना) समाप्त न होगा। यह सोच 
उसकी गर्दन मरोड़ उसे मार डाला । फिर आचार्य के पास जाकर कहा कि हमने 
असमय शोर मचानेवाले मुग की मार डाला। 

आचार्य ने कहा कि वह अशिक्षित ही वृद्धि को प्राप्त हुआ था । इसी से मरा। 
इतना कह यह गाथा कही-- 


अमातापितरि संवद्धो अनाचरियकुले वसं, 
नाय॑ कालं अकालं वा अभिजानाति कुक्कुटो॥ 


[न माता-पिता से शिक्षा ग्रहण करते हुए बढ़ा, न आचाय्य-कुल में ही रहा । 
यह मुर्गा न समय जानता था, न असमय | | 


अमातापितरि संबद्धो, माता पिता के पास उनका उपदेश न ग्रहण करता हुआ 
बढ़ा अनाचरि कुले वसं, कुल में भी न रहकर आचायं-शिक्षा न ग्रहण करने के 
कारण असंयमी । कालं अकालं वा इस समय बोलना चाहिए, इस समय नहीं 
बोलना चाहिए, इस प्रकार यह मुर्गा समय असमय नहीं जानने के कारण 


ही मृत्यु को प्राप्त हुआ। 


\ 


यह कथा सुना बोधिसत्त्व यावत आयु जीवित रहकर कर्मानुसार परलोक 
-सिधारे । शास्ता ने यह धर्म-देशना ला जातक का मेल बँठाया। 


अन्यनमोष्श | 


उस समय असमय शोर मचानेवाला मुर्णा यह भिक्षु ही या ) शिष्य बुद्ध-परिवेदे, 
हुए । आचाय्यं तो में था ही। 


१२०. बन्धनमोक्ख जातक 


“अबद्धा तत्य बञ्झंति” यह (धर्मोपदेश) शास्ता ने जेतवन में रहते समय 
चिङ्चमाणविका के बारे में कहा । उसकी कथा बारहवें निपात में महापदुम जातक' 
में आएगी । उस समय शास्ता ने 'भिक्षुओ! चिञ्चमाणविकाने न केवल अभी 
मुझ पर झूठा इल्जाम ल॑गाया है, पहले भी लगाया हूँ, कह पूर्व-जन्म की बात कही-- 


ख, अतीत कथा 


पूर्वं समय में बाराणसी में ब्रह्मदत्त के राज्य करने के समय बोधिसत्त्व पुरोहित 
के घर में जन्म ग्रहण कर सयाना होने पर पिता के मरने के बाद उसी राजा का 
पुरोहित हो गया। 

उस राजा ने अपनी पटरानी को वर दिथा था कि जो इच्छा हो माँग ले । उसने 
कहा, मुझे और वर दुलं भ नहीं है, में यही चाहती हूँ कि अब इसके बाद आप किसी 
दूसरी स्त्री को कामुक-दृष्टि से न देखें । राजा ने अस्थीकार कर; लेकिन फिर फिर 
जोर देने से उसके कथन को अस्वीकृत न कर सकने के कारण स्वीकार कर लिया । 
उसके बाद राजा ने सोलह हजार नतंकिथों में से किसी एक स्त्री की ओर भी कामुक- 
दृष्टि से नहीं देखा । 

उस समय राजा के इलाके में बगावत फैली । इलाके के योधाओं ने विद्रोहियों 
(चोरों) के साथ दो तीन लड़ाइयाँ लड़ (राजा के पास) पत्र भेजा कि इसके आमे 
हम न लड़ सकंगे। राजा ने वहाँ जाने की इच्छा से सेना एकत्र कर देवी को बुलवा 


` महादुम जातक (४७२) । 

कर कहा---“भंद्रे ! मँ इलाके में जाता हूँ। वहाँ नाना प्रकार के युद्ध होते हैं। 
जय-पराजय भी अनिश्चित रहती है । वैसी जगहों में स्त्रियों को साथ ले चल सकना 
कठिन है। तू यहीं रह!।” उसने कहा “देव ! में यहाँ नहीं रह सकती।' राजा के 
बार बार मना करने पर बोली “अच्छा ! तो एक एक योजन पर पहुँच कर मेरा 
कुशल-समाचार जानने के, लिए एक एक आदमी भेजना होगा ।” राजा ने “अच्छा” 
कह स्वीकार किया। 

बोधिसत्त्व को नगर में छोड़, बड़ी भारी सेना के साथ नगर से निकल राजा 
जाते हुए एक एक योजन,पर एक एक आदमी को भेजता कि जाओ हमारा कुशल 
समाचार कह रानी के,दुःख-सुख की खबर लाओ। वह हर आनेकले आदमी से 
पूछती “राजा ने तुझे किस लिए भेजा है?” तुम्हारा कुशल-समाचार जानने के 
लिए' कहने पर 'तो आओ' कह उससे सहवास करती । राजा ने बत्तीस योजन मागे 
जाते हुए बत्तीस जनों को भेजा । उसने उन सभी के साथ वसे ही किया। राजा ने 
इलाके को दबा, लोगों को निश्चिन्त कर लौटते समय भी उसी तरह बत्तीस आदमी 
भेजे । उसने उन बत्तीसों के[साथ भी वँसे ही दुष्कर्म किया । 

राजा ने (राजधानी में) पहुँच विजय-पड़ाव' पर रुक बोधिसत्त्व को सूचना 
भेजी नगर को (स्वागत के लिए) तैयार करे।' बोत्रिसत्त्व सारे नगर के साथ 
राज-महल को भी तैयार कराते;हुए रानी के निवास-स्थान पर गया । उसन बोधि- 
सत्त्व का सुन्दर शरीर देख संयम न कर सकने के कारण कहा-- ब्राह्मण ! शय्या 
पर आ।” बोधिसत्त्व ने उत्तर दिया--- ऐसा मत कह। मेरे मन में राजा का गौरव 
भी है और में पाप-कमं से डरता भी हूं । मं ऐसा नहीं कर सकता।” 

“उन चौसठ संदेश-वाहकों को तो न राजा का गौरव था, न वह पाप से डरते 
थे; तुझे ही राजा का गौरवह और तू ही (एक) पाप से डरनेवाला है?” 

“हाँ, यदि उनको भी एसा होता, तो वह भी ऐसा न करते । मं तो जान बूझकर 
ऐसा दुस्साहस नहीं करूँगा। 

“बहुत क्यों बकवाद करता है; यदि मेरा कहना नहीं करेगा तो तेरा सिर 
कटवा दूंगी ।” 


' इलाके को जीतकर आने पर नगर से बाहर जो पड़ाव डाला जाता था, 
उसे 'जय खन्धावार” कहते थे । 

“एक जन्मः के सिर-की बात क्या, यदि हजार जन्मों. में हर बार भी सिर कटे 
तो भी में ऐसा नहीं कर सकता । 
अच्छा देखूंगी” कह बोधिसत्त्व को डरा रानी अपने कमरे में गई। वहाँ अपने 

शरीर पर नाखून की ख़सोट के निशान बना, बदन पर तेल मल, मले कुचेले क़पड़े 
पहन बीमारी का बहाना बना कर लेट रही और दासियों को आज्ञा दी कि जब 
राजा पूछे देवी कहाँ है? ' तो उत्तर देना 'बीमार.है।' 

बोधिसत्त्व राजा की अगवानी के लिए गए। राजा ने नगर की प्रदक्षिणा कर 
प्रासाद पर चढ़ रानी को न देख पूछा--- देवी कहाँ है?” “देव ! बीमार है।” 
राजा ने रानी के कमरे में प्रवेश कर उसकी पीठ मलते हुए पूछा 'भद्रे ! तुझे क्या 
कष्ट है ?” रानी चुप रही । तीसरी बार (पूछने पर) राजा की ओर देखते हुए 
बोली--“राजन्‌ ! तुम भी जीते हो ? मेरे जैसी स्त्री को भी स्वामी-वाली कहा जा 
सकता है ? 

“भद्रे ! बात क्या है?” 

“तुमने जिस पुरोहित को नगर की रक्षा का भार सौंपा, वह राजमहल में 
तैयारी के काम से यहाँ आया और अपना कहना न करने वाली मुझे मारकर अपने 
मन की करके गया ।” 

जिस प्रकार आग में नमक तथा शक्कर डालने पर चट चट शब्द होता है, उसी 
प्रकार राजा क्रोध से चटचटाता हुआ रानी के कमरे से निकला और द्वारपालों तथा 
परिचारकों को बुलवाकर आज्ञा दी--“अरे ! जाओ, पुरोहित की बाहें पिछली 
तरफ बाँधकर, उसे बध करने योग्य मनुष्य की तरह नगर से बाहर बध करने के 
स्थान पर ले जाकर उसका सिर काट दो ।” 

उन्होंने जल्दी से जाकर उसकी बांहें पिछली तरफ करके बाँध, बघ-भेरी बजवा 
दी । बोधिमत्त्व ने सोचा “उस दुष्ट देवी ने राजा को पहले से ही फोड़ लिया । अब 
म॑ आज अपने बल से ही अपने को मुक्त करूंगा।” उसने उन लोगों से 
कहा-- 

“भो ! तुम मुझे मारते हो, तो एक बार राजा के पास ले चल कर मारना ।” 

“किसलिए ?” 

“में राज कर्मचारी हूं । मैंने बहुत कार्य्य किए हैं। में अनेक गड़े हुए खजानों को 
जानता हूं । में ही राज्य-सम्धत्ति की देखरेख करता रहा हूँ । यदि मुझे राजा को न 

दिखाओगे, तो बहुत घन का नाश हो जाएगा । मुझे राजा को उसके धन की सूचना 
दे लेने पर, फिर जो करना हो करो ।” 

वे उसे राजा के पास ले गए। राजा ने उसे देखते ही कहा--“अरे ब्राह्मण ! 
तूने मेरी भी शरम नहीं रक्खी? तूने क्यों ऐसा पापकर्म किया?” 

“महाराज ! में श्रोत्रिय कुल में पैदा हुआ हूं । मैंने कभी च्यूंटी तक की भी जान 
नहीं ली । मैने कभी तिनक की भी चोरी नहीं की । मैंने कभी कामुक दृष्टि से किसी 
की स्त्री की ओर आँख उठाकर भी नहीं देखा । म॑ने कभी हँसी में भी झूठ नहीं बोला । 
मेने कभी कुशाग्र से भो मद्य नहीं पिया। मैंने तुम्हारा कुछ अपराध नही किया। 
उस मूर्खा ने मुझे हाथ से पकड़ा मेरे इनकार करने पर वह अपना किया पाप प्रगट 
कर, मुझे कह कमरे में चली गई। में निरपराधी हूं । हाँ, पत्र लेकर आने वाले चौसठ 
आदमी अपराधी हैं। देव! उन्हें बुलवा कर पूछें कि उन्होंने उसका कहना किया 
अथवा नहीं किया?” 

राजा ने उन चौसठ जनों को बंधवा कर देवी को बुलवाकर पूछा---' तूने इनके 
साथ पाप किया या नहीं किया?” 

“देव ! किया” कहने पर उसे पीछे हाथ करके बंधवा आज्ञा दी “इन चौसठ 
जनों के सीस काट डॉलो।” 

बोधिसत्त्व ने कहा--“महाराज ! इनका दोष नहीं। रानी ने अपनी मरजी 
करवाई । यह निरपराध हैं । इसलिए इन्हें क्षमा करें। उसका भी दोष नहीं । स्त्रियों 
की मैथुन से संतुष्टि नहीं होती यह इनका जातीय स्वभाव है। जो होना है, वही 
होता है। इसलिए इसे भी क्षमा करें ।” 

यूं राजा को समझाकर, उन चौसठ जनों तथा उस मूर्खा को छड़वा कर, उनको 
उन उन का पद दिलवा दिया । इस प्रकार उन सब को मुकत करवा, (उनको) 
अपनी अपनी जगह पर प्रतिष्ठित करवा बोधिसत्त्व ने राजा से कहा--“महाराज ! 
अन्धे मूखों के झूठ कहने के कारण न बाँधने योग्य पण्डितजन पीछे हाथ करके बाँधे 
गए; और पण्डितों के सहेतुक कथन से पिछली तरफ हाथ बाँधे मनुष्य भी मुक्त 
हुए । इस प्रकार मूर्ख जो बाधने के योग्य नहीं हैं, उन्हें भी बंधवा देते हैं और पण्डित 
बँधे हुओं को भी मुक्त करा देते है।” (इतना कह) यह गाथा कही--- 

अबद्धा तत्य बज्झन्ति यत्य बाला पभासरे, 
बद्ापि तत्य मुञ्चन्ति यत्य धीरा पभासर॥ 

[जहाँ मूख आदमी बोलते हैँ, वहाँ मुक्त भी बंध जाते है, और जहाँ पण्डित-जन 
बोलते हैं, वहाँ बंधे हुए भी मुकत हो जाते हैं ।] 


अबद्धा, जो बंधे हुए नहीं हैं। पभासरे, भाषण करते हैं, बोलते हैं, कहते है । 


इस प्रकार बोधिसत्त्व ने इस गाथा द्वारा राजा को धर्मोपदेश दे राजा से 
कहा-- मैंने जो यह दुःख भोगा, वह गृहस्थ जीवन में रहते भोगा। अब मुझे 
गृहस्थ रहने की जरूरत नहीं है। देव ! मुझे प्रब्रजित्त होने की आज्ञा दें।” 

राजा मे प्रब्रजित हीने की आज्ञा ले रोते हुए रिश्तेदारों, तथा बहुत सी सम्पत्ति 
को छोड़ ऋषियों के क्रम से प्रब्रज्या ग्रहण कर बोधिसत्त्व हिमालय में रहत हुए 
अमिञ्जा और समापत्तियाँ प्राप्त कर ब्रह्मलोक-गामी हुए । 

शास्ता ने यह धर्मदेशना ला जातक का मेल बेठाया। उस समय दुष्टदेवी 
चिङ्चमाणविका थी। राजा आनन्द था। पुरोहित तो में ही था। 


पहला परिच्छेद 
१३, कुसनाठि वर्ग 


१२१. कुसनाळि जातक 


“कर सरिक्खो'” यह धर्मोपदेश शास्ता ने जेतवन में रहते समय अनाथ पिण्डक 
के स्थि'र-मित्र के बारे में दिया । 


क्‌. वर्तमान कथा 


अनाथ पिण्डिक के मित्र, सुहृद, रिश्तेदार और बब्बु इकट्ठ होकर उसे बार 
बार मना करते थे--“महासेठ ! यह न जाति में, त गोत्र में, न धन-धान्य में ही 
तेरे समान है, और न तुझसे बढ़कर ही है। तू इसके साथ क्यों मित्रता करता है? 
इसके साथ मित्रता मत कर।” अनाथ पिण्डिक का ख्याल था कि दोस्ती अपने से 
छोटे से, बराबरवाले से और श्रेष्ठतर से--सभी से करनी चाहिए; इसलिए उसने 
उनका कहना नही माना । अपनी जमींदारी के गांब' पर जाते समय वह उसे अपनी 
सम्पत्ति की देखभाल करने के लिए नियुक्त कर गया । आगे की कथा कालक- 
ण्णिकथा के अनुसार ही समझनी चाहिए । लेकिन इस कथा में अनाथ पिण्डिक के 
अपने घर का समाचार कहने पर शास्ता ने कहा-- है गृहपति ! मित्र कभी तुच्छ 
नहीं होता । मित्र-घमे की रक्षा कर सकने का सामर्थ्य ही असल में होना चाहिए। 
मित्रता अपने से छोटे से भी करनी चाहिए, बराबरवाले से भी और श्रेष्ठ से भी । 


* भोग गाँव; जिस गाँव से गाँव का स्वामी पेदावार के रूप में अथवा अन्य 
किसी रूप में वसूली करता था। 
` कालकण्णि जातक (८३) । 

सभी अपने सिर पर आ पड़े भार का वहन करते हूँ । अब तो तू अपने स्थिर-मित्र के 
कारण धन का स्वामी हुआ। पुराने समय में पक्क-दोस्त के कारण विमान के 
स्वामी हुए ।” [ 
इतना कह, पूछने पर शास्ता ने पूर्व-जन्म की बात कही-- 
ख. अतीत कथा 


पूर्व काल में बाराणसी में ब्रह्मादत्त के राज्य करने के समय बोधिसत्त्व राजा के 
उद्यान में एक कुशा-घास के झुंड में के देवता हुए। उसी बाग में मंगल-शिला के 
सहारे सीधे तनेवाला और चारों तरफ शाखाओं तथा पत्तों से घिरा हुआ, राजा द्वारा 
आदुत राजा का प्रिय-वृक्ष' था । उसे मुक्खक भी कहते थे । उसमें एक बड़ा प्रतापी 
देवराज पैदा हुआ । बोधिसत्त्व स उसकी दोस्ती हो गई। ' 

उस समय राजा एक खम्भे वाले प्रासाद में रहता था। खम्भा फटने लगा । 
राजा को इसकी सूचना दी गई। राजा ने बढ़इयों को बुलवाकर कहा “तात ! 
मेरे एक खम्भे वाले मंगल प्रासाद का खम्भा जा रहा है । एक सारवान्‌ खम्भा ला 
कर उस खम्भे को स्थिर करें।” उन्होंने देव! अच्छा' कह राजा के वचन को 
स्वीकार कर उसके अनुरूप वृक्ष ढँढना आरम्भ किया । वृक्ष न पा, राजा के उद्यान 
में जा उस मुक्खक वृक्ष को देख राजा के पास गए। राजा ने पूछा-- 

“तात! क्यों उसके अनुरूप वृक्ष देखा ? 

“देव ! देखा, लेकिन उसे काट नहीं सकते?” 

“क्यों ? ” 

“और कहीं वृक्ष न दिखाई देने पर हम उद्यान में गए । वहाँ मंगल-वृक्ष को छोड़ 
और कोई वृक्ष नहीं दिखाई दिया । उसे मंगल-वृक्ष होने के कारण नहीं काट सकते ।” 

“जाओ, उसे काट कर प्रासाद को मजबूत करो । हम दूसरा मंगल-वृक्ष कर 
लेंगे ।” | 

वे 'अच्छा' कह बलि' ले उद्यान गए और वहाँ अगले दिन काटने के लिए 
'बलि' चढ़ाई। वृक्ष-्देवता को जब यह पता लगा कि कल मेरा निवास-स्थान* 


' 'इचरुक्खो' कुछ अस्पष्ट हेँ। 
` विमान । 

नष्ट कर देंगे, तो वह सोचने लगी कि बच्चों को लेकर कहाँ जाऊंगी ? जब कोई जाने 
की जगह न दिखाई दी, तो पुत्रों को गले से लगाकर रोने लगी। उसके देखे-सुने 
परिचित वृक्ष-देवता और वन-देवताओं ने आकर पूछा---क्या हुआ ? ” समाचार 
जान स्वयं भी कोई ऐसा उपाय न कर सकने के कारण जिससे बढ़ई वृक्ष को न कारें, 
उन्होंने गले मिलकर रोना आरम्भ किया | 
उसी समय बोधिसत्त्व वृक्ष-देवता से मिलने आए । वह समाचार सुन बोधिसत्त्व 
ने कहा--- होने दो । चिन्ता न करो। में बढ़इयों को वृक्ष काटने न दूंगा । कल 
बढ़इयों के आने के समय मेरा करतब देखना ।” उस देवता को आइवासन दे अगले 
दिन बोधिसत्त्व बढ़इयों के आने के समय गिरगिट का रूप बना बढ़दईँयों के आगे से 
गुजर मंगल-वृक्ष की जड़ में प्रवेश कर, उसमें खोखले वृक्ष की तरह ऊपर चढ़, 
स्कन्ध के बीच में से सिर निकाल उसे कपाते हुए पड़ रहे । 
प्रधान बढ़ई ने उस गिरगिट को देख वृक्ष को हाथ से ठोंक कर कहा--यह 
खोखला है । निस्सार है। कल बिना विचार किए ही 'बलि' चढ़ाई ।' इस प्रकार वे 
उस ठोस महावृक्ष की निन्दा करते हुए चले गए । 
बोधिसत्त्व की सहायता से वृक्ष-देवता विमान की स्वामिनी हुई। उसके 
देखे-सुने परिचित्त बहुत से देवता उसे मुबारकबाद देने के लिए इकट्ठे हुए । वृक्ष- 
देवता ने मुझे विमान मिल गया सोच प्रसन्न हो उन देवताओं के सम्मुख बोधिसत्त्व 
की प्रशंसा करनी शुरू की--- हे देवताओ ! हम ऊँचे कुल वाले होकर भी बुद्धि की 
कमी के कारण इस उपाय को न जानते थे। कुशा ग्रास के देवता ने अपने बुद्धिबल 
से हमें विमान का स्वामी बनाया । मित्रता अपने जैसे से भी, छोटे से भी, श्रेष्ठ से 
भी करनी ही चाहिए। सभी अपनी अपनी सामर्थ्यं के अनुसार मित्रों पर आई 
आपत्ति दूर कर उन्हें सुखी बनाते हैं ।” इस प्रकार मित्र-धमं की प्रशंसा करते हुए 
यह गाथा कही-- 
करे सरिक्खो अथवापि सेट्ठो 
निहीनको चापि करेग्य एको, 
क्रेग्युं ते व्यसने उत्तमत्य 
यथा अहं कुसनाळो यचायं॥ 


[अपने समान, अपने से श्रेष्ठ अथवा अपने से कम (दर्जे वाले) के साथ भी 

मित्रता करे। जैसे कुशा-प्रा (वाले) ने मुझ रुच-वृक्ष (के देवता) का (उपकार 
किया); उसी प्रकार वे भी विपत्ति आ पड़ने पर उपकार करते हैं।] 


a iy पान (हक 


कर सरिक्लो--जाति आदि में जो अपने बराबर हो, उससे भी मित्रता 
करे। अथवापि सेदो, जाति आदि में जो श्रेष्ठ हो, अधिक हो उससे भी (मित्रता) 
करे | निहीनको चापि करेग्य एको जाति आदि से तीच से भी मित्र-धर्म करे। 
इस प्रकार इन सभी को मित्र बनाना चाहिए, यह स्पष्ट करता है। क्यों ? करेग्युं 
ते उसने उत्तमन्थं, यह सभी मित्र पर दुःख आ पड़ने पर अपने अपने कतंव्य-भार को 
वहन करते हुए उपकारी होते हैं; अर्थात्‌ उस मित्र को शारीरिक तथा मानसिक 
दुःख से मुक्त करते हैं। इसलिए अपने से छोटे से भी मित्रता करनी चाहिए, दूसरों 
की तो बात ही क्या? यहाँ यह उपमा है। यथा अहे कुसनाळी रुचाय जैसे में रुच 
मे पेदा हुआ देवता और यह कुशा-ग्रास का देवता; हमने भी मित्रता की। उसमें 
में ऊँचे कुल वाला होकर भी अपने पर आई विपत्ति को मूर्खता के कारण उपाय न 
जानने के कारण दूर नहीं कर सका; इस छोटे दर्जे वाले पण्डित-देवता की 
सहायता से दुःख से मुक्त हुआ। इसलिए और भी जो दु:ख से मुक्त होना चाहें 
उन्हें भी चाहिए कि बराबरी अथवा श्रेष्ठता का ख्याल न कर कम दर्जे वाले से भी 
मित्रता करें। 


रुच देवता देवता-समूह को इस गाथा द्वारा धर्मोपदेश कर आयुपय्य॑न्त, जीवित 
रह कृसनाळी देवता के साथ कर्मानुसार परलोक सिधारा। 

शास्ता ने यह धर्मदेशना ला जातक का सारांश निकाला। उस समय रुच- 
देवता आनन्द था । कुसनाळी-देवता तो मैं था ही। 

१२२. दुम्मेध जातक 


“यसं लद्धान दुम्मेघो” यह (धर्म-देशना) बुद्ध ने बेळूवन में रहते समय देवदत्त 

के बारे में की। 
क. वर्तमान कथा 4 

धर्म-सभा में बैठ भिक्षु देवदत्त को दोष दे रहे थे--“आयुष्मानो ! तथागत 
का पूर्ण-चन्द्र सदुश शोभा वाला मुख है। बे अस्सी अनु-व्यञ्जनों तथा बत्तिस 
महापुरुष लक्षणों से युक्त हैं। उनके चारों ओर व्याम-भर प्रभा है । उनके शरीर 
से धूम घूमकर दो दो करके धनी बुद्ध-रर्मियाँ निकलती हैं । उनका शरीर अत्यन्त 
शोभा सम्पन्न है। एसे सुन्दर रूप को देखकर, देवदत्त चित्त को प्रसन्न नहीं कर 
सकता, ईर्षा ही करता है। बुद्ध का एसा शील है, ऐसी समाधि है, ऐसी प्रज्ञा है, 
ऐसी विमुक्ति है, एसा विमोक्ष-जञान-दशेन है” इस प्रकार प्रशंसा करने पर देवदत्त 
उनकी प्रशंसा नहीं सह सकता, ईर्पा ही करता है।” 

शास्ता ने आकर पूछा--“भिक्षुओ ! यहाँ बैठे क्या बातचीत कर रहे हो ?” 
“अमुक बातचीत” कहने पर “मिक्षुओ ! न केवल अभी मेरी प्रशंसा होने पर 
देवदत्त ईर्षा करता है, वह पहले भी करता रहा है” कह पूर्व-जन्म की कथा कही-- 


ख. अतोत कथा 


पूवे समय में मगध देश के राजगृह नगर में एक मगध-नरेश के राज्य करते 
समय बोधिसत्त्व हाथी की योनि में पैदा हुए उनका सारा शरीर एक दम ३वेत था 
और उनकी शोभा ऊपर वर्णन की गई शोभा की ही तरह थी। यह लक्षणों से युक्त 
है' देख उस राजा ने बोधिसत्त्व को मंगल-हाथी बनाया । 

एक दिन किसी उत्सव के अवसर पर राजा सारे नगर को देवनगर की तरह 
अलंकृत करा, सब अलंकारों,से सजे हुए मंगल-हाथी पर चढ़, बड़ी राजकीय शान 

के साथ नगर में घूमने के लिए निकला। लोग जहाँ तहाँ खड़े होकर मंगल हाथी के 
अति सुन्दर शरीर को देख मंगल-हाथी की ही प्रशंसा करने लगे--“ओह ! क्या 
रूप है! ओह ! बया चाल है! ओह! कैसा ढंग है! ओह! कंसे लक्षण हैं! इस 
प्रकार का सर्वश्रेष्ठ हाथी चक्रवर्ती राजा के योग्य है।” 

राजा ने मंगल हाथी की प्रशंसा सुन उसे न सह सकने के कारण, ईषा के वशीभूत 
हो सोचा, “आज ही इसे पर्वत-प्रपात से गिरवा कर मरवा डालूँगा ।' फिर हथवान 
को बुलवा कर पूछा-- 

“तूने इस हाथी को क्या (खाक) सिखाया है?” 

“देव ! अच्छी तरह से सिखाया है।” 

“नहीं, अच्छी तरह से नहीं सिखाया, खराब सिखाया है।' 

“देव ! अच्छी तरह से सिखाया है।” 

“यदि अच्छी तरह से सीखा, तो क्या तू इसे वेपुलल पर्वत के ऊपर चढ़ा ले जा 
सकता है ? 

“देव! हाँ।” 

“अच्छा, तो आ” कह अपने उतर हथवान को हाथी पर चढ़ा पर्वत के पास जा, 
हथवान के हाथी की पीठ पर बैठे ही हाथी को पर्वत के ऊपर चढ़ा ल जाने पर, 
आमात्यों के साथ स्वयं भी पर्वत के शिखर पर चढ़, हाथी का मुंह प्रपात की ओर 
करवा कहा-- तू कहता है, कि मैंने इसे अच्छी तरह सिखाया है । इसे तीन ही पैरों 
से खड़ा कर।'” 

हथवान ने पीठ पर बैठ ही बैठे हाथी को अंकुश द्वारा इशारा किया, भो ! 
तीन पैरों से खड़े हो जाओ।' वह तीन पैरों से खड़ा हो गया । तब राजा बोला-- 
“आगे के दो पैरों के भार खडा करा ।” बोधिसत्त्व पिछले दोनों पैर उठा कर अगले 
पैरों पर खड़ हुए। “पिछले ही पैरों पर” कहने पर आगे के दोनों पैर उठा कर पिछले 
ही पैरों पर खड़े हो गए। 'एक ही पैर से' भी कहने पर तीनों पैर उठा एक ही 
पैर से खड़े हो गए। उसे न गिरता देख राजा ने कहा--“यदि कर सको, तो इसे 
आकाश में खड़ा करो ।” 

हथवान ने सोचा सारे जम्बूद्वीप में इस हाथी के समान सुशिक्षित हाथी नहीं 
है। निस्संशय यह राजा इसे प्रपात में गिरवाकर मरवाना चाहता है। उसने हाथी 
के कान में कहा--- तात ! यह राजा तुझे प्रपात में गिराकर मार डालना चाहता 

है। तू इसके योग्य नहीं है । यदि तुझमें आकाश-मार्ग से जाने का बल है, तो जैसे मैं 
बैठा हूँ वैसे ही मुझे ले आकाश में उड़ बाराणसी चल ।” 
पुण्य-ऋद्धि से युक्त वह हाथी उसी समय आकाश में खड़ा हो गया। हथवान 

ने कहा--महाराज ! यह हाथी पुण्य-ऋद्धि से युक्त है। यह तेरे जैसे पुण्य-रहित 
दुर्बृद्धि के योग्य नहीं है। यह (किसी) पुण्यवान्‌ पण्डित राजा के योग्य है। तेरे 
सदृश अपुण्यवान्‌ इस प्रकार का वाहन पा उसके गुणों को न पहचान उस वाहन को 
तथा सारी सम्पत्ति को नष्ट ही कर डालते हैं।' इतना कह हाथी के कन्धे पर बेठे 
ही बैठे यह गाथा कही-- 

यसं लद्धान दुम्मेषो अनत्यं चरति अत्तनो, ५ 

अत्ततो च परेसं च हिसाय पटिपज्जति॥ 


[मूर्खं आदमी सम्पत्ति को प्राप्त हो अपनी हानि करता है। वह अपनी और 
दूसरों की हिसा करता है।] 


यह संक्षिप्तार्थ हैमहाराज! उस प्रकार का बुम्मेधो, प्रज्ञाहीन आदमी 
परिवार-सम्पत्ति पाकर अत्तनो अनत्त्यं चरति । क्यों ? वह सम्पत्ति के मद में बेहोश 
हो, कुछ न जानने के कारण अत्तनो च परेसं च हिसाय पटिपज्जति, हिसा का अर्थ है 
क्लेश, दु:ख देना, वही करता है। 


इस प्रकार इस गाथा से राजा को धर्मोपदेश दे अब तू यहाँ रह” कह आकाश में 
उड़कर वाराणसी जाकर राजा के आँगन में आकाश में रुका । सारे नगर में एक 
हल्ला हो गया--हमारे राजा के पास आकाश से एक इवेत-श्रेष्ठ हाथी आकर 
राजांगन पर ठहरा है। जल्दी से राजा को भी खबर दी गई। राजा ने निकल कर 
कहा--यदि मेरे उपयोग के लिए आया है, तो ज़मीन पर उतर । बोधिसत्त्व जमीन 
पर उतरे। हथवान ने उतरकर राजा को प्रणाम किया। राजा ने पूछा “तात! 
कहाँ से आया है ? ” “राजगृह से” कह सब समाचार सुनाया । 

राजा बोला--'तात ! यहाँ आकर तूने अच्छा किया।' फिर प्रसन्न हो नगर 
सजवा हाथी को मंगल-हाथी घोषित किया। सारे नगर के तीन हिस्से कर, एक 
हिस्सा बोधिसत्त्व को दिया, एक हथवान को और एक स्वयं लिया । 

बोधिसत्त्व के आने के समय से ही सारे जम्बूढीप का राज्य राजा की हस्तगत हो 
गया । वह जम्बूद्वीप का महाराज हो दान आदि पुष्य कर्म कर कर्मानुसार परलोक 
सिधारा। 
शास्ता ने यह धर्म-देशना ला जातक का मेल बैठाया। 
उस समय मगध नरेश देवदत्त था । बाराणसी का राजा सारिपुत्र था। हथवान 
आनन्द था । और हाथी तो में ही था। 


१२३. नंगलोस जातक 


“'असब्बत्थगामि वाच” यह (धमं-देशना) शास्ता ने जेतवन में विहार करते 
समय लाळूदायि स्थविर के बारे में कही-- 


क. वर्तमान कथा 


वह धर्मोपदेश देत समय यहाँ यह कहना चाहिए, यहाँ यह न कहना चाहिए, 
योग्य अथोग्य नहीं जानता था। मङ्गल (बात) कहने की जगह अमङ्गल बात 
कहकर (दान-) अनुमोदन करता था, जैसे तिरोकुड्डे तिट्ठन्ति सन्धिसिघाटकसु च' 
अमङ्गल अनुमोदन करने की जगह बहू वेवा मनुस्सा च मंगलानि अचिन्तयुं' कह 
“इस प्रकार के मद्भल-कार्य सैकड़ों हजारों करने का सामर्थ्य पैदा करो' कहता । 

एक दिन धर्मसभा में बैठे हुए भिक्षुओं ने चर्चा चलाई--''आयुष्मानो ! 
लाळुदायि उचित अनुचित नहीं जानता । सर्वत्र न कहने योग्य सवंत्र कहता है । 


` तिरोळ्इड सुत्त, खुहुकपाठ (खुहक निकाय) की पहली पंक्ति जिसका 
मतलब हूँ कि प्रेत लोग आकर दीवारों के बाहर, खिड़कियों में और चौरस्तों में 
कड़े होते हं । 

* संगल सूत्र; बहुत से देवताओं ओर मनुष्यों ने मंगलों को सोखा। 

शास्ता ने आकर पूछां---“भिक्षुओ ! बैठे क्या बातचीत कर रहे हो ?” "अमुक 
बातचीत” कहने पर शास्ता ने कहा--- भिक्षुओ, लाळुदायि न केवल अभी अपनी 
जड़ता के वशीभूत हो बोलता हुआ उचित अनुचित नहीं जानता । पहले भी ऐसा ही 
था। यह सदा ही मूर्ख रहा ।” 

यह कह पूरवेजन्म की कथा कही-- 


ख. अतीत कथा 


पूर्व समय में बाराणसी में ब्रह्मदत्त के राज्य करने के समय बोधिसत्त्व एक 
महाएश्वर्यशाली ब्राह्मण कुल में पैदा हो सयाने होने पर तक्ष्िला सें सब विद्याएं 
(शिल्प) मीखकर बाराणसी में प्रसिद्ध आचाय्ये हो पाँच सौ शिष्यां को शिल्प 
सिखाने लगा। 

उस समय उन शिप्यों में एक जड़-मू्खे शिष्य घस्म-अन्तेबासिक' होकर विद्या 
सीखना था । जड़ता के कारण वह कुछ न सीख सकता था। लेकिन था बोधिसत्त्व 
की बहुत सेवा करने वाला । दास की तरह सब काम करता था। 

एक दिन बोधिसत्त्व शाम का भोजन करके लेटे थ। वह विद्यार्थी हाथ, पैर, 
पीठ दबा कर जा रहा था। बोधिसत्त्व ने कहा--'तात ! चारपाई के पायों को 
सहारा दे कर जा । विद्यार्थी को एक पाये का सहारा मिला; दूसरे का न मिला । 
उसने उम एक पाये को अपनी जाँधों में कर सारी रात बिता दी। बोधिसत्त्व ने 
प्रातःकाल उठ उसे देख पूछा--“तात ! क्यों बैठा है?” “आचार्यं ! चारपाई के 
पाये का सहारा न मिलने से, जाँघ में करक बैठा हूँ 

बोधिसत्त्व का दिल भर आया। वे सोचने लगे यह मेरी बहुत सेवा करता है। 
लेकिन इतने विद्याथयों में यही मन्दमति है, शिल्प नहीं सीख सकता । मैं इसे कैसे 
पण्डित बनाऊं? तब उन्हें सूझा--एक उपाय है। में इस विद्यार्थी को लकड़ियाँ 
और पत्ते लेने के लिए भेजकर, आने पर पूछंगा--आज तूने कया देखा ? क्या किया ? 
तब यह मुझे बताएगा कि आज यह देखा, यह्‌ किया । तब में इसे पूछँगा कि जो तूने 
आज देखा किया, वह कंसा है ? वह ऐसा है' मुझे उपमा देकर, बातों से समझाएगा । 

' जो शिष्य आचाय्यं-दक्षिणा देने में असमर्थ होता था, यह आचार्य्य को सेवा 
करता हुआ विद्या सीलता था। । 

इस प्रकार इससे नई नई उपमाएँ और बातें कहलघाकर मैं इसे इस उपाय से पण्डित 
बना दूंगा । 

तब उन्होंने उसे बुंलवाकर कहा--तात! माणवक ! अब से तू जहाँ लकड़ी 
लेने वा पत्ता लेने जाए वहाँ जो देखे, जो सुने, जो खाए, पीए, वह आकर मुझे कहा 
कर । उसने 'अच्छा' कह स्वीकार किया । 

एक दिन वह विद्यार्थियों के साथ लकड़ी लेने जंगल गया । वहाँ उसने एक साँप 
देखा । आकर आचाय्यं से कहा--आचार्य्यं, मैंने साँप देखा । 

“तात ! साँप कंसा होता है?" 

“हल की फाल की तरह।' 

“तात ! बहुत अच्छ[। तूने सुन्दर उपमा दी। साँप हल की फाल की ही तरह 
होते है।” 

बोधिसत्त्व ने सोचा--विद्यार्थी को अच्छी उपमा सूझी है। मैं इसे पण्डित 
बना सकूंगा। 

विद्यार्थी ने फिर एक दिन जंगल में हाथी देख आकर कहा--आचाय्य, 
मैने हाथी देखा । 

“तात ! हाथी केसा होता है?” 

“हल की फाल की तरह।” 

बोधिसत्त्व सोचने लगे--हाथी की मुण्ड तो हल की फाल की तरह होती है; 
लेकिन उसके दाँत आदि तो एमे ऐसे होते है। मालूम होता है यह अपनी मूर्खता के 
कारण पृथक्‌ पृथक्‌ करके वर्णन नहीं कर सकता। वे चुप रहे। 

एक दिन निमन्त्रण में ऊख पाकर कहा-- 

“आचार्य्य ! आज हमने ऊख खाया ।” 

“ऊख केसा होता है?” 

“हल की फाल की तरह।” 

थोड़ी सीधी बात कहता है, सोच आचार्यं चुप रहे । फिर एक दिन निमन्त्रण 
में कुछ विद्यार्थियों ने दही के साथ गुड़ खाया, कुछ ने दूध के साथ । उसने आकर 
कहा--आज ! हमने दही दूध के साथ खाया । 

“दूध दही केसा होता है?” 

“हल की फाल की तरह।” 

आचार्य्य ने सोचा--इस विद्यार्थी ने साँप की हल की फाल से उमपा दी; 

सो तो ठीक रहा। हाथी की हल की फाल से उपमा दी, वह भी सुण्ड का स्याल 

करके कहा, इससे कुछ ठीक रहा | ऊख को हल की फाल के सदृश कहा, उसमें भी 

खैर कुछ ठीक है। लेकिन दूध दही तो सफेद होते हैँ; जैसा बरतन होता है वैसा ही 

उनका आकार हो जाता है। यहाँ तो उपमा सर्वथा गलत है। इस मूर्ख को न सिखा 

सकूंगा । यह कह, यह गाथा कही-- 

असब्बत्थगामि वाख 

« बालो सब्बत्य भासति, 

नायं द्धि वेदि न नंगलीसं 

दघिम्पयं मञ्ञञाति नंगलोसं॥ 

[मखं सब जगह ठीक न बैठनेवाली बात सब जगह कहता है। न यह दही को 
जानता है, न हल की फाल को । यह दही को भी हल की फाल समझता है।] 


संक्षिप्तार्थ यूं है--जो वाणी उपमा रूप से स्त्र लागू नहीं होती, वह असब्बत्य 
गामि वाचं बालो जड़ आदमी सब्बत्य भासति। दधि कंसा होता है पूछने पर कहता 
है जैसे हल की फाल । इस प्रकार कहता हुआ नायं दाष बेदि न नंगलोसं । क्यों ? 
वधिम्पयं मञ्ङाति नंगलीसं, यह दही को भी हल की फाल मानता है। अथवा दधि 
कहते है दही को । पयं कहते हैं दूध को दघि और पय दधिम्पयं, यह दही और दूध 
को भी हल की फाल मानता है, ऐसा है यह मूर्ख । इससे क्या होगा ? अपने हिष्यों 
को गाथा कह, उसे खर्चा दे बिदा किया। 


शास्ता ने यह धमंदेशना ला जातक का सारांश निकाला । उस समय मूखं 
विद्यार्थी लाळुदायि था। चारों दिशाओं में प्रसिद्ध आचाय्यं तो मैं ही था। 


अत्य |] बर्‌ 


१२४. अम्ब जातक 


“बायमेथेव पुरिसो” यह धर्मोपदेश बुद्ध ने जेतवन में रहते समय एक 

क॒र्तव्य-निष्ठ ब्राह्मण के सम्बन्ध में दिया । 
क, वतमान कथा 

वह श्रावस्ती-निवासी तरुण बुद्ध शासन में बड़ी श्रद्धा से प्रब्रजित हो बहुत 
कतंव्य-परायण था । आचार्यं, उपाध्याय की सेवा का कार्य्य; पीने का पानी तथा 
खाद्य सामग्री आदि तैयार रखने का कार्य्य; उपोसथ-घर' तथा जन्ताघर' आदि 
साफ रखने का काय्यं--सभी अच्छी तरह से करता । चौदह बड़े कतेव्यों और अस्सी 
छोटे छोटे कतंव्यों--सभी को प्रा करता। विहार में झाड़ लगाता । परिवेण में 
झाड़ लगाता । घूमने फिरने की जगह' में झाड लगाता। विहार जाने के रास्ते को 
साफ रखता । मनुष्यों को पानी देता । 

लोगों ने उसकी कर्तव्य-निप्ठा पर प्रसन्न हो, उसे पाँच सौ स्थिर निमन्त्रण 
दिए । बहुत लाभ-सत्कार की प्राप्ति हुई । उसके कारण बहुतों को सुख मिला। 
धर्मसभा में बैठे हुए भिक्षुओं न बात चलाई--आयुष्मानो ! उस भिक्षु नें अपनी 
कतंव्य-निष्ठा से बहुत लाभ-सत्कार प्राप्त किया । इस एक के कारण बहुतों को 
सुख मिला । 

शास्ता ने आकर पूछा--'भिक्षुओ, बैठे क्या बातचीत कर रहे हो?” यह 
बातचीत' कहने पर “भिक्षुओ, कवल अभी नहीं, पहले भी यह भिक्षु कर्तेव्य-निष्ठ 


' जहाँ भिक्ष एकत्र होकर उपोसथ करते हें । 
° अग्नि-शाला, जिसमें आग तपाकर पसीना बहाया जाता है। 
१ [सहल प्रति में 'विककम-मालक' का 'वितक्कमालक' हे; जो अशुद्ध प्रतीत 
होता हे । 
दि 

रहा है। इस अकले के कारण पाँच सौ ऋषि फल-फूल के लिए न जाकर इस एक के 
द्वारा मेंगवाए गए फलों से ही गुजारा चलाते रहे हैं।” यह कह पूर्वजन्म की बात 


ख. अतीत कथा 


पूर्वकाल में बाराणसी में ब्रह्मदत्त के राज्य करने के समय बोधिसत्त्व उदीच्य 
ब्राह्मण कुल में पैदा हो सयाने होने पर ऋषियों के प्रब्रज्या-क्रम से प्रब्रजित हो पाँच 
सौ ऋषियों के साथ पर्वत के नीचे रहने लग। उस समय हिमालय प्रदेश में बड़ी 
गर्मी पड़ी । जहाँ तहाँ पानी सूख गया। पशु पानी न मिलने से कैच्ट पाने लगे। 

उन तपस्वियों में से एक तपस्वी ने उन (पशुओं) के प्यास-कष्ट को देख एक 
वृक्ष काट, उसमें से एक द्रोणि बना, पानी उलीच कर द्रोणि भर, उन्हें पानी दिया । 
बहुत से पशुओं के इकट्ठे होकर पानी पीने लगन पर तपस्वी को फल-मूल लाने के 
लिए जाने का समय न मिला । वह निराहार रह कर भी पानी पिलाता ही रहा। 

पशुओं ने सोचा यह हमें पानी पिलाने के कारण फल-मूल के लिए जाने का 
समय नहीं पाता । निराहार रहने के कारण बहुत कष्ट पाता है। हम लोग एक 
निर्णय करें। उन्होंने सलाह की कि इसके बाद जो पानी पीने आए वह अपनी 
सामथ्यं के अनुसार कुछ फल-मूल अवश्य लाए । 

उसके बाद प्रत्यक पशु अपनी अपनी शक्ति के अनुसार मीठे मीठे आम, 
जामुन, कटहल आदि अवश्य लाता। उसक लिए लाया हुआ फल ढाई गाड़ियाँ 
भर होता । पाँच सौ तपस्वी उसे ही खाते । अधिक होता, छोड़ देते । 

बोधिसत्त्व ने यह देख कहा--एक कतंव्य-निष्ठ आदमी के कारण इतने 
तपस्वियों का बिना फल-मूल के लिए गए गुजारा चलता है। प्रयत्न करना ही 
चाहिए । इतना कह यह गाथा कही-- 


वायमेयेव पुरिसो न निब्बिदेय्य पण्डितो, 
वायामस्स फलं पस्स भत्ता अम्बा अनीतिहं॥ 


[आदमी को चाहिए कि प्रयत्न अवश्य करे। पण्डित आदमी विमुख न हो । 
प्रयत्न के फल को देखो--आम प्रत्यक्ष खाने को मिले ।] 

संक्षिप्तार्थ-पण्डितो, अपने कतव्य की पूर्ति में वायमेथेव, विमुख न हो। 
क्यों ? प्रयत्न के कभी निष्फल न होने के कारण। बोधिसत्त्व ने “प्रयत्न सफल 
होता ही है' ऋषियों को इस प्रकार सम्बोधन करते हुए कहा वायासस्स फलं पस्स 
कैसा ? भृत्तो अम्बा अनीतिहं, अम्ब, कहने के लिए है, मतलब है नाना प्रकार के 
फल लाए गए, आम उनमें श्रेष्ठ होने से अम्ब कहा गया । यह जो पाँच सौ ऋषियों 
ने स्वयं जंगल न जा एक के लिए आए फलों को खाया, सो यह प्रयत्न का ही फल है। 
और वह अनीतिहं । इति ह (आस) इतिहास से । इतिहास से ही ग्रहण करना नहीं 
होता, उस फल को प्रत्यक्ष देखो । 


बोधिसत्त्व न ऋषियों को उपदेश दिया। 
शास्ता ने यह धर्म-देशना ला, जातक का मेल बैठाया। उस समय का कतंव्य- 
निष्ठ तपस्वी यह भिक्षु था । गण-शास्ता मं ही था । 


१२५. कटाहक जातक 

“बहुम्पि सो विकत्थेय्य . . .” यह (धर्मोपदेश) शास्ता ने जेतवन में विहार 
करते समय एक शेखी बघारने वाले भिक्षु के बारे में कहा। उसकी कथा पूर्वोक्त 
सदृश ही है \। 

ख. अतीत कथा 

पूर्व समय में वाराणसी में ब्रह्मदत्त के राज्य करने के समय बोधिसत्त्व महाधन- 
शाली सेठ हुए । उसकी भार्य्या ने पुत्र को जन्म दिया। उसकी दासी ने भी उसी दिन 
पुत्र उत्पन्न किया । वे दोनों साथ साथ बढ़ने लगे। सेठ के लड़के के लिखना सीखते 


` भीमसेन जातक (८०) । 

समय, दास ने भी उसको तस्ती ढोते हुए जाकर उसी के साथ लिखना सीखा, गिनना 
सीखा । दो तीन भाषाएं (बोहार) सीखीं। क्रम से बढ़कर वह वचन-कुशल, 
भाषाविद्‌, सुन्दर तरुण हुआ। उसका नाम था कटाहक । 

सेठ के घर में भण्डारी का काम करते हुए वह सोचने लगा कि यह लोग मुझसे 
हमेशा भण्डारी का काम नहीं लेंगे । कुछ भी दोष देखेंगे, तो ताड़ेंगे, बाँध कर दाग 
देंगे और दास बनाकर काम लेंगे । इलाके में सेठ का मित्र एक सेठ है। क्यों न में 
सेठ की तरफ से एक चिट्ठी लेकर, वहाँ पहुँच “में सेठ का लड़का हूँ कह उस सेठ को 
धोका दे, उसकी लड़की से शादी कर सुखपूर्वेक रहं । ~ 

उसने कागज ले उस पर अपने ही लिखा--मँ अमुक नाम का (सेठ) अपन 
पुत्र को तुम्हार पास भेजता हूँ। मेरा तुम्हारे और तुम्हारा मेरे साथ शादी का सम्बन्ध 
करना योग्य है । इसलिए आप इस लड़के को अपनी लड़की देकर वहीं बसा लें, मैं 
भी समय मिलन पर आऊंगा । 

फिर इस चिट्ठी पर सेठ की अँगूठी की मुहर लगा इच्छानुसार मार्ग-व्यय तथा 
सुगस्धियाँ और वस्त्रादि ले प्रत्यन्त देश में जा सेठ के यहाँ पहुँच प्रणाम किया । 

सेठ ने उसे पूछा--त्ञात, कहाँ से आया है! 

“वाराणसी से।” 

“किसका पुत्र है?” 

“बाराणसी सेठ का ।” 

“किस प्रयोजन से आया है?” 

कटाहक ने कहा--यह पत्र देखकर जान लं । 

सेठ ने पत्र बाँच प्रसन्न हो अब मेरा जीवन सफल हुआ' कह्‌ उसे लड़की दे 
प्रतिष्ठित किया । 

कटाहक का बड़ा परिवार था। वह यवागु-खाद्य अथवा वस्त्र गंध आदि के 
लाने पर झिड़कता था--'इस तरह भी कहीं यवागू पकाया जाता है ? इस तरह भी 
कहीं खाद्य पकाया जाता है। और इस तरह भात? ओह ! यह प्रत्यन्त देश के 
रहनेवाल ! शहरी न होने से टी यह लोग न कपड़ों पर स्त्री करना जानते हैं, न 
सुगन्धित पदार्था को पीसना और न फूलों को गूंथना ? --इस प्रकार वह 
दजियों आदि की निन्दा करता । 

बोधिसत्त्व ने दास को न देख पूछा--'कटाहक नहीं दिखाई देता । कहाँ गया ? 

फिर उसे ढं ढ़ने के लिए आदमियों को चारों ओर भेजा । एक आदमी ने वहाँ जा उसे 
देख, पहचान अपने आपको छिपाए रख लौटकर बोधिसत्त्व से कहा । बोधिसत्त्व वह 
वृत्तान्त सुन, 'उसने अनुचित किया, जाकर उसे लेकर आता हूँ सोच राजाज्ञा ले 
बहुत से लोगों को साथ ले चले । 

सेठ प्रत्यन्त देश को जा रहे हैं, यह बात सब जगह फैल गई। 

कटाहक ने जब यह सुना कि सेठ आ रहा है, तो सोचा कि वह और किसी 
कारण से नहीं आ रहा है। मेरे ही कारण वह आ रहा है। यदि में अब भाग जाऊं 
तो फिर नहीं आ सकूंगा । इसलिए एक यही उपाय है कि मैं आगे जाकर स्वामी की 
सेवा कर उसे प्रसन्न करू । 

उस समय से वह लोगों में बेठकर इस प्रकार बातें बनाने लगा--दूसरे मूर्खे 
लोग मातापिता के किए उपकार को भूल, उनके भोजन करने के समय उनके प्रति 
अपन कतँव्य को पूरा न कर उनके साथ हं। भोजन करने बैठ जाते हैं । हम तो 
मातापिता के भोजन करने के समय पानी का बर्तन ले जाते हैं, थूकने का बर्तन ले 
जाते हैं, (दूसरे) पात्र ले जाते हैं, पानी और पंखा लेकर खड़े रहते हैं । शौच के 
लिए जाते समय परदे की जगह तक पानी का बरतन लेकर जाते हैं। इस प्रकार 
स्वामी के प्रति जो जो दास के कतव्य होते हैँ, उन सबको प्रगट किया । 

इस तरह लोगों को समझा बोधिसत्त्व के प्रत्यन्त देश के समीप पहुँच जान के 
समय अपने श्वसुर से कहा-- तात ! मेरे पिता आपके दर्शन के लिए आ रहे है । 
आप खाद्य भोज तैयार कराएं । मैं भेंट लेकर आगे जाता हूँ । उसन “तात ! अच्छा” 
कह स्वीकार किया । 

कटाहक ने बहुत सी भेंट ले जाकर बहुत से लोगों के साथ जा बोधिसत्त्व को 
प्रणाम कर भेंट अपंण की । 

बोधिसत्त्व न भेंट स्वीकार कर कुशल समाचार पूछ हाजरी के समय तम्बू 
लगवा शौच के लिए परदे को जगह में प्रवेश किया । कटाहक ने अपन अनुयाथियों 
को पीछे छोड़ा । पानी ले बोधिसत्त्व के पास पहुँचे । वहाँ उनके पानी छू चुकने पर 
पैरों में गिर कर कहा--स्वामी मैं आपको जितना चाहें उतना धन दूँगा । मुझे 
बदनाम न करें।' बोधिसत्त्व उसकी सेवा से प्रसन्न हो बोले--मत डरो । मुझसे 
तुम्हें कुछ हानि न होगी ।' इस प्रकार उसे तसल्ली दे प्रत्यन्त-नगर में प्रबेश किया । 
बड़ा आदर-सत्कार हुआ। 

कटाहक दास की तरह से उसकी सब प्रकार की सेवा करता रहा। 

एक बार जब बोधिसत्त्व सुखपूर्वेक बैठे हुए थे प्रत्यन्त-देश के सेठ ने कहा-- 
“महासेठ ! मैने तुम्हारे पत्र को देखकर ही तुम्हारे लड़के को अपनी लड़की दे दी ।” 
बोधिसत्त्व ने कटाहक को पुत्र ही बना उस (अवसर) के योग्य प्रिय वचन कह सेठ 
को सन्तुष्ट किया । लेकिन फिर उसके बाद से वह कटाहक का मुंह नहीं देख सका । 

एक दिन बोधिसत्त्व ने सेठ की लड़की को बुलाकर कहा--अम्म ! आ ! मेरे 
सिर में जुएँ हैं, उन्हें चुग। उसके आकर जुएँ चुगती हुई खड़ी होने पर 
पूछा--“'अम्म ! क्या मेरा पुत्र तेरे दुःख-सुख में आलस्य रहित हो साथ 
देता है ? दोनों जने मिलकर प्रसन्नता-पूर्वक रहते हो न?” 

“तात ! सेठ के पुत्र में और कोई दोष नहीं । केवल आहार की निन्दा करता 
है।' [ 

“अम्म ! वह सदैव से दुःख देनेवाला है । लेकिन मैं तुझे उसका मुँह बन्द करन 
का मन्त्र देता हूं । तू उसे अच्छी तरह सीख । मेरे पुत्र के भोजन की निन्दा करने के 
समय, जैसे सीखा वैसे ही उसके सामने खडी होकर कहना ---इस प्रकार एक गाथा 
सिखा कुछ दिन रह बाराणसी चले गए। 

कटाहक भी बहुत सा खाद्य-भोज्य ले, उनके पीछे पीछे जा बहुत सा धन देकर 
लौट आया। 

बोधिसत्त्व के जाने के बाद से कटाहक और भी अभिमानी हो गया । एक दिन 
जब सेठ की लड़की नाना प्रकार के अच्छे अच्छे भोजन ले कड़छी से परोस रही थी 
उसने भोजन की निन्दा आरम्भ की। सेठ की लड़की ने जेसे बोधिसत्त्व से सीखी 
थी, उसी प्रकार यह गाथा कही-- 

बहुम्पि सो विकत्थ्य अञ्छां जनपदं गतो, 
अन्वागन्त्वान दूसेय्य भुञ्ज भोगे कटाहक॥ 


[दूसरे देश में जाकर वह बहुत बकता है। फिर आकर उसे दोषी ठहरा दे; 
(इसका ख्याल कर) कटाहक जो भोग मिल रहा है, उसका उपभोग कर || 


बहुस्पि सो विकत्थेय्य अङ्झां जनपदं गतो, जो अपने जन्म-स्थान से किसी ऐसे 
दूसरे देश में गया रहता है, जहाँ उसकी जाति नहीं जानते, वह बहुत बकता है। 

धोका देने की ठगने की बात करता है। अम्वागन्त्वान वूसेम्य, इस बार स्वामी की 
अगवानी करके दास कर्म करने के कारण चाबुक से पीटे जा कर पीठ की चमड़ी 
उधेड़ी जाने से और दाग दिये जाने से बच गया । यदि अनाचार करेगा तो दुबारा 
आने पर तेरा स्वामी तुझे दोषी ठहरायेगा, इस घर में आकर चाबुक से सजा देगा । 
दाग देकर तथा तेरी जाति प्रकट करके तुझे खराब करेगा, पीटेगा । इसलिए इस 
अनाचार को छोड़ भुङ्ज भोगे कटाहक ! फिर बाद में अपना दासत्व प्रगट कराकर 
मत पछताना, यही यहाँ सेठ के कहने का मतलब है। 


सेठ की लड़की यह सब नहीं जानती थी। वह जैसे सीखा'था बैसे शब्द-मात्र 
कहती थी । 

कटाहक ने सोचा, निश्‍चय से सेठ ने मेरा नाम बताकर इसे सब कह दिया 
होगा । उसके बाद से फिर उसकी भोजन की निन्दा करने की हिम्मत न हुई । मान- 
मदित होकर वह यथा-प्राप्त भोजन करता हुआ कर्मानुसार परलोक सिधारा । 

शास्ता ने यह धर्म-देशना ला जातक का मेल बैठाया । उस समय कटाहक 
अकवादी भिक्षु था । बाराणसी सेठ तो मैं ही था। 


१२६. असिलखक्ण जातक 
“तथेबेकस्स कल्याणं” यह (धर्मोपदेश) शास्ता ने जेतवन में रहते समय 
कोशल-नरेश के तलवार के लक्षण कहनेवाले ब्राह्मण के बारे में दिया । 
क. वर्तमान कथा 


वह (ब्राह्मण) राजा के पास लोहारों के तलवार लाने के समय तलवार को 
सूंघकर तलवार का लक्षण बताता था। जिनके हाथ से कुछ प्राप्त हो जाता उनकी 

तलवार को वह सुलक्षण और माङ्गलिक कहता, जिनके हाथ से कुछ न मिलता 
उनकी तलवार की अमाङ्कलिक बता निन्दा करता । 

एक शिल्पी तलवार बना उसके म्यान में मिर्चों का बारीक चूर्णं भर राजा के 
पास तलवार लाया। राजा ने ब्राह्माण को बुलवाकर कहा--तलवार को परीक्षा 
करें। 

जब ब्राह्मण तलवार निकालकर सूंघने लगा तो मिर्चों के चूर्ण के उसकी नाक 
को लगने से उसे छींक आई । छींक आने से उसकी नाक तलवार से लगी; और उसके 
दो टुकड़े हो गए । 

उसकी इस तरह नाक कटने की बात भिक्षु-संघ में प्रकट हो गदँ । एक दिन 
धर्म-सभा में बैठे हुए भिक्षुओं ने बात चलाई-_आयुष्मानो ! राजा के तलवार का 
लक्षण बतानेवाले न तलवार का लक्षण बताते हुए नाक कटवा ली । 

शास्ता ने आकर पूछा--भिक्षुओ, इस समय बैठे क्या बातचीत कर रह हो ? 
'अमुक बातचीत' कहने पर 'भिक्षुओ, इस ब्राह्मण ने न केवल अभी तलवार सूंघते 
हुए नाक कटवाई, पहले भी कटवाई है' कह पूर्व जन्म की कथा कही-- 


ख. अतीत कथा 

पूर्व समय में बाराणसी में ब्रह्मदत्त के राज्य करने के समय, उसके यहाँ तलवार 
का लक्षण कहनेवाला एक ब्राह्मण था । (इसके आगे की सारी कथा 'वतंमान-कथा' 
की तरह ही है।) राजा ने उसे वैद्य के पास भेजकर उसकी नाक की चिकित्सा 
कराई । फिर लाख से उसकी नाक के सदुश ही एक नाक बनवाकर उसे फिर अपनी 
सेवा में नियुक्त किया। 

बाराणसी नरेश को कोई पुत्र न था। एक लड़की और एक भानजा था । उन 
दोनों को भी उसने अपने पासं ही रख कर पाला था। एक साथ रहने के कारण वह 
परस्पर प्रेम में बंध गए । 

राजा ने आमात्यों को बुलाकर सलाह को कि मेरा भानजा राज्य का उत्तरा- 
धिकारी है ही, इसे ही लड़की देकर इसका राज्याभिषेक कर दिया जाए। लेकिन 
फिर सोचा, भानजा तो हर तरह से आत्मीय है ही, इसके लिए कोई दूसरी राजकुमारी 
लाकर दी जाए । फिर इसका अभिषेक किया जाए । और अपनी लड़की किसी दूसरे 
राजा को दी जाए । इस प्रकार हमारे रिश्तेदार बहुत होंगे; और हम ही दोनों राज्यों 

रखना चाहिए; एक को एक घर में दूसर को दूसरे में रक्ख। । सोलह वषं की अवस्था 
होने पर उनका परस्पर का आकर्षण और भी बढ़ गया । 


राजकुमार सोचने लगा कि किस उपाय से मामा की लड़की को राज-घर से 
निकलवाया जा सकता है? उसे एक उपाय सुझा। एक भाग्य बतानेवाली को 
बुलवाकर उसने उसे एक हजार मुद्राएँ दीं । भाग्य बतानेवाली ने पूछा-- मैं क्या 
कर सकती हूं ?” 

“अम्म ! तेरं करने से सफलता निश्चित है । कोई बात कहकर ऐसी विधि 
लगा जिससे मेरा मामा राज-कन्या को घर से बाहर लाए ।” 


“स्वामी, अच्छा मैं राजा के पास जाकर कहूँगी कि तुम्हारी कन्या पर ग्रह है। 
इतने समय के बाद नहीं रहेगा । मैं अमुक दिन राज-कन्या को रथ पर चढ़ाकर 
हथियार बन्द बहुत से आदमियों को साथ ले, अनक अनुयायियों सहित श्मशान में 
जाऊंगी । वहाँ मण्डन-चौकी के नीचे इमशानशय्या पर मुदे को लिटा, ऊपर की 
शय्या पर राज-कन्या को बिठा सुगन्धित जल के एक सौ आठ घडों से स्नान करवा 
कर ग्रह उतारूंगी; ऐसा कह कर मैं राज-कन्या को इमशान ले जाऊंगी । तू हमारे 
वहाँ जाने के दिन हमसे भी पहले ही थोड़ा मिर्चो का चूर्ण लेकर, हथियारबन्द अपने 
आदमियों के साथ रथ पर चढ़कर इमशान-भूमि में जाना। वहाँ पहुँच रथ को 
शमशान-द्वार पर ही एक तरफ छोड़, हथियारबन्द आदमियों को इमशान-वन में 
छिपा, स्वयं मशान में जाकर वहाँ मण्डलपीठ के पास मुर्दे की तरह पट पड़ रहना । 
मे वहाँ आकर तेर ऊपर मञ्च बिछा राजकन्या को उठा उस पर सुलाऊंगी । तू उस 
समय मिचे-चूणे को दो तीन बार नाक पर लगा छींकना । तेरे छींकने के समय 
हम लोग राजकन्या को छोड़ कर भाग जाएंगे । तब आकर राजकन्या को सिर से 
नहला, अपने भी नहा उसे लेकर घर जाना । उसने अच्छा कह स्वीकार किया । 

राजा को जाकर जब उसने सब बात कही, तो राजा ने भी स्वीकार किया । 
राजकन्या से भी वह रहस्य कहा तो वह भी मान गई । उसने बाहर निकलने के दिन 
राजकुमार को सूचना दे अनेक अनुयायियों के साथ जाते हुए पहरेदार आदमियों को 
डराने के लिए कहा-- 

मेरे, राजकन्या को चारपाई पर लिटाने के समय चारपाई के नीचे पड़ा हुआ 

मुर्दा छींकेगा; और छींकने के बाद चारपाई के नीचे से निकल जिसे पहले देखेगां 
उसे ही पकड़ेगा । इसलिए होशियार रहना । 

राजकुमार पहले ही पहुंचकर जैसे कहा गया था, वैसे ही लेट रहा। भाग्य 
बतानेवाली ने राजकन्या को मण्डलपीठ की जगह पर जाते हुए डर मत' इशारा 
कर चारपाई पर लिटाया। 

उसी समय कुमार ने मिचं-चूणं नाक पर फेंक छींक मारी । उसके छींक मारते 
ही (वह) भाग्य बतानेवाली राज कन्या को छोड़ बड़ा शोर मचाती हुई सबसे पहले 
भागी । उसके भागने पर एक भी न ठहर सका । जिसके पास जो शस्त्र थे उन्हें 
छोड़ सभी भाग गए। ~ 

राजकुमार जैसे निश्चय किया गया था उसके अनुसार सब करके राजकन्या 
को अपने धर ले गया । भाग्य बतानेवाली ने जाकर राजा को सब हाल कहा । राजा 
ने स्वीकार किया, बोला--यू भी मैंने उसे उसी के लिए पाला था। दूध में घी 
पड़ने जैसा हुआ। आगे चलकर भानजे को राज्य दे अपनी कन्या को उसकी पटरानी 
बनाया । वह उसके साथ मेन से रहता हुआ धर्म-पूर्वक राज्य करता रहा। 

वह तलवार के लक्षण बतानेवाला भी उसी की सेवा में रहता था। एक दिन 
राज्य-सेवा में आ सूर्य के सामने खड़े हो सेवा-काय्यं करते हुए उसकी नाक की लाख 
पिघल गई। नकली नाक जमीन पर गिर पड़ी। वह शर्म के मारे सिर नीचा 
करके खड़ा हुआ। 

राजा ने हँसते हुए कहा--आचार्य्यं सोच मत करो। छींकना एक के लिए 
कल्याणकर होता है, दूसरे के लिए बुरा। तुम्हारे छींकने पर नाक पृथक हो गई; 
लेकिन हमने छींका तो हमें मामा की लड़की और राज्य मिला । इतना कह यह 
गाथा कही-- 

तथेवेकस्स कल्याणं तथेवकस्स पापक, 
तस्मा सब्बं न कल्याणं सब्बं॑ वापि न पापकं ॥ 

[वही किसी के लिए कल्याणकारक है, वही किसी के लिए बुरा। इसलिए 

न सब कल्याणकारक ही है, न सब बुरा ही है।] 

तथेवेकस्स तबेबेकस्स--यह भी पाठ है। दूसरे पद में भी ऐसे ही। 


इस प्रकार इस गाथा द्वारा उसने वह बात कही । फिर दान आदि पुण्यकमं 
करके यथाकर्म परलोक सिंघारा। 

शास्ता ने इस धर्मोपदेश द्वारा लोक में जो बहुत सी अच्छी बुरी मान्यताएं हैं 
उन सबका अनेकाशिक होना प्रकाशित करके जातक का मेल बैठाया । 

उस समय का तलवार के लक्षण पहनेवाला तो यह अब का तलवार के लक्षण 
पढ़नेवाला ही था। हाँ भानजा-राजा में ही था । 


१२७. कलाण्डुक जातक 


“ते देसा तानि बत्यूनि. . .” यह (धमंदेशना) शास्ता ने जेतवन में रहते 
समय एक बकवादी भिक्ष के बारे में कही दोनों कथाएं (अतीत कथा तथा वतमान 
कथा) कटाहक जातक' की कथा की तरह ही हैं। 

हाँ, इस जातक में बाराणसी के सेठ का नाम कलण्डुक था। उसके भाग कर 
प्रत्यन्त सेठ की लड़की से विवाह कर बड़ ठाट-बाट के साथ रहने के समय; बाराणसी 
के सेठ के उसे ढूँढवाने पर भी उसके न मिलने पर, बाराणसी सेठ न अपना पाला- 
पोसा एक तोते का बच्चा भेजा कि जा कलण्डुक को खोज । तोते का बच्चा इधर- 
उधर घूमता हुआ उस नगर में पहुँचा । 

उस समय कलण्डूक जल-क्रीड़ा करने की इच्छा से बहुत सारे माला-गन्ध- 
विलेपन तथा खाद्य-भोज्य ले नदी पर जा सेठ कन्या के साथ एक नौका पर बैठ 
पानी में खेलता था । उस देश में ऐश्वय्येशाली लोग जब जल-क्रीड़ा करते तो कोई 
तेज औषध मिला हुआ दूध पीते थे। उससे उनके सारा दिन भी जल में क्रीड़ा 


' कटाहक जातक (१२५) 

करते रहने पर उन्हें शीत नहीं लगता था। यह कलण्डुक उस दूध से मुंह भर उससे 
कुरला कर उसे थूक देता; लेकिन उसे जल में न थूककर उस सेठ-कन्या के सिर 
पर थूकता था। 
उस तोते के बच्चे ने भी नदी के किनारे एक गूलर की शाखा पर बैठ कलण्डुक 
को पहचान लिया और देखा कि वह सेठ-कन्या के सिर पर थूक रहा है। उसने 
कहा--'अरे ! कलण्डुक ! दास! अपनी जाति और (पूर्व) निवास-स्थान को 
याद कर। दूध से मुँह भर, उसका कुरला कर ऊँची जातिवाली सुख में पली हुई 
सेठ की कन्या के सिर पर मत थूक तू अपनी हैसियत को नहीं देखता ?” फिर 
यह गाथा कही-- Ee 
ते देसा तानि वत्यूनि अहञ्च वनगोचरो, 
अनुविच्च खो तं गण्हेब्यं पिव खीरं कलण्डक॥ 
[बह देश और वस्तुएँ (-=कोख) । मैं वनचर पक्षी । तुझ पहचान कर पकड़ 
लेगे। कलण्डुक दूध पी ।] 


ते देसा तानि वत्यूनि, यह माता के कोख के बारे में कहा है। भावार्थ यह 
है--जहाँ तू रहा है वह क्षत्रिय कन्या आदि की कोख नही रही है ; अथवा जहाँ 
तू प्रतिष्ठित रहा है वह भी क्षत्रिय कन्या आदि की कोख नहीं रही है। तू दासी 
की कोख में रहा और प्रतिष्ठित हुआ । अहञ्च बनगोचरो--में तिरश्चीन 
योनि में पैदा होकर भी यह सब जानता हूँ ; यह प्रकट करता है। अनुविच्च 
खो त॑ गण्हेय्युं, इस प्रकार अनाचार करत हुए को देख जब में जाकर कहूँगा तो पहचान 
कर वह तेरे स्वामी आकर तुझे ताड़ कर और दाग देकर पकड़ कर ले जायेंगे । इसलिए 
अपनी हैसियत देखकर सेठ की लड़की के सिर पर बिना थूके हुए पिव खीर कलण्ड़क; 
नाम से सम्बोधन करता है कि (हे कलण्डुक दूध पी) । 


कलण्डुक ने भी तोते के बच्चे को पहचानकर यह मुझे प्रकट कर रहा है 
सोच भयभीत हो कहा--आइए ! स्वामी ! कब आए? तोते के बच्चे ने सोचा 
यह मेरा हितचिन्तक होकर नहीं बुला रहा है। यह मेरी गरदन मरोड़कर मार 
डालना चाहता है। यह समझकर कहा कि मुझे तुझसे काम नहीं है । 

तब वह उड़ कर बाराणसी गया और जैसे जैसे देखा था सेठ को विस्तार- 
पूर्वक सब कहा । 
` सेठ बोला--उसने अनुचित किया। और आज्ञा दे उसे बाराणसी मंगवा 
दास बना कर रम्खा । 
शास्ता ने यह धर्मदेशना ला जातक का मेल बैठाया । उस समय का कलण्डूक 
यह भिक्षु था। बाराणमी सेठ तो में ही था । 


१२८. बिळारवत जातक 
“यो वे घम्मं घज कत्वा. .. यह शास्ता ने जतवन में रहते समय एक 
ढोंगी भिक्षु के बारे में कहदी । 
क्‌. वतमान कथा 
उस समय शास्ता ने उसके ढोंग की चर्चा चलने पर 'भिक्षुओ, केवल अब 
ही नहीं ; पहले भी यह ढोंगी ही रहा है' कह पुर्व-जन्म की कथा कही-- 


ख. अतीत कथा 

पूर्व समय में बाराणसी में ब्रह्मदत्त के राज्य करने के समय बोधिसत्त्व ने चूहे 
का जन्म ग्रहण किया । बड होन पर वह बढ़कर सूअर के बच्चे की तरह हो अनेक 
सौ चूहों के साथ जंगल में रहने लगा । 

इधर उधर घूमते हुए एक शृगाल ने उस चूहे के समूह को देखकर सोचा कि 
इनं चूहों को ठग कर खाऊंगा। यह सोच वह चूहों के बिल से थोड़ी ही दूर पर 
सूर्य्याभिमुख हो, मुंह खोल, हवा पीते हुए की तरह एक ही पाँव से खड़ा हुआ । 

इधर उधर भोजन के लिए घूमते हुए बोधिसत्त्व न उसे देख सोचा, यह सदा- 
चारी होगा और उसके पास जाकर पूछा-- 

“आपका, भन्ते ! क्या नाम है?” 

“मेरा नाम है धाभिक।” 

“चारों पैर पृथ्वी पर न रख, एक ही पैर से क्यों खड़े हैं?” 

“मेरे चारों पैर पृथ्वी पर रखने से पृथ्वी के लिए दूभर होगा; इसलिए 
एक ही पैर से खड़ा होता हूं।” 

“मुंह खोले क्यों खड़े हूँ?” 

“हम हवा के अतिरिक्त और कुछ नहीं खाते ? ” 

“सूर्य्यं की ओर मुंह कर के क्यों खड़े हैं ?” 

“सूर्य्यं को नमस्कार कर रहा हूँ ।” 

बोधिसत्त्व ने सोचा यह सदाचारी है। उसके बाद से चूहों के समूह के साथ 
प्रात: सायं उसकी सेवा में जान लगा । 

उसकी सेवा कर लौटने के समय श्रृगाल सबसे पिछले चूहेको पकड़कर मांस 
खा, निगल कर, मुंह पोछ खडा हो जाता। क्रम से चूहों का दल कम पड़ गया । 
चहे सोचने लगे कि पहले हमें यह बिल पर्य्याप्त न होता था, सट सट कर 
खड़े होते थे ; अब खुल कर खड़े होते हैं तब भी बिल नहीं भरता । क्या मामला 
है? उन्होंने बोधिसत्त्व से सारा हाल कहा। 

बोधिसत्त्व ने 'चूहेकिस कारण कम हो गए' सोचते हुए श्ुगाल पर शक किया। 
फिर जाँच करने के लिए (शृगाल की) सेवा (से लौटने) के समय बाको चूहों को 
आगे कर स्वयं पीछे रहा । श्रुगाल उस पर उछला। अपने को पकड़ने के लिए 
शृगाल को उछलता देख बोधिसत्त्व नें ककर कहा-- 

“भो शृगाल ! तेरा यह ब्रत धामिक नहीं है। तू दूसरों की हिसा करने के 
लिए ही धर्म को आगे करके कहता है।” इतना कह यह गाथा कही-- 

यो वे धम्मं घज़ं कत्वा निगृढ्हो पापभाचरे 
बिस्सासयित्वा भूतानि विकार नाम तं वतं॥ 


[जो धर्म की ध्वजा बनाकर, प्राणियों में विश्वास उत्पादन कर छिप कर पाप 
करता है ; उसका ब्रत बिल्ला-ब्रत है।] 


* 

यो बे, क्षत्रिय आदियों में कोई भी । घम्मं घज कत्वा, दस कुशल धर्मों की 
ध्वजा बनाकर, उन्हें करता हुआ उठाकर दिखाता हुआ, विस्सासयित्वा, यह 
सदाचारी है, ऐसा विश्वास पैदा करके बिळार नाम तं बलं, इस प्रकार धमं की 
ध्वजा बना कर छिपकर पाप करने वाले का व्रत ढोंग कहलाता है । 


चूहों के राजा ने इस प्रकार कहते ही कहते उछलकर उसकी गरदन पर चढ़, 
ठोडी के नीचे की अन्दर की गले की नली को डसकर गले की नली को फाड़ मार 
डाला! चूहों के दल ने रुक कर शृगाल को मुर मुर करके खा डाला । पहले आए 
हुओं को ही श्यगाल का माँस मिला, पीछे आए हुओं को नहीं मिला । उसके बाद 
से चूहों का दल निर्भय हो गया । 

शास्ता ने यह धर्मदेशना ला जातक का मेल बेठाया । उस समय का शृगाल 
यह ढोंगी भिक्षु था। चूहों का राजा तो में ही था। 


१२९. अग्गिक जातक 


नायं सिखा पुडा हेतु यह (गाथा) भी शास्ता ने जेतवन में रहते 
समय एक ढोंगी भिक्ष्‌ के ही बारे में कही-- 


ख. अतीत कथा 
पुराने समय में बाराणसी में ब्रह्मदत्त के राज्य करने के समय बोधिसत्त्व 
चूहों के राजा हो जंगल में रहते थे। 
एक शुगाल जंगल में आग लगने पर जब भागने में असमर्थ रहा, तो एक वृक्ष 
से सिर टिकाकर खड़ा हो गया। उसके सारे शरीर के बाल जल गए। वृक्ष से लगे 
हुए सिर पर शिखा की तरह से कुछ बाल बच गए। उसने एक दिन एक पवतीय 
तालाब में पानी पीते हुए अपनी छाया के साथ शिखा को देखकर सोचा अब मुझे 

पूंजी मिल गई। फिर जंगल में घूमते हुए चूहों के बिल को देख इन्हें धोखा देकर 
खाऊंगा' सोच उक्त प्रकार से ही कुछ दूर पर जाकर खड़ा हो गया। 

चारे के लिए घूमते हुए बोधिसत्त्व ने उसे देखकर सोचा--यह शीलवान है। 
और पास जाकर पूछा-- 

“तुम्हारा क्या नाम है?” 

“मेरा नाम है अग्नि-भारद्वाज । 

“तू किस लिए आया है?” 

“तुम्हारी रक्षा करने के लिए ।” 

“तु हमारी रक्षा कंसे करेगा ?” 

“मैं उंगलियों पर गिनना जानता हूं । तुम्हारे प्रातःकाल निकल कर भोजन 
खोजने के लिए जाते समय “इतने हूँ गिनकर फिर लौटने के समय गिन्‌गा। 
इस प्रकार घ्रात: सायं गिनता हुआ रक्षा करूंगा ।” 

“अच्छा तो मामा रक्षा कर।” 

उसन स्वीकार कर उनके निकलने के समय एक, दो, तीन गिनकर फिर 
लौटने के समय उसी तरह गिनकर सबसे अन्तिम चूहे को खाना आरम्भ किया । 
दोष (कथा) पहले ही की तरह हैं । इस (कथा) में चूहों के राजा ने रुक कर 
कहा भो अग्नि भारद्वाज ! तूने जो यह माथे पर शिखा रक्सी हुँ, यह धर्म के लिए 
नहीं रक्खी । यह पेट के लिए रक्खी है। इतना कह यह गाथा कही-- 


च 


नायं सिखा पुञ्ञहेतु घासहेतु अयं सिखा, 
नंगट्ठगणनं याति अलं ते होतु अग्गिक॥ 
[यह शिखा पुण्य के लिए नहीं है ; पेट के लिए है। तेरी गणना उंगलियों 
पर पूरी नहीं उतरती । अग्गिक ! अब तेरी गणना बस करे ।] 


नंगट्‌्ठगणनं याति, नज्भुट्ट गणना का मतलब है उंगलियों की गणना । यह 
चूहों का दल उंगलियों की गणना पर नहीं जाता है, नहीं प्राप्त होता है, नहीं प्रा 
उतरता है, क्षय को प्राप्त होता है। अलं ते होतु अग्गिक श्ुगाल को नाम से बुलाता 
है कि इतने तेरे लिए पर्य्याप्त हों। अब इससे आगे तू चूहे न खा पाएगा। अथवा 

हमारे साथ तुम्हारा रहना बन्द हुआ; अब हम साथ न बसेंगे। शेष पहले 
ही की तरह से है। 


शास्ता ने यह धर्मदेशना! ला जातक का मेल बैठाया। उस समय भी श्एुगाल 
यही भिक्षु था। चूहों का राजा तो मैं ही था। 


१३०. कोसिय जातक 


“यथावाचाय भुञ्जस्सु. . .” यह (गाथा) शास्ता ने जेतवन में विहार 
करते समय श्रावस्ती-निवासी एक स्त्री के बारे में कही। 


क. वर्तमान कथा 


वह एक श्रद्धालु ब्राह्मण उपासक की ब्राह्मणी थी ; बहुत दुश्चरित्र, पापिन । 
रात को दुराचार करती । दिन में कुछ न कर रोग का बहाना बना बड़बड़ाती 
हुई लेट रहती । 

वह ब्राह्मण उससे पूछता-- भद्रे ! तुझे क्या कष्ट है?” 

“मुझे वायू बींधती है।” 

“तो तुझे क्या क्या चाहिए?” 

“चिकने, मीठे, अच्छे, स्वादिष्ट यागु-भात-तैल आदि ।” 

जो जो वह इच्छा करती, ब्राह्मण ला-लाकर देता । दास की तरह सब काम 
करता । लेकिन वह ब्राह्माण के घर आने के समय लेट रहती, बाहर जाने के समय 
जारों के साथ गुजारती। ब्राह्मण सोचता कि इसके शरीर में चुभनेवाली वायु 
का अन्त ही होता दिखाई नहीं देता । 


एक दिन वह गन्ध-माला आदि ले जेतवन जा शास्ता की वन्दना तथा पूजा 
कर एक ओर बैठा। शास्ता ने पूछा--'क्यों ब्राह्मण दिखाई नहीं देता ? ” 

“भन्ते ! मेरी ब्राह्मणी के शरीर को वायु बींधती है। सो में उसके लिए 
घी-तेल तथा अच्छे अच्छे भोजन खोजता हूँ । उसका शरीर मोटा गया है। चमड़ी 
निखर आई है। लेकिन वात-रोग का अन्त होता नहीं दिखाई देता। में उसकी 
सेवा में ही लगा रहता हूँ इसीलिए यहाँ आने का अवकाश नहीं मिलता ।” 

शास्ता ने ब्राह्मणी के दुश्चरित्र होने की बात जान कहा-- ब्राह्मण ! इस 
प्रकार पड़ी हुई स्त्री के रोग के न शान्त होने पर पूर्व-जन्म में भी तुझे बुद्धिमानों ने 
बताया था कि यह-यह औषधि करनी चाहिए, लेकिन वह पूर्व-जन्म की बात होने 
के कारण तू उस पर ध्यान नहीं देता।” 

उस ब्राह्मण के पूछने पर शास्ता ने पूवे जन्म की बात कही-- 


ख. अतीत कथा 


पूर्वं समय में वाराणसी में ब्रह्मदत्त के राज्य करने के समय बोधिसत्त्व 
ब्राह्मणों के एक बड़े कुल में पैदा हुए। सयाने होने पर तक्षशिला जा, वहाँ सब 
विद्याएं सीख लौटकर बनारस में प्रसिद्ध आचार्यं हुए। एक सौ राजधानियों के 
क्षत्रिय ब्राह्मण कुमार प्रायः उसी के पास विद्याएँ सीखते। 

एक जनपदवासी ब्राह्मण ने बोधिसत्त्व से तीनों बेद और अट्ठारह विद्याएं 
सीखीं । वह वाराणसी में ही बस कर प्रतिदिन दो तीन बार बोधिसत्त्व के पास 
आता । उसकी ब्राह्मणी दुश्चरित्र थी, पापिन थी। शेष सारी कथा वतमान 
कथा ही की तरह हैं। हाँ, बोधिसत्त्व ने यह सुन कि इस कारण से उपदेश सुनने 
आने का समय नहीं मिलता' और यह समझकर कि वह लड़की उसे धोखा देकर 
लेट रहती है, उसके अनुकूल औषधि बताने का विचार कर कहा-- 

“तात! अब से तू उसे दूध, घी, रस आदि मत दे। गोमूत्र में त्रिफला आदि 
और पाँच प्रकार के पत्ते रखकर, उनका काढ़ा बनाकर, औषधि में तांबे की गन्ध 
आने तक ताँबे के नए बतेन में रख, रस्सी, जोत या किसी वृक्ष की ही लता ले, उसे 
जाकर कहना--यह तेरे रोग के लिए उचित दवाई है। या तो इसे पी; नहीं तो 
जो भोजन तू करती है उसके अनुसार काम कर। और यह गाथा भी कहना । 
यदि दवाई न पीए तो उसे रस्सी से वा जोत से अथवा लता से कुछ प्रहार लगाकर, 
केशों से पकड़कर, खींचकर कोहनी से पीटना । उसी समय उठकर वह काम करने 
लगेगी 7! 

उसने 'अच्छा' कह स्वीकार कर कथनानुसार औषधि बना कहा--““भद्रे ! 
यह औषधि पी ।” 

“यह ओषधि तुझे किसने कही ? 

“आचाय्यं ने, भद्दे ! ” 

“इसे ले जाओ, नहीं पीऊंगी ।” 

ब्राह्मण ने कहा, तू स्वेच्छा से नहीं पीएगी । रस्सी लेकर बोला, या तो रोग 
के अनुसार दवाई पी अथवा यवागु-भात के अनुसार काम कर। 


इतना कह यह गाथा कही-- 


ययावाचाव भुञ्जस्सु यथाभृत्तञ्च व्याहर 
उभयं ते न समेति वाचा भृत्तञ्च कोसिये॥ 


[जैसे कहती है, वैसे दवाई पी, अथवा जैसे खाती है वैसे काम कर। 
कोसिये ! तेरी वाणी और तेरे भोजन का मेल नहीं बैठता । ] 


यथावाचाव भुञ्जस्सु जैसे तू कहती है वैसे खा। तू कहती है कि मुझे बात 
बींधता है तो उसके अनुसार खा। यथा वाचं वा, यह भी पाठ ठीक बैठता है। 
यथा वाचाय, यह भी पाठ है। अर्थ सर्वत्र यही है। यथा भत्तञ्च व्याहर, जैसे 
खाया है उसके अनुसार काम कर। मैं अरोगी हूँ कहके घर के काम कर। यथा- 
भुतञ्च, यह भी पाठ है। मैं निरोग हूँ यह सत्य बात कहकर भी काम कर। उभवं 
ते न समेति वाचा भुत्तज्व कोसिये, यह जो तेरी वाणी है कि मुझे वात बींधता है 
और यह जो तू अच्छे-अच्छे भोजन खाती है, यह दोनों तेरे लिए ठीक नहीं हैं। इस- 
लिए उठकर काम कर । कोसिये, उसे गोत्र से सम्बोधन करता है। 
ऐसा कहने पर कोसिय ब्राह्मणी ने सोचा कि अब आचाय्यं का ध्यान आकृष्ट 
हो गया है। अब मैं इसे घोका नहीं दे सकती। अब में उठकर काम करूंगी । 
बह उठकर काम करने लगी। आचार्यं ने मेरी दुश्चरित्रता जान ली। अब में 
ऐसा नहीं कर सकती । आचाय्यं के प्रति गौरव होने से उसने पाप-कर्म करना छोड़ 
दिया और शीलवान्‌ हो गई। 

उस ब्राह्मणी ने भी सोचा कि अब मुझे सम्यक्‌ सम्बुद्ध ने जान लिया। उसने 
फिर शास्ता के प्रति गौरव का भाव होने से दुराचार नहीं किया। 


शास्ता ने यह धर्मदेशना ला जातक का मेल बैठाया। उस समय के पति- 
पत्नी अब के पति-पत्नी थे। आचार्य्य मैं ही था। 


पहला परिच्छेद 
१४. असम्पदान वर्ग 


१३१. असम्पदान जातक 


“असम्पदानेनितरीतरस्स. . .” यह (गाथा) शास्ता ने बेळूबन में रहते 
समय देवदत्त के बारे में कही । 


क. वतेमान कथा 
उस समय भिक्षु धर्मसभा में बैठे बातचीत कर रहे थ--आयुष्मानो ! देव- 
दत्त अकृतज्ञ है । तथागत के सद्गुणों को नहीं जानता । शास्ता ने आकर पूछा-- 
“भिक्षुओ ! अब बैठे क्या बातचीत कर रहेहो?” 
“अमुक बातचीत ।” 
“मिक्षुओ, देवदत्त केवल अभी अकृतज्ञ नहीं है, पहले भी अकृतज्च ही रहा हूँ ।” 
इतना कह पूर्वं जन्म की कथा कही-- 


ख, अतीत कथा 


पूर्वकाल में मगधदेश के राजगृह नगर में किसी मगधनरेश के राज्य करते 
समय बोधिसत्त्व उस (राजा) के ही सेठ थे। उनके पास अस्सी करोड़ धन था। 
नाम था सद्कसेठ । वाराणसी में भी पिळिय सेठ नामक सेठ था। उसके पास भी 
अस्सी करोड़ धन था। वे दोनों परस्पर मित्र थे। 

उनमें से वाराणसी के पिळिय सेठ को किसी कारण से कोई खतरा आ पड़ा । 
तमाम जायदाद नष्ट हो गई । वह दरिद्र हो गया । आश्रयरहित रह गया । तब 
बह्‌ अपनी स्त्री को ले, सङ्भुसेठ के पास आने के विचार से वाराणसी से निकल पैदल 
ही राजगह पहुँच सह्भसेठ के घर गया। 

उसने उसे देखते ही मेरा मित्र आया है' पहचान गले मिल आदर सत्कार 
करवाया । फिर कुछ दिन बिताकर पूछा-- “मित्र कैसे आए ? ” 

“सौम्य, मुझ पर खतरा आ पड़ा। मेरा सब घन नष्ट हो गया। मुझे सहारा 
दें।” 

“मित्र, अच्छा डरें मत” कह उसने खजाना खुलवा, चालीस करोड़ हिरण्य 
दिलवा, उसके साथ अपने पास जो कुछ भी वस्त्र आदि तथा जानदार और बेजान 
वस्तु थी सभी बाँटकर आधी-आधी दी। वह उस धन को ले फिर वाराणसी लौट 
रहने लगा। 

आगे चलकर सद्धूसेठ पर भी वैसा ही खतरा आ पड़ा। उसने अपने लिए 
सहारा ढूंढ़ते हुए सोचा--मैंने अपने मित्र का बहुत उपकार किया । आधी जायदाद 
दे दी। वह मुझे देखकर त्यागेगा नहीं। मैं उसके पास चल॑। 

उसने अपनी स्त्री के साथ पैदल ही वाराणसी पहुंचकर कहा-- भद्दे, तेरे 
लिए यह अच्छा नहीं है कि तू मेरे साथ गली-गली भटके। मैं जाकर सवारी 
भेजूँगा, तू पीछे उस पर बड़े ठाट से आना ।” उसे एक शाला में बिठा स्वयं नगर में 
दाखिल हुआ । सेठ के घर पहुँच सूचना भिजवाई कि राजगृह से तुम्हारा मित्र 
आया है। सेठ बोला--''आ जाए।” उसे देखकर न वह आसन से उठा न 
स्वागत ही किया; केवल इतना पूछा--'क्यों आया है?” 

“तुम्हें देखने आया हूं।” 

“निवास स्थान कहाँ ठीक किया है?” 

“अभी कहीं ठीक नहीं हुआ है। सेठानी को शाला में बिठाकर आया हूं।” 

“यहाँ तुम्हारे ठहरने को जगह नहीं । सीधा लेकर किसी जगह पक! खाकर 
चले जाओ। फिर मेरे पास न आना “--इतना कह अपन एक दास को आज्ञा दी 
कि मेरे मित्र के पलले में एक तूम्बा भर भूसा बाँध दो। 

उसी दिन उसने एक हजार गाड़ी लाल चावल छटवाकर कोठे भरे थे। 
चालीस करोड़ धन लेकर आए अकृतज्ञ महाचोर ने मित्र को केवल एक तूम्बा 
भर भूसा दिलवाया। दास एक टोकरी में तूम्बा भर भुस डाल बोधिसत्त्व के 
पास गया। 

बोधिसत्त्व ने सोचा--यह असत्पुरुष मेरे पास से चालीस करोड़ धन पाकर 
अब तूम्बा भर भूसा दे रहा है। इसे लूँ अथवा न लूँ? उसे विचार हुआ--यह 

तो अकृतज्ञ है, मित्रद्रोही है, कृत उपकार को भूलकर इसने मेरे साथ मैत्री-सम्बन्ध 
तोड़ डाला है। यदि मैं इसका दिया तूम्बा भर भूसा बुरा होने के कारण नहीं ग्रहण 
करता हूँ, तो मैं भी मैत्री-सम्बन्ध को तोड़नेवाला होता हूं। इसलिए मैं इसके दिए 
तूम्बा भर भूसे को ग्रहण कर अपनी ओर से मैत्री-भाव की प्रतिष्ठा करूंगा । 
उसने तूम्बा भर भूसे को अपने पल्ले में बांध लिया और महल से उतर शाला 
को गया। 
स्त्री ने पूछा--आय्ये, तुम्हें क्या मिला? 
“भद्रे ! हमारे मित्र पिळिय सेठ ने हमें तूम्बा भर भूसा दे आज ही बिदा 
कर दिया।” 
उसने रोना आरम्भ किया--आर्य्य ! इसे लिया ही क्यों? क्या चालीस 
करोड़ धन का बदला यही है? 
बोधिसत्त्व ने कहा--भद्रे, रो मत। मैंने अपनी ओर से मत्री-सम्बन्ध न 
टूटने देने के लिए, अपनी ओर से उसे बनाए रखने के लिए, ग्रहण किया है। तू 
क्यों सोच करती हैं। 
इतना कह यह गाथा कही-- 
असम्पदाने नितरोतरस्स 
बालस्स मित्तानि कली भवन्ति, 
तस्मा हरामि भुसं अड्ढमानं 
मा में सित्ति जीयित्थ सस्सतायं ॥ 
[एसी वैसी वस्तु स्वीकार न करने से मूर्ख आदमी के मित्र मित्र नहीं रहते । 
इसलिए मैं अर्धमान भूसा ले आया हूँ। मेरा मँत्री-सम्बन्ध न टूटे। वह शाश्‍वत 
बना रहे।] 


असम्यदानेन, परस्वर का लोप होकर सन्धि हुई है, अर्थ है ग्रहण न करने से । 
इतरीतरस्स जिस किसी अच्छी बुरी चीज के। बालस्स मित्तानि कली भवन्ति, 
मूढ़, अप्रज्ञावान्‌ के मित्र स्खलित हो जाते हैं, मनहूस से हो जाते हैं, मतलब टूट 
जाते हैं। तस्मा हरामि भुसं अड्ढमानं, इसी कारण से प्रकट करता है कि मैं मित्र 
का दिया हुआ तूम्बा भर भुस ले आया हूँ। आठ नाळि को भान कहते हैं। चार 

नाळियों को अर्ध-मान; और चार ही नाळियों को तूम्बा; इसीलिए कहा तूम्बा भर 
भूसा । मा में मित्ति जीयित्य सस्सताय, मेरे मित्र से मेरा मैत्री-भाव न टूटे । हमेशा 
बना रहे । 


एसा कहने पर भी सेठानी रोती ही रही । उसी समय सद्धुसेठ द्वारा पीळिय 
सेठ को दिया गया एक दास शाला के दरवाजे के पास से गुजर रहा था। उसने 
सेठानी के रोने की आवाज सुनी । अन्दर जाकर जब उसने देखा कि उसके स्वामी 
हैं तो पैरों पर गिर पड़ा और रोने-चिल्लाने लगा । उसने पूछा--“स्वामी ! यहाँ 
कंसे आए?” सेठ ने सब हाल कह दिया। दास बोला --स्वामी, ही, चिन्ता न 
करे। इस प्रकार दोनों को दिलास! दे अपने घर ले गया। वहाँ सुगन्धित जल से 
नहलाया, खिलाया । फिर अन्य सब दासों को खबर कर दी कि स्वामी आए हुँ'। 
कुछ दिन बिताकर सभी दासों को साथ ले वह राजा के यहाँ पहुँचा और शोर किया । 

राजा ने बुलवाकर पूछा--यह क्या है? 

उन्होंने वह सब हाल राजा को कह दिया। राजा ने उनकी बात सुन दोनों 
सेठों को बुलवा सङ्कसेठ को पूछा-- 

“महासेठ ! क्या तूने सचमुच पिछिय सेठ को चालीस करोड़ धन दिया ? ” 

“महाराज ! मेरी आशा लगा जब मेरा मित्र मेरे पास राजगृह आया तो 
मेने उसे न केवल चालीस करोड़ धन ही दिया बल्कि जितना भी मेरे पास धन था, 
चाहे जानदार चाहे बेजान सभी के दो बराबर हिस्से कर एक हिस्सा दिया ।” 

राजा ने पिळिय सेठ से पूछा--क्या यह सच है? 

“देव ! हाँ ठीक है।” 

“तेरी ही आशा लगाकर तेरे पास आने पर तूने भी इसका कोई सत्कार सम्मान 
किया ?” 

वह चुप रहा। 

“तूने तूम्बा भर भूसा इसके पल्ले में डलवाकर दिया है?” 

उसे भी सुनकर वह चुप ही रहा। 

राजा ने मन्त्रियों के साथ सलाह करके कि क्या करना चाहिए, सेठ की निन्दा 
कर आज्ञा दी--जाओ, पिळिय सेठ के घर में जितना धन है, वह सब सङ्कुसेठ को 
देदो। 

बोधिसत्त्व ने कहा--महाराज ! मुझे पराया धन नहीं चाहिए। जितना 
धन मैंने दिया है, उतना ही दिलवा दें। 


राजा ने बोधिसत्त्व का धन दिलवा दिया। 


बोधिसत्त्व ने अपना दिया हुआ सब धन ले, दास-समूह सहित राजगृह जाकर 
कुटुम्ब बसाया । फिर दान आदि पुण्य कमें करते हुए कर्मानुसार परलोक सिधारे । 


शास्ता ने यह धमंदेशना ला जातक का मेल बैठाया। उस समय पिळिय 
सेठ देवदत्त था। सद्भुसेठ तो मै ही था। 


१३२. पञ्चगरुक जातक 


“कुसलूपदेसे घितिया दळहाय ख. . .” यह (गाथा) शास्ता ने जेतवन में 
विहार करते समय अजपाल न्यग्रोध (वृक्ष) के नीचे मार-कुमारियों द्वारा प्रलो- 
भित किए जाने के सूत्र के बारे में कही। भगवान्‌ आरम्भ से ही ऐसे थे-- 


वहुल्‍लमाना आगङ्छं तण्हा च अरती रगा, 
ता तत्य पन्‌वी सत्या तुलं भट्ठंव मालूतो॥' 


[तण्हा, अरति और रगा (मारकन्याएँ) प्रकाश फैलाती हुई आई । शास्ता 
ने उनको ऐसे दूर भगा दिया जैसे हवा उड़ती हुई रुई को ।] 

इस प्रकार उस सूत्र को अन्त तक कहने के समय धर्म-सभा में एकत्र हुए 
भिक्षुओं ने बातचीत चलाई--आयुष्मानो, सम्यक्‌ सम्बुद्ध के पास मारकन्याएं. 
सैकड़ों प्रकार के दिव्य रूप बनाकर लुभाने के लिए आई। लेकिन उन्होंने आँख 
खोलकर भी नहीं देखा । अहो ! बुद्ध-बल अद्भुत है। शास्ता ने आकर पूछा-- 
“भिक्षुओ, बैठे क्या बातचीत कर रहे हो?” 'अमुक बातचीत' कहने पर शास्ता ने 


` संव-निकाय, मार-संयृत्त। 

कहा--'भिक्षुओ, इस समय मेरे सभी आश्रवों को नष्ट कर सर्वज्ञता प्राप्त किए 
रहने पर मारकन्याओं के न देखने में कुछ भी आइचय्यं नहीं है। पूर्व समय में 
बुद्धत्व-प्राप्ति की खोज में लगे हुए रहने पर, चित्त-मैल के रहते हुए भी निमित 
दिव्य-रूप को आँख उघाड़कर कामुक भाव से न देख, जाकर महाराज्य प्राप्त 
किया था। इतना कह पूर्व-जन्म की कथा कही-- 


ख. अतीत कथा 


पूर्वं समय में वाराणसी में ब्रह्मदत्त के राज्य करने के समय आोधिसत्त्व सौ 
भाइयों में सबसे छोटे थे। सारी कथा उपरोक्त तककसिला जातक के अनुसार 
विस्तारपूवेंक कहनी चाहिए 

उस समय तक्षशिला नगर निवासियों ने नगर के बाहर शाला में (बठे हुए) 
बोधिसत्त्व के पास जा, स्वीकृति ले उन्हें राज्य का भार सौंप अभिषेक किया 
फिर उन्होंने नगर को देवनगर की तरह तथा राजभवन को इन्द्रभवन की तरह 
अलंकृत किया । 

उस समय बोधिसत्त्व नगर में प्रविष्ट हो राजभवन के महल के ऊंचे तल 
पर इवेत-छत्र के नीचे श्रेष्ठ रतन-सिहासन पर चढ़ देवेन्द्र की तरह बैंठे । आमात्य, 
ब्राह्मण, गृहपति आदि तथा सभी अलंकारों से अलंकृत क्षत्रियकुमार उसे घेर कर 
खड़े थे । देव-अप्सराओं के समान नृत्य-गीत तथा वाद्य में कुशल, उत्तम हाव-भाव 
वाली, सोलह हजार नर्तेकियों ने गाना बजाना किया। गाने बजाने के शब्द 
से सारा राजभवन एसा गंज गया जैसे मेघ के शब्द से महासमुद्र की कोख भर जाए । 

तब बोधिसत्त्व को विचार हुआ--यदि में उन यक्षिणियों के बनाए हुए 
दिव्य-रूप को देखता तो मैं मृत्यु को प्राप्त होता और मुझे यह वैभव न देखना 
मिलता । प्रत्येक-बुद्धों के उपदेशानुसार चलने से मुझ इसकी प्राप्ति हुई। इस 
प्रकार सोच उल्लास-वाक्य कहते हुए यह गाथा कही-- 


कुसलूपदेसे धितिया दळहाय च 
अवत्यितत्ताभयभीरुताय च, 


' तक्कसिला=तेलपत्त जातक (९६) 

न रबखसीन॑ वसमागसिम्हा 
स सोत्थिभावो महता भयेन में॥ 


[सदूपदेश पर दृढ़ता पूर्वक स्थिर रहने से तथा भय भीरुता को मन में स्थान 
न देने से हम राक्षसियों के वश में नहीं आए। मैं बड़े भारी भय से बच गया (सकु- 
शल रहा) |] 


कुसलूयदेसे; समर्थ लोगों के उपदेश से; प्रत्येक-बुद्धों के उपदेशानुसार (चल- 
कर) । धितिया दळहाय च, दृढ़ धृति से वा स्थिर अखण्डित वीर्य्यं से। अवत्थि- 
त्तताभयभीरुताय च, भय-भीरुता को मन में स्थान न देने से, भय कहते हैं चित्त का 
डर मात्र और भीरुता शरीर को कपा देनेवाला भय। यह दोनों बोधिसत्त्व को 
यह देखकर भी कि यक्षिणियाँ मनुष्यों को खा जाती हे--इस भय के कारण के 
उत्पन्न होने पर भी नहीं हुए। इसीलिए कहा है अवत्थितत्ताभयभोरुताय च। 
भयभीरुता के न होने से अर्थात्‌ भयभीरुता का कारण उपस्थित होने पर भी पीछे 
न लौटने से । न रक्खसोनं वसमागमिम्हा, यक्ष-कान्तार में उन राक्षसियों के वश में 
नहीं आया । क्योंकि सदुपदेश में हमारी स्थिति स्थिर और दृढ़ थी । भयभीरुता 
के न होन से पीछे न लौटने वाले हुए; इसलिए राक्षसियों के वश में नहीं आए-- 
यही भाव है। स सोत्थिभावो महता भयेन में सो आज मुझे यह बड़े भारी भय से, 
राक्षसियों से प्राप्त होनेवाले दुःख दौर्मनस्य से छुटकारा मिला, कल्याण हुआ, 
प्रीतिसौमनस्य-भाव पैदा हुआ। 


र अपना का >रपपकपमननमन-ः. 


इस प्रकार बोधिसत्त्व इस गाथा से धर्मोपदेश कर धर्मानुसार राज्य कर 
दानादि पुण्य करते हुए कर्मानुसार परलोक गए। 

शास्ता ने यह धर्मदेशना ला जातक का मेल बैठाया। मैं उस समय तक्षशिला 
जाकर राज्य प्राप्त करनेवाला कुमार था। 

१३३. घतासन जातक 


“खेमं याहि. .. यह शास्ता ने जेतवन में विहार करते समय एक भिक्षु 
के बारे में कही। ~ 


क. वतमान कथा 


वह भिक्षु बुद्ध से कमंस्थान ग्रहण कर, प्रत्यन्त-देश में जा, एक गाँव के पास 
एक आरण्यक निवासस्थान में रहने लगा । पहले ही महीने में जब वह भिक्षा 
माँगने गया था, उसकी पर्णकुटी में आग लग गई । निवासस्थान के अभाव में कष्ट 
पात हुए उसने उपस्थापकों से कहा । वे बोले- अच्छा, भन्ते पर्णशाला बनाएंगे । 
अभी तो हल जोत रहे हैं। अभी बो रहे हैं ।' इस प्रकार कहते-कहते उन्होंने तीन 
महीने बिता दिए । 

निवासस्थान की अनूकूलता न होने से वह भिक्षु कमंस्थान को पूरा नहीं 
कर सका। उसे निमित्त' तक प्राप्त नहीं हुआ। वर्षावास की समाप्ति पर वह 
जेतवन गया और वहाँ शास्ता को प्रणाम कर एक ओर बैठा । शास्ता ने उसके साथ 
बातचीत करते हुए पूछा--कयों भिक्षु ! तेरा कर्मस्थान सफल हुआ? उसने 
आरम्भ से लेकर प्रतिकूलता की सब बात कही। शास्ता ने कहा--भिक्षु! 
पूर्व समय में जानवरों ने भी अपनी अनुकूलता प्रतिकूलता देख, अनुकूल रहने पर 
उस जगह रह, प्रतिकूल प्रतीत होने पर उसे छोड़ दिया और दूसरी जगह चले गए । 
तूने क्यों अपनी अनुकूलता प्रतिकूलता न समझी? फिर उसके पूछने पर पूवे- 
जन्म की कथा कही-- 


' ध्यान के विषय (०/००६) का आँख बन्द कर लेने पर दिखाई देने वाला 
आकार । 


घतासन ] १०९ 
ख, अतीत कथा 


पूर्वकाल में ब्रह्मादत्त के राज्य करने के समय बोधिसत्त्व पक्षी होकर पैदा हुए। 
बड़े होने पर सोभाग्यशाली पक्षि-राजा हो एक जंगल में, एक तालाब के किनारे 
शाखा-प्रशाखाओं से युक्त तथा बहुत पत्तोंवाले एक महान्‌-वृक्ष पर अनेक अनुचरों 
सहित रहने लगे। बहुत से पक्षी पानी पर फैली हुई शाखाओं पर रहते हुए अपनी 
बीट पानी में गिरा देते थे। 

उस तालाब में एक प्रचण्ड नाग-राज रहता था। उसके मन में आया कि 
यह पक्षिगण मेरे निवासस्थान तालाब में बीट शिराते हैं। में पानी में से आग 
पैदा कर इस वृक्ष को जला इन्हें यहाँ से भगाऊं। उसने कुद्ध हो रात को जिस 
समय सब पक्षिगण इकट्ठे हो वृक्ष की शाखाओं पर सो रहे थे, पहले चूल्हे पर रक्खे 
पानी की तरह बुलबुले पैदा कर, दूसरी बार धुआं उठा, तीसरी बार ताड के वृक्ष 
जितनी ऊंची ज्वाला उठाई। बोधिसत्त्व ने कहा-- पक्षिगण ! आग से जलने 
पर पानी से बुझाया जाता है, लेकिन अब पानी ही जलने लगा है इसलिए यहाँ 
नहीं रह सकते । अन्यत्र चलें।” इतना कह, यह गाथा कही-- 


खेमं याह तत्य अरी उदीरितो 
उदकस्स सज्के जलते घतासनो, 
न अज्ज बासो महिया महीरुहे 
दिसा भजव्हों सरणज्ज नो भयं॥ 


[जहाँ कल्याण था, वहीं शत्रु पैदा हो गया। पानी में आग जलने लगी। 
आज पृथ्वी से उगे वृक्ष पर रहना नहीं होगा। (किसी दूसरी) दिशा को चलो । 
जिस जगह हमने शरण ली थी वहीं से भय पैदा हो गया ।] 


खेमं याह तत्य अरो उदीरितो, जिस पानी में हमारा कल्याण था, जहाँ निर्भे- 
यता थी, वहीं से विरोधी, शत्रु पैदा हो गया । उदकस्स, पानी के, घतासनो, अग्नि । 
वह घृत खाती है, इसीलिए घतासन कहलाई। न अञ्ज वासो, आज हमारा 
रहना नहीं है । महिया महीरुहे, महीरुह कहते हैं वृक्ष को, उस इस पृथ्वी में से पैदा 

हुए वृक्ष में। विसा भजब्हो, दिशाओं में जाओ। सरणज्ज नो भयं, आज हमारे 
शरणस्थान से ही भय पैदा हो गया। प्रतिशरणस्थान ही भय का जनक हो गया । 


एसा कह बोधिसत्त्व अपना कहना मानने वाले पक्षियों को लेकर अन्यत्र चले 
गए । बोधिसत्त्व का कहना न मान जो पक्षिंगण वहीं रहे वह मर गए। 

शास्ता ने यह धर्मदेशना ला, चार आर्य-सत्यों को प्रकाशित कर, जातक 
का मेल बैठाया। आरये-सत्यों के प्रकाशन के अंत में वह भिक्षु अहंत्‌ हो गया । 

उस समय बोधिसत्त्व का कहना मानने वाले पक्षिगण, बृद्धसरिषद हुई । 
पक्षि-राजा तो में ही था। 


१३४. झानसोघन जातक 


“ये सञ्छिनो. . .” यह शास्ता ने जेतवन में विहार करते समय संझकरस 
नगर-द्वार पर संक्षेप से पूछे गए प्रश्‍न की धर्मसेनापति (सारिपुत्र) द्वारा विस्तृत 
व्याख्या के बारे में कही। अतीत कथा इस प्रकार है-- 


ख. अतीत कथा 


पूर्व समय में वाराणसी में ब्रह्मदत्त के राज्य करने के समय बोधिसत्त्व ने 
एकान्त जंगल में मृत्यु को प्राप्त होते समय शिष्यों के पूछने पर संक्षेप से उत्तर 
दिया--नेवसञ्जानासञ्ची . . .तपस्वियों को ज्येष्ठ-शिष्य की बात समझ में 
नहीं आई । बोधिसत्त्व ने आभास्वर (-लोक) से आ आकाश में ठहर यह गाथा 
कही-- 
ये सङ्घिनो तेपि ढुग्गता 
येपि असड्छिनों तेपि दुर्गता, 
एवं उभयं विवज्जय 
तं ससमापत्तिसुख अनंगणं॥ 


शनन्‍्दाभ | १११ 


[जो सञ्चर है, उनकी भी दुर्गेति है। जो असज हैं, उनकी भी दुर्गेति 
हे। इन दोनों को छोड़कर समापत्ति सुख दोष रहित है । | 


ये सङ्घिनो, नेवसञ्जानासञ्जी प्राणियों को छोड़ शेष चित्त वाले प्राणियों 

से मतलब है। लपि दुग्गता, उस समापत्ति के न होने से वह भी दुर्गति-प्राप्त हैं। 
येपि असङ्झिनो, असञ्जा-भव में पेदा होने वाले चित्त-रहित प्राणियों से मतलब 
है। तेपि दुग्गता, वे भी इसी समापति को प्राप्त किए न रहने से दुर्गति-प्राप्त हैँ । 
एतं उभयं विवज्जय। इन दोनों सञ्जि-भाव तथा असञ्जिभाव को छोड़, त्याग-- 
यह शिष्यों को उपदेश देता है। तं समापत्ति सुखं अनंगणं--नेवसञ्जानासञ्जा- 
यतन को प्राप्त करने वालों के शान्त होने के कारण उसे सुख कहा, ध्यान-सुख 
अङ्गण-रहित, दोष-रहित होता है। चित्त की बहुत एकाग्रता होने से भी वह 
अङ्गण-रहित कहलाया। 


इस प्रकार बोधिसत्त्व ने धर्मोपदेश दिया । फिर शिष्य की प्रशंसा कर ब्रह्म- 
लोक गए । तब बाकी के तपस्वियों की ज्यष्ठ-शिष्य के प्रति श्रद्धा बढ़ी । 

शास्ता ने यह धर्मदेशना ला जातक का मेल बैठाया। उस समय ज्येष्ठशिष्य 
सारिपुत्र था; महाब्रह्मा तो में ही था। 


१३५. चन्दाभ जातक 


“खन्वाभं . . . यह (गाथा) भी शास्ता ने जेतवन में विहार करते समय 
संकस्स नगर के द्वार पर स्थविर की प्रइन-की-व्याख्या के ही बारे में कही-- 
पूर्वं समय में वाराणसी में ब्रह्मद के राज्य करने के समय बोधिसस्व ने एकांत 
जंगल में मृत्यु को प्राप्त होने के समय शिष्यों के पूछने पर खम्दाभं सुरियाअं कहा । 

बह मरकर आभस्वर-लोक में उत्पन्न हुए। तपस्वियों ने ज्येष्ठशिष्य की बात पर 
विश्वास नहीं किया। बोधिसत्त्व ने आकर आकाश में उपस्थित हो यह गाथा 
कही-- 

खन्दाभं सुरियाभञ्च योष पञ्ञाय गाषति, 

अवतिक्कन झानेन होति आभस्सरूवगो॥ 


[जो प्रज्ञा से सूर्य्यांभा तथा चन्द्राभा पर स्थिर होता है, वह वितर्क-रहित 
ध्यान से आभस्वर-लोक में उत्पन्न होता है।] 


चन्दाभं का मतलब है श्वेत-कसिण। सुरियाभं का पीत-कसिण । योध पञ््राय 
गाधति, जो आदमी इस संसार में इन दोनों कसिनों की प्रज्ञा से भावना करता है, 
उन्हें आलम्बन बनाकर उनमें प्रवेश करता है, उनमें प्रतिष्ठित होता है। अथवा 
चन्दाभं सुरियाभञ्च योध पङ्ञ्याय भावति, जहाँ तक सूर्य्यं तथा चन्द्रमा की आभा 
फैली है, उस सारे स्थान में परिभाग-कसिन' को बढ़ाकर उसी को आलंबन बनाकर 
ध्यान का अभ्यास करनेवाला दोनों आभाओं की प्रज्ञा से भावना करता है। इस- 
लिए यह भी ठीक अर्थ है। वितक्केन झानेन होति आभस्सरूपगो, वह मनुष्य वैसा 
अभ्यास करने से द्वितीय-ध्यान को प्राप्त हो,आभस्वर-ब्रह्मलोक को प्राप्त होता ही 


है । 


इस प्रकार बोधिसत्त्व तपस्वियों को समझाकर तथा ज्येष्ठशिष्य की प्रशंसा 
कर ब्रह्मलोक गए। 

शास्ता ने यह धमंदेशना ला जातक का मेल बैठाया। उस समय ज्येष्ठशिष्य 
सारिपुत्र थे और महाब्रह्मा तो मैं ही था। 


` परिभाग-कसिण =पटिभाग-निमित्त (अभिषम्सत्य संगहो ९।१८) 


१३६. सुवण्णहंस जातक 


“चं लद्धं तेन तुटठब्बं . . ,” यह शास्ता ने जेतवन में विहार करते समय 
थृल्ल-नन्दा भिक्षुणी के बारे में कही-- 


क. वर्तमान कथा 


श्रावस्ती में एक उपासक ने भिक्षुणी संघ को लहसुन लेने का निमन्त्रण दिया 
और अपने खेत वाले को आज्ञा दी कि यदि भिक्षणियाँ आएँ तो एक एक भिक्षुणी 
को दो तीन गांठ लहसुन दे। उसके बाद से भिक्षुणियाँ उसके घर भी और खेत 
पर भी लहसुन के लिए जाने लगीं। 

एक उत्सव के दिन उस (उपासक) के घर में लहसुन समाप्त हो गया। 
थुल्लनन्दा भिक्षुणी औरों को साथ ले घर गई और बोली--आयुष्मानो, लहसुन 
की आवश्यकता है। 

“आयें, लहसुन नहीं है। लाया हुआ समाप्त हो गया। खेत पर जाएँ । 

वह खेत पर गई और बेअंदाज लहसुन लिवा लाई। 

खेत वाला खीझा--यह क्या है कि भिक्षुणियाँ अन्दाज न कर बे-अंदाज लहसुन 
ले जाती हैं। 

उसे यह कहता सुन जो अल्पेच्छ भिक्षुणियाँ थीं वह असंतुष्ट हुई और उनसे 
सुनकर भिक्षु भी असंतुष्ट हुए । उन्होंने खीझकर भगवान्‌ से यह बात कही । भगवान्‌ 
ने थुल्लनन्दा भिक्षुणी की निन्दा कर कहा- 

“भिक्षुओ, लालची (-=महेच्छ) आदमी जिस माँ ने जन्म दिया है, उसके 
लिए भी अप्रिय हो जाता है। वह अध्रसन्नों को प्रसन्न नहीं कर सकता | प्रसन्नों 
को अधिक प्रसन्न नहीं कर सकता। अप्राप्त वस्तु को प्राप्त नहीं कर सकता। 
प्राप्त वस्तु को संभाल कर नहीं रख सकता। अल्पेच्छ आदमी अप्रसन्नो को प्रसन्न 


कर सकता है। प्रसन्नों को अधिक प्रसन्न कर सकता है। अप्राप्त वस्तु को प्राप्त 
८ 

कर सकता है। प्राप्त वस्तु को बनाए रख सकता है।”--इस प्रकार भिक्षुओं को 
उनके योग्य उपदेश दे फिर कहा 'भिक्षुओ, थुल्लनन्दा अभी लोभी नहीं है, पहले 
भी लोभी ही रही है ।' इतना कह पूर्व-जन्म की कथा कही-- 


ख. अतीत कथा 


पूर्व समय में बाराणसी में ब्रह्मदत्त क राज्य करने कं समय बोधिसत्त्व एक 
ब्राह्मण कुल में पैदा हुए । उनक बड़ होने पर उनके समान जाति-कुल से उन्हें एक 
भार्य्या ला दी गई। उससे उसे नन्दा, नन्दवती और नन्दसुन्दरू- तीन लड़कियाँ 
हुई । उनका विवाह होने से पूर्व ही बोधिसत्त्व मर कर स्वर्णहंस होकर पैदा हुए । 
उन्हें पूव-जन्म-स्मृति का ज्ञान भी रहा। 

उसने बड़ होने पर सोने क परों से ढक हुए परम सौभाग्यवान्‌ अपने शरीर 
को देखकर विचार किया कि में कहाँ से मरकर यहाँ पेदा हुआ हूँ ? उसे मालूम 
हुआ कि मनुष्य-लोक से। फिर विचार किया कि ब्राह्मणी और लड़कियों का 
जीवन-यापन कंसे होता है ? उसे पता लगा कि दूसरों की मजदूरी करक बड़े कष्ट 
से जीवन-यापन करती हैं। तब उसने सोचा कि मेरे मोने क पर ठोस! हैं। इनमें 
से में एक एक पर उन्हें दूं । इससे मेरी भार्य्या और लड़कियाँ सुखपूर्वक जीएंग । 
वह वहाँ पहुँच घर के शहतीर के एक सिरे पर बैठ । 

ब्राह्मणी और लड़कियों ने बोधिसत्त्व को देखकर पूछा--स्वामी, कहाँ से 
आए ? 

“में तुम्हारा पिता हूँ । मरकर स्वर्ण-हंस होकर पैदा हुआ हूं। तुम्हें देखने 
के लिए आया हूँ । इसक बाद तुम्हें दूसरों की मजदूरी करते हुए कष्ट-पूर्वक जीवन- 
यापन करने की जरूरत नहीं है। म॑ तुम्हें अपना एक एक पर दिया करूंगा । उसे 
बेच-बेच कर सुखपूर्वेक जीवन व्यतीत करना ।” 

इतना कह वह एक पर देकर उड़ गया । इसी प्रकार वह बीच बीच में आकर 
एक एक पर देता। ब्राह्मणियाँ धनी और सुखी हो गईं । 

एक दिन उस ब्राह्मणी ने लड़कियों से बुलाकर सलाह की --'अम्म ! जान- 


' कटे और रगड़े जा सकते हें। 

वरों के दिल का पता नहीं । हो सकता है कि कभी तुम्हारा पिता न आए । इसलिए 
उसके इस बार आने पर हम उसके सभी पर उखाड़ लें।' 

उन्होंने अस्वीकार किया । वे बोलीं--इस प्रकार हमारे पिता को कष्ट होगा । 

ब्राह्मणी ने लालची होने के कारण फिर एक दिन स्वणं-राजहंस के आने पर 
कहा--स्वामी आएं । 

जब उसने देखा कि वह उसक पास आ गया है, तो दोनों हाथों से पकड़कर 
उसके सब पर नोच लिए । सभी पर बोधिसत्त्व की इच्छा क बिना जबरदस्ती लिए 
जाने के कारण बगले क पंख सदृश हो गए । 

अब बोधिसत्त्व पंख पसारकर उड़ न सके । उसन उन्हें मटक में रखकर पाला । 
उनके जो नए पर निकले वह इवेत ही निकले । पंख निकलने पर वह उड़कर अपने 
स्थान पर चले आए, और फिर वहाँ नहीं गए । 

शास्ता ने पूर्व-जन्म की बात सुनाकर कहा--भिक्षुओ, थुल्लनन्दा अभी लालची 
नहीं रही है । पहले भी लालची रही है । लालच के ही कारण स्वर्ण से हाथ धोया । 
अब अपने लालच क कारण लहसुन से भी हाथ धोएगी । इसके बाद अब लहसुन 
खाना न मिलेगा । जैसे थुल्लनन्दा को वैसे ही उसके कारण दूसरी भिक्षुणियों 
को भी । इस लिए बहुत मिलने पर भी अपना अन्दाजा जानना चाहिए । थोड़ा 
मिलने पर जितना मिले उसी से सन्तोष करना चाहिए। अधिक की इच्छा नहीं 
करनी चाहिए । 

इतना कह यह गाथा कही-- 

यं लद्धं तेन तुदठब्बं अतिलोभो हि पापको, 
हंसराज गहेत्वान सुवण्णा परिहायथ॥ 

[जो मिले उससे संतुष्ट रहना चाहिए । अतिलोभ करना पाप है। हंसराज 

को पकड़कर स्वर्ण से हाथ धोया ।] 


तुड्ठब्बं का मतलब है संतोष करना चाहिए । 

इतना कह शास्ता ने अनेक प्रकार से निन्दा कर नियम बना दिया कि जो 
भिक्षुणी लहसुन खाए उसे पाचित्तिय (-दोष) लगे'। 

फिर जातक का मेल बैठाया। उस समय की ब्राह्मणी यह थुल्लनन्दा हुई। 
तीन लड़कियाँ इस समय की तीन बहनें । स्वर्ण-राजहंस तो में ही था। 


१३७. बब्बु जातक 


“यत्येको लभते बब्बु. . .” शास्ता ने इसे जेतवन में विहार करते समय 
काणमाता के शिक्षा-पद' के बारे में कही। 
क. वर्तमान कथा 


श्रावस्ती में अपनी कानी लड़की के कारण काण-माता कहलाने वाली एक 
श्रोतापन्न आर्य-श्राविका थी । उसने अपनी कानी लड़की को एक गामड़ में समान 
जाति के किसी आदमी को दिया । काणा किसी काम से माँ के घर आई। 

कुछ दिन बीतने पर उसके स्वामी ने दूत भेजा--में चाहता हूँ कि काणा आवे । 
काणा चली आवे। 

काणा ने दूत की बात सुन, माँ से पूछा--माँ ! जाती हूँ । 

काण-माता ने सोचा कि इतने दिन रहकर खाली हाथ कैसे जाएगी, इस 
लिए पुए पकाने लगी । 

उस समय एक पिण्डपातिक' भिक्षु उसके घर आया । उपासिका ने उसे बिठा- 


` भिक्खुणी-पातिमोक्ल । 

` पाचित्तिय के सोजन-वर्ग का चोथा झिक्षापव । 

` जो भिक्षु कवल भिक्षा से हो निर्वाह करता हैं, निमन्त्रण आदि ग्रहण नहीं 
करता। 

» 
कर पात्रभर पुए दिलवाएं। उसने निकल दूसरे (भिक्षु) से कहा। उसे भी वैसे 
दिलवाए । उसने भी निकलकर दूसरे से कहा । उसे भी वैसे ही । इस प्रकार घार 
जनों को पुए दिलवाए। सब तैयार पुए समाप्त हो गए। काणा का जाना नहीं 
हुआ । 

उसके स्वामी ने दूसरा दूत भेजा और दूसरे के बाद तीसरा भेजा। तीसरे 
दूत के हाथ उसने कहला भेजा कि यदि काणा नहीं आएगी तो में दूसरी भार्य्या 
ले आऊंगा। तीनों बार उसी तरह जाना न हो सका। काणा का स्वामी दूसरी 
स्त्रीले आया । काणा ने जब यह सुना तो रोने लगी। 

शास्ता को पता लगा तो पहन कर पात्र-चीवर ले, काण-माता के घर जा बिछे 
आसन पर बैठ कर पूछा-- 

“थह क्यों रोती है?” 

“इस कारण से।” 

शास्ता ने धर्मकथा कह काणा-माता को दिलासा दिया । फिर उठकर विहार 
को गए । 

उन चार भिक्षुओं को तीन बार तैयार पुए ले आकर काणा के गमन में बाधक 
होने की बात भिक्षुसंघ में प्रकट हो गई । 

एक दिन भिक्षुओं ने धमंसभा में बातचीत चलाई--आयुष्मानो ! चार 
भिक्षु तीन बार काण-माता के यहाँ तैयार किए सब पए खागए। इससे काणा 
का जाना रुक गया । स्वामी ने लड़की को छोड़ दिया । अब इससे महाउपासिका 
के मन को बहुत दुःख हुआ है। 

शास्ता ने आकर पूछा---भिक्षुओ, बैठे क्या बातचीत कर रहे हो ? ” “अमुक 
बातचीत ।” 

भिक्षुओ, उन चार भिक्षुओं ने काण-माता का खाकर कंवल अब ही उसे 
दु:ख नहीं दिया है, पहले भी दिया है। इतना कह, पूवं-जन्म की कथा कही-- 


ख. अतीत कथा 


पूर्वकाल में बाराणसी में ब्रह्मदत्त के राज्य करने के समय बोधिसत्त्व पत्थर- 
कट कुल में पैदा हुए । बड़े होने पर वह अपने शिल्प में पारङ्गत हो गए। 

( 


काशी देश के एक कस्बे में एक बड़ा धनवान्‌ सेठ था। उसका गड़ा हुआ 
खजाना ही चालीस करोड़ का सोना था। 
उसकी स्त्री मरी तो वह घन के स्नेह से चुहिया होकर पैदा हुई और उस खजाने 
पर रहने लगी । इस प्रकार वह कुल नष्ट हो गया । वंश उजड़ गया। वह गाँव भी 
ध्वस्त हो नामशेष रह गया । 
उन दिनों बोधिसत्त्व जहाँ पहले गांव था उसी जगह क पत्थर उखाड़कर उन्हें 
तराशते थे। उस चुहिया ने अपने आसपास बोधिसत्त्व को बार बार आते-जाते 
देखा तो उसके मन में स्नेह पैदा हो गया । उसने सोचा मेरा बहुत सा धन निष्प्रयोजन 
नष्ट हुआ जाता है। में और यह इकट्ठे मिलकर इस धन को खाएंगे। एक दिन 
वह मुंह में एक कार्षापण पकड़े हुए बोधिसत्त्व के पास पहुँची । बोधिसत्त्व ने प्रिय- 
वाणी का प्रयोग करते हुए पूछा-- 
“अम्म ! कार्षापण लेकर क्यों आई है?” 
“तात ! इसे लेकर स्वयं भी खाएँ और मेरे लिए भी मांस लाएँ ।” 
बोधिसत्त्व ने 'अच्छा' कह स्वीकार कर कार्षापण ले घर जाकर एक मासे 
का मांस खरीदकर उसे लाकर दिया । उसने उसे ले अपन निवासस्थान पर जा 
जी भरकर खाया । 
उसके बाद से वह इसी तरह प्रतिदिन बोधिसत्त्व को कार्षापण देती । वह 
भी इससे मांस ला देता। 
एक दिन उस चुहिया को बिल्ले ने पकड़ लिया । वह बोली--'स्वामी ! मुझे 
न मारें।” 
“क्यों ? मुझ भूख लगी है! मैं मांस खाना चाहता हूँ । भै बिना मारे नहीं 
रह सकता ।” 
“क्या केवल एक दिन एक ही बार मांस खाना चाहते हैं, अथवा नित्य प्रति ? ” 
“मिल तो नित्य खाना चाहुँगा ।” 
“यदि ऐसा है, तो मुझे छोड़ दें । में नित्य प्रति मांस दिया करूंगी । 
“अच्छा तो ध्यान रखना” कह बिल्ले न उसे छोड़ दिया । 
उसके बाद से उसके लिए जो मांस आता उसके वह दो हिस्से करके एक बिल्ले 
को देती एक स्वयं खाती । 
फिर एक दिन उसे एक दूसरे बिल्ले ने पकड़ लिया । उसे भी उसी तरह मना- 

कर अपने आप को छुड़ाया । उसके बाद से तीन हिस्से करके खाने लगी। फिर 
एक और ने पकड़ लिया । उसे भी उसी तरह मनाकर अपने को छुडाया। उसके 
बाद से चार हिस्से करके खाने लगी । फिर एक ने पकड़ लिया । उसे भी उसी तरह 
समझाकर अपने को छुड़ाया । उसके बाद से पाँच हिस्से करके खाने लगी। 


केवल पाँचवाँ हिस्सा मिलने से वह चुहिया आहार की कमी से क्लान्त तथा 
कृश हो गई। उसका मांस और रक्त कम पड़ गया। बोधिसत्त्व ने उसे देखकर 
पूछा-- अम्म ! म्लान क्यों पड़ गई है?” 

“इस कारण से ।” 

“इतनी देर तक मुझ क्यों नहीं बताया । में जानता हूँ इसका क्या उपाय करना 
चाहिए ।” 

इस प्रकार उसे दिलासा दे शुद्ध स्फटिक पत्थर की एक गुफा बनाकर बोधि- 
सत्त्व ने कहा--- 

“अम्म ! तू इस गुफा में प्रवेश कर, वहाँ रह जो कोई आए उसे कठोर वचन 
से डाँट ।” 

चुहिया गुफा में पड़कर लेट रही । एक बिल्ले ने आकर कहप--मेरा मांस 
दे। 

चुहिया बोली--अरे दुष्ट बिलार! क्‍या मैं तेरी नौकर हूँ कि मांस लाकर 
दूं । अपने पुत्रों का मांस खा। 

बिल्ला नहीं जानता था कि चुहिया स्फटिक गुहा के अन्दर है। उसने क्रोध 
से सहसा आक्रमण किया कि चुहिया को पकड़गा। उसका हृदय स्फटिक गृहा 
से टकराया और उसी समय चूर चूर हो गया। आंखें निकल आई सी हो गई। 
वह वहीं मर कर एक छिपे हुए स्थान पर गिरा। इस प्रकार दूसरे चार जने भी 
मृत्यु को प्राप्त हुए। 

उसके बाद से चुहिया निर्भय हो गई। वह बोधिसत्त्व को प्रतिदिन दो तीन 
कार्षापण देती । इस प्रकार उसने सारा धन बोधिसत्त्व को ही दे दिया। वे दोनों 
जीवन भर मित्र-भाव से रह यथाकमं (परलोक) सिधारे। 


शास्ता ने पूर्वजन्म की यह कथा कह सम्यक सम्बुद्ध हुए रहने पर यह गाथा 


कही-— 

यत्येको लभते बब्बु दुतियो तत्य जायति, 
ततियो च चतुत्थो च इदं ते बब्बुका बिलं॥ 
[जहाँ एक बिल्ले को (मांस) मिलता है दूसरा वहीं जाता है। तीसरा भी 
वहीं जाता है और चौथा भी वहीं । हे बिल्ले ! यह तेरा बिल! है ।] 


यत्थ जिस जगह । बब्बु, बिल्ला । बुतियो तत्य जायति, जहाँ एक को चुहिया 
अथवा मांस मिलता है, दूसरा बिल्ला भी वहीं जाता है। वैसे ही ततियो च चतुत्यो 
च, इस प्रकार वहाँ चार बिल्ले हुए । वे दिन प्रति दिन मांस खाते हुए । ते बब्बुका 
इबं स्फटिक का बना हुआ बिल पेट में गड़ाकर सभी मर गए। 


इस प्रकार शास्ता ने धर्मोपदेश दे जातक का मेल बेठाया। 
उस समय के चारों बिल्ले चार भिक्षु हुए। चृहिया काण-माता हुई। पत्थर 
तराशनेवाला जौहरी तो में ही था। 


१३८. गोध जातक 


“फि ते जटाहि दुम्मेघ . . . यह शास्ता ने जेतवन में विहार करते समय 
एक ढोंगी के बारे में कही । 
बर्तेमान-कथा जैसी कथा पहले आई है, वैसी ही है। 


* प्रतीत होता है कि यह गाथा चृहिया द्वारा कही गयी थो। इसमें 'बिल' 
शब्द का अथं 'हिस्सा' होना चाहिए। जातककार ने यह गाथा बुद्ध-भाषित बनाई 
हे; और बिल का जो अर्थ किया हूँ वह मेल नहीं खाता। 

` समसेन जातक (८०) । 

ख. अतीत कथा 


पूर्व काल में बाराणसी में ब्रह्मदत्त के राज्य करते समय बोधिसत्त्व गोह के 
रूप में पैदा हुए । 

उस समय पाँच-अभिञ्जा-प्राप्त (एक) उग्र तपस्वी एक गाँव कं समीप जंगल 
में पर्ण-कुटी में रहता थ।। ग्रामवासी तपस्वी की अच्छी तरह सेवा करते थ । बोधि- 
सत्त्व उसके चङ्क्रमण करने की जगह क पास एक बिल में रहते थे । प्रतिदिन दो 
तीन बार तपस्वी के पास आकर धर्म तथा अर्थपूर्ण बातें सुन, तपस्वी को प्रणाम 
कर अपने निवासस्थान को लौट जाते। आगं चलकर तपस्वी ग्रामवासियों को 
पूछकर वहाँ से चला गया । उस शीलब्रतसम्पन्न तपस्वी के चले जाने पर एक दूसरा 
कुटिल तपस्वी आकर उसी आश्रम में रहने लगा। बोधिसत्त्व उसे भी पहले ही 
तपस्वी की तरह सदाचारी समझ उसके पास गए । 


एक दिन ग्रीष्मऋतु में अकाल वर्षा बरसने पर बिलों में से मक्खियाँ निकलीं । 
उन्हें खाने के लिए गोहें घूमने लगीं । ग्रामवासियों ने बाहर निकल बहुत सी गोहें 
पकड़, चिकनी भोजन-सामग्री के साथ खट्टा-मीठा गोह-मांस तैयार कर उस तपस्वी 
को दिया । 

तपस्वी ने गोह का मांस खाया तो उसे बहुत स्वादिष्ट लगा । उसने पूछा-- 
यह मांस बड़ा मीठा है । किसका मांस है ? जब उसे पता लगा कि किसका मांस है, 
तो वह सोचने लगा कि मेरे पास बड़ी गोह आती है। उसे मारकर उसका मांस 
खाऊँगा। उसने पकाने के बरतन और उनके साथ घी, नमक आदि मॅंगवा कर 
एक ओर रख लिए। स्वयं मुद्गर ले, काषाय वस्त्र से ढक, पर्ण-कुटी के सामने 
शान्तचित्तं की तरह बैठ बोधिसत्त्व की प्रतीक्षा करने लगा । 

बोधिसत्त्व शाम को तपस्वी के पास जाने के लिये निकले । समीप पहुँचते 
ही उसकी इन्द्रियों में विकार देखकर सोचने लगे--यह तपस्वी उस तरह नहीं 
बैठा है जैसे और दिनों बैठा रहता था । आज यह मेरी ओर दूषित दृष्टि से देख 
रहा है। इसकी परीक्षा करूंगा । वे जिधर से तपस्वी की देह को छूकर हवा आ 
रही थी उधर खड़े हुए। गोह के मांस की गन्ध आई । उसे सूंघकर बोधिसत्त्व ने 
सोचा--इस कुटिल तपस्वी ने आज गोह-मांस खाया होगा। इसीसे यह रस- 
तृष्णा में आसक्त हो गया । आज मेरे समीप पहुँचने पर मुझे मुद्गर से मार मांस 

पकाकर खाना चाहता होगा। वह उसके पास न जा, वापिस लौटकर घूमने 
लगे । 

तपस्वी ने बोधिसत्त्व को न आता देख समझा कि यह जान गया होगा कि मैं 
इसे मारना चाहता हूं । इसी से नहीं आता है। न आने पर भी यह कहाँ बचकर 
जाएगा । उसने मुद्गर निकाल फॅंककर मारा। वह उसकी पूंछ के सिरे में ही 
लगा। 

बोधिसत्त्व जल्दी से बिल में प्रविष्ट हो दूसरे छद से सीस निकालकर बोले 
~¬ कुटिल जटिल! मैं तुझे सदाचारी समझ कर तेरे पास आया। लेकिन अब 
मैंने तेरा कुटिल स्वभाव जान लिया। तेरे जैसे महाचोर को इस प्रब्रजित भेष 
से क्या ? ” इस प्रकार उसकी निन्दा करते हुए यह गाथा कही-- 


कि ते जटाहि दुम्मेध कि ते अजिनसाटिया, 
अब्भन्तर ते गहनं बाहिर परिमञ्जसि॥' 


[ह दुर्बृद्धि ! जटाओं से तुझे क्या (लाभ) ? और मृगचमं के पहनने से क्या? 
अन्दर से तो तू मैला है, बाहर से धोता है ।] 


कि ते जटाहि ढुम्मेघ, भो, दुर्बद्धि ! मूर्ख! यह जटाएं प्रब्रजित को धारण 
करनी चाहिए । प्रब्रज्या-गुण से तू रहित है। तुझे इन जटाओं से क्या लाभ? कि 
ते अजिनसाटिया, मृग-चमं के अनुकूल संयम का अभाव है, तब इस मृग-चर्म से 
क्या? अब्भन्तर ते गहनं--तरा भीतर राग, द्वेष तथा मोह से मलिन है, ढका 
हुआ है। बाहरि परिमज्जसि, सो तू अभ्यन्तर को मैला ही रख स्नान आदि से तथा 
(श्रमण-) चिह्न धारण करके बाहर को साफ करता है। तू वैसा ही है जैसे काञ्जी 
से भरा हुआ तूम्बा हो, बिष से भरा घड़ा हो, साँप से भरी हुई बाँबी हो अथवा गूह 
से भरा हुआ चित्रित घड़ा हो । तुझ चोर के यहाँ रहन से कया? शीघ्र भाग । यदि 
नहीं जाएगा तो ग्रामवासियों को कहकर तेरा निग्रह करवाऊंगा । 


` घम्मपद (२६।२२) 

इस प्रकार बोधिसत्त्व उस कुटिल तपस्वी को धमकाकर बिल में चले गए। 
कुटिल तपस्वी भी वहाँ से चला गया। 

शास्ता ने यह धर्मदेशना ला जातक का मेल बेठाया । उस समय कुटिल तपस्वी 
यह ढोंगी था। पहला शीलवान्‌ तपस्वी सारिपृत्र था। गोहपण्डित तो मैं ही 
था। 


१३९. उभतोभटठ जातक 


“अक्खी भिन्ना पटो नदठो. . .“यह शास्ता ने वेळ्वन में विहार करते समय 
देवदत्त के बारे में कही। 


क. वर्तमान कथा 


उस समय भिक्षुओं ने धर्म सभा में बातचीत चलाई--आयुष्मानो ! जैसे 
कोई इमशान की लकड़ी हो, जो दोनों ओर से जलती हो और जिसके बीच में गूह 
लगा हुआ हो, वह न जंगल में जलावन का काम देती है, न गाँव में ही जलावन का 
काम देती है। इसी प्रकार देवदत्त एसे कल्याणकर शासन में प्रब्रजित हो दोनों ओर 
से भ्रष्ट हो गया, दोनों ओर से बाहर हो गया, गृहस्थी के भोगों को भी नहीं 
भोगता और श्रमणत्व के उद्देश्य को भी पूरा नहीं करता।” 

शास्ता ने आकर पूछा--भिक्षुओ, बैठे क्या बातचीत कर रहे हो? 'अमुक 
बातचीत'। 'भिक्षुओ! देवदत्त केवल अभी उभयश्रष्ट नहीं हुआ है, पूवे समय 
में भी भ्रष्ट हुआ है।' इतना कह शास्ता ने पूवे-जन्म की कथा कही-- 


ख. अतीत कथा 


पूवे समय में बाराणसी में ब्रह्मादत्त के राज्य करने के समय बोधिसत्त्व वृक्ष- 
देवता होकर पैदा हुए। 
उस समय एक गाँव में मछुए रहते थे। एक मछुआ जाल ले अपने छोटे 

पुत्र के साथ जिस तालाब में मछुए साधारणतः मछली पकडते थे, वहाँ गया। 
जाकर जाल फेंका । जाल पानी से छिपे हुए एक ठूंठ में जा फंसा। मछए ने जब 
देखा कि बह निकलता नहीं है तो सोचा कि जाल में कोई बड़ी मछली फंसी होगी । 
मैं लड़के को (उसकी) माँ के पास भेजकर पड़ोसी से झगड़ा करा दूं। तब कोई 
इसमें से हिस्सा पाने की आशा न करेगा । उसने पुत्र से कहा--'तात ! जा। 
माँ से कह कि हमें बड़ी मछली मिली है और यह भी कह कि वह पड़ौसी से झगड़ा 
कर ले।” 

पुत्र को भेजने के बाद जब वह जाल को न खींच सका तो रस्सी टूटने के भय 
से उसने अपना ऊपर का कपड़ा उतार जमीन पर रक्‍्खा और पानी में उतरा । 
मछली के लोभ में मछली को ढूंढ़ते हुए ठठ से टकरा गया। उसकी दोनों आँखें 
फूट गई। जमीन पर रक्खे हुए उसके कपड़े को चोर ले गए 

वह पीड़ा से पगला हो, हाथ से आँखों को दबाए हुए पानी से बाहर निकल 
काँपता हुआ कपड़े खोजने लगा । 

उसकी भार्य्या ने भी सोचा कि में झगड़ा करके एसा कर दूं कि कोई कुछ 
आशा न रक्खे। उसने एक कान में ताड़ का पत्ता पहना, एक आँख में हाँडी का 
काजल लगाया और गोद में कुत्ता ले पड़ोसी के घर गई। उसकी एक पड़ौसन 
बोली-- तूने एक ही कान में ताड़ का पत्ता डाला है, एक ही आँख में कज्जल 
लगाया है और गोद में कृत्त को एसे लेकर जैसे यह तेरा प्यारा पुत्र हो एक घर से 
दूसरे घर घूम रही है। कया तू पगली हो गई है?” 

“मैं पगली नहीं हूँ । तू मुझे व्यर्थ ही गाली देती है, मजाक करती है। अब 
में मखिया' के पास जाकर तुझपर आठ कार्षापण जुर्माना करवाऊंगी। 

इस प्रकार परस्पर झगड़कर दोनों मुखिया के पास गई। दोषी का पता 
लगाने से वही दण्डित हुई। 

लोग उसे बाँधकर पीटने लगे कि जुर्माना दे। 

वृक्षदेवता ने गाँव में उसका यह हाल और जंगल में उसके पति की विपत्ति 
को देख एक टहने पर खड़े होकर कहा--भो ! पुरुष! जल में भी तेरा काम 


' ग्रामभोजक । 

बिगड़ा, स्थल पर भी। तू दोनों ओर से भ्रष्ट हो गया। इतना कह यह गाथा 
कही--- 

अक्सरो भिन्ना पटो नटूठो सखोगेहे च भण्डनं, 

उभतो पढुट्ठकम्मन्तो उदकम्हि थलम्हि च॥ 


[आँख फूट गई। वस्त्र खोया गया। सखी के घर में झगड़ा हुआ। जल और 
स्थल दोनों में ही तेरा काम बिगड़ गया।] 


सखीगेहे च भण्डनं, सखी का मतलब है सहायिका, उसके धर में तेरी भार्य्या 
ने झगड़ा किया । झगड़ा करके बाँधी गई, पीटी गई और दण्डित हुई। उभतो 
पढूट्ठ कम्मन्तो, इस प्रकार दोनों जगह में तेरा काम बिगड़ा ही । कौन से दो स्थानों 
में? उदकम्हि थलम्हि च, आँख फूटने से और वस्त्र नष्ट होने से जल में काम बिगड़ा, 
सखी के घर पर झगड़ा होने से स्थल पर काम बिगड़ा। 


शास्ता ने यह धमंदेशना ला जातक का मेल बेठाया। उस समय मछुआ 
देवदत्त था। वृक्षदेवता तो में ही था। 


१४०. काक जातक 


“निच्चं उब्ब्रिग हृद्या . . . यह शास्ता ने जेतवन में विहार करते समय 
जाति-सेवा के बारे में कही । वर्तमान कथा बारहवें निपात की भद्ृताल जातक' 
में आएगी । 


' अहृसाल जातक (४६५) । 

पूर्वं समय में बाराणसी में ब्रद्मादत्त के राज्य करने के समय बोधिसत्त्व कौए 
की योनि में पैदा हुए । 

एक दिन राजा का पुरोहित नगर के बाहर नदी पर स्नान कर, सुगन्धित 
लेप कर, मालाएं पहन, सुन्दर वस्त्र धारण किये नगर में प्रविष्ट हुआ । नगर-द्वार 
के तोरण पर दो कौए बैठे थे। उनमें से एक ने दूसरे को कहा-- 

“मित्र ! में इस ब्राह्मण के सिर पर बीट करूंगा ।” 

“यह अच्छा नहीं है। यह ब्राह्मण एशवर्य्यशाली है। ऐश्वर्य्यशालियों के 
साथ बैर करना बुरा है। यह्‌ क्रुध होने पर सभी कौओं को भी नष्ट कर सकता 
है।' 

“मुझसे बिना किए नहीं रहा जाता।” 

“अच्छा तो पता लगेगा” कह दूसरा कौआ उड़ गया। 

जब ब्राह्मण तोरण के नीचे आया उसने ओलम्बक' गिराते हुए की तरह 
उसके सिर पर बीट गिरा दी। ब्राह्मण क्रुद्ध हो कौओं का वेरी हो गया। 

उस समय मजदूरी पर धान कूटनेवाली एक दासी धूप में घर के दरवाजे 
पर धान फैला उनकी देखभाल कर रही थी। उसे बैठे बैठे नींद आ गई। उसे 
असावधान जान एक लम्बे बालोंवाला बकरा आकर धान खा गया। उसने जाग 
उसे देखकर भगाया। 

बकरे ने दूसरी तीसरी बार भी उसे उसी प्रकार सोता देख आकर धान खाया । 
उसने भी उसे तीनों बार भगाया। तब वह सोचने लगी--इस प्रकार यह बार 
बार खाकर आधा धान खा जायगा। मेरी बड़ी हानि होगी । अब में ऐसा प्रबन्ध 
करूंगी कि यह फिर न आए। 

वह जलती हुई लकड़ी ले सोई हुई की तरह बेठ रही। जब बकरा धान 
खाने आया उसने उठकर जलती हुई लकड़ी से मारा। बालों में आग लग गई। 
शरीर जलने पर वह आग बुझाने के लिए जल्दी से भागकर हस्तिशाला के पास 


' शत्र-पक्ष के हाथी के नगर-द्वार में प्रवेश करने पर उसके ऊपर जोर से 
फेंकी जाने वालो नोकदार लकड़ी। 

गया और वहीं एक तृण-कुटी से शरीर रगड़ा। उस कुटी को आग लग गई। 
वहाँ से उठी ज्वाला हस्तिशाला में जा लगी। हस्तिशाला के जलने से हाथियों 
की पीठ जली । बहुत से हाथियों के शरीर में जैलम हो गए । वैद्य हस्तियों को 
निरोग न कर सका, तो उसने राजा से कहा । राजा ने पुरोहित से पूछा--- आचार्य्य ! 
हाथियों का वैद्य हाथियों की चिकित्सा नहीं कर सकता । कोई दवाई जानते हुँ?” 


“महाराज, जानता हूँ ।” 

“किस चीज की जरूरत होगी?” 

“महाराज, कोवे की चर्बी।” 

राजा ने आज्ञा दी--तो कौवों को मारकर कौवों की चर्वी लाओ। 


उसके बाद से कोवे मारे जाने लगे; और चर्बी न पाकर जहाँ तहाँ उनका 
ढेर लगाया जाने लगा। कौवों पर बड़ी भारी विपत्ति आई। 


उस समय बोधिसत्त्व अस्सी हजार कौओं के साथ महाइमशान वन में रहते 
थे। एक कौवे ने जाकर बोधिसत्त्व को कौओं पर आई विपत्ति का समाचार कहा । 
उसने सोचा-- मेरे अतिरिक्त कोई मेरी जातिवालों के दु:ख को दूर नहीं कर 
सकता । में दूर कखूंगा।” 


बोधिसत्त्व दस पारमिताओं का ख्यालकर, मँत्री-पारमिता को प्रमुख कर एक 
ही उड़ान में उड़ खुले हुए बड़े रोशनदान में प्रविष्ट हो राजा के आसन के नीचे 
जा बेठे। उन्हें एक मनुष्य पकड़ने लगा । राजा ने रोका--शरण में आए को मत 
पकड़ो। बोधिसत्त्व ने थोड़ा विश्राम ले मैत्री-पारमिता का ध्यान कर आसन के 
नीचे से निकल राजा से कहा--महाराज ! राजा को चाहिए कि वह उत्तेजना के 
बशीभूत होकर राज्य न करे। जो भी कार्य्यं करना हो वह सोच विचार कर करना 
चाहिए । जो करने से हो सके, वही कार्य्य करना चाहिए; दूसरा नहीं । यदि राजा 
एसा काय्यं करते हैं जिसका कोई फल नहीं होता तो वह जनता के लिए मरण होता 
है, महान्‌ भय का कारण होता है। पुरोहित ने वैर के वश हो झूठ कहा है। कौवों 
को चर्बी होती ही नहीं। 

राजा प्रसन्न हुआ । उसने बोधिसत्त्व को सोने का सुन्दर पीढ़ा दिया। वहाँ 
बैठने पर उसके परों को सौ-पाक सहस्र-पाक तेल लगवाया। सोने के थाल में 
राज-भोजन दिलवाया। पानी पिलवाया। अच्छी तरह से खा चुकने पर जब 

बोधिसत्त्व सुखपूर्वक बैठे तब राजा ने पूछा--* पण्डित, तू कहता है, कौवों को चर्बी 
नहीं होती। उनको चर्बी क्यों नहीं होती?” 
बोधिसत्त्व ने इन इन कारणों से नहीं होती बताते हुए सारे धर को अपने 
शब्द से गंजाते हुए धमे-कथा की; और यह गाथा कही 
निच्चं उब्बिग्गहदया सब्बलोकविहेसका, 
तस्मा तेतं वसा नत्थि काकानस्माकञ्नातिनं॥ 
[हृदय नित्य उद्विग्न रहता है। सारे संसार को कष्ट देते हैं। इसलिए 
राजा! हमारी जाति के लोग--जो कोवे हैं--चर्बी-रहित हातै हैं।] 


महाराज ! कौवे सदैव उद्विग्न हृदय होते हैं, भयभीत ही विचरते हैं। 
सारे संसार को कष्ट देते है-क्षत्रिय आदि को भी, स्त्री-पुरुष को भी, लड़के लड़- 
कियों को भी--सभी को तकलीफ पहुँचाते हैं--इसलिए इन दो कारणों से हमारे 
जातिवालों को चर्बी नहीं होती। पहले भी नहीं हुई। आगे भी नहीं होगी। 


इस प्रकार बोधिसत्त्व ने यह बात स्पष्ट कर राजा को समझाया--महाराज ! 
राजा किसी भी बात को बिना सोचे-विचारे नहीं करते। 


राजा ने प्रसन्न हो राज्य बोधिसत्त्व को भेंट किया। बोधिसत्व ने राज्य 
राजा को लौटा दिया। फिर उसे पड्चशीलों में प्रतिष्ठित कर उससे सभी प्र'णियों 
को अभय-दान देने के लिए कहा । राजा ने धर्मोपदेश सुन सभी प्राणियों को अभय- 
दान दे कौवों के लिए नित्य-भोजन बाँध दिया । प्रतिदिन अम्मण भर चावल 
का भात पकाकर नाना प्रकार के रसों से मिलाकर कौओं को दान दिया जाता । 
बोधिसत्त्व को राज-भोजन ही मिलता। 

शास्ता ने यह धर्मदेशना ला जातक का मेल बेठाया। उस समय बाराणसी 
का राजा आनन्द था। कौवों का राजा तो मैं ही था। 


पहला परिच्छेद 
१५. ककणटक वर्ग 
१४१. गोध जातक (२) 


“न पापजनसंसेवी . . . यह शास्ता ने वेळ्वन में विहार करतें समय विपक्षी 
भिक्षु की संगत करने वाले भिक्षु के बारे में कही । वर्तमान कथा महिलामुख जातक ' 
की कथा के ही समान है। 


ख. अतीत कथा 


पूर्वं समय में वाराणसी में ब्रह्मदत्त के राज्य करने के समय बोधिसत्त्व गोह 
के रूप में पैदा हुए । बड़े होन पर वह नदी के किनारे एक बड़े बिल में सैकड़ों 
गोहों के साथ रहने लगे। 

उनके पुत्र गोह-पिल्ले की एक गिरगिट के साथ दोस्ती हो गई। वह उसके 
साथ आनन्द मनाता और गले लगाने के लिए उस पर आ पड़ता । 

उस गिरगिट के साथ उसकी दोस्ती की बात गोहराज से कही गई। गोहराज 
ने पुत्र को बुलाकर कहा-- 

“तात ! तू अनुचित स्थान में विश्वास कर रहा है। गिरगिट की जाति 
नीच होती है। उनका विश्वास नहीं करना चाहिए। यदि तू उसका विश्वास 
करेगा, तो तेरे और गिरगिट के कारण यह सारा गोह-कुल विनाश को प्राप्त होगा । 
अब से इसके साथ दोस्ती मत रख।” उसने दोस्ती नहीं ही छोड़ी । 

जब बोधिसत्त्व के बार बार कहने से भी उनकी मित्रता जैसी की तैसी रही, 
तब बोधिसत्त्व ने सोचा कि इस गिरगिट के कारण हमको अवश्य खतरा होगा । 


` महिलामुख जातक (२६) 
९ 

खतरे के समय के लिए भागने का मार्ग तैयार होना चाहिए। उसने एक तरफ 
हवा आने का रास्ता बनवा लिया। 

बोधिसत्त्व का पुत्र भी शने: शने: बड़े शरीर वाला हुआ; गिरगिट पहले ही 
जितना रहा । वह समय-समय पर उसका आलिंगन करने के लिए गिरगिट पर 
आ पड़ता । गिरगिट को ऐसा मालूम देता कि मानो उस पर पर्वत आ पड़ा है। 
उसने कष्ट पात हुए सोचा कि यदि यह और कुछ दिन इस प्रकार मेरा आलिङ्गन 
करता रहा तो में जीवित नहीं रहुंगा। इसलिए किसी शिकारी के साथ मिलकर 
इस गोह-कुल को ही नष्ट करवाऊ। ~ 

एक दिन ग्रीष्म ऋतु में वर्षा होने पर बाँबी से मक्खियाँ निकलीं । जहाँ- 
तहाँ से गोह निकलकर मक्खियों को खाने लगे। एक गोह-शिकारी गोह के बिल 
को फोड़ने के लिए कुदाल ओर कुत्ते साथ में ले जंगल में घूम रहा था । गिरगिट 
ने उसे देखकर सोचा कि आज अपना मनोरथ पूरा करूंगा। उसने पास आ, 
थोड़ी दूर पर ठहर पूछा--“हे ! पुरुष ! जंगल में क्यों घूम रहे हो ? ” उसने कहा-- 
गोहों के लिए । गिरगिट बोला--“मैं कई सौ गोहों का निवासस्थान जानता हूँ । 
आप आग और पुआल लेकर आएं ।” उसे वहाँ ले जाकर कहा, “यहाँ पुआल रख, 
आग लगाकर धुआँ करें। चारों तरफ कुत्तों को बिठाएं। अपने आप मुगूदर लेकर 
बैठें । जो जो गोह निकलें उन्हें मार-मारकर ढेर लगाएं ।” फिर स्वयं एक जगह पर 
सिर उठाकर पड़ रहा--आज शत्रु की पीठ' देखने को मिलेगी। 

शिकारी ने पुआल का धुआँ किया। धुआँ बिल में घुसा। गोह जब धुएं से 
अंध हुए तब मृत्यु-भय से भयभीत हो भागने लगे। शिकारी ने जो जो गोह निकले 
उन्हें मारा । उसके हाथ से बचों को कुत्तों ने लिया। गोहों के लिए महाविनाश 
उपस्थित हुआ । 

बोधिसत्त्व को मालूम हुआ कि गिरगिट के कारण महान्‌ खतरा पैदा हो 
गया । वह सोचने लगे कि पापी का साथ नहीं ही करना चाहिए । पापी की संगत 
से सुख नहीं हो सकता । एक पापी गिरगिट के कारण इतने गोह नाश को प्राप्त 
हुए । इस प्रकार सोचते हुए हवा आने के बिल से भागते हुए यह बात कही-- 


' शत्रु की पीठ देखना मिलने का भावार्थ हें पलायन; यहाँ विनाश से 
तात्पर्यं हें । 

न पापजनसंसेवी अच्चन्तसुखमेघति, 
गोषाकुलं ककण्टाव काल पापेति अत्तानं॥ 
[पापी की संगत करने वाले को निरन्तर सुख कभी नहीं मिलता । जैसे गिर- 
गिट के कारण गोह-कुल नष्ट हुआ, इसी प्रकार वह अपना विनाश करता है ५] 


पापजनसंसेवो, (पापी की संगत करनेवाला) आदमी अच्चन्तसुखं, केवल 
सुख ही सुख वा निरन्तर सुख न एषति, नहीं प्राप्त करता, जैसे क्या? गोषा 
कुलंककण्टाव, जैसे गिरगिट से गोह-कुल को सुख नहीं मिला। इसी प्रकार पापी 
जन की संगत करनेवाले को सुख नहीं मिलता । पापी जन की संगत करने वाला 
निश्चय से काल पापेति अत्तानं, कलि कहते हैं विनाश को, पापी जन की संगत करने 
वाला निइचयपूर्वक अपने को और अपने साथ रहने वालों को नष्ट करता है। 

पालि में फलं पापेति पाठ है। वह पाठ अट्ठकथा में नहीं है। उस अर्थ 
का भी यहाँ मेल नहीं बैठता । इसलिए जैसे यहाँ कहा गया, वैसे ही ग्रहण करना 
चाहिए । 


शास्ता ने यह धर्मदेशना ला जातक का मेल बेठाया। उस समय गिरगिट 
देवदत्त था । बोधिसत्त्व का पुत्र उपदेश न माननेवाला गोह-पिल्ला विपक्ष-सेवी 
भिक्षु था। गोह-राज तो मैं ही था। 


१४२. सिगाल जातक 


“एतं हि ते बुराजानं. . .” यह शास्ता ने वेणुबन में विहार करते समय 
बेवदत्त के (तथागत को) मारने का प्रयत्न करने के बारे में कही। 

क, वर्तमान कथा 


धर्म-सभा में भिक्षुओं की बातचीत सुनकर तथागत ने कहा--भिक्षुओ ! 
देवदत्त ने कंवल अभी मरे बध की कोशिश नहीं की । पहले भी की ही है। लेकिन 
मुझे मार नहीं सका । स्वयं ही दुखी हुआ । यह कह पूर्व जन्म की कथा कही 


ख. अतीत कथा 


पूर्व समय में वाराणसी में ब्रह्मदत्त क राज्य करने के समय बोधिसत्व गीदड़ 
होकर पैदा हुए । वह श्वगाल राजा बन श्वृगालगण सहित इमशाकन में रहने लगे। 

उस समय राजगृह में उत्सव था । अधिकांश मनुष्य सुरा पीते थे; वह 
था ही सुरा-उत्सव । अनेक धूर्ते बहुत सी सुरा और मांस ले आये; और, मस्त 
होकर सुरा पीने तथा मांस खाने लगे । रात्रि क पहिले पहर में ही उनका मांस 
समाप्त हो गया । सुरा तो बहुत थी। 

एक बोला--''मांस का टुकड़ा दो।” 

दूसरे ने कहा-- मांस तो समाप्त हो गया” “मरं खड़े रहते कहीं मांस समाप्त 
हो सकता है?” कह उसने सोचा कि कच्चे इमशान में मृत मनुष्यों को खाने के 
लिए आए हुए श्॒गालों को मार कर मांस लाऊंगा। वह एक मोगरी ले नाली के 
रास्त शहर सं निकल श्मशान जा मोगरी सहित मृतक की तरह सीधा ही लेट 
रहा । 

उस समय श्पृगालों के दल से घिरे हुए बोधिसत्त्व वहाँ आए। उसे देखकर 
वह समझ गए कि यह मरा नहीं है, लेकिन तब भो सोचा कि अच्छी तरह परीक्षा 
करुँगा । उन्होंने उस आदमी के नीचे की हवा की ओर जा उसके शरीर की 
गन्ध सूंघ, जाना कि यह वास्तव में मृत नहीं है। तब सोचा कि इसे लज्जित करके 
जाऊंगा। उन्होंने मोगरी के सिरे को पकड़कर खींचा । धूतं ने मोगरी नहीं छोड़ी । 
पास आते हुए को भी न देखते हुए की तरह मोगरी को और भी जोर से पकड़ लिया । 
बोधिसत्त्व ने लौटकर कहा-- है ! पुरुष! यदि तू मुर्दा होता, तो मेरे मोगरी 
खींचने पर उसे जोर से न पकड़ता। इसलिए तेरा मृत अथवा जीवित होना इस 
प्रकार दुर्शेय है।” इतना कह यह गाथा कही-- 

एतं हि ते दुराजानं यं सेसि मतसायिकं, 
यस्स ते कडढमानस्स हत्या दण्डो न मुच्चति 

[तू किस कारण से मुर्दे की तरह पड़ा है, यह जानना कठिन है। तेरे हाथ 
से तो खींचने पर डण्डा नहीं छूटता।] 


एतं हि ते दुराजानं, तेरी यह बात जाननी कठिन है । य॑ सेसि मतसायिक, 
जिस कारण से तू मुर्दे की तरह लेटा है। यस्स ते कड़ढमानस्स, जब डण्ड का 
सिरा खींचने पर वह तेरे हाथ से नहीं छूटता; तब तू वास्तव में मुर्दा नहीं है। 


ऐसा कहने पर उस धूतं ने यह देख कि यह श्वगाल मेरे जीवित होने की बात 
जानता है डण्डा फॅंककर मारा। डण्डा नहीं लगा। धूते बोला--जा, इस बार 
तू बच गया। बोधिसत्त्व ने रुककर उत्तर दिया--हे ! पुरुष! मुझे छोड़ देने 
पर भी तू आठ महान्‌ नरकों तथा सोलह उस्सद नरकों से नहीं छूटेगा । इतना कह 
चल दिए। 

धूर्तं को कुछ हाथ न लगा । वह शमशान से निकल, खाई में स्नान कर जिस 
मार्गे से नगर से बाहर आया था, उसी से नगर में प्रविष्ट हुआ । 

शास्ता ने यह धर्मदेशना ला जातक का मेल बेठाया। उस समय धूर्त देवदत्त 
था । श्शुगाल-राजा तो म॑ ही था। 


१४३. विरोचन जातक 


“लसी च ते निष्फलिता. . .” इसे शास्ता ने वेळूवन में रहते समय देवदत्त 
के गयाशीषं' पर सुगत (तथागत) की नकल करने के बारे में कही | 
क, वर्तमान कथा 
जब देवदत्त का ध्यान (-बल) जाता रहा और उसको लोगों से जो प्राप्ति 


' गया का ब्रह्मयोनि-पर्वंत । 

होती थी वह बन्द हो गई तथा लोगों ने उसका सत्कार करना छोड़ दिया तो उसने 
सोचकर एक उपाय निकाला। उसने बुद्ध से पाँच बातों' की याचना की, जिल्हे 
शास्ता ने अस्वीकार किया। तब उसने दोनों अग्रश्नावकों के पाँच सौ शिष्यों को 
जो अभी प्रब्रजित हुए तथा घर्म-विनय से सुपरिचित न थे बहकाया और उन्हें गया 
शीर्ष पर ले जाकर संघ में भेद पैदा कर एक सीमा' में पृथक विनय-कर्म करने लगा। 

शास्ता ने उन भिक्षुओं के आने का समय देख दोनों अग्रश्चावकों को भेजा। 
उन्हें देख देवदत्त प्रसन्न हुआ। रात को धर्मोपदेश देते समय उसने सोचा कि मैं 
बुद्ध की नकल करूंगा । वह बोला--सारिपुत्र ! भिक्षु-संघ आब्छर्‍य रहित है। 
तुम भिक्षु-संघ को कुछ धर्मोपदेश करो । मेरी पीठ में दर्द होता है। मैं इसे जरा 
तानूँगा । 

इतना कह देवदत्त सो गया। 

दोनों अग्रश्रावक उन भिक्षुओं को धर्मोपदेश दे (आर्य-) मार्ग और फल" 
के प्रति उनका भ्यान जागृत कर सभी को वे वेळवन साथ ले गए। 

कोकालिक ने जब देखा कि बिहार खाली हो गया तब वह देवदत्त के पास 
गया और बोला--“आयुष्मान्‌ देवदत्त ! तेरे अनुयायियों में भेद पैदा कर अग्र- 
श्रावक तेरा बिहार खाली कर चले गए। तू पड़ा सो ही रहा है।” उसने उसकी 
चादर हटा दीवार में कील ठोंकने की तरह उसकी छाती में एड़ी से एक ठोकर लगाई । 
उसी समय उसके मुंह से खून गिर पड़ा। उसके बाद से वह रोगी हो गया। 

शास्ता ने स्थविर से पूछा--सारिपुत्र ! तुम्हारे जाने के समय देवदत्त ने 
क्या किया? 


` वाँच बातें यह हें--(१) जिन्दगी भर वन में हो रहा करं, (२) जिन्दगी 
भर भिक्षा मांग कर ह खाएं, (३) जिन्दगी भर फेके चीथड़ों के ही चीवर पहने 
(४) जिन्दगी भर पेड़ के नोचे हो रहें, (५) जिन्दगी भर मछली, मांस न खाएं 
(चुल्लवग्ग, द्वितीय भाणवार )। 

° सारिपुत्र और मौद्गल्यायन । 

१ सीमित-प्रदेशा । 

* सांघिक कर्म । 

५ शत।पत्ति मार्ग आदि चार आर्य-मार्गो क चार फल। 

“अन्ते ! हमें देखकर देवदत्त ने सोचा कि बुद्ध की तरह व्यवहार करूँगा। 
बुद्ध की नकल करता हुआ वह विनाश को प्राप्त हुआ ।” 

“सारिपुत्र ! देवदत्त केवल अभी मेरी नकल करने जाकर विनाश को प्राप्त 
नहीं हुआ, पहले भी हुआ है।” इतना कह पूर्व-जन्म की कथा कही-- 


ख. अतीत कथा 


पूवं समय में वाराणसी में ब्रह्मदत्त के राज्य करने के समय बोधिसत्त्व केसरी 
(सिंह) होकर पैदा हुए और हिमालय की कञ्चनगुफा में रहने लगे। 

एक दिन वे कञ्चनगुफा से निकल जम्हाई ले, चारों दिशाओं की ओर नजर 
उठा, सिंहनाद कर शिकार के लिए निकले । उन्होंने एक बड़े भारी भैंसे को मारा । 
उसका मांस खाया । फिर एक तालाब में उतर मणि-वर्ण जल की कोख पूर्ण करते 
हुए की तरह गुफा की ओर प्रस्थान किया । 

शिकार के लिए निकले एक गीदड़ ने उन्हें एकाएक देखा । जब वह भाग 
न सका तो वह केसरी के पैरों में जाकर गिर पड़ा। 

“जम्बुक ! क्या बात है?” 

“स्वामी ! मैं आपके चरणों की सेवा करना चाहता हूं।” 

“अच्छा, आ मेरी सेवा कर। मैं तुझे अच्छे-अच्छे मांस खिलाऊंगा ।” कह 
जम्बुक को कञ्चनगुफा में ले गया। 

गीदड़ तब से सिंह का मारा हुआ मांस ही खाता रहा। कुछ ही दिन में 
बह मोटा हो गया। 

एक दिन गुफा में पड़े ही पड़े उसे केसरी ने कहा-- जम्बुक ! जा, पर्वत 
की चोटी पर चढ़कर पर्वत के नीचे घूमनेवाले हाथी, घोड़े तथा भैसे आदि में से 
जिस किसी का मांस खाना चाहे, आकर मुझसे कह कि मैं अमुक पशु का मांस 
खाना चाहता हूँ । और मुझे प्रणाम कर यह भी कह कि हे स्वामी! अपना 
पराक्रम दिखाएं।' मैं उसे मार, उसका मांस खा, तुझे भी दूँगा ।' 

गीदड़ पर्वत की चोटी पर चढ़ नाना प्रकार के पशुओं को देख जिसका भी मांस 
खाना चाहता कज्चनगुफा में आकर सिंह से निवेदन कर उसके पाँव में गिरकर 
कहता--स्वामी ! अपना पराक्रम प्रकट करें। सिह जल्दी से छलाँग मारकर 

चाहे मस्त हाथी ही होता उसकी हत्या कर उसका मांस स्वयं खाता और भगाल 
को भी देता । गीदड़ पेट भर कर मांस खा, गुफा में जा सो रहता। 

इस प्रकार ज्यों-ज्यों समय व्यतीत हुआ उसके दिल में अभिमान पैदा हो 
गया । मेरे भी तो चार पैर हैं। मैं क्यों रोज-रोज दूसरे पर निर्भर रहता हूँ । अब 
से मैं भी हाथी आदि को मारकर मांस खाऊंगा । सिंह भी हे मृगराज ! स्वामी ! 
अपना पराक्रम दिखाएं' कहने पर ही हाथियों को मारता है; में भी सिंह से यह 
कहलवाऊंगा कि है जम्बुक ! अपना पराक्रम दिखा' और एक बढ़िया हाथी को 
मार उसका मांस खाऊंगा। >> 

उसने शेर से कहा--स्वामी ! मैंने बहुत देर तक आपके मारे हुए हाथियों 
का मांस खाया। मैं भी एक हाथी को मारकर उसका मांस खाना चाहता हूँ। 
जिस जगह आप कञ्चनगुफा में लेटते हैं, में वहाँ लेट रहूँगा। आप पर्वत के नीचे 
घूमनेवाले हाथी को देख मेरे पास आकर कहें 'जम्बुक ! अपना पराक्रम दिखा ।' 
इतनी सी बात के लिए अनुदार न हों। 

सिंह ने कहा--जम्बुक ! तेरी सामर्थ्य हाथी मारने की नहीं है। गीदड़- 
कुल में पैदा होकर कोई गीदड़ ह।थी को मारकर उसका मांस खा सके, एसा गीदड़ 
दुनिया में नहीं है। तू ऐसी इच्छा मत कर। मेरे द्वारा मारे जाने वाले हाथियों का 
मांस खाकर ही रह। 

ऐसा कहने पर भी वह नहीं माना। बार-बार कहता ही रहा। 

सिंह ने जब देखा कि वह नहीं मानता तो स्वीकार कर कहा--अच्छा ! 
तो मेरी रहने की जगह पर जाकर लेट रह। जम्बुक को कड्चनगुफा में लिटा 
पर्वत की चोटी पर चढ़ मस्त हाथी को देख गुफा के द्वार पर जाकर कहा--जम्बुक ! 
अपना पराक्रम दिखा। 

शृगाल कञ्चनगुफा से निकला, जम्हाई ली, चारों ओर देखकर तीन बार 
आवाज की। फिर मस्त हाथी के सिर पर आक्रमण करने जाकर उसके पाँव में 
गिरा । हाथी ने दाहिना पाँव उठाकर उसके सिर पर रख दिया । सिर की हड्डियाँ 
चूर-्चूर हो गई। 

उसके शरीर को हाथी ने पाँव से इकट्ठा किया, और उस पर लीद करके 
चिघाइता हुआ जंगल में चला गया। 

बोधिसत्त्व ने यह हाल देख, जम्बुक ! अब अपना पराक्रम दिखा' कह, 
यह गाथा कही-- 
लसी च ते निष्फलिता सत्यको च विदाठितो, 
सब्बा ते फासुका भग्गा अज्ज खो त्वं विरोचसि॥ 


[तिरे सिर का भीजा निकल गया है। मस्तक फट गया है। तेरी सभी हट्टियाँ 
ट्ट गई हैं। आज तू अपना पराक्रम दिखा रहा है।] 


लसी का मतलब है माथ का भीजा। निष्फलिता, निकल आई। 


बोधिसत्त्व ने यह गाथा कही । जब तक जीवन था तब तक जीवित रह कर्मा- 
नुसार (परलोक) सिधारे। 

शास्ता ने यह धर्मदेशना ला जातक का मेल बेठाया। 

उस समय गीदड़ देवदत्त था। सिह मैं ही था। 


१४४. नंगुट्ठ जातक 


“बहुस्पेतं असब्मि जातवेद . . .” इसे शास्ता ने जेतवन में विहार करते समय 
आजीविकों' के मिथ्या-मत के बारे में कहा। 
क. वर्तमान कथा 


उस समय जेतवन की पिछली तरफ आजीवक नाना प्रकार की मिथ्या- 
तपस्याएँ करते थे। बहुत से भिक्षुओं ने उनके उकडूं-बैठना, चिमगादड-ब्रत, 


` नब्न-साधुओं का एक सम्प्रदाय । 

, काँटों पर सोना, तथा पञ्चाग्नि ताप आदि मिथ्या तपों के भेदों को देखकर भग- 
वान से पूछा--भन्ते ! इस मिथ्या-तप से कुछ भी उच्नति होती है? 

शास्ता ने उत्तर दिया--भिक्षुओं, इस प्रकार के मिथ्या-तप से न कल्याण 
ही होता है, न उन्नति ही होती है। पूवं समय में पण्डितों ने यह समझा कि इस 
प्रकार के तप से कल्याण होगा वा उन्नति होगी। वे जन्म-दिन पर रक्री हुई 
अग्निं लेकर जंगल गए। वहाँ अग्नि-पूजा आदि से कुछ भी लाभ न देख, आग को 
पानी से बुझा बे कठिण अभ्यास कर अभिञ्ञा तथा समापत्तियाँ प्राप्त कर ब्रह्म- 
लोक गामी हुए।” इतना कह पूर्वे जन्म की कथा कही-- 


ख. अतीत कथा 


पूर्वं समय में वाराणसी में ब्रह्मदत्त के राज्य करने के समय बोधिसत्त्व उदीच्य 
ब्राह्मण-कुल में पैदा हुए। उनके पैदा होने के दिन माता-पिता ने जन्म-अग्नि लेकर 
रक्खी। सोलह वर्ष की आयु होने पर वे बोले-- 

“पुत्र ! तेरे जन्म के दिन हमने आग रक्खी है। यदि गृहस्थ होना चाहता 
है तो तीनों वेद सीख । यदि ब्रह्मलोक जाना चाहता है तो आग लेकर जंगल चला 
जा, वहाँ अग्नि की पूजा करते हुए महाब्रह्मा को प्रसन्न कर ब्रह्मलोक गामी होना ।” 

उसने कहा, मुझे गृहस्थी से काम नहीं। वह आग ले जंगल में प्रवेश कर, 
वहाँ आश्रम बना अग्नि-पूजा करता हुआ आरण्य में रहने लगा। 

उसे एक दिन किसी प्रत्यन्त-ग्राम से दक्षिणा में एक बैल मिला । उस बेल को 
आश्रम पर ले जाकर उसने सोचा--अग्नि-मगवान को गो-मांस खिलाऊंगा। 
तभी उसे ख्याल आया--यहाँ नमक नहीं है। अग्नि-भगवान्‌ बिना नमक के 
खा न सकंगे। गाँव से नमक लाकर अग्नि-भगवान को नमक सहित खिलाऊंगा । 

वह बेल को वैसे ही बाँध नमक लेने के लिए गाँव गया । उसके जाने पर बहुत 
शिकारी वहाँ आए। उन्होंने बैल को देख उसे मार डाला और उसका मांस पका 
खाकर उसकी पूंछ, जांघ तथा चर्म वहीं छोड़कर शेष मांस लेकर चले गए। 

ब्राह्मण ने लौटकर जब केवल पूँछ आदि को देखा तो सोचने लगा--यह 
अग्नि-भगवान्‌ अपनी चीज की भी रक्षा नहीं कर सके। मेरी तो क्या रक्षा करेंगे? 
यह अग्नि-पूजा निरथेक है। इससे कल्याण वा उन्नति नहीं है। 

उसका मन अग्नि-पूजा की ओर से उदासीन हो गया। वह बोला--भो 

अग्नि-भगवान्‌ ! तुम अपनी चीज की भी रक्षा नहीं कर सके। मेरी कया रक्षा 
करोगे? मांस तो नहीं है, इतने से ही सन्तुष्ट होओ। यह कह पूंछ आदि को 
आग में फेंकते हुए यह गाथा कही-- 

बहुम्पेतं असब्भि! जातवेद! यंतंवालघिनाभिपूजयाम, 

मंतारहस्स नत्यञ्ज मंसं नंगुटठम्पि भवं पटिग्गहातु ॥ 


[ हे असत्पुरुष ! अग्निदेव ! यह भी बहुत समझें कि हम पूँछ से तेरी पूजा 
कर रहे हैं। तुझे मांस मिलना योग्य था, लेकिन मांस नहीं है। इसलिए आप 
जनाब पूंछ ग्रहण करें। ] 


बहुम्पेतं, इतना भी बहुत है, असब्मि, असत्पुरुष ! असाधुजातिक। जात- 
बेद, अग्नि को सम्बोधन करत। है । अग्नि जात होते ही, पैदा होते ही, अनुभव होती 
है, ज्ञात होती है, प्रकट होती है--इसलिए जातवेद कहलाती है। य॑ तं वाल- 
घिनाभिपुजयाम, आज हम तुझे जो अपनी पास की चीज भी सुरक्षित नहीं रख 
सकता उसकी पूँछ से पूजा कर रहे हैं। यही प्रकट करता है कि यह भी तेरे लिए 
बहुत कर रहे हैं। मंसारहस्स, तुझे मांस चाहिए था। आज तेरे लिए मांस नहीं है । 
नंगुटठम्पि भव परिग्गहातु, अपनी चीज को रख सकने में असमर्थ आप यह खुर- 
सहित जांघ का चमं और पूंछ ही ग्रहण करें। 


इस प्रकार कह बोधिसत्त्व आग को पानी से बुझा ऋषि-परब्रज्या के अनुसार 
प्रब्रजित हो अभिजत्रा तथा समापत्तियाँ प्राप्त कर ब्रह्मलोक-परायण हुआ। 

शास्ता ने यह धर्मदेशना ला जातक का मेल बेठाया। 

आग को बुझानेवाला तपस्वी उस समय में ही था। 


१४० [ १,१५.१४५ 


१४५. राध जातक 


“न त्वं राघ ! घिजानासि. . .” यह शास्ता न जेतवन में विहार करते 
हुए पू्व-भार्य्या के प्रति आसक्ति के बारे में कही । वर्तमान-कथा इच्डिय-जातक 
में आएगी । 

शास्ता ने उस भिक्षु को बुलाकर कहा--भिक्षु, स्त्रियों को बचाया नहीं जा 
सकता । पहरेदार रखने से भी उनकी देखभाल नहीं हो सकती। तू भी पहले 
पहरेदार रखकर भी नहीं बचा सका। अब कैसे बचा सकेगा? इतना कह पूवं- 
जन्म की कथा कही 


ख. अतीत कथा 


पूर्वकाल में वाराणसी में ब्रह्मदत्त के राज्य करने क समय बोधिसत्त्व तोते 
की योनि में पैदा हुए । काझो देश के एक ब्राह्माण ने बोधिसत्त्व और उसके छोटे 
भाई को पृत्र की तरह पाला । उन दोनों में से बोधिसत्त्व का नाम हुआ पोट्रपाद; 
दुसरे का राध। 

हाँ, उस ब्राह्मण की ब्राह्मणी अनाचारिणी थी, दुःशीला । वह व्यापार के 
लिए जाने लगा तो दोनों भाइयों से बोला --तात ! यदि माता ब्राह्मणी अनाचार 
करे, तो उसे रोकना । बोधिसत्त्व ने उत्तर दिया--तात ! अच्छा ! यदि रोक सकेंगे 
रोकंगे : नहीं रोक सकेंगे तो चुप रहेंगे । 

इस प्रकार ब्राह्मण ब्राह्मणी को तोतों को सौंपकर व्यापार करने गया। 

उसके जाने क दिन से ब्राह्मणी ने अनाचार करना आरम्भ किया । (धर में) 
प्रवेश करनेवालों की और बाहर निकलने वालों की गिनती नहीं रही । उसकी 
करतूत देख राध ने बोधिसत्त्व से कहा--'माई ! हमारा पिता हमें कह गया था 


' इन्द्रिय जातक (४२३) 

कि यदि माता अनाचार करे तो उसे रोकना। अब वह अनाचार कर रही है। 
हम उसे रोके ।” बोधिसत्त्व ने कहा--तात ! तू अपन्बि बेसमझी के कारण, मूर्खता 
के कारण, ऐसा कह रहा है। स्त्रियों को उठाए लेकर फिरा जाए, तब भी उनकी 
देखभाल नहीं हो सकती । जो काम किया नहीं जा सकता, उसे न करना चाहिए। 
इतना कह यह गाथा कही-- 


नत्वं राघ! विजानासि अडढरत्ते अनागते, 
अव्यायतं विलपसि विरत्ता कोसियायने॥ 


[राध ! तू नहीं जानता । अभी आधी रात भी नहीं हुई। न जानने के कारण 
ही तू बकवास करता है। उसका (अपने पति की ओर से) मुंह मुड़ा है।] 


न त्वं राध ! विजानासि अडढरत्े अनागते, तात! राध! तू नहीं जानता, 
आधी रात न होने पर ही पहले पहर में ही इतने आदमी आए । अब कौन जानता 
है कि कितने आदमी आएंगे ? अव्यायतं विलपसि, तू व्यर्थं बकवास करता है। 
विर्ता कोसियायने, माता कोसयायनि ब्राह्मणी का दिल विरक्त है। हमार 
पिता क प्रति प्रेम नहीं है। यदि उसका उसमें प्रेम या स्नेह होता तो इस प्रकार 
अनाचार न करती । इन शब्दों से इस बात को प्रकट किया। 


इस प्रकार कह राध को ब्राह्मणी के साथ बोलने नहीं दिया । 

वह भी जब तक ब्राह्माण नहीं आया तब तक यथारुचि अनाचार करती रही। 
ब्राह्मण ने लौटकर पोटुपाद से पूछा--तात ! तेरी माँ कसी है ? बोधिसत्त्व ने 
ब्राह्मण को जो जो हुआ सब कह दिया । फिर कहा--'“तात ! इस प्रकार की दुश्च- 
रित्रा से तुम्हें क्या प्रयोजन ? माता का दोष प्रकट करने के बाद से अब हम यहाँ 
नहीं रह सकते ।” वह ब्राह्माण के पाँव में गिरकर राध के सहित उड़कर जंगल 
चला गया। 

शास्ता ने यह धर्मदेशना ला चार आर्य-सत्य प्रकाशित किए। सत्यों का प्रका- 
शन समाप्त होने पर उद्विग्न भिक्षु श्रोतापत्ति फल में प्रतिष्ठित हुआ । उस समय 
ब्राह्मण और ब्राह्मणी यही दो जने थे। राध आनन्द था। पोट्ुपाद में ही था। 

१४६. काक जातक 


“अपि नु हनुका सन्ता. . .” यह शास्ता ने जेतवन में विहार करते समय बहुत 
से वृद्ध भिक्षुओं के बारे में कही । 


क. वतमान कथा 


वे गृहस्थ होने के समय श्रावस्ती के धनी परिवार के थे। एक दूसरे के मित्र 
थे। परस्पर मिलकर पुण्य करते थे। बुद्ध का उपदेश सुनकर उन्होंने सोचा कि 
हम बूढ़े हुए । हमें गृहस्थी से कया लाभ? शास्ता के पास रमणीय बुद्ध-शासन में 
प्रब्रजित हो हम दुःख का अन्त करें। 

वे अपनी सारी जायदाद लड़के लड़कियों को दे, रोते हुए रिश्तेदारों को 
छोड़, शास्ता से प्रब्रज्या की याचना कर प्रब्रजित हुए । लेकिन प्रब्रजित होने पर 
्रब्रज्या के अनुकूल श्रमण-धर्म की पूर्ति नहीं की। बूढ़े होने से धर्म भी नहीं 
सीख सक । गृहस्थ रहने के समय की तरह प्रब्रजित होने पर भी विहार के एक कोने 
में पण-शाला बनवा कर उसमें इकट्‌ठे ही रहते थे। भिक्षा माँगन के लिए भी 
प्रायः और कहीं न जाकर अपने लड़क लड़कियों के घर जाकर वहीं खाते थे । 

उनमें से एक की पहली भार्य्या सभी वृद्ध भिक्षुओं का उपकार करनेवाली 
थी । इसलिए बाकी जनों को जो भिक्षा मिलती उसे लेकर भी उसी के घर जा 
बेठकर खाते । वह भी उनको जो सूप-व्यञ्जन तैयार होता देती! किसी बीमारी 
से वह मर गई। 

वह वृद्ध स्थविर विहार जाकर एक दूसरे के गले मिल विहार के आस-पास 
यह कहते हुए रोने लगे--- जिसके हाथों में मधुर-रस था, वह उपासिका मर गई।” 
उनको आवाज सुनकर इधर-उधर से भिक्षुओं ने आकर पूछा-- आयुष्मानो ! 
क्यों रो रहे हो?” वे बोले--“हमारे मित्र की पहली भार्य्या मर गई है। उसके 


काक] | १४३ 


हाथ में मधुर-रस था। वह हमारा बहुत उपकार करने वाली थी। अब वैसी स्त्री 
कहाँ मिलेगी ? इसी वजह से रो रहे है।” 

उनको विलाप करते देख भिक्षुओं ने धर्मंसभा में बातचीत चलाई--“आय्‌- 
ष्मानो ! इस कारण से वृद्ध स्थविर एक दूसरे के गले में हाथ डाल रोते हुए घूम 
रहे हैं।” 

शास्ता ने आकर पूछा--'भिक्षुओ, यहाँ बैठे कया बातचीत कर रहे हो?” 

“अमुक बातचीत” कहने पर शास्ता ने कहा-- भिक्षुओ, यह केवल अभी उसके 
मरन पर रोते हुए नहीं घूम रहे हैं। पहले भी इन्होंने इसके कौए की योनि में पैदा 
हो समुद्र में मरने पर सोचा कि समुद्र का पानी उलीचकर इसे निकाल लाएंगे । 
वे परिश्रम करते हुए (कठिनाई से) पण्डितों द्वारा जीवित बचाए गए ।”--इतना 
कह पूर्वजन्म की कथा कही । 


ख. अतीत कथा 


पूर्व समय में वाराणसी में ब्रह्मदत्त के राज्य करने के समय बोधिसत्त्व समुद्र- 
देवता होकर पैदा हुए । 

एक कौवा अपनी कौवी को लेकर चोगा खोजता हुआ समुद्र के किनारे गया । 
उस समय मनुष्य समुद्र तट पर दूध की खीर, मत्स्य-मांस तथा सुरा आदि से नाग 
को बलि चढ़ा चले गए थे। कौवे ने बलि की जगह पहुँच, खीर आदि देख कौवी 
के साथ दूध-खीर, मत्स्य-मांस आदि खाकर बहुत-सी सुरा पीली । सुरापान से 
वे दोनों नशे में मस्त हो गए। उन्होंने सोचा कि समुद्र-क्रीड़ा करें। इस उद्देश्य 
से वह किनारे पर बैठकर स्नान करने लगे। एक लहर आई और कौवी को समुद्र 
में बहा ले गई। उसे एक मच्छ मांस खाकर निगल गया । कौआ रोने पीटने लगा-- 
मेरी भार्य्या मर गई। 

उसके रोने पीटने की आवाज सुन बहुत से कौवे इकट्ठे होकर पूछने लगे-- 
क्यों रोते हो? किनारे पर नहाती हुई मेरी भार्य्या को लहर ले गई। वे सब एक 
स्वर से रोने लग गए । 

उनको यह ख्याल हुआ कि हमारे सामने इस समुद्र-जल की क्या सामर्थ्यं है? 
हम पानी को उलीचकर समुद्र को खाली कर अपनी सहायिका को निकाल लेंगे । 

वे मुंह भर-भरकर पानी बाहर छोड़ने लगे। निमक के पानी से गला सूखने पर वह 
स्थल पर जाकर विश्राम लेते। 

जब उनकी दाढ़ें थक गईं, मुख सूख गए, आँखें लाल पड़ गई तो उन्होंने दीन 
दुखी होकर एक दूसरे को सम्बोधन कर कहा--“भो ! हम तो समुद्र से पानी 
लाकर बाहर गिराते हैं; लेकिन जिस-जिस जगह से पानी लाते हैं वह फिर पानी से 


~) 


भर जाती है। हम समुद्र को खाली न कर सकेंगे।” इतना कह, यह गाथा कही- 


अपि न्‌ हनुका सन्ता मुखञ्च परिसुस्सति, 
ओरमाम न पारम पुरतेव महोदधि 


[हमारी दाढ़ें थक गईं और मुंह सूखता है। हम प्रयत्न करते हैं, लेकिन पार 
नहीं पाते। महासमुद्र भरता ही जाता है ।] 


अपि नृ हनुका सन्ता, हमारी दाढ़ें थक गई। ओरभाम न पारेम, हम अपना 
बल लगाकर समुद्र का पानी निकाल बाहर करना चाहते हैं; लेकिन हम खाली 
नहीं कर सकते, यह पुरतेव महोदधि । 


इस प्रकार कहते हुए वे सभी कोवे रोने लगे--उस कौवी को ऐसी चोंच थी ! 
ऐसी गोल-गोल आँखें थीं ! ऐसा सुन्दर आकार-प्रकार था ! ऐसा मधुर शब्द था ! 
वह इस चोर समुद्र के कारण नष्ट हो गई। 

उन्हें इस प्रकार विलाप करते देख समुद्र-देवता ने भयानक रूप दिखाकर 
भगाया। इस प्रकार उनका कल्याण हुआ। 

शास्ता ने यह धर्मदेशना ला जातक का मेल बेाया। उस समय कीवी यह 
पूर्व की भार्य्या थी। कौवा बूढ़ा स्थविर था। बाकी कौवे अन्य बूढ़े स्थविर थे। 
समुद्र-देवता तो में ही था। 

१४७. पुप्फरत्त जातक 


“नयिवं दुक्खं अबुं दुक्खं . . .” यह शास्ता ने जेतवन में विहार करते समय 
एक उहिग्न-चित्त भिक्ष्‌ के बारे में कही । 


क, वर्तमान कथा 


भगवान्‌ ने उससे पूछा--भिक्षु, क्या तू सचमुच उद्विग्न-चित्त है वह बोला-- 
हाँ, सचमुच । “तुझे किसने उत्तेजित किया ? ' पूछने पर उसने कहा-- मेरी पहली 
भार्य्या ने। भन्ते ! उस स्त्री के हाथ में मधुर-रस है। में उसके बिना नहीं रह 
सकता ।” 

शास्ता ने कहा--“भिक्षु ! यह तेरा अनर्थ करनेवाली है। तू इसके कारण 
पहले भी सूली पर चढ़ाया गया। इसी के कारण रोता हुआ मरकर तू नरक में 
पैदा हुआ । अब फिर तू उसे ही क्यों चाहता है?” इतना कह पूर्व-जन्म की कथा 


कही । 
ख. अतीत कथा 


पूर्व समय में बाराणसी में ब्रह्मदत्त के राज्य करने के समय बोधिसत्त्व आकाश 
स्थित देवता हुए । 

बाराणसी में कातिक मास की रात्रि का उत्सव हुआ। नगर देवनगर की 
तरह सजाया गया । सब लोग उत्सव मनाने में मस्त थे। 

एक दरिद्र आदमी के पास केवल एक ही मोटे कपड़े का जोड़ा था। उसने 
उसे अच्छी तरह धुलवाकर, स्त्री कराकं, उसमें सैकड़ों, हजारों चुनन देकर 
रक्खा था। 

उसकी भार्य्या बोली--“स्वामी ! मेरी इच्छा है कि कंसर के रंग का एक 
वस्त्र पहन तेरे गले से लग कातिक के उत्सव में बिचरू।” 

स्वामी बोला--“भट्रे ! हम दरिद्रों के पास कसर कहाँ से आयगा ? शुद्ध 
बस्त्र पहन कर खेल ।” 

“केसर रंग न मिलने पर उत्सव न खेलूँगी । तू दूसरी स्त्री लेकर खेल ।” 

“भद्रे ! मुझे क्यों कष्ट देती है। हम दरिद्रों के पास केसर कहाँ?” 

“स्वामी ! प्रुष की इच्छा हो तो कया नहीं है? क्या राजा के केसर-बाग 
में बहुत केसर नहीं है?” 

“भद्दे ! वह स्थान राक्षसो से सुरक्षित तालाब की तरह बहुत बलवान आद- 
मियों से सुरक्षित है। वहाँ नहीं जा सकता । तू उसकी इच्छा मत कर । ज्ञो है उसी 
से सन्तुष्ट रह्‌।” 

“स्वामी ! रात को अन्धकार होने पर क्या कोई ऐसी जगह है जहाँ आदमी 
नहीं जा सकता ? ' 

उसके बार बार कहने से आसक्ति होने के कारण उसने उसकी बात स्वीकार 
कर कहा-- अच्छा, भद्रे ! चिन्ता मत कर ।” 

इस प्रकार उसे आश्वासन दे, रात को, जीवन का मोह छोड़, नगर से 
निकल, राजा के कंसर-बाग पर जा, वहाँ बाड़ को तोड़, बाग में दाखिल हुआ । 
पहरेदारों ने बाड़ क शब्द को सुन चोर है! समझ घेर कर पकड़ लिया । 
फिर गाली दे, पीट, बाँधकर दिन होने पर राजा कं पास ले गए। राजा न 
आज्ञा दी--जाओ इसे सूली पर चढ़ा दो | 

ब उसकी बाहों को पीछे बाँध, बध्य-भेरी के बजते हुए उस नगर से बाहर ल 
गए ओर वहाँ सूली पर चढ़ा दिया । बड़ी वेदना हुई कौवे सिर पर बैठ कर बर्छी 
की नोक सदृश चोंच से उसकी आँखें निकालने लगे । वैसे कष्ट को भी भूलकर वह्‌ 
यही सोचता रहा--'ओह ! मैं घने पृष्प के रंग से रंगे वस्त्र पहने, गले में दोनों 
हाथ डाले उस स्त्री कं साथ कातिक रात्रि के उत्सव में न घूम सका । इस प्रकार 
चिन्ता करते हुए यह गाथा कही-— 

नयिदं दुक्खं अदुं दुक्खं थं मं तुदति वायसो, 
यं सामा पुप्फरत्तेन कत्तिक नानुभोस्सति॥ 


[न मैं इसे ही दुःख समझता हूँ, न उसे ही जो कि कौआ मुझे ठोंगे मारता है। 

मुझे दुःख है तो यह है कि मेरी श्यामा फूल के रंगे वस्त्र से कातिक के उत्सव का आनन्द 
न ले सकंगी ।] 


नयिढ दुक्खं अव्‌ दुक्खं यं मं तुदति वायसो, यह जो सूली पर चढ़ने का शारी- 
रिक और मानसिक दु:ख है और यह जो लोहे जैसी चोंच से कौआ मुझे ठोंगे मारता 
है, यह सब मेरे लिए दु:ख नहीं है । कंवल वही दुःख मेरे लिए दु:ख है। कौनसा ? 
यं सामा पुप्फरत्तेन कत्तिक नान्‌भोस्सति, जो वह प्रियङ्ग श्यामा मेरी भार्य्या एक 
केसरी वस्त्र पहन, एक ओढ़, इस प्रकार घने रंगीन लाल वस्त्र जोड़ को धारण 
कर मुझे गले लगा कातिक रात्रि क उत्सव का आनन्द न ले सकेगी। यही मेरा 
दुःख है। यही मुझे कष्ट देता है। 


वह इस प्रकार उस स्त्री के बारे में विलाप करता हुआ ही मरकर नरक में 
पैद। हुआ । 

शास्ता ने यह धर्मदेशना ला जातक का मेल बैठाया। उस समय के पति- 
पत्नी इस समय के पति-पत्नी । उस बात को प्रत्यक्ष देखनेवाला आकाशदेवता 
में ही था। 


१४८. सिगाल जातक 


“नाहं पुनं न च पुनं. . .” यह शास्ता ने जेतवन में विहार करते समय 
कामुकता का निग्रह करने के बारे में कही । 


क. वर्तमान कथा 


श्रावस्ती में पाँच सौ महाधनवान्‌, सेठों क पत्र, जिनकी परस्पर मित्रता थी, 
शास्ता का धर्मोपदेश सुन, शासन में दिल से प्रब्रजित हो जेतवन के उस हिस्से में 
रहने लगे जिसमें क्षनाथपिण्डिक ने कार्षापण बिछवाए थे। 

एक दिन आधी रात के समय उनके मन में कामुकता का भाव पैदा हुआ। 
उन्होंने उद्विग्न होकर एक बार छोड़ें हुए कामुकता के विचार को फिर अपनाने 
की सोची । 

शास्ता ने आधी रात के समय अपने सर्वज्ञता रूपी ज्ञान-दण्ड-प्रदीप को उठा- 
कर देखा कि इस समय जेतवन के भिक्षुओं के मन में कया विचार उत्पन्न हो रहे 
हैं। उन्हें पता लगा कि उन भिक्षुओं के मन में कामुकता का भाव पैदा हुआ है। 

बुद्ध अपने शिष्यों की उसी तरह रक्षा करते हैं जैसे एक ही पृत्रवाली स्त्री अपने 
पुत्र की अथवा एक ही आँखवाला अपनी आँख की! पूर्वाह्न आदि जिस किसी 
समय में भी उनके मन में बुरे विचार आते हैं, वे उन्हें अधिक न बढ़ने देकर तुरन्त 
निग्रह करते हैं। इसलिए उनके मन में ऐसा हुआ कि यहे तो चक्रवर्ती राजा के नगर 
के अन्दर ही चोरों के दाखिल हो जाने जैसी बात है। में अभी उन्हें धर्मोपदेश कर, 
उनके बुरे संकल्पों का निग्रह कर उन्हें अहत्व दूँगा । 

उन्होंने सुगन्धित गन्धकुटी से निकल, आयुष्मान्‌ आनन्द स्थविर को जो कि 
धर्मं के खजानची थे, मधुर स्वर से बुलाया--"“आनन्द ! ” 

स्थविर “क्या आज्ञा है भन्ते ! ” कह प्रणाम करके खड़े हुए । 

“आनन्द ! करोड़ों कार्षापण फेलाए जाने की सीमा के अन्दर जितने भिक्ष्‌ 
हैं, उन सब को गन्धकुटी के आँगन में एकत्र कर ! ” 

बुद्ध ने सोचा कि यदि मैं केवल उन पाँच सौ भिक्षुओं को बुलवाऊंगा, तो 
उनके मन में होगा कि शास्ता ने हमारे मन के बुरे विचारों को जान लिया। वे 
उद्विग्न हो जाएंगे और धर्मोपदेश ग्रहण न कर सकेंगे । इसलिए कहा कि सभी को 
इकट्ठा कर । 

“अच्छा भन्ते ! ” कह स्थविर ने चाबी' ले, एक आँगन से दूसरे आँगन घूम, 
सभी भिक्षुओं को गन्धकुटी के आँगन में इकट्ठा कर बुद्ध के लिए आसन बिछाया । 
शास्ता बिछे हुए आसन पर पालथी मार, शरीर को सीधा रख वैसे ही बैठे मानो 
शिला रूपी पृथ्वी पर सुमेरु पर्वत प्रतिष्ठित हुआ हो बारी बारी करके छ: वर्ण 
की घनी बुद्ध रश्मिएँ निकल रही थीं। वह रहिमियाँ भी हाथ जितनी ऊँची हो, 
छत जितनी ऊँची हो, कंगूरे जितनी ऊंची हो, छीज छीज कर आकाश में बिजली 


` अवापुरणं--दरवाजा खोलने का लकड़ी का कोई औजार। 

की तरह फैलीं। ऐसा हुआ जैसे समुद्र की कोख को क्षुब्ध करके उसमें से बाल- 
सूर्य्यं निकला हो । 

भिक्षुसंघ भी शास्ता को प्रणाम करक बड़े आदर क साथ उन्हें घेरकर इस 
प्रकार बैठा जैसे शास्ता लाल कम्बल की कनात से घिरे हुए हों। बुद्ध ने भिक्षुओं 
को ब्रह्मास्वर से सम्बोधन कर कहा-- 

“मिक्षुओ, भिक्षु को काम-भोग सम्बन्धी वितक, क्रोध सम्बन्धी वितकं, विहिसा 
सम्बन्धी वितर्क--इन तीन बुरे संकल्पों को मन में जगह नहीं देनी चाहिए । यदि 
मन में कोई बुरा विचार आ जाए तो उसे छोटा न समझना चाहिए । बुरा विचार 
शत्रु की तरह होता है। शत्रु कभी छोटा नहीं होता। मौका मिलने से वह नाश 
ही कर डालता है। इसी प्रकार थोड़ा सा भी बुरा विचार यदि उसे बढ़ने का मौका 
मिले तो महाविनाश कर डालता है। बुरा विचार हलाहल विष की तरह होता है, 
ऐसे फोड़ की तरह होता है, जिसने चमड़ी और रोएं उखाड़ लिए हों, विषेले साँप 
की तरह होता है, बिजली और आग की तरह होता है। इससे चिमटना ठीक नहीं । 
डरते रहना चाहिए । जिस समय पैदा हो उसी समय ज्ञानबल से अथवा भावना- 
बल से उसे इस तरह त्याग देना चाहिए जिस तरह कमल के पत्ते पर पड़ी हुई बूँद 
उसे छोड़ देती है। पुराने पण्डितों ने थोड़े से भी बुरे विचार को सहन न कर उसका 
इस प्रकार निग्रह कर दिया कि वह फिर पैदा न हो।” इतना कह बुद्ध ने पूवेजन्म 
की बात कही-- 


ख. अतीत कथा 


पुराने समय में बाराणसी में ब्रह्मदत्त क राज्य करने के समय बोधिसत्त्व सियार 
की योनि में पैदा हो जंगल में नदी के किनारे बसने लगे। 

एक बूढ़ा हाथी गङ्गा क किनारे मर गया । शिकार की खोज में घूमते हुए 
सियार ने हाथी क शरीर को देखकर सोचा कि मुझे बड़ा शिकार मिला है। उसने 
सूंड पर जाकर मुंह मारा। एसा लगा मानो हल की फाल पर मुँह लगा। यहाँ 
कुछ खाने योग्य नहीं है, समझ उसन दाँतों पर मुंह मारा । एसा लगा मानो खम्भे 
वर मुंह लगा हो। कान पर मुंह मारा। ऐसा लगा मानो छाज क कोने पर मुंह 
लगा हो। पट पर मुंह मारा । ऐसा लगा मानो धान की कोठी पर मुंह लगा हो। 
पैरों पर मुंह मारा । ऐसा लगा मानो ऊखल पर मुंह लगा हो । पूँछ पर मुंह मारा । 

ऐसा लगा मानो मूसल पर मुँह लगा हो। यहाँ भी कुछ खाने योग्य नहीं है, सोच 
कहीं भी कुछ मजा न आने पर उसने गुदा-मार्ग में मुंह मारा। ऐसा लगा मानो 
नरम नरम पूए हों। 

उसने सोचा कि अब मुझे इस शरीर में खाने योग्य कोमल जगह हाथ लग 
गई। उसके बाद से वह खाता हुआ पेट के अन्दर घुस, वहाँ बुक्क, हृदय आदि 
को खाकर प्यास के समय रवत पी, लेटने की इच्छा होने पर पेट में ही फैलकर 
लेटा। वह सोचने लगा कि यह हाथी का शरीर मुझे रहने का सुख देता है इसलिए 
घर की तरह है; खाने की इच्छा होने पर मांस की कमी नहीं; मुझे किसी दूसरी 
जगह जाने की कया आवश्यकता ? वह किसी दूसरी जगह न जा, हाथी के पेट में 
ही मांस खाता हुआ रहने लगा । 

जैसे जैसे समय गुजरता गया ग्रीष्म ऋतु की वायु के तथा सूर्य्यं की किरणों 
के स्पशे से वह लाश सूखकर उसमें बल पड़ गए। जिस द्वार से सियार ने प्रवेश 
किया था, वह दरवाजा बन्द हो गया । पेट में अन्धेरा छा गया। सियार को ऐसा 
हुआ मानो लोकान्तरिक' नरक में चला गया हो। लाश के सूखने पर मांस भी 
सूखने लगा । लोह भी कम पड़ गया । निकलने को दरवाजा न मिलने पर, भय- 
भीत हो वह दौड़ता हुआ, इधर उधर कुरंदता हुआ, बाहर निकलने के लिए 
द्वार खोजता घूमने लगा । 

इस प्रकार देगची में आटे का गोला उबलने की तरह पसीना बहाते रहने 
पर कुछ दिन में बड़ी भारी वर्षा हुई। उसने उस लाश को भिगोकर पहले की दशा 
में कर दिया। गुदा-मार्ग खुलकर तारे की तरह दिखाई देने लगा। सियार ने वह 
छेद देखा तो समझा कि अब मेरी जान बची। वह हाथी के सिर तक गया, 
फिर जोर से उछलकर गुदा-मार्ग को सिर से धक्का दे बाहर निकल आया । शरीर 
गीला होने के कारण उसके सभी बाल गुदा-मार्ग में ही सट गए। 

ताङ-स्कन्ध के सदृश लोमरहित शरीर को देखकर उसका चित्त उद्विग्न हुआ । 
वह थोड़ी देर दौड़ा । फिर रुका और बैठ कर अपने शरीर को देखते हुए सोचने 
लगा-- 

“मुझे यह दुःख किसी दूसरे ने नहीं दिया है। यह लोभ क हेतु से, लोभ के 


"इस नरक में अन्धेरा गुप रहता हूँ। 

कारण से, लोभ की वजह से ही मुझे भोगना पड़ा है। अब से में लोभ के वशीभूत 
न होऊँगा। फिर हाथी के शरीर में प्रवेश न करूँगा । 
उसका हृदय संवेग से भर गया और यह गाथा कही-- 
नाहं पुनं न च पुनं न चापि अपुनप्पुनं, 
हत्पिबोन्दि पवेकलामि तथा हि भयतज्जितो॥ 
[मं एसा भयभीत हो गया हूँ कि में अब फिर, फिर और भी फिर, फिर अर्थात्‌ 
कभी भी, हाथी के शरीर में प्रवेश नहीं करूंगा ।] 


न चापि अपुनप्पुनं, आकार निपात मात्र है। इस सारी गाथा का अर्थ यह है 
कि इससे फिर और उससे फिर तथा जो कहा गया है उससे भी फिर फिर हाथी के 
शरोर कहे जाने वाले हृत्बि बोन्दि न पवेक्लामि। किस लिए ? तथा हि भय तज्जितो, 
में इसी बार प्रवेश करने से भी भयभीत हो गया; मरण-भय से त्रास को तथा उद्वि- 
ग्नता को प्राप्त हआ । 


इतना कह और वहाँ से भाग फिर उस अथवा अन्य किसी भी हाथी के शरीर 
को खड़े होकर देखा तक नहीं। उस क बाद से लोभ के वशीभूत नहीं हुआ । 

शास्ताने यह धमंदेशना ला कर कहा--“भिक्षुओ,अन्दर जो मेल पैदा हो जाए 
उस चित्त के मैल को बढ़ने न देकर वहीं निग्रह करना चाहिए। इतना कह आये- 
सत्यों का प्रकाशन कर, जातक का सारांश निकाला। सत्यों का प्रकाशन समाप्त 
होने पर वह पाँच सौ भिक्षु अहंत्‌ हो गए । शेष में से कुछ ख्रोतापन्न, कुछ सक्ृदा- 
गामी तथा कुछ अनागामी हुए। 

उस समय सियार तो में ही था । 

१४९. एकपण्ण जातक 


“एक पण्णो अयं रुक्खो. . .” यह शास्ता ने बेशालों के पास महावन की 
कूटागार शाला में रहते हुए वैशाली के एक दुष्ट-स्वभाव लिच्छवि-कुमार क बारे 
में कही । 5 


क्‌. वर्तमान कथा 


उस समय वैशाली में गावुत गावृत' की दूरी पर तीन प्राकारे बनी थीं । तीनों 
जगहों पर गोपुर थ, अट्टालिकाएँ थीं तथा कोठे थे। इस प्रकार अत्यन्त शोभाय- 
मान था । 

वहाँ सदेव राज्य करवाते हुए रहनेवाले राजाओं की संख्या सात हजार सात 
सौ सात होती थी। उतने ही उपराजा होते थे। उतने ही सेनापति। उतने ही 
भण्डारी । 

उन राजकुमारों में एक कुमार दुष्ट लिच्छवि-कुमार कहलाता था । वह क्रोधी 
था, प्रचण्ड था, कठोर था। डण्ड से छेड़े गए जहरीले साँप की तरह क्रोध से सदैव 
जलता रहता था । कोई भी उसके सामने दो तीन शब्द भी नहीं बोल सकता था । 
उसे न उसके माता पिता, न रिइतेदार और न यार-दोस्त ही समझा सक। तब 
उसके माता-पिता ने सोचा--“यह कुमार अत्यन्त कठोर स्वभाव का है। दुस्साहसी 
है । सम्यक सम्बुद्ध को छोड़ और कोई इसे विनयी नहीं बना सकता । हो सकता 
है कि यह उन्हीं लोगों में से हो जो बुद्ध के विनीत बनाने से ही विनीत बनते हैं ।” 
वे उस शास्ता के पास ले गए और प्रणाम करकं बोले--भन्ते ! यह कुमार प्रचण्ड 
है, कठोर है, क्रोध से जलता है । इसे उपदेश दें । 

शास्ता ने उस कुमार को उपदेश दिया-- कुमार ! प्राणियों के प्रति प्रचण्ड 


' गव्यूति-- २ मील । 

नहीं होना चाहिए, दुस्साहसी नहीं होना चाहिए, कष्ट देने वाला नहीं होना चाहिए । 
कठोर वाणी जिस माता ने जन्म दिया है उसको भी, पिता को भी, पुत्र को भी, भाई 
बहन को भी, भार्य्या को भी, मित्र-बन्धुओं को भी अप्रिय होती है, अच्छी नहीं 
लगती । जो आदमी डसने कं लिए आए सर्प की तरह, जंगल में लूटमार करने 
के लिए तैयार चोर की तरह, खाने के लिए आए यक्ष की तरह उद्दिग्न होता है, 
वह दूसरे जन्म में नरक आदि में पैदा होता है। इस जन्म में क्रोधी आदमी सजा- 
धजा रहने पर भी दुर्वेणं ही होता है। इसका पूण चन्द्र की सी शोभा वाला भी चेहरा 
आग से जले कमल के सदृश अथवा मैले कञ्चन के शीशे की तरह भोंडा हो जाता 
है, देखने में बुरा लगता है । क्रोध के कारण ही प्राणी शस्त्र लेकर स्वयं अपने को 
मार डालते हैं। विष खा लेते हैं। रस्सी से फाँसी लटक जाते हैं। प्रपात से गिर 
पड़ते हैं। इस प्रकार क्रोध के वशीभूत हो मरकर वह नरक आदि में पैदा होते 
हें । दूसरों को कष्ट देनेवाले भी इस जन्म में निन्दा को प्राप्त हो मरने पर नरक 
आदि में उत्पन्न होते हैं । फिर जब मनुष्य होकर पैदा होते है तो पैदा होने के ही 
समय से लेकर प्रायः रोगी रहते हैं आँख की बीमारी तथा कान की बीमारी: 
आदि रोगों में एक से उठने पर दूसरी बीमारी में फंस जाते हैं । रोग से मुक्त न हो 
सकने के कारण नित्य दुखी रहते हैं । इसलिए सभी प्राणियों के प्रति मैत्री भावना 
रखनी चाहिए । सभी का हित-चिन्तक होना चाहिए । सभी के प्रति कोमल चित्त 
वाला होना चाहिए । क्योंकि इस प्रकार का (क्रोधी) आदमी नरक आदि के भय 
से मुक्त नहीं होता । 

वह कुमार शास्ता का एक ही उपदेश सुनकर मान-रहित हो गया, शान्त 
इन्द्रिय हो गया; क्रोध-रहित हो गया; मैत्री-चित्तवाला हो गया तथा कोमल-चित्त 
का हो गया। उसे कोई गाली देता, मारता तो भी वह उसकी ओर रुककर न देखता । 
बह्‌ ऐसा साँप हो गया जिसके दाँत उखाड़ दिए गए हों, ऐसा केकड़ा हो गया 
जिसका डंक जाता रहा हो, ऐसा बैल हो गया जिसके सींग न हों । 

उसका समाचार जानकर भिक्षुओं ने धर्म-सभा में बातचीत चलाई-- 
आयुष्मानो ! दुष्ट लिच्छबि-कुमार को चिरकाल तक उपदेश देते रहकर भी न 
माता-पिता, न रिशतेदार-मित्र आदि ही उसे विनीत बना सके । सम्यक्‌ सम्बुद्ध ने 
उसे एक ही उपदेश से ऐसा कर दिया जैसे किसी मस्त हाथी को शान्त कर दिया 
हो । यह ठीक ही कहा गया है--भिक्षुओं ! हाथी-दमन करन वाला जब हाथी 

को दमन करता है तो दमन किया हुआ हाथी एक ही दिशा में दौड़ता है 
चाहे पूर्व दिशा में, चाहे पश्चिम दिशा में, चाहे उत्तर दिशा में अथवा दक्षिण में । 
भिक्षुओ, घोड़ा-दमन करनेवाला जब घोड़े को दमन करता है तो दमन किया हुआ 
घोड़ा एक ही दिशा में दौड़ता है चाहे पूर्व-दिशा में, चाहे पच्छिम में, चाहे उत्तर में 
अथवा दक्षिण में । भिक्षुओ, बैल को दमन करने वाला जब उसे दमन करता है, 
तो दमन किया हुआ बैल एक ही दिशा में दौड़ता है चाहे पूर्व-दिशा में, चाहे पच्छिम 
में, चाहे उत्तर में अथवा दक्षिण में । लेकिन भिक्षुओ, जिसे तथागत अहत्‌ सम्यक्‌ 
सम्बुद्ध शिक्षित करते हैँ वह आठ दिशाओं में जाता है रूपवान रूपों को देखता है, 
यह एक दिशा है. . . सञ्ञ्गा तथा वेदना का जो निरोध है उसे प्राप्त कैर विचरता 
है, यह आठवीं दिशा है। वह शिक्षकों में अनुपम पुरुष-दमन सारथि कहलाते हैं ।' 
आयुष्मानो ! सम्यक्‌ सम्बृद्ध के समान पुरुषों का दमन करनेवाला सारथि नहीं है। 
शास्ता ने आकर पूछा--भिक्षुओ, बैठे क्या बातचीत कर रहें हो? 'अमुक 
बातचीत' कहने पर शास्ता ने कहा--भिक्षुओ ! मैंने इसे केवल अब ही एक ही 
- उपदेश से शिक्षित नहीं किया है; पहले भी एक ही उपदेश से शिक्षित किया है।” 
इतना कह पूर्व-जन्म की कथा कही-- 


ख. अतीत कथा 


पूर्वं समय में बाराणसी में ब्रह्मदत्त क राज्य करते समय बोधिसत्त्व ने उदीच्य 
ब्राह्मण कुल में पैदा हो, बड़े होने पर तक्षद्विला में तीनों बेद और सभी शिल्प सीखे । 
फिर कुछ समय घर में रहकर माता पिता के मरने पर ऋषियों की प्रब्रज्या के ढंग 
से प्रब्रजित हो अभिञ्जा और समापत्तियाँ प्राप्त कर हिमालय में प्रवेश किया । 
चिरकाल तक वहाँ रहने कं बाद नमक और खटाई खाने के लिए जनपद में आकर 
वाराणसी पहुंच राजा क उद्यान में रहा । फिर एक दिन अच्छी तरह से वस्त्र पहन, 
आच्छादित हो, तपस्वी क रूपरंग में भिक्षा माँगने के लिए नगर में प्रविष्ट हो, 
राजा क आँगन में पहुँचा । 

राजा ने झरोखे से देखा तो उसकी चाल-ढाल से मन प्रसन्न हुआ। उसने 
दंखा कि यह तपस्वी शान्त-इन्द्रिय तथा शान्त मनवाला है। चलता है तो नीची 


` सज्झिस निकाय (३) । 

नजर करके यृग-मात्र' देखता हुआ चलता है। मालूम होता है कि कदम कदम पर 
एक एक हजार की थैली रखता हुआ सिह की तरह चला आ रहा है। यदि कहीं 
पर शान्त -धर्म नाम की कोई चीज है तो वह इसक अन्दर अवश्य होगी' सोच एक 
अमात्य की ओर देखा । 

देव! क्या आज्ञा है?' 

“इस तपस्वी को ले आओ ।' 

वह देव! अच्छा' कह बोधिसत्त्व के पास गया। वहाँ पहुँचकर बोधिसत्त्व 
को प्रणाम कर उनके हाथ से भिक्षा-पात्र लिया । बोधिसत्त्व ने पूछा-- मह[पुण्य- 
चान्‌ ! क्या बात है?” 

“भन्ते ! महाराज आपको याद कर रहे हैं।” 

“हम राजकुल में आने जाने वाले नहीं हैं, हम हिमवन्त-निवासी हैं ।” 

आमात्य ने जाकर राजा से यह बात कही । राजा बोला--हमारे यहाँ आने 
जाने वाला कोई भिक्षु नहीं है। उन्हें जाकर ले आओ। 

आामात्य ने जा बोधिसत्त्व को प्रणाम कर, प्रार्थना कर, साथ लिवा राज- 
भवन में पहुँचाया । 

राजा ने बोधिसत्त्व को प्रणाम कर, ३वेत छत्र लगे हुए सोने क सिंहासन पर 
बिठा, अपने लिए तैयार किए गए नाना प्रकार क भोजन खिलाकर पूछा-- भन्ते ! 
कहाँ रहते हैं? 

महाराज ! हम हिमवन्त-निवासी हुँ।' 

अब कहाँ जा रहे हैं?' 

'महाराज ! वर्षा-ऋतु कं अनुकूल निवास स्थान की खोज है।' 

तो भन्ते ! हमारे ही उद्यान में रहें।' 

उनसे स्वीकृति ले अपना भी भोजन समाप्त कर राजा बोधिसत्त्व के साथ 
उद्यान गया । वहाँ पर्णशाला बनवा, उसमें रात के रहने योग्य तथा दिन में रहने 
योग्य स्थान तैयार करवा, प्रब्रजितों की आवश्यकताएँ दे, उनकी सेवा आदि के 
लिए उद्यानपाल को भार सौंप स्वयं नगर को लौटा। उस समय से बोधिसत्त्व 
उद्यान में रहने लगे। राजा भी दिन में दो तीन बार उनकी सेवा में जाता । 


' युग, दो हाथ तक । 

उस राजा का दुन्ट कुमार नाम का पृत्र था। वह क्रोधी था, कठोर था। 
न उसे राजा ही विनीत बना सका, न बाकी रिश्तेदार । आमात्यों और ब्राह्मण 
गृहपतियों ने क्रुद्ध होकर इतना कहा कि हे स्वामी ! एसा न करें। ऐसा न कर 
सकेंगे ।' इतने से भी वह उसे कुछ न समझा सके । 

राजा ने सोचा मेरे शीलवान्‌ तपस्वी के अतिरिक्त कोई दूसरा इस कुमार 
को विनीत नहीं बना सकता । 

वह कुमार को बोधिसत्त्व क पास ले गया और उन्हें सौंपते हुए कहने लगा 
--भन्ते ! यह कुमार क्रोधी है, कठोर स्वभाव का है। हम इसे विनीत नहीं कर 
सकते । आप इसे किसी ढंग से शिक्षा दें। इतना कह चला गया। * 

बोधिसत्त्व नं कुमार क साथ उद्यान में घूमते हुए नीम का एक पौदा देखा 
जिसके एक ओर एक पत्ता, दूसरी ओर दूसरा पत्ता--इस प्रकार कुल दो पत्ते थे! 
बोधिसत्त्व ने कुमार से कहा--कुमार ! इस पौदे क पत्ते खाकर इसका रस चखो । 
उसने उसका एक पत्ता मुंह में रखते ही उसका रस चख “थ्‌” करके जमीन पर 
थूका । “कुमार यह क्या ?” “भन्ते ! यह पौदा अभी हलाहल विष क समान है; 
बड़े होने पर तो यह बहुत मनृप्यों की जान लेगा ।” इतना कहते हुए उसने नीम 
के पौदे को उखाड़कर हाथों से मल डाला और यह गाथा कही-- 


एकपण्णो अयं दक्खो न भम्या चतुरंगलो, 
फलेन विसकप्पेन महायं कि भविस्सति॥ 


[इस पौदे का केवल एक पत्ता है और यह भूमि से चार अंगुल ऊँचा नहीं । 
विष जैसे पत्तेवाला यह बड़ा होकर क्या होगा ? ] 


एकपण्णो, दोनों ओर एक एक पत्ता है। न भूम्या चतुरंगलो, भूमि से चार 
अंगुल भी ऊंचा नहीं बढ़ा है। फलेन, अर्थात्‌ पत्ते से। बिसकष्पेन, हलाहल विष 
जैसे से इतना छोटा होता हुआ भी ऐसे कडवे फल वाला है । महायं कि भविस्सति, 
जब यह वृद्धि पाकर बड़ा होगा तब कंसा होगा ? निश्चय से मनुष्य की जान लेने 
वाला होगा । इसी से उखाड़ कर हाथ से मलकर फेंक दिया--यह कहा । 

तब बोधिसत्त्व ने उसे कहा-- कुमार ! तूने इस पौदे को यह सोचकर कि 
यह अभी से इतना तीता है, बड़े होने पर इससे किसी की कया उन्नति होगी, तोड़ 
कर, मरोड़ कर फेंक दिया। जैसे तूने इसके प्रति बरताव किया, ठीक इसी तरह 
तेरे राष्ट्र के वासी भी यह सोचेंगे कि यह कुमार क्रोधी है, कठोर स्वभाव का है, 
बड़ा होने पर राज्य करके कया करेगा? इससे हमारी उन्नति कहाँ होगी? वह 
तुझे राज्य न दे, नीम के पौदे की तरह उखाड़कर तुझे राष्ट्र से निकाल देंगे । इस- 
लिए नीम के पौदे के स्वभाव को छोड़ अब से शान्ति, मैत्री तथा दया से युक्‍त हो ।' 

उस समय से उसने अभिमान छोड़ दिया। नम्र हो गया। शान्ति, मंत्री और 
दया से युक्त हो बोधिसत्त्व के उपदेशानुसार आचरण कर पिता के मरने पर राज्य 
प्राप्त किया । फिर दान आदि पुण्य कमं करता हुआ यथाकर्म (परलोक) सिधारा। 

शास्ता ने यह धर्म-देशना सुना “भिक्षुओ ! मैंने केवल अभी इस दुष्ट लिच्छवि 
कुमार को सीधा नहीं किया, पहले भी सीधा किया है” कह जातक का मेल बेठाया । 

उस समय दुष्ट कुमार यह लिच्छबि-कुमार था। राजा आनन्द था । उपदेश 
देनेवाला तपस्वी में ही था। 


१५०. सञ्जीव जातक 


“असन्तं यो पर्गण्हाति . . . यह शास्ता ने बेळ्त्रन में विहार करते समय 
अजातशत्रु राजा द्वारा किए गए दुर्गुणी के आदर के बारे में कही। 


क. वर्तमान कथा 


उसने बुद्धों के विरोधी, दुझचरित्र, पापी देवदत्त के प्रति श्रद्धावान्‌ हो, उस 
दुष्ट असत्पुरुष को ऊंचा स्थान दे उसका आदर करने की इच्छा से बहुत सा धन 
खर्चे करके गया-्सीस पर एक विहार बनवा दिया । उसी को बात मान अपने पिता 
को जो कि स्रोतापन्न आये-श्रावक था मरवा डाला। इस प्रकार अपने स्रोतापन्न 
होने की सम्भावना में बाधा डाल विनाश को प्राप्त हुआ। 

जब उसने सुना कि देवदत्त को जमीन निगल गई तो उसे डर हुआ कि कहीं 
उसे भी जमीन न निगल जाए। भयभीत होने से उसका राज्य-सुख जाता रहा । 
शय्या पर सोता तो उसे सोन में मजा न आता। तीव्र वेदना से पीड़ित हाथी के 
बच्चे के समान वह इधर उधर विचरता । उसे एसा दिखाई देने लगा जैसे पृथ्वी 
फट गई हो, उसमें से अवीचि-ज्बाला' निकल रही हो, और पृथ्वी उसे निगले जा 
रही हो; तप्त लोह शय्या पर लिटाकर लोहे की कीले ठोंकी जा रही हों। इससे 
उस राजा को चोट खाए मूर्गे की तरह क्षण भर के लिए भी शान्ति न थी; कापता 
ही रहता था। 

उसने सम्यक्‌ सम्बुद्ध के दर्शन कर उनसे क्षमा माँगने की तथा शंका मिटाने 
की इच्छा की । लेकिन अपने अपराध के भार के कारण उसकी जाने की हिम्मत 
न हुई। 

राजगुह नगर में कारतिकोत्सव था। नगर देवनगर की तरह अलंकृत था। 
महल पर अमात्यगणों से घिरा राजा स्वर्ण सिंहासन पर बैठा था। उसने देखा कि 
कोमारभृत्य जीवक पास ही बैठा है। उसके मन में आया कि में जीवक को लेकर 
सम्यक्‌ सम्बुद्ध के पास जाऊं। लेकिन उसने साथ ही सोचा कि में जीवक को सीधा 
तो यह नहीं कह सकता कि हे जीवक ! में सम्यक्‌ सम्बुद्ध के पास जाना चाहता 
हूँ । अकेला नहीं जा सकता। मुझे बुद्ध के पास ले चल। में उसे एक ढंग से कहुंगा 
-“रात्रि के सौन्दर्य की प्रशंसा करके पूछूंगा कि आज हम किस श्रमण या ब्राह्मण 
का सत्संग करें, जिसका सत्संग करने से मन प्रसन्न हो। इसे सुन कर आमात्य 
अपने अपने शास्ता की प्रशांसा करेंगे। जीवक भी सम्यक्‌ सम्बुद्ध की प्रशंसा 
करेगा । तब उसे लेकर बुद्ध के पास जाऊंगा । 

उसने पाँच पदों से रात्रि की प्रशांसा की-'भो ! चाँदनी रात्रि लक्षण- 
सम्पन्ना है। भो! चाँदनी रात्रि सुन्दर है। भो! चाँदनी रात्रि दशनीय है। 
भो ! चाँदनी रात्रि मन को प्रसन्न करने वाली है। भो ! चाँदनी रात्रि रमणीय 
है। आज की रात्रि हम किस श्रमण या ब्राह्मण का सत्संग करें, जिसका सत्संग 
करने से चित्त प्रसन्न हो?” 

एक आमात्य ने पुरण कश्यप की प्रशंसा की। एक ने मकक्‍्खलि गोशाल की । 


' अवीचि नरक से निकलने वाली ज्वाला। 

एक ने अजित केशा कम्बल की । एक ने प्रबुध कात्यायन की । एक ने बेलदिठपुत्र 
सङ्जय की | एक ने निर्ग्रन्थनाथपुत्र की । 

राजा उनकी बातचीत सुन चुप रहा। वह माहामात्य जीवक के कहन का 
ही विशवास करता था। जीवक नें भी यह सोचकर कि जब राजा मेरे प्रति 
कुछ कहेगा, तभी देखूंगा मौन ही रक्खा। राजा ने पूछा--'जीवक! तू क्यों 
चुप है ? ” तब जीवक ने आसन से उठ जिधर भगवान्‌ थे उधर हाथ जोड़कर कहा-- 
देव ! यह भगवान्‌ अहँत्‌ सम्यक्‌ सम्बुद्ध हमारे आम्रवन में रहते हैं। उनके साथ 
साढ़े बारह सौ भिक्षु हैं। उन भगवान्‌ की इस प्रकार की कीति है कि वह अहत्‌ 
हैं. . .इस प्रकार नौ तरह' के गुण हैं, कह और उनके जन्म के समय से पूर्वे निमित्त 
आदि भेद तथा भगवान्‌ के प्रताप को प्रकाशित कर कहा कि देव! उन भगवान्‌ 
बुद्ध का सत्संग करे, धमे सुनें तथा शंकाएँ मिटाएँ। 

राजा का मनोरथ पुरा हुआ। वह बोला--सौम्य ! जीवक ! हाथियों को 
सजवाओ। हाथियों को सजवा बड़े राजसी टाट-बाट से जीवक के आम्रवन में 
पहुँच राजा ने देखा सुगन्धित बड़े भवन में तथागत भिक्षु संघ से घिरे बैठ हैं। जेसे 
महान्‌ सरोवर हो, किन्तु उसकी लहरें शान्त हों, वैसे ही भिक्ष-संघ को इधर उधर 
से देखकर राजा ने सोचा--एंसी शान्त परिषद्‌ तो मैंने इससे पहले कभी देखी ही 
नहीं । उसने भिक्षु-परिषद्‌ के उठने-बैटने के तरीके से ही प्रसन्न हो संघ को प्रणाम 
किया । फिर संघ की स्तुति करते हुए उसने भगवान्‌ को प्रणाम किया और एक 
ओर बैठकर श्रमणत्व के फल के बारे में प्रश्‍न किया । भगवान्‌ ने उसे दो भाणवारों 
में विस्तार करके सामड्ञ्यफल सूत्र का उपदेश दिया। सूत्र का उपदेश हो चुकने 
पर वह प्रसन्न हो भगवान्‌ से क्षमा माँग आसन से उठकर चला गया। 


राजा के चले जाने के थोड़ी ही देर बाद बुद्ध ने भिक्षुओं को बुलाकर कहा-- 
भिक्षुओ, यह राजा जरूमी हो गया समझो । भिक्षुओ, राजा को आहत हो गया 


' इति पि सो भगवा, अरहं, सम्मासम्बुद्धो, विज्जाचरणसम्पन्नो, सुगतो, 


लोकमिदू, अनुत्तरो पुरिसदम्मसारथि , सत्था देवमनुस्सानं, बुद्धो भगवाति॥ 
` दीघ निकाय, (दूसरा सूत्र) । 

समझो । यदि यह एऐएवय्यं के लोभ में पड़कर अपने धामिक, धमं से राज्य करने 
वाले पिता को जान से न मरवाता; तो इसे इसी आसन पर रज रहित, मल-रहित 
धमं-चक्षु, उत्पन्न हो जाता। देवदत्त के कारण, दुष्ट को बड़ा स्थान देने से, वह 
ख्रोतापत्ति फल को न प्राप्त कर सका । 

किसी दूसरे दिन भिक्षुओं ने धर्म-सभा में बातचीत चलाई --आयुष्मानो ! 
अजातशत्रु ने दुष्ट का आदर करके, दुश्चरित्र, पापी देवदत्त की प्रेरणा से पितु-हत्या 
करके स्रोतापत्ति फल से हाथ धोय।। देवदत्त ने राजा का नाश कर दिया ।' 

शास्ता ने आकर पूछा--भिक्षुओ, यहाँ बैठे क्या बातचीत कर रहे हो ? 'अमुक 
बातचीत' कहने पर 'भिक्षुओ, केवल अभी अजातशत्रु दुष्ट का सम्मान करके विनाश 
को प्राप्त नहीं हुआ पहले भी इसने दुष्ट का आदर कर अपना नाश किया है' कह 
पूव-जन्म की कथा कही-- 


ख. अतीत कथा 


पूवे समय में बाराणसी में ब्रह्मादत्त के राज्य करन के समय बोधिसत्त्व महा 
सम्पत्तिशाली ब्राह्मण कुल में पैदा हुए । बड़े होन पर तक्षशिला जाकर सब शिल्प 
सीख आए। फिर बाराणसी में प्रसिद्ध आचाय्यं हो पाँच सौ विद्यार्थियों को विद्या 
सिखाने लगे। 

उन विद्याथियों में एक सञ्जीव नाम का विद्यार्थी था। बोधिसत्त्व ने उसे 
मुदे को जिलाने का मन्त्र सिखाया । उसने मुदे को जिलाने का ही मन्त्र सीखा, 
फिर सुलाने का नहीं सीखा । एक दिन विद्यार्थियों के साथ जब वह लकड़ी बटो- 
रने जंगल गया तो उसने एक मृत-व्या क्र को देखा । उसने अपने साथियों से कहा-- 
“मैं इस मृत-व्याघ्र को जिलाऊंगा।” 

विद्यार्थी--'नहीं जिला सकेगा ।” 

सञ्जीवक तुम लोगों के देखते ही देखते जिलाऊंगा ।” 

विद्यार्थी--यदि जिला सकता है तो जिला।” 

इतना कहकर वे विद्यार्थी वृक्ष पर चढ़ गए। सञ्जीवक ने मन्त्र पढ़कर मृत- 
व्याघ्र पर कंकर फेंके । व्याध उठकर जल्दी से आया और सञ्जीवक का गला 
काट उसे मार स्वयं भी वहीं गिर पड़ा। सञ्जीवक भी वहीं गिर पड़ा। दोनों 
एक ही स्थान पर मुदे हो गए। 

विद्यार्थियों ने लकड़ी ले आकर आचाय्ये को वह समाचार सुनाया । आचार्ये 
ने विद्यार्थियों को बुलाकर कहा--तात ! दुष्ट को बड़प्पन देनेवाले, जहाँ सम्मान 
नहीं करना चाहिए, वहाँ सम्मान प्रदर्शित करनेवाले, इस प्रकार के दुःख को 
अवश्य प्राप्त होते हैं। इतना कह यह गाथा कही-- 
असन्तं यो पग्गण्हाति असन्तङचुपसेवति, 
तमेव घासं कुरते व्यग्घो सञ्जीविको यथा॥ 
[जो दुश्चरित्र को बड्प्पन दता है, जो दुराचारी की संगत करता है, उसे 
वह दुराचारी वैसे ही खा जाता है जैसे जीवन-प्राप्त व्याघ । | 


असन्तं--तीन प्रकार' के दुश्चरित्र से युक्‍त, दुरशील, पापी । यो पग्गण्हाति, 
क्षत्रिय, आदि में जो कोई इस प्रकार के दुराचारी प्रब्रजित को चीवर आदि देकर 
अथवा गृहस्थ को उपराज वा सेनापति आदि का पद देकर बड़प्पन देता है, सत्कार 
तथा सम्मान प्रदर्शित करता है। असन्तञ्चुपसेबति, जो इस प्रकार के दुश्शील 
की संगति करता है। तमेव घासं कुरुते, उसी दुष्ट आदमी को, बड़प्पन देनेवाले 
को वह दुराचारी खा जाता है, नष्ट करता है। कैसे? व्यर्धो सञ्जोविको 
यथा, जैसे सञ्जीवक नाम के विद्यार्थी ने मृत-व्थाध को मन्त्र पढ़कर जिलाया, 
जीवन-दान दे आदुत किया । उसने उस जीवन-दान देनेवाले सञ्ज्जीवक का ही प्राण 
ले लिया । इस प्रकार जो कोई भी दुष्ट आदमी का आदर करता है, वह दुष्ट 
अपना आदर करनेवाले ही को नष्ट करता है। इस तरह दुष्टों को बड़प्पन देनेवाले 
नाश को प्राप्त होते हैं। 


बोधिसत्त्व इस गाथा द्वारा विद्यार्थियों को उपदेश दे, दानादि पुण्य करके 
कर्मानुसार परलोक सिधारे। शास्ता ने भी यह धर्म-देशना ला जातक का मेल 
बेठाया । 

उस समय मृत-व्याप्र को जिलानेवाला विद्यार्थी अजातशत्रु था। चारों 
दिशाओं में प्रसिद्ध आचार्य तो मैं ही था । 


' काय, वाक तथा मन के पाप-कर्म । 
११ 


दूसरा परिच्छेद 
१. द्ळ्ह वग 
१५१. राजोवाद जातक 


“बळहं वळहस्स खिपति. . . यह शास्ता ने जेतवन में रहते समय राजा 

को दिये गए उपदेश के बारे में कही । वह उपदेश तेसकूण जातक! में आयेगा । 
क, वर्तमान कथा 

एक दिन कोशल-नरेश पाप-कर्म सम्बन्धी किसी एसे मुकदमे का जिसका 
निर्णय करना आसान नहीं था, फसला करक प्रातःकाल का भोजन कर चुकने 
पर गीले हाथों ही, अलंकृत रथ में बेठ शास्ता के पास गया। वहाँ पुष्पित कमल 
सदृश चरणों में शिर कर प्रणाम किया और एक ओर बैठा । 

शास्ता ने पूछा--हन्त ! महाराज ! दिन चढ़ तुम कहाँ से आए? 

राजा--भन्ते ! आज पापकमं सम्बन्धी एक एसे मुकदमे का जिसका निर्णय 
करना आसान नहीं था, फैसला करने में लगे रहने के कारण समय नहीं मिला । 
अभी उसका फैसला कर, भोजन करक, गीले हाथों ही आपकी सेवा में उपस्थित 
हुआ हूं। 

शास्ता--महाराज ! धमे से, न्याय से, मुकदमे का फैसला करना शुभ-कमें 
है। यह स्वर्ग का मार्ग है। लेकिन इसमें आइचर्य की क्या बात है यदि तुम मेरे 
जैसे सर्वज्ञ से उपदेश लेते हुए भी धर्म से तथा न्याय से मुकदमे का फैसला करते हो । 
आइचर्य्यं तो इसी में है कि पूर्व के राजा लोग जिन्होंने एसे पण्डितों का ही उपदेश 
सुना जो सर्वज्ञ नहीं थे धर्म से तथा न्याय से मुकददमों के फैसले करते हुए चार अग- 


' जातक (५२१) 

तियों' से बचकर दस-राजधर्मों से विरुद्ध जा, धर्मानुसार राज्य करते हुए 
स्वर्ग-मार्ग को भरनेवाले हुए । 
इतना ऊह्‌ राजा क प्रार्थना करने पर पूर्व-जन्म की कथा कही--- 


ख. अतीत कथा 


पृं समय में वाराणसी में ब्रह्मदत्त के राज्य करने कं समय बोधिसत्त्व उसकी 
पटरानी की कोख में रह, गर्भ की सम्यक्‌ रक्षा होने पर माता की कोख से बाहर 
निकले । नाम-करण के दिन उसका नाम ब्रह्मदत्तकुमार ही रक्खा गया । 

क्रम से बढ़ते हुए सोलह वर्ष की आयु होने पर वह तक्षशिला जाकर सब शिल्पों 
में निष्णात हो, पिता क मरने पर राजा हो धर्म से तथा न्याय से राज्य करने लगा । 
राग आदि के वशीभूत न हो वह मुकहृमों का फंसला करता । उसके धमं से राज्य 
करने से अमात्य भी धर्म से ही व्यवहारों (=मुकद्दमों) का फैसला करते । मुकहदमों 
का धर्म से फैसला होने के कारण झूठे मुकदमे करनेवाले भी नहीं रहें। उनके न 
होने से राजाङ्गण में मुकदमे करनेवालों का शोर नहीं होता था। अमात्य सारा 
दिन न्यायालय में बेठे रहकर भी जब किसी को मुकदमा लिए आता न देखते तो 
उठकर चले जाते । न्यायालय खाली कर देने योग्य हो गए। 

बोधिसत्त्व सोचने लगे कि मेरे धर्मानुसार राज्य करने के कारण मुकदमा 
करनेवाले नहीं आते । शोर नहीं होता । न्यायालय छोड़ने योग्य हो गए। अब 
मुझे अपने दुर्गुणों की खोज करनी चाहिए । जब मुझे यह पता लग जाएगा कि यह्‌- 
यह मेरे दुर्गृण हैं तो उन्हें छोड़कर गुणवान बनकर ही रहूंगा । 

उसके बाद से वह खोजने लगे कि कोई मेरे दोष कहने वाला है ? उन्हें महल 
के अन्दर कोई ऐसा नहीं मिला जो उनके दोष कहे। जो मिला प्रशंसा करनेवाला 
ही मिला। यह मरे भय से भी केवल मेरी प्रशंसा ही करते होंगे! सोच महल के 
बाहर रहनेवालों की परीक्षा की । वहाँ भी कोई न मिला, तो नगर के अन्दर 
खोज की। नगर क बाहर चारों दरवाजों पर स्थित गाँवों में खोजा । वहाँ भी 
कोई दोष कहने वाला न मिला । प्रशंसा ही सुनने को मिली । तब बोधिसत्त्व ने 
जनपद में खोजने का निर्णय किया । अमात्यो को राज्य सँभाल वह रथ पर चढ़ 


'छन्व, हेष, भय तथा मोह के वशीभूत हो पक्षपात करना। 

केवल सारथि को साथ ले भेष बदल नगर से निकला । जनपद में खोजते हुए वह 
राज्य की सीमा तक चला गया । जब वहाँ भी उसे कोई दोष दिखानेवाला नहीं 
मिला, प्रशंसा ही सुनाने वाले मिले तो प्रत्यन्त-देश* की सीमा पर से महामाग 
से नगर की ओर लौटा। 

उसी समय मल्लिक नाम का कोशल-नरेश भी धर्म से राज्य करता हुआ 
अपने दोष कहने वाले को ढूंढने के लिए निकला था। जब उसे महल के अन्दर 
रहने वालों आदि में कोई दोष कहनेवाला नहीं मिला, प्रशंसा करने वाले ही 
मिले तो वह जनपद में खोजता हुआ वहाँ पहुँचा । वे दोनों, गाड़ियों कं एक नीचे 
रास्ते पर आमने सामने हुए। रथों के लिए एक दूसरे को गुजरने देने को जगह 
नहीं थी। 

मल्लिक राजा के सारथि ने वाराणसी राजा के सारथि से कहा--अपने रथ 
को लौटा ले। 

वाराणसी राजा के सारथि ने कहा-तू अपने रथ को लौटा ले। मेरे रथ 
में वाराणसी राज्य क स्वामी महाराज ब्रह्मदत्त बैठे हैं । 

दूसरे ने भी कहा--इस रथ में कोशल राज्य क स्वामी मल्लिक महाराज 
बैठे हैं । तू अपने रथ को मोड़ कर हमारे राजा क रथ को जगह दे। 

वाराणसी राजा के सारथि ने सोचा--यह भी राजा है। अब क्या करना 
चाहिए ? उसे एक उपाय सूझा कि राजा को आयु पूछकर जो आयु में छोटा होगा 
उसका रथ लौटवाकर जो बड़ा होगा उसके रथ के लिए जगह करवाऊंगा । ऐसा 
निश्चय कर उसने दूसरे सारथि से कोशल राजा की आयु पूछी। मिलान करने 
पर दोनों राजा समान आयु वाले निकले । फिर राज्य-विस्तार, सेना, धन, यश, 
ज।ति, गोत्र, कुल-भेद आदि के बारे में पूछा । दोनों तीन-तीन सौ योजन राज्य के 
स्वामी निकले । दोनों की सेना, धन, यश, जाति, गोत्र तथा कुल-भेद सब एक सदुश 
था । तब सोचा जो अधिक शीलवान्‌ होगा उसे जगह दी जायगी । उसने पूछा-- 
“सारथि ! तुम्हारे राजा का सदाचार कैसा है?” 

उसने अपने राजा के दुर्गृणों को भी गुण बताते हुए कहा कि हमारे राजा में 
यह्‌ गुण है, यह गुण है, और यह गाथा कही-- 


' राज्य-सीमा क बाहर। 

दळहं वळहस्स लिपति मल्लिको मुदुना मवु 
साघुम्पि साधुना जेति असाधुम्पि असाधुना, 
एतादिसो अयं राजा मग्गा उय्याहि सारथि॥ 


[मल्लिक कठोर के साथ कठोरता का व्यवहार करता है, कोमल के साथ 
कोमलता का । भले आदमी को भलाई से जीतता है, बुरे को बुराई से सारथि! 
यह राजा ऐसा है। तू मार्ग छोड़ दे ।] 


दळहं दळहस्स खिपति, जो बहुत कठोर होता है उसे कठोर वचन से वा प्रहार 
से ही जीतना चाहिए । ऐसे आदमी क प्रति यह कठोर व्यवहार करता है अथवा 
कठोर वचन का प्रयोग करता है। इस प्रकार कठोर होकर ही उसे जीतता है-- 
यही प्रगट करता है । मल्लिको, उस राजा का नाम है। मुदुना मुदं, कोमल स्वभाव 
वाले को स्वयं भी कोमल होकर जीतता है। साघुम्पि साघुना जति असाघुम्पि 
असाधुना, जो सज्जन हैं, उनके प्रति स्वयं भी सज्जन बनकर उन्हें सज्जनता से 
और जो दुर्जन है उनक प्रति स्वयं भी दुर्जन बनकर उन्हें दुरजेनता से जीतता है । 
एतादिसो अय॑ राजा, इस हमार कोशल राजा का ऐसा सदाचरण है । मग्गा उय्याहि 
सारथि, अपने रथ को लौटा कर छोटे रास्ते से जा। हमार राजा को रास्ता दे । 


तब वाराणसी राजा के सारथि ने पूछा--'भो ! क्या तुमने अपने राजा 
के गुण कह लिए ? ” 
हाँ । | 
“यदि यही गुण हैं, तो अवगुण कैसे होते हैँ?” 
“अच्छा ! यह अवगुण ही सही । तुम्हारे राजा में कौन से गुण हैँ?” 
“अच्छा तो सुनो” कह दूसरी गाथा कही-- 
अवकोधेन जिने कोषं, असाधं साधुना जिने 
जिने कदरियं दानेन सच्चेत अलिकवादिनं, 
एतादिसो अयं राजा मग्गा उय्याहि सारथि'॥ 


' धम्मपद (१०।३) । 

[क्रोधी को अक्रोध से जीतता है। बुरे को भलाई से। कजूस को दान से। 
झूठे को सत्य से । यह राजा ऐसा है। इसलिए सारथि! तू मार्ग छोड़ दे।] 


एतादिसो, इन अक्कोघेन जिने कोधं आदि कहें गए गणों से युक्त। यह 
क्रोधी आदमी को स्वयं शान्त रहकर अक्रोध से जीतता है। असाधु को स्वयं भला 
होकर साधुता से | कदरियं, अत्यन्त कंजूस को स्वयं दाता बनकर दान से। अलिक- 
बादिनं, झूठ बोलनेवाले को स्वयं सत्यवादी बनकर सच्चेन जिनाति । मित्र सारथि ! 
मार्ग से हट जा। इस प्रकार के सदाचार से युक्त हमारे राजा को माग दै। हमारा 
राजा ही मार्ग पाने के योग्य है। 


ऐसा कहने पर मल्लिक राजा तथा उसके सारथि, दोनों ने उतर कर, घोड़ों 
को खोल रथ को हटा वाराणसी के राजा को मागे दिया। वाराणसी राजा ने 
मल्लिक राजा को उपदेश दिया कि राजा को यह-यह करना चाहिए। फिर वारा- 
णसी जा वहाँ दानादि पुण्य-कर्म करके जीवन समाप्त होने पर स्वगे-मार्ग ग्रहण 
किया । 

मल्लिक राजा ने भी उसका उपदेश ग्रहण कर जनपद में जा अपने दोष बताने 
वाले को बिना खोजे ही अपने नगर पहुँच दानादि पुण्य-कम करक स्वगे को प्रयाण 
किया । 

शास्ता ने कोशल-नरेश को उपदेश देने के लिये यह घर्म-देशना ला जातक 
का मेल बेठाया। 

उस समय मल्लिक राजा का सारथि मोग्गल्लान था। राजा आनन्द था। 
वाराणसी राजा का सारथि सारिपृत्र था। राजा तो में ही था। 

१५२. सिगाल जातक a 


“'असमेक्लित कम्मन्तं . . .” यह शास्ता ने कूटागार शाला में रहते समय 
वैशाली निवासी एक नाई के लड़के क बारे में कही-- 


क. वर्तमान कथा 


उसका पिता राजाओं, रानियों, राजकुमारों तथा राजकुमारियों की हजामत 
बनाता, केश ठीक करता, शतरंज' बिछाता तथा और भी सभी कार्य्यं करता था। 
वह श्रद्धावान्‌ था। उसने बुद्ध, धर्मं तथा संघ की शरण गही थी। वह पंचशीलों 
की रक्षा करता था। बीच-बीच में वह शास्ता का धर्मोपदेश सुनता हुआ, अपना 
समय व्यतीत करता था। 

एक दिन वह राजा क यहाँ काम करने जाते समय अपने पुत्र को साथ ले गया । 
पुत्र ने वहाँ एक देवप्सरा सदृश सजी हुई लिच्छवि कुमारी को देखा । वह उस पर 
आसक्त हो गया । पिता के साथ राजभवन से लौटने पर उसने कहा कि यह कुमारी 
मिलेगी तो बचूँगा; नहीं तो यहीं मेरा मरण होगा । इतना कह वह खाना-पीना 
छोड़ चारपाई पर पड़ रहा । 

उसके पिता ने पास आकर कहा--तात ! अनधिकार इच्छा मत कर। तू 
नाई का लड़का है। तेरी जाति छोटी है। लिच्छवि कुमारी क्षत्री की लड़की है। 
ऊंची जाति वाली। बह तेरे लिए योग्य नहीं है। तेरे लिए तेरी समान जाति और 
गोत्र की कोई दूसरी लड़की ला दूँगा । 

उसने पिता का कहना नहीं माना । उसके माता, भाई, बहन, चाची, चाचः 


' दोनों ओर आठ-आठ मोहरों क स्थान होने से शतरंज का पुराना नाम 
अदठपद हूँ। 

सभी रिश्तेदारों तथा मित्रों आदि ने समझाने की कोशिश की। वे नहीं समझा 
सके । वह वहीं सूख-सूख कर मर गया। 

उसका पिता शरीर का दाह-कर्म आदि कृत्य करके जब शोक कम हुआ तो 
शास्ता की वन्दना करने की इच्छा से बहुत-सा गन्ध-माला-लेप आदि ले, महावन 
पहुँच शास्ता की पूजा कर, प्रणाम कर एक ओर बेठा। शास्ता ने पूछा-- 

“उपासक ! क्यों इन दिनों दिखाई नहीं देता ? 

उसने वह हाल कहा। 

शास्ता बोले--“उपासक ! तेरा लड़का कवल अभी अनधिकार इच्छा करक 
विनाश को प्राप्त नहीं हुआ, पहले भी हुआ है। 

उपासक के प्रार्थना करने पर शास्ता ने पूवे जन्म की बात कही-- 


ख. अतीत कथा 


पूर्वं काल में वाराणसी में ब्रह्मदत्त के राज्य करने के समय बोधिसत्त्व हिमा- 
लय-प्रदेश में सिंह होकर पैदा हुए। उनसे छोटे छ: भाई थे और एक बहन थी। 
सभी काञ्चन-गुफा में रहते थे। 

उस गुफा से थोड़ी ही दूर रजत पर्वत पर एक स्फटिक गुफा थी। उसमें 
एक तियार रहता था। समय गुजरने पर उन सिहों कं माता-पिता मर गए। वह 
अपनी बहन सिंह बच्ची को गुफा में छोड़ जाते और स्वयं शिकार के लिए बाहर 
निकल मांस ला कर उसे देते। वह सियार उस सिंह बच्ची को देखकर उस पर 
आसक्त हो गया । उसके माता-पिता जब थे, तब तो उसे अवसर न मिलता था । 
अब इन सातों जनों के शिकार के लिए चले जानें पर स्फटिक गुफा से उतर 
काञ्चन-गुफा के द्वार पर जा सिंह बच्ची के सामने इस प्रकार कुछ लौकिक ढंग 
की गुप्त बातचीत कहता-- 

“सिंह की बच्ची ! मैं भी चौपाया हूँ। तू भी चौपाया है। तू मेरी भार्य्या 
बन । में तेरा पति बनूँगा । हम मिलकर प्रसन्नता पूर्वक रहेंगे । अब से तू मेरी प्रेमिका 
होजा।” 

वह उसकी बातचीत सुन सोचने लगी-- 

“यह सियार चौपायों में सबसे निचले दर्ज का निकृष्ट प्राणी है, वैसे ही जैसे 
चाण्डाल । हम उत्तम राजकुल के हैं। यह मुझसे असम्य अनुचित बातचीत करता 

है। में इस प्रकार की बातचीत सुनकर जीकर ही क्या करूंगी ? साँस रोक कर 
मर जाऊँगी।” 

फिर उसने सोचा-- 

“मेरा इस प्रकार यूँ ही मरना ठीक नहीं । मेरे भाई आते हैं। उन्हें कहकर 
मरूंगी ।” 

सियार को भी जब उसकी ओर से कोई उत्तर न मिला तो उसने सोचा 
यह मुझसे सम्बन्ध नहीं करेगी । वह अफसोस करता हुआ स्फटिक-गूफा में जाकर 
पड़ रहा । 

एक सिंह बच्चा भैंस वा हाथी में से किसी को मार मांस खा, बहन का हिस्सा 
लाकर बोला--'“मांस खा।” 

“भाई ! में मांस नहीं खाऊंगी । मैं मरूँगी ।” 

“यों?” 

उसने वह हाल कहा । 

“अब वह सियार कहाँ है?” 

उसने स्फटिक-गृफा में पड़े हुए सियार को आकाश में है समझा और बोली-- 
“भाई ! कया नहीं देखते हो? यह रजत पर्वत पर आकाश में स्थित है ।” 


सिह बच्चा नहीं जानता था कि वह स्फटिक-गुफा में लेटा है । उसने उसे आकाश 
में लेटा हुआ समझ सोचा “इसे मारूंगा” और सिंह-वेग के साथ उछल कर, स्फटिक- 
गृफा पर छाती से चोट की । उसका हृदय फट जाने से वह मर कर वहीं गिर पड़ा । 


तब दूसरा आया। उसने उसे भी वैसा ही कहा। उसने भी वैसा ही किया 
और मरकर पर्वत के नीचे गिर पड़ा। इस प्रकार छओं भाइयों के मरने पर सबसे 
अन्त में बोधिसत्त्व आए। उसने उन्हें भी वह हाल कहा और यह पूछने पर कि 
अब वह कहाँ है बताया कि बह रजत पर्वत पर आकाश में लेटा है । 


बोधिसत्त्व नं सोचा--सियार आकाश में नहीं ठहर सकते। वह स्फटिक- 
गुफा में पड़ा होगा। वे पर्वत के नीचे उतरे तो देखा कि छओं भाई मरे पड़े हैं। वे 
समझ गए कि अपनी मूखेता के कारण विचार न कर सकने के कारण स्फटिक- 
गुफा न जानने से उसी से हृदय टकराकर मरे होंगे। बिना विचारें जल्दबाजी 
करनेवालों का काम ऐसा ही होता है' कह पहली गाथा कही-- 

असमे क्खितकम्मन्तं तु रितामिनिपातिनं, 
सानि कम्मानि तप्पेन्ति उण्हं वज्झोहितं मुखे ॥ 
[जो आदमी बिना विचारे जल्दबाजी में काम करता है, उसके वह काम ही 
उसे तपाते हैं; जैसे मुंह में डाला हुआ गर्म भोजन ।] 


असमेक्खितकम्मन्तं लुरिताभिनिपातिनं, जो आदमी जिस काम को करना 
चाहता है, यदि वह उसके दोषों का ख्याल न कर, उन पर विचार न कर जल्दबाज 
होकर जल्दी में ही उस काम को करने को तैयार होता है, कूद पडता हैँ*लग जाता 
है, उस बिना विचारे जल्दबाजी में काम करने वाले को वे इस प्रकार किये गए 
सानिकस्मानि तप्पेन्ति, सोच में डाल देते हें, कष्ट देते हैं । कैसे उण्हं बज्ल्लोहितं. 
मुखे जिस तरह खाते समय यदि इसका विचार न कर कि यह ठण्डा है, या गमं 
है, गमं भोजन मुख में डाल दिया जाए तो मुंह भी जलता है, गला भी जलता 
है और पेट भी जलता है; चिन्ता होती है तथा कष्ट होता है। इमी प्रकार उस 
तरह के आदमी को वह कर्म तपाते हैं। 


उस सिह ने यह गाथा कह सोचा--मेरे भाई उपाय-कृशल नहीं रहे। 
सियार को मारने जाकर वह बड़े जोर से कूद कर स्वयं मर गये। में ऐसा न कर 
गुफा में पड़े हुए ही सियार के हृदय को फाड़ डालूँगा । 
उसने सियार के चढ़न-उतरने के रास्त का ख्याल कर उसके सामने खड़ 
हो तीन बार सिहनाद किया। पृथ्वी सहित आकाश गूँज उठा। सियार का 
हृदय स्फटिक-गुफा में लेटे ही लेटे डर के मारे फट गया। वह वहीं मर गया। 
शास्ता ने कहा--इस प्रकार वह सियार सिहनाद सुनकर मर गया । 
शास्ता ने वृद्धत्व प्राप्त किए रहने पर यह गाथा कही-- 
सीहोच सोहनादन दहर अभिनादयि 
सुत्वा सीहस्स निग्घोसं सिगालो दहरे बसं 
मोतो सन्तासमापादि हदयं चस्स अप्फलि॥ 
[ सिह न सिंहनाद से गुफा को गुंजा दिया। गुफा में रहने वाले सियार ने 


सिगाल ] १७१ 


जब सिंह की आवाज सुनी तो वह डर कर त्रास को प्राप्त हुआ और उसका हृदय 
फट गया। | 


सीहो, सिह चार प्रकार के होते हैं (१) तृण-सिह (२) पाष्ड-सिह (३) 
काळ-सिह (४) लाल हाथ पैर वाला केसरी। उनमें से यहाँ केसरी मिह से ही 
मतलब है। दहरं अभिनादयि सौ बिजलियों के शब्द से भी भयानक सिहनाद 
से उस रजत पर्वत को निनादित कर दिया, गृँजा दिया। दहरे बसं, स्फटिक मिले 
रजत पर्वत पर रहते हुए। भीतो सन्तासमापादि मृत्यू-भय से डरकर चित्त- 
तरास को प्राप्त हुआ। हृदयं बस्स अप्फलि, उस भय से उसका हृदय फट गया। 


इस प्रकार सिह उस सियार का प्राणान्त कर, भाइयों को एक जगह छिपाकर 
बहन को उनके मरने का वृत्तान्त कह, उसे दिलासा दे जन्म भर काञ्चन-गुफा 
में ही रह कर्मानुसार परलोक सिधारा । 

शास्ता ने यह धर्म-देशना ला, आय-सत्यों को प्रकाशित कर जातक का 
मेल बेठाया। सत्यों का प्रकाशन हो चुकने पर उपासक श्रोतापत्ति फल में प्रतिष्ठित 
हुआ। 

उस समय सियार नाई का लड़का था। सिह-बच्ची लिच्छवि-कुमारी। 
छ: छोटे भाई कोई स्थविर हुए। ज्येष्ठ-भ्राता सिह तो में ही था। 

१५३ . सूकर जातक 


“चतुष्पदो अहं सम्म. .. यह शास्ता ने जेतवन में विहार करते समय 
एक बूढ़े स्थविर के बारे में कही। = 


क. वर्तमान कथा 


एक दिन रात में जब धर्म-देशना हो रही थी, जब शास्ता गन्धकुटी के दरवाजे 
पर मणिमय सीढ़ी पर खड़े होकर भिक्षुसंघ को उपदेश दे गन्धकुटी में चले गए थे, 
घर्मसेनापति (सारिपुत्र) शास्ता को प्रणाम कर अपने परिवेण में गये। महा- 
मोग्गल्लान भी अपने परिवेण में जा, वहाँ थोड़ी देर विश्राम कर स्थविर के पास 
चले आए और प्रश्न पूछने लगे । जो-जो प्रश्‍न पूछा जाता धर्म सेनापति आकाश 
में चन्द्रमा को उठाते हुए से उसका उत्तर देकर समझा देते। चारों प्रकार की 
परिषद्‌ बैठी धमं सुनती रही । 

एक बूढ़े स्थविर को सूझा--यदि में इस सभा में सारिपुत्र से कोई प्रश्‍न पुछकर 
उसे चकरा दूँ तो यह सभा समझेगी कि यह भी बहुश्रृत है और मेरा सत्कार सम्मान 
करेगी । इसलिए उसने सभा में से उठ सारिपुत्र के पास जाकर एक तरफ खड़े 
हो कहा--आयुष्मान्‌ ! सारिपुत्र। हम भी एक प्रश्‍न पूछना चाहते हैं। हमें 
भी पूछने की आज्ञा दें। लपेटने के बारे में, उधड़न के बारे में, निग्रह के बारे में, 
प्रग्रह के बारे में, विशेष के बारे में, तथा निविशेष के बारे में अपना निश्चय कहें'। 

स्थविर ने उसकी ओर देख सोचा--यह बूढ़ा इच्छाओं के वशीभूत है, तुच्छ 
है, कुछ नहीं जानता। वे उससे बिना कुछ बातचीत किए शरमाये हुए, पंख 


* यह प्रहन निरर्थक शब्द-समूह मात्र हें। 
` धर्मोपदेश के समय पंखा हाथ में रहता हे। 

को रखकर आसन से उतर परिवेण में चले गए। मोग्गल्लान स्थविर भी अपने 
परिवेण में चले गए। 

मनुष्यों ने उसका पीछा किया---पकड़ो इस बूढ़े को, इसने हमें मधुर धर्मोपदेश 
नहीं सुनने दिया। वह भागता हुआ विहार के सिरे पर एक दरार फटे पाखाने 
में गिर पड़ा और गन्दगी से पुत गया। आदमियों को उसे देख घृणा हुई। वे 
शास्ता के पास गए। शास्ता ने उन्हें देख पूछा---उपासको ! क्यों असमय कैसे 
आए?” मनुष्यों ने वह हाल कहा । 

शास्ता ने कहा--“उपासको ! न केवल अभी यह बूढ़ा उबल कर अपने 
बल को न जान महा बलवान्‌ के साथ जूझ कर गृह से लिबड़ गया है, यह पहले 
भी उबल कर अपने बल को न जान महाबलवान्‌ से जूझ गृह से लिबड़ चुका है।” 
उनके प्रार्थना करने पर पूर्व-जन्म की बात कही। 


ख. अतीत कथा 


पूर्वं समय में वाराणसी में ब्रह्मदत्त के राज्य करने के समय बोधिसत्त्व सिंह 
होकर पैदा हुए, और हिमालय प्रदेश में पर्वेत-गुफा में रहने लगे । 
उनके नजदीक ही एक तालाब के आस-पास बहुत से सूअर रहते थे। उसी 
तालाब के आस-पास तपस्वी भी पर्णशालाओं में रहते । 
एक दिन सिह भैंसे या हाथी में से किसी एक को मार, पेट भर मांस खा, 
उस तालाब में उतर पानी पी ऊपर आया । 
उसी समय एक मोटा सूअर उस तालाब के आस-पास चरता था। सिंह 
ने उसे देख सोचा कि इसे किसी दूसरे दिन खाऊंगा। यदि यह मुझे देख लेगा 
तो फिर न आएगा । उसके न आने के डर से वह तालाब से उतर एक तरफ 
को जाने लगा। सूअर ने उसे देखा तो सोचा--यह मुझे देख मेरे भय से सामने 
से न जा सकने के कारण भागा जा रहा है । आज मुझे इस सिह से जूझना चाहिए । 
उसने सिर उठाकर सिंह को युद्ध के लिए ललकारते हुए यह पहली गाथा कही-- 
चतुप्पदो अहं सम्म! त्वम्पि सम्म! चतुप्पदो, 
एहि सोह! निवत्तस्सु किलत भीतो पलायसि॥ 
[दोस्त ! मैं चौपाया हूँ। तू भी चौपाया है। सिह! आ, रुक । डरकर 
किस लिए भागता है ।] 

सिंह ने उसकी बात सुनी तो कहा--दोस्त! आज हमारा तेरे साथ युद्ध 
न होगा । आज से साँतवें दिन इसी जगह पर संग्राम होवे । इतना कह वह चला 
गया । 

सुअर प्रसन्न हुआ कि सिंह के साथ युद्ध करूंगा । उसने अपने सब रिइते- 
दारों को कह दिया। वह उसकी बात सुन कर डरे। अब तू हम सभी को नष्ट 
करेगा । अपनी ताकत को न पहचान कर सिंह के साथ युद्ध करना चाहता है। 
सिंह आकर हम सब के प्राण ले लेगा । दुस्साहस न कर ।' 

उसने भयभीत हो पूछा--"तो अब क्या करूं ? ” 

उन्होंने उपाय बताया--दोस्त सुअर ! तू उस जगह जाकर जहाँ यह 
तपस्वी मल-मूत्र त्यागते हैँ सात दिन तक शरीर में गंदगी लपेटकर शरीर को 
सुखा, सातवें दिन शरीर को ओस की बूँदों से गीलाकर सिंह के आने से पहले 
ही आकर हवा का रुख देख, जिधर से हवा आती हो उधर खड़ हो जाना। 
सिह सफाई पसन्द होता है। वह तेरे शरीर की गन्दगी को सूंघ तुझे विजयी छोड़ 
चला जाएगा । 

उसने वैसे ही किया और सातवें दिन वहाँ जाकर खड़ा हो गया। सिंह 
उसके शरीर की गन्दगी को सूंघकर समझ गया कि उसने देह में गूह पोता है। 
वह बोला-- 

“दोस्त सुअर ! तूने अच्छा उपाय सोचा है। यदि तूने गृह न पोता होता, 
तो में तुझे यहीं मार देता। लेकिन अब तो मैं तेरे शरीर को न मुंह से डस सकता 
हूँ न पैरों से ही तुझ पर प्रहार कर सकता हूँ। इसलिए में तुझे विजयी मानता 
हैँ ।/--इतना कह दूसरी गाथा कही-- 

असुचि पूतिलोमोसि दुग्गन्धो वासि सुकर ! 
सचे युज्सितुकामोसि जयं सम्म ! ददामि ते॥ 
[सुअर ! तू अपवित्र गन्दे बालों वाला है। तेरे शरीर से दुर्गन्ध आती 
है। यदि तुझे युद्ध करने की इच्छा है, तो मैं तुझे विजयी मान लेता हूं ।] 


पुतिलोमोसि--गन्दगी लगे दुर्गन्धपूर्ण बालों वाला है। बुग्गन्घो वासि, 
अनिष्टकर, घृणित, प्रतिकूल दुर्गन्ध फॅलाता है। जयं सम्म! दवामि ते ! 


उश्ग ] १७५ 


तुझे विजयी मानता हूँ में पराजित हूं। तू जा। इतना कह सिंह रुक, अपना 
शिकार कर, तालाब में पानी पी पर्वत-गुफा को ही चला गया। 


सुअर ने अपने रिश्तेदारों को कहा--सिंह को मैंने जीत लिया। वें डरे 
कि फिर किसी दिन आकर सिंह हम सबको जान से मार डालेगा। वे भाग कर 
किसी दूसरी जगह चले गए। 

शास्त। ने यह धर्म-देशना ला जातक का मेल बैठाया। उस समय सुअर 
यह वृद्ध स्थविर था। सिंह तो में ही था । 


१५४. उरग जातक 


“उधूरगानं पवरो पविट्ठो . . . . . ” यह शास्ता ने जेतवन में विहार करते 

समय श्रेणियों के संघ कलह के बारे में कही। 
क्‌. वर्तमान कथा 

कोशल राजा के दो सेवक श्रेणियों के प्रधान थे। वे दोनों महामात्य एक 
दूसरे को जहाँ कहीं देखते झगड़ा करते। उनके बैर की बात सारे नगर में फैल 
गई। न राजा और न उनके रिश्तेदार तथा मित्र उनका झगड़ा मिटा सके । 

एक दिन प्रात:काल शास्ता ने उन आदमियों का विचार करते हुए, जिनके 
ज्ञानी होने की संभावना थी इन दोनों के स्रोतापन्न होने की संभावना को देखा । 
किसी एक दिन वे श्रावस्ती में भिक्षाचार करते हुए उनमें से एक के घर के दरवाजे 


पर खड़े हुए । 
उसने बाहर निकल पात्र ले शास्ता को घर के अन्दर ले जा आसन बिछा 


' झिल्पियों के संघ । 

कर बिठाया। शास्ता ने बैठते ही उसे मंत्री-मावना की महिमा समझाई, जब उसका 
चित्त कुछ कोमल हुआ देखा तो आर्य्यं-सत्यों को प्रकाशित किया। सत्यों का 
प्रकाशन समाप्त होने पर वह स्रोतापत्ति फल में प्रतिष्ठित हुआ। 

शास्ता ने जब देखा कि वह खरोतापन्न हो गया तो उसी के हाथ में पात्र रहने 
देकर उसे साथ ले दूसरे के घर पर पहुँचे । उसने भी बाहर निकल शास्ता को 
प्रणाम कर 'भन्ते ! घर में प्रवेश करें ' कह, घर में ले जाकर बिठाया। दूसरा भी 
पात्र लिए हुए शास्ता के साथ ही अन्दर गया । शास्ता ने उसे मैत्री-भावना के 
ग्यारह लाभ' बताए। जब जाना कि उसका चित्त कोमल पड़ गया तो आय्य- 
सत्यों को प्रकाशित किया । सत्यों का प्रकाशन समाप्त होने पर वह भी स्रोता- 
पत्ति फल में प्रतिष्ठित हुआ। 

वे दोनों स्रोतापन्न हो परस्पर अपने-अपने दोषों को स्वीकार कर, उनके लिए 
क्षमा माँग एक दूसरे के साथ मिलकर आनन्दपूर्वक रहनेवाले, एक ही विचार कं 
हो गए। उसी दिन भगवान्‌ के सामने बैठकर उन्होने इकट्ठ खाया । 

शास्ता भोजन-कृत्य समाप्त करकं विहार गए। वे भी बहुत-सा माला- 
गन्ध-लेप आदि सुगन्धित वस्तुएँ तथा घी, शहद और शक्कर आदि लेकर शास्ता 
के साथ ही घर से निकले। भिक्षु-संघ ने शास्ता को आदर प्रदर्शित किया । बुद्ध 
उपदेश देकर गन्ध-कुटी में प्रविष्ट हुए । 

भिक्षुओं ने सायंकाल धर्म-सभा में बातचीत चलाई । 'आयृष्मानो ! शास्ता 
अविनयी को विनयी बनानेवाले हैं। जिन दो अमात्यों का चिरकाल तक प्रयत्न 
करके भी न राजा और न उनके रिसतेदार वा सम्बन्धी मेल करा सके 
तथागत ने उनको एक ही दिन में विनीत कर दिया ।' शास्ता ने आकर पूछा-- 
'मिक्षुओ ! बैठे क्या बातचीत कर रहे हो ?' 'अमुक बातचीत' कहने पर तथा- 
गत ने कहा--'भिक्षुओ, मैंने केवल अभी इन दो जनों का मेल नहीं कराया, पहले 
भी कराया है।' इतना कह पूर्व-जन्म की कथा कही--- 


ख. अतीत कथा 


पूर्वं समय में वाराणसी में ब्रह्मदत्त क राज्य करने कं समय वाराणसी क उत्सव 


' अंगृत्तर-निकाय, एकादशक निपात । 

की घोषणा होने पर बड़ा मेला हुआ | बहुत से मनुष्य, देव, नाग तथा गरुड़ आदि 
समज्ज' देखने के लिए इकट्ठ हुए । 

बहाँ एक जगह एक नाग और गरुड़ मला देखते हुए इकटठं खड़े थे। नाग ने 
गरुड़ को, गरुड़ न समझ उसके कंधे पर हाथ रख दिया । गरुड़ ने मुड़कर देखा 
कि मेरे कंधे पर हाथ किसने रक्खा ? उसने देखा कि नाग है। नाग ने भी जब गरुड़ 
को देखा तो उसे जान का डर हुआ । वह नगर से निकल नदी क रास्ते भाग गया। 
गरुड़ ने भी उसे पकड़ने क लिए पीछा किया । 

उस समय बोधिसत्त्व तपस्वी थे। वे उसी नदी के किनारे पर्णशाला में रहते 
हुए दिन की थकावट मिटाने के लिए नहान का वस्त्र पहन वल्कल-छाल को बाहर 
छोड़ नदी में उतर स्नान कर रहे थे। 

नाग ने सोचा इस प्रब्रजित की सहायता से जान बचा सरकूंगा । उसन अपना 
असली रूप छोड़ मणि की शकल बना बल्कल के अन्दर प्रवेश किया। गरुड़ ने 
पीछा करते हुए उसे वहाँ घुसा देख बल्कल के प्रति गौरव होने से उसे न पकड़ बोधि- 
सत्त्व को “भन्ते ! में भूखा हूँ। आप अपने वल्कल को लें। मैं नाग को खाऊंगा' 
कहने के लिये यह गाथा कही 


इध्रगानं पवरो पविद॒ठी 
सेलस्स  वण्णेन पमोक्खमिच्छ 
ब्रह्मञच वण्णं अपचायमानो 
बुभुक्खितो नो वितहामि भोत्ं॥ 


[यहाँ मणिवर्ण से नागराजा जान बचाने क लिए घुसा है। मैं ब्राह्मण वर्ण 
का आदर करने के कारण भूखा होता हुआ भी उसे खाने की हिम्मत नहीं करता ।] 


इबूरगानं पवरो पविट्ठो, उस वल्कल में नागों में श्रेष्ठ नागराज प्रविष्ट 
हुआ है । सेलस्स वण्णेन, मणि क वणं से, अर्थात्‌ मणि की शक्ल बना प्रविष्ट हुआ । 
पमोक्खमिच्छं, मुझसे बचने की इच्छा से। ब्रह्मञ्च वण्णं अपचायमानो, में तुम्हारे 


' समज्ज -- मेला 
१२ 

ब्रहम-वणं, श्रेष्ठ-वर्णे, की पूजा करने के कारण, गौरव करने के कारण बुमुक्लितौ 
नो विसहामि भोत्तुं वल्कल में घुसे हुए इस नाग को भूख होते भी नहीं खा 
सकता हूं । 


पानी में खड़े ही खड़े बोधिसत्त्व ने गरुड़ राज की प्रशंसा करते हुए यह गाथा 


कही-- 
सो ब्रह्मागत्तो चिरमेव जीव 
दिव्या च ते पातुभवन्तु भक्खा < 
सो ब्रह्मवण्णं अपचायमानो 


बुभुक्लितो नो वितरासि भोत्तुं॥ 


[तू ब्रह्म द्वारा रक्षित होकर चिरकाल तक जीवित रह। तुझे दिव्य भोजन 
प्राप्त हों । तू ब्रह्म-वरणे के गौरव के कारण भूखा होता हुआ भी नहीं खा रहा 


है। ] 


सो ब्रह्मगुत्तो, वह तू ब्रह्मा द्वारा गोपित, ब्रह्म द्वारा रक्षित होकर दिब्बा च 
ते पातुभवन्तु भका, देवताओं के भोजन करने योग्य भोजन तुझे मिलें । प्राण- 
हिसा करके नाग-मांस खानेवाला न बन। 


इस प्रकार बोधिसत्त्व ने पानी में खड़े ही खड़े अनुमोदन कर, पानी से निकल 
वल्कल पहन उन दोनों को अपने आश्रम पर ले जा मंत्री-भावना की प्रशंसा कर 
दोनों का मेल करा दिया। उसके बाद से वह प्रसन्नता पूर्वक सुख से रहने लगे | 

शास्ता ने यह धर्म-देशना ला जातक का मेल बैठाया। उस समय नाग और 
गरुड़ यह दो महामात्य थे। तपस्वी तो में ही था। 


भसा ] १७९ 


१५५. गर्ग जातक 


“जीव बस्स सतं गग्ग. . . यह शास्ता ने जेतवन के समीप राजा प्रसेनजित 
- के बनवाए राजकाराम में रहते हुए अपनी छींक के बारे में कही । 


क. वर्तमान कथा 


एक दिन शास्ता को राजकाराम में चारों-प्रकार की परिषद में बैठे धर्मो- 
पदेश करते समय छींक आई । भिक्षुओं ने जोर से, ऊँचे स्वर से कहा-- भन्ते ! 
भगवान्‌ ! जीएँ। सुगत! जीएँ ।” उनके चिल्लाने से धर्मोपदेश में विघ्न 
पड़ा । भगवान्‌ ने भिक्षुओं से पूछा-- 

“भिक्षुओ, यदि किसी के छींकने पर “जीएं' कहा जायगा, तो क्या उस कहने 
से उसके जीने मरने पर कुछ प्रभाव पड़ेगा ?” 

“न्ते ! नहीं।” 

“भिक्षुओ! छींकन पर “जोएँ” नहीं कहना चाहिए। जो कहे उसे वुषकृत 
का दोष लगेगा।”' 

उन दिनों भिक्षुओं को छींक आने पर लोग कहा करते-- “भन्ते ! जीएं।” 
भिक्षु बुरा मानते और कुछ न बोलते । लोग खीझ उठते--कैसे हैं यह श्रमण शाक्य- 
पुत्रीय जो “भन्ते ! जीएँ” कहने पर कुछ नहीं बोलते । भगवान्‌ से यह बात कही 
गई । भगवान्‌ ने कहा--'भिक्षुओ! गृहस्थ लोग मंगल-अमंगल को मानने 
वाले हूँ। भिक्षुओ ! गृहस्थ लोगों क "भन्ते जोएं' कहने पर चिरकाल तक 
जीते रहो' कहने की अनुजा देता हूं।” 

भिक्षुओं ने भगवान्‌ से पूछा--भन्ते ! 'जीओ', तथा जीते रहो' यह कहने 
की प्रथा कब से आरम्भ हुई? शास्ता ने कहा--भिक्षुओ, यह्‌ 'जीओ' तथा जीते 


' विनय पिटक में यह शिक्षापद नहीं मिला। 

रहो' कहने की प्रथा पुराने समय में आरम्भ हुई। इतना कह पूर्वजन्म की कथा 
कही --- 
ख. अतीत कथा 

पूर्व समय में वाराणसी में ब्रह्मदत्त के राज्य करने के समय बोधिसत्त्व काशी 
देश में एक ब्राह्मण कुल में पैदा हुए। उनका पिता व्यापार करके गुजारा करता 
था । उसने सोलह वर्ष के बोधिसत्त्व से मोती आदि की चीजें उठवा ग्राम निगम 
आदि में घूमते हुए वाराणसी पहुंचकर द्वारपाल के घर पर भोजन बनवाकर खाया । 
निवासस्थान नहीं था। उसने पूछा--'असमय पर आए हुए अर्तिथ्चू कहाँ रहते - 
हैं?” 

मनुष्यों ने उत्तर दिया--“नगर के बाहर एक शाला है। लेकिन उसमें भूत- 
प्रेत आदि रहते हैं। यदि चाहें तो वहाँ रहें ।” | 

बोधिसत्त्व ने कहा--“तात ! चलें! डरने की जरूरत नहीं । मैं उस यक्ष 
का दमन कर उसे आपके चरणों पर गिराऊंगा ।” वह पिता को लेकर वहाँ गए । 

पिता तख्ते पर लेटा । वे स्वयं पिता के पैरों को दबाते हुए बैठे । 

बहाँ रहनेवाले यक्ष ने बारह वर्ष कुबेर की सेवा करके उससे यह अधिकार 
प्राप्त किया था कि उस शाला में जो आदमी आएं उनमें से किसी को छींक आने 
पर यदि कोई 'जीवें' कहें और जिसको छींक आई हो वह भी 'जीओ' कहे तो उनको 
छोड़कर वह शेष सभी को खा सकता है। वह चौखट पर रहता था। उसने बोधि- 
सत्त्व के पिता को छींक लिवाने के लिए अपने प्रताप से सूक्ष्म-चूर्ण बखेरा। चूर्ण 
आकर उसके नथनों में पड़ा। उसे तस्ते पर पड़े ही पड़ छींक आई। बोधिसत्त्व 
ने उसे जीवें नहीं कहा। यक्ष उसे खाने के लिए चौखट से उतरने लगा। बोधि- 
सत्त्व ने उसे उतरते देख, सोचा इसी ने मेरे पिता को छिकाया होग।। छींकने 
पर जो 'जीवें' न कहें उन्हें यह यक्ष खा लेता होगा। उन्होंने पिता को सम्बोधन 
करके यह पहली गाथा कही--- 

जीव बस्स सतं गर्ग ! अपरानि च वीसति, 
मां मं पिसाचा खादन्तु जीव त्वं सरदोसतं॥ 

[ग्ग ! तू सौ वर्ष जीवित रह। और भी बीस वर्ष । मुझे पिशाच न खाएँ । 

तू सौ वर्ष जीवित रह ।| 

गग्ग, यह पिता को उसके नाम से सम्बोधन किया है। अपरानि च वीसति, 
और भी बीस वर्ष जीवित रहें। मा मं पिसाचा खादन्तु, मुझे पिशाच न खाएँ । 
जोव त्वं सरदो सतं, तू एक सौ बीस वषं जी । 

सरदसतं का अर्थ तो सौ वषं ही होता है। लेकिन पहले के बीस जोड़ देने से 
यहाँ एक सौ बीस से मतलब है । 


~ 


यक्ष ने बोधिसत्त्व का वचन सुन सोचा कि इस माणवक ने जीवें कहा है, 
इसलिए इसे नहीं खा सकता । इसके पिता को खाऊंगा। इसलिए पिता के पास 
गया । उसने उसे आते देख सोचा, यह यक्ष उन लोगों को खा लेता होगा, जो 'जीवें' 
के उत्तर में जीओ' न कहते होंगे। इसलिए मं प्रतिवचन करूंगा । उसने पुत्र के 
बारे में दूसरी गाथा कही 


त्वम्पि यस्स सतं जीव अपरानि च वीसति, 
विसं पिसाचा खादन्तु जीव त्वं सरदोसतं॥ 


[ तू भी सौ वर्ष जीवित रह। और भी बीस वर्ष | पिशाच विष खाएँ। तू 
सौ वषं जीवित रह। ] ` 


बिसं पिसाचा, पिशाच हलाहल विष खाएँ। 


यक्ष ने उसकी बात सुन सोचा, में दोनों में से किसी को नहीं खा सकता । वह 
रुक गया । 

बोधिसत्त्व ने पूछा--भो यक्ष! इस शाला में प्रवेश करनेवाले आदमियों 
को तू क्यों खाता है ?' 

“बारह वर्ष कुबेर की सेवा करके अधिकार प्राप्त किया है।” 

“क्या सभी को खाने का अधिकार है?” 

“जीवें' और 'जीओ' कहने वालों को छोड़ शेष सभी को खाता हूँ ।* 

“यक्ष ! तूने पहले बुरे कर्म किए। इसलिए तू निर्देयी, कठोर तथा दूसरों 

की हिसा करनेवाला पैदा हुआ। अब फिर उसी तरह के काम करके तू तमोतम- 
परायण' हो रहा है। इसलिए अब से तू प्राणि-हिसा आदि से विरत हो ।” 

इस प्रकार उस यक्ष का दमन कर, नरक के भय से उसे डरा, पञ्चशीलों 
में प्रतिष्ठित कर यक्ष को दूत की तरह विनीत कर दिया। 

आगे चलकर आने-जाने वाले मनुष्यों ने यक्ष को देखा और जब उन्हें मालूम 
हुआ कि बोधिसत्त्व ने उसका दमन किया, तो उन्होंने राजा से कहा--'देव ! 
एक तरुण ने उस यक्ष का दमन कर उसे दूत की तरह विनीत कर रक्खा है।” 

राजा ने बोधिसत्त्व को बुलाकर सेनापति के स्थान पर नियुक्त किया। और 
पिता का बहुत सत्कार किया । : 

राजा यक्ष को बलि-ग्रहण का अधिकारी बना, बोधिसत्त्व के उपदेशानुसार 
चल, दान आदि पुण्य-कमें कर स्वर्ग सिधारा । 

शास्ता ने यह धर्म-देशना ला 'जीवें' और 'जीओ' कहन की प्रथा उस समय 
चली, कहा और जातक का मेल बैंठाया। 

उस समय का राजा आनन्द था। पिता काश्यप था। और पुत्र तो मे ही था । 


१५६. अलीनचित्त जातक 


“अलीनचित्तं निस्साय. . .”, यह शास्ता ने जेतवन में विहार करते समय 
एक हिम्मत-हारे भिक्ष्‌ के बारे में कही । 


क, बतंमान कथा 
इसकी कथा ग्यारहवें परिच्छेद (निपात) की संवर जातक में आएगी। 
` अन्धकार से अन्धकार में जाने वाला=हीनकुल में पदा होकर नीच 


कमं करने वाला। 
° संवर जातक (४६२) । 

शास्ता ने उस भिक्षु से पूछा-- भिक्षु, क्या तूने सचमुच हिम्मत छोड़ दी ? ” 

“भगवान्‌ ! सचमुच।” 

शास्ता ने कहा--' भिक्षु, क्या तूने पूर्वं समय में हिम्मत करके मांस के टुकड़े 
सदृश छोटे से कुमार को बारह योजन के वाराणसी के नगर का राज्य नहीं लेकर 
दिया था? अब इस प्रकार के शासन में प्रब्रजित होकर क्यों हिम्मत हारता है?” 
इतना कह पूर्व-जन्म की कथा कही-- 


ख. अतीत कथा 


पूर्व समय में वाराणसी में ब्रह्मदत्त के राज्य करने के समय वाराणसी के 
समीप ही बढ़ई-प्राम था। वहाँ पाँच सौ बढ़ई रहते थे। 

वह नौका से नदी के स्रोत के ऊपर की तरफ जाते। वहाँ जंगल में घर बनाने 
की लकड़ी काटकर वहीं एक तल्ले के मकान बना, खम्भ से आरम्भ करके सभी 
लकड़ियों पर चिह्न लगाते । फिर उन्हें नदी के किनारे ले जा, नौका पर चढ़ा, 
स्रोत के अनुसार चल नगर में आते। वहाँ जो जैसे घर चाहता, उसे वैसे बना देकर 
कार्षापण ले, फिर वैसे ही जा, घर के सामान लाते। 

उनके इस प्रकार जीविका चलाते हुए एक बार पड़ाव डालकर लकड़ी काटते 
समय, उनके पास ही एक हाथी का पाँव खेर की लकड़ी के खूँट पर पड़ा। उस 
खूँटे से उसका पाँव बिध कर उसमें बड़ी पीड़ा होने लगी। पेर सूज गया । उसमें 
से पीप बहने लगा। 

पीड़ा से पीड़ित हो उसन लकड़ी काटने का शाब्द सुनकर सोचा कि इन बढ़इयों 
से मेरा कल्याण होगा । एसा समझ कर वह तीन पैरों से चलकर उनके पास पहुँचा 
और वहीं नजदीक ही पड़ रहा। 

बढ़इयों ने उसका सूजा हुआ पैर देखा तो पास गए। उन्हें उसमें खूंटा दिखाई 
दिया । उन्होंने तेज कुल्हाड़ी से खूंटे के चारों ओर गहरा निशान कर, उसमें 
रस्सी बांधकर उसे खींचकर निकाला । फिर पीप निचोड़कर, निकालकर गर्म 
पानी से धोया । उसके अनुकूल दवाई करने से थोड़े ही समय में घाव ठीक हो गए। । 

हाथी ने निरोग होकर सोचा--इन बढ़इयों ने मेरी जान बचाई। मुझे 
इनकी कुछ सेवा करनी चाहिए। उस दिन से वह बढ़इयों के साथ वृक्ष लाने लगा । 
छीलने के समय वह उन्हें उलट-उलट कर सामने करता । कुल्हाड़ी आदि औजार 

ले आता। सूण्ड में लपेटकर काले धागे के सिरे को पकड़ लेता । बढ़ई भी भोजन 
के समय इसे एक-एक पिण्ड देते तो पाँच सौ पिण्ड हो जाते । 

उस हाथी का एक बच्चा था, जो एक दम इवेत वणं का था और था मंगल 
हाथी । हाथी ने सोचा कि मैं बूढ़ा हो गया। अब मुझे अपने लड़के को इन बढ़इयों 
को काम करने के लिए देकर स्वयं जाना चाहिए । वह बिना बढ़इयों को सूचित 
किये ही जंगल में गया। वहाँ से लड़के को ले आकर बढ़इयों से बोला--“यह 
मेरा लड़का है। तुमने मुझे जीवन दान दिया है। मैं डाक्टर की फीस के बदले 
में इसे देता हूँ । अब से यह तुम्हारी सेवा किया करेगा ।” इतना कह, पुत्र को आदेश 
दे कि पुत्र ! जो कुछ मेरा काम हुँ, वह सब अब से तू करना, उसे बेढ़इयों को 
सौंप स्वयं जंगल में प्रवेश किया । 

उस समय से वह हाथी-बच्चा बढ़इयों के कहने के अनुसार सब काम करने 
लगा। व भी उसे पाँच सौ पिण्ड देकर पोसते । वह काम समाप्त कर नदी में 
उतर खेलकर आया करता। बढ़इयों के बच्चे भी उसे सूण्ड आदि से पकड़ जल 
और स्थल में सभी जगह उससे खेलते । श्रेष्ठ हाथी हों, घोड़े हों, अथवा मनुष्य 
हों, कोई भी पानी में मल-मूत्र नहीं त्यागते । वह भी पानी में मल-मूत्र न कर बाहर 
नदी के किनारे पर ही करता था। 

एक दिन नदी के ऊपर के हिस्से में वर्षा हुई। हाथी की आधी सूखी लेण्डी 
पानी से बहकर नदी के रास्ते जा वाराणसी नगर के पत्तन पर एक झाड़ी में जा 
अटकी । 

राजा के हाथी-सेवर्क पाँच सौ हाथियों को नहलाने के लिए ले गए । श्रेष्ठ 
हाथी की लेण्डी की गन्ध सूंघकर एक भी हाथी ने यानी में उतरन की हिम्मत न 
की । सभी पूँछ उठाकर भागने लगे। हाथी-सेवकों ने हथवानों को खबर की। 
उन्होंने सोचा पानी में कुछ खतरा होगा । पानी खोज करने पर जब उन्होंने झाड़ी 
में श्रेष्ठ हाथी को लेण्डी देखी तो समझ गए कि यही कारण है। उन्होंने चाटी 
मेंगवाई और उसे पानी से भर, उसमें उसे घोल हाथियों के शरीर पर छिड़कवा 
दिया । शरीर सुगन्धित हो गए तब हाथी नदी में उतरकर नहाए। 

हथवानों ने राजा को वह समाचार सुना सलाह दी कि देव! वह हाथी 
खोजवाकर मँगवाया जाना चाहिए। राजा नौकाओं के बेड़े से नदी में उतर 
ऊपर जाने वाले बेड़े से बढ़इयों के निवासस्थान पर पहुंचा। वह हाथी-बच्चा 

नदी में खेल रहा था। जब उसने भेरी शाब्द सुना तो जाकर बढ़इयों के पास 
खड़ा हो गया। बढ़इयों ने राजा की अगवानी करते हुए कहा--देव! यदि 
लकड़ी की आवश्यकता थी, तो कष्ट क्यों किया? कया भेजकर मंगाना उचित 
न होता? 

“अरे! मैं लकड़ी के लिए नही आया । में तो इस हाथी के लिए आया हूँ ।” 

“देव! पकड़वा कर ले जाएं।” 

हाथी-बच्च न जाना नहीं चाहा। 

“अरे, हाथी क्या करता है?” 

“देव ! जिससे बढ़इयों का पोषण हो, वह लाता है।” 

राजा ने “अच्छा, भाई ! ” कहा और हाथी की सूण्ड के पास, पूँछ के पास 
और चारों पैरों के पास एक-एक लाख कार्षापण रखवाएं। हाथी इतने पर भी 
नहीं गया । सब बढ़इयों को दुझाले तथा बढ़इयों की स्त्रियों को पहनने के वस्त्र 
मिलने पर तथा साथ खेलनेवाले लड़कों के पालन-पोषण का प्रबन्ध होने पर वह 
बढ़इयों को पीछे आने न दे, स्त्रियों और लड़कों को देखता हुआ राजा के साथ 
चला गया। 


राजा उसे लेकर नगर गया । वहाँ नगर और हस्ति-शाला को अलक्त 
करवाया । हाथी को नगर की प्रदक्षिणा करवा हस्ति-शाला में ले जाया गया । 
सभी तरह के गहने पहना, अभिषेक कर, उसे राजा की खास सवारी बनाया । 
फिर उसे अपना मित्र घोषित कर आधा राज्य हाथी को दे दिया । राजा ने उसे 
अपने बराबर का दर्जा दिया। 


हाथी के आन के समय से सारे जम्बू द्वीप का राज्य राजा के हाथ में आया 
जेसा ही हो गया। 

इस प्रकार समय गुजरता गया । बोधिसत्त्व ने उस राजा की पटरानी की 
कोख में प्रवेश किया । उसके गर्भ के पूरे होते होते राजा मर गया। लोगों ने 
सोचा कि यदि हाथी को राजा के मरने की बात का पता लगेगा तो उसका हृदय 
फट जाएगा । इसलिए वह हाथी से राजा के मरने की बात को गुप्त रखकर 
उसकी सेवा करते रहे। 

ठीक पड़ोस के कोशल-राजा ने जब सुना कि वाराणसी-नरेश मर गए तो 

उसन राज्य को खाली देख बड़ी सेना ला नगर घेर लिया। नगर-निवात्तियों ने 
नगर के दरवाजे बन्द कर कोशल-राजा के पास सन्देश भेजा--- 

“हमारे राजा की पटरानी गर्भवती है। अंग-विद्या के जानने वालों का 
कहना है कि अब से सातवे दिन पुत्र होगा । यदि वह पुत्र को जन्म देगी तो हम 
आज से सातवें दिन राज्य न देकर युद्ध करेगे। इतने दिन प्रतीक्षा करे।' 

राजा ने 'अच्छा' कह स्वीकार किथा। 

देवी ने सातवें दिन पुत्र को जन्म दिया। लोगों ने कहा यह हमारे उदास- 
चित्त की उदासी को दूर करता हुआ पैदा हुआ है, और उसका नाम अलीनचित्त 
कुभार रक्खा। hs 

उसके पैदा होने के ही दिन से नगर-निवासी कोशल-नरेश के साथ युद्ध करने 
लग । युद्ध का नता न होने से बड़ी सेना भी युद्ध करती हुई थोड़ी-थोड़ी पीछे हटने ` 
लगी । 

अमात्यों मे रानी से वह समाचार कह पूछा-- 

“आर्ये ! इस प्रकार सेना के पीछे हटन से हमें डर लगता है कि हम हार न 
जाएं। राजा का मित्र मंगल हाथी न राजा के मरने की बात को जानता है, न 
पुत्र उत्पन्न होने की बात जानता है और न कोशल-नरेश के आकर युद्ध करने की 
बात जानता है। हम इसे यह सब कह दें?” 

उसने 'अच्छा' कह स्वीकार किया। फिर पुत्र को अलंकृत कर कोमल 
वस्त्र की गद्दी पर लिटा महल से उतर अमात्यों को साथ ले हस्ति-शाला में गई। 
वहाँ बोधिसत्त्व को हाथी के पैरों पर रखकर बोली-- 

“स्वामी ! तुम्हारा मित्र तो मर गया। हमने तुम्हारे हृदय के फट जाने 
के डर से तुमसे नहीं कहा । यह तुम्हारे मित्र का पुत्र है। कोशल-राजा आकर 
नगर को घेरे हुए तेरे पुत्र से युद्ध कर रहा है। सेना पीछे हट रही है। या तो 
तू अपने पूत्र को स्वयं ही मार डाल अथवा राज्य जीतकर इसे दे।” 

उसी समय हाथी ने बोधिसत्त्व को सूण्ड में ले उठा कर सिर पर रक्‍क्खा। 
रोया पीटा । फिर बोधिसत्त्व को उतार कर देवी के हाथ में लिटाया और कोशल- 
नरेश को पकड़ने के लिए हस्तिशाला से निकल पड़ा। 

मन्त्री-गण कवच उतार, सज-सजाकर दरवाज खोल उसके पीछे-पीछ हो 
लिए। हाथी ने नगर से निकल क्रौंच-नाद किया । लोगों को डरा कर भगा दिया। 

सेना की पांत को तोड़ कोशल-राजा को बालों से पकड़ लाकर बोधिसत्त्व के पैरों 
में डाल दिया । वह मारने के लिए उठा, तो उसे रोक़ा। अब से सावधान रह। 
यह मत समझ कि कुमार बालक है। इस प्रकार उपदेश दे उसे उत्साहित किया । 


उस समय से सारे जम्बू द्वीप का राज्य एक प्रकार से बोधिसत्त्व के ही हाथ 
में आ गया । कोई भी शत्रु विरोध न न कर सका। 


सात वर्ष की अवस्था होन पर बोधिसत्त्व का अभिषेक हुआ। वह अलीन- 
चित्त राजा के नाम से धर्मानुकूल राज्य करते रह कर मरने पर स्वर्ग सिधारा। 
शास्ता ने पू्वे-जन्म की यह कथा ला सम्यक्‌ सम्बृद्ध होने की अवस्था में यह दो गाथाएँ 
कहीं--- 
अलीनचित्तं निस्साय पहटठा महती चम्‌ 
कोसलं सेना-सन्तुट्ठं जीवगाहं अगाहयी 
एबं निस्सयसम्पत्तो भिक्खु आरद्धवीरियो 
भावयं कुसलं धम्मं योगक्खेमस्स पत्तिया 
पापुणे अनुपुब्बेन सब्बसङञओोजनक्खयं॥। 


[ अलीनचित्त के कारण बड़ी सेना प्रसन्न हुई। अपने राज्य से असन्तुष्ट 
कोशल नरेश को जिन्दा पकड़वा लिया। इसी प्रकार यदि भिक्षु प्रयत्नशील हो 
और उसका सहायक हो तो वह निर्वाण-प्राप्ति के लिए कुशल-कर्मो का अभ्यास 
कर क्रम से सञ्जोजनों का क्षय कर सकता है। ] 


अलोनचित्तं निस्साय, अलीनचित्त राजकुमार के कारण पहदठा महती 
खम्‌, हम लोगों को राज्य-परंपरा देखनी मिली, इसलिए बड़ी सेना प्रसन्न हुई । 
कोसलं सेनासन्तुट्‌ढं, कोशल नरेश को, जो अपने राज्य से असन्तुष्ट हो पराया 
राज्य लेने को आया । जीबगाहं अगाहयी बिना मारे ही उस सेना ने उस हाथी 
से राजा को जीवित पकडवाया । एबं निस्सय सम्पन्नो, जैसे वह सेना उसी प्रकार 
कोई कुल-पुत्र बुद्ध अथवा बुद्ध-श्रावक सदुश किसी हितैषी को या उसके आश्रय 
से युक्त । भिक्खू, जो शुद्ध है, उसी का यह नाम है। आरद्धविरियो, प्रयत्न-शील; 
चार प्रकार के दोषों से रहित प्रयत्न से युक्‍त । भावयं कुसलं घम्म, कुशल, निर्दोष 

सैतीस बोधि-पाक्षिक धर्मों की भावना करता हुआ। योगक्खेमस्स पत्तिया चारों 
प्रकार के योग से क्षेम अथवा निर्वाण की प्राप्ति के लिए उस धर्म का अभ्यास करते 
हुए। पापुणे अनुपुब्बैन सब्बसङञोजनक्खयं इस प्रकार विपइयना से इस कुशल- 
धर्म का अभ्यास करते हुए वह किसी हितैषी का आश्वय-प्राप्त भिक्षु क्रम से विप- 
इयना-ज्ञान और पहले मार्ग-फल प्राप्त करते हुए अन्त में दसों सञ्जोजनों का नाश 
होने पर पैदा होने के कारण सब्बसञ्जोजनवखय स्वरूप कहे जान वाले अहँत्व को 
प्राप्त करता है। क्योंकि निर्वाण प्राप्त होने पर सभी सञ्जोजनों का क्षय हो जाता 
है, इसलिए उसे भी सञ्जोजनक्षय ही कहा जा सकता हैं। इसलिए यह अर्थ हुआ 
कि निर्वाण कहे जाने चाले सभी सञ्जोजनों के क्षय को प्राप्त करता है 


इस प्रकार भगवान्‌ ने अमृतमहानिर्वाण को धर्मोपदेश में मुख्य स्थान दे, 
आगे चार आर्य-सत्यों को प्रकाशित कर, जातक का मेल बैठाया। सत्यों का प्रका- 
शन समाप्त होने पर हिम्मत-हारा भिक्षु अहँत्व पद लाभी हुआ । 

उस समय माता महामाया, पिता शुद्धोदन महाराजा था। राज्य लेकर 
देनेवाला यह हिम्मत-हारा भिक्षु था । हाथी का पिता सारिपुत्र। अलीनचित्त 
कुमार तो में ही था। 


१५७, गुण जातक 


“येन कामं पणामेति. . . . . ” यह (उपदेश) शास्ता ने जेतवन में विहार 
करते समय आनन्द स्थविर को एक हजार वस्त्र मिलन के बारे में कहा । 


गुण ] १८९ 
क. वतमान कथा 


आनन्द स्थविर की कोशल-नरेश के महल में धर्मोपदेश करने की कथा 
पहले महासार जातक! में आ ही गई है। 

जिस समय स्थविर राजा के महल में धर्मोपदेश दे रहे थे राजा के लिए 
हजार-हजार के मूल्य के हजार वस्त्र लाए गए। राजा ने उनमें से पाँच सो वस्त्र 
पाँच सौ देवियों को दिए। उन सबों ने वे वस्त्र लेकर दूसरे दिन आनन्द स्थविर 
को दे दिए। स्वयं पुराने ही वस्त्र पहन कर राजा के जलपान करने की 
जगह गई । 

राजा ने पूछा--मैंने तुम्हें हजार-हजार के मूल्य के वस्त्र दिलवाए। तुम 
उन्हें बिना पहने क्यों आई?” 

“देव! वह हमने आनन्द स्थविर को दे दिए।” 

“आनन्द स्थविर ने सभी ले लिए?” 

“देव! हाँ।” 

उसे क्रोध आया--'सम्यक्‌ सम्बुद्ध ने तीन चीवरों की अनुज्ञा दी है। मालूम 
होता है आनन्द स्थविर दुशालों का व्यापार करेंगे । उन्होंने इतने ज्यादा वस्त्र 
ग्रहण किए हैं। जलपान समाप्त करके राजा विहार गया। वहाँ स्थविर के 
कमरे (परिवेण) में प्रवेश कर, उन्हें प्रणाम कर बैठा। फिर राजा ने पूछा-- 
“भन्ते ! हमारे घर की स्त्रियाँ आपके पास धर्म सुनती व सीखती हुँ?” 

“हाँ महाराज ! ग्रहण करने योग्य ग्रहण करती हैं, सुनने योग्य सुनती हैं ।” 

“क्या वे केवल सुनाती हैं, अथवा तुम्हें कपड़ा वा वस्त्र भी देती हैं।” 

“महाराज ! आज हजार-हजार के मूल्य के पाँच सौ वस्त्र दिए।” 

“अन्ते ! तुमन उन्हें ले लिया?” 

“महाराज! हाँ।” 

“भन्ते ! क्या शास्ता ने केवल तीन ही चीवरों की आज्ञा नहीं दी है?” 

“महाराज! हाँ । शास्ता ने एक भिक्षु को केवल तीन ही चीवरों का 
उपयोग करने की आज्ञा दी । लेकिन ग्रहण करना मना नहीं किया है। इसलिए 


' महासार जातक (९२) । 

मैंने भी दूसरे ऐसे (भिक्षुओं) को देने के लिए जिनके चीवर फट गए हैं वे वस्त्र 
ग्रहण कर लिए ।” 

“बे भिक्षु तुमसे वस्त्र पाकर अपने पुराने चीवरों का क्या करेंगे?” 

“पुराने वस्त्र का उत्तरासंग' बना लेंगे।” 

“पुराने उत्तरासंग का क्या करेंगे ?” 

“अन्तरवासक बना लेगे।” 

“पुराने अन्तरवासक का क्या करेंगे?” 

“बिछावन बना लेंगे।” Fe 

“पुराने बिछौने का कया करेंगे? 

“जमीन पर बिछा लेंगे ।” 

“जमीन पर जो पहले बिछाते थे, उसका क्या करेंगे?” 

“पाँव झाइने का काम लेंगे।” 

“पाँव झाड़ने के पुराने कपड़े का क्या करेंगे?” 

“महाराज! जो श्रद्धापूर्वक दिया गया है, वह फेंका नहीं जा सकता। 
इसलिए पाँव झाड़ने के पुराने कपड़े को कुल्हाड़ी से कूटकर मिट्टी में मिलाकर 
शयनासन की जगहों पर मिट्टी का लेप करेंगे।” 

“अन्ते ! आपको दिया हुआ वस्त्र पाँव झाइने का कपड़ा बनने पर भी 
फेंका नहीं जा सकता?” 

“महाराज ! हाँ, हमें दिया फेंका नहीं जा सकता। उपयोग में ही लाया 
जाता है।” 

राजा ने सन्तुष्ट हो प्रसन्नता के मारे घर पर रक्खे दूसरे पांच सौ वस्त्र भी 
मॅगवा कर स्थविर को दिए। स्थविर ने दान का अनुमोदन किया। उसे सुन 
स्थविर को प्रणाम कर राजा स्थविर की प्रदक्षिणा कर चला गया। 

स्थविर ने जो पाँच सौ चीवर पहले मिले थे वह उन भिक्षुओं को बाँट दिए 
जिनके चीवर पुराने हो गए थे। 

स्थविर के पाँच सौ शिष्य थे। उनमें एक छोटी आयु का भिक्षु स्थविर की 


` ऊपर ओढ़ने की चादर जसा चीवर। 
* नीचे पहनने का चोवर, असे घोती। 

बहुत सेवा करता था। परिवेण में झाड़ लगाता । पीने और काम में लाने का 
पानी लाकर उपस्थित करता । दातुन लाकर देता। मुख धोने तथा स्नान करने 
के लिए जल देता । पाखाने, अग्नि-शाला तथा सोन-बैठने के स्थान को ठीक-ठाक 
करके रखता । हाथ-पेर दबाना तथा पीठ मलना आदि करता। स्थविर ने 
यह सोच कि इसने मेरा बड़ा उपकार किया है पीछे मिले सब वस्त्र उसी को देना 
उचित समझ दे डाले। उसने भी वह सब वस्त्र बाँट कर अपने ग्रु-भाइयों को 
दिए । 

वे सभी भिक्षु जिन्हें वस्त्र मिला वस्त्र के टुकड़े-टुकड़े कर उन्हें रंग कर्णिकार 
पुष्प के सदुश, काषाय वस्त्र पहन शास्ता के पास गए। वहाँ प्रणाम कर एक ओर 
बैठे भिक्षु कहने लगे 

“भन्ते ! क्या स्रोतापन्न आर्य-श्रावक भी मुँह देखकर दान देते हैं? 

“मिक्षुओं, आर्य-श्रावक मुंह देखकर दान नहीं देते।' 

“अन्ते ! हमारे उपाध्याय धर्म-भण्डागारिक स्थविर न हजार-हजार की 
कीमत के पाँच सौ वस्त्र एक ही छोटी आयु के भिक्षु को दे दिए। उसने जो उसे 
मिले बाँट कर हमें दिए।” 

“भिक्षुओ, आनन्द मुख देखकर दान नहीं देता। उस भिक्षु ने इसकी बहुत 
सेवा की । उसने अपने उपकार का प्रत्युपकार करने के विचार से गुणवान होने 
के ख्याल से, उचित होने से सोचा कि उपकारी का प्रत्युपकार करना चाहिए; 
और इसी लिए अपनी कृतज्ञता प्रकट करने के लिए दिए। पुराने पण्डितों ने 
भी अपना उपकार करने वाले का बदले में उपकार किया है।” उनके प्रार्थना 
करने पर पूर्व-जन्म की बात कही-- 


ख. अतीत कथा 


पूर्व समय में वाराणसी में ब्रह्मदत्त के राज्य करने के समय बोधिसत्त्व सिंह 
की योनि में पैदा हो पर्वत-गुफा में रहते थे। 

उन्होंने एक दिन गुफा से निकल पर्वत के नीचे की ओर देखा। उस परंत के 
चारों ओर बड़ा भारी तालाब था उसके एक (तरफ) ऊंची जगह पर कड़े दलदल 
के ऊपर कोमल हरी घास उगी थी। खरगोश, हरिण और हलके मृग उसके ऊपर 
बिचर कर उसे खाते । उस दिन भी एक मृग उन तिनकों को खाता हुआ घूम रहा 

था। सिंह उस मृग को पकड़ने के लिए पर्वत पर से उछल कर मृग की तरफ कूदा । 
मृग मरने के भय से डरकर चिल्लाता हुआ भाग गया । सिंह वेग को न रोक सकने 
के कारण दलदल पर गिरकर नीचे चला गया । ऊपर न आ सकने के कारण चारों 
पैर खंभे की तरह हो गए। उसे एक सप्ताह तक वहीं निराहार खड़ा रहना पड़ा । 

एक सियार शिकार खोज रहा था। उसे देख भय से भागा। सिंह ने उसे 
बुलाकर कहा--“भो ! सियार! भाग मत। मैं दलदल में फंसा हूँ । मेरे जीवन 
की रक्षा कर।” सियार उसके पास जाकर बोला--मैं तो तुझे निकालूँ, लेकिन 
डर लगता है कि तू निकलकर मुझे खा न जाए 

“डर मत। मैं तुझे नहीं खाऊँगा। तेरा बड़ा उपकार करूंगा। मुझे किसी 
उपाय से निकाल। 

सियार ने उससे प्रतिज्ञा करवा चारों पैरों के इ्द-गिर्दे से दलदल हटा चारों 
पैरों से चार नालियाँ पानी की ओर बना दीं। पानी ने घुसकर गारे को नरम कर 
दिया । 

उसी समय सियार सिंह के पेट के नीचे घुस कर चिल्लाया--स्वामी ! 
जोर लगाएँ। स्वयं सिंह के पेट में सिर से टक्कर लगाई। सिंह जोर लगाने से 
गारे के ऊपर आया और कूद कर स्थल पर जा खड़ा हुआ । 

थोड़ी देर विश्राम कर तालाब में उतर गारे को धो, स्नान कर सिंह ने एक 
भैंसे का बध किया। उसे दाढ़ों से चीर उसका मांस उधेड़ सियार के आगे रख 
कहा--सौम्य ! ले खा। सियार के खा चुकने पर अपने खाया। सियार नें 
एक मांस-पेशी मुंह में ली। 

शेर ने पूछा--“सौम्य! यह किसके लिए?” 

सियार बोला--- तुम्हारी दासी है। यह उसके लिए।' 

सिह बोला--'ले लें ।' स्वयं भी सिंहनी के लिए मांस लेकर उसने सियार 
से कहा--“सौम्य ! आ अपने पर्वत के शिखर पर जाकर वहाँ से सखि के निवास 
स्थान पर जाएंगे ।” वहाँ पहुँच, मांस खिला चुकने पर उसने सियार और सिया- 
रनी को आश्वासन दिया--अब से मैं तुम्हारी देख-भाल करूंगा । वह उन्हें अपने 
निवास-स्थान पर ले गया । वहाँ गुफा के द्वार पर ही दूसरी गुफा में बसाया । 

उसके बाद से सिंह सिहनी और सियारनी को छोड़ सियार के साथ शिकार 
के लिए जाता। वहाँ नाना पशुओं को मार कर दोनों वहीं खाते। सिंहनी और 

सियारनी को भी ला कर देते। इस प्रकार समय व्यतीत होता रहा। सिंहनी 
ने तथा सियारनी ने भी दो-दो पुत्रों को जन्म दिया। वे सब इकट्ठे रहने लगे। 

एक दिन सिंहनी के मन में आया--यह सिंह सियार को, सियारनी को, 
तथा उसके बच्चों को बहुत प्यार करता है। इसका सियारनी से सम्बन्ध अवस्य 
होगा। इसीलिए उससे स्नेह करता है। मैं इसे कष्ट देकर, डराकर भगाऊं। 

जिस समय सिंह सियार को साथ ले शिकार के लिए जाता सिंहनी सियारनी 
को डराती, धमकाती---तू यहाँ क्यों रहती है ? यहाँ से भागती क्यों नहीं? 
उसके बच्चे भी सियारनी के बच्चों को वैसे ही तंग करते, धमकाते। 

सियारनी ने सियार से सब हाल कहा और बोली-- पता नहीं, सिहनी 
सिंह के ही कहने से ऐसा व्यवहार करती है। हम यहाँ बहुत दिन रह चुके। वह 
हमारी जान भी ले सकता है। अपने निवास-स्थान पर ही चलं। ” 

सियार ने उसकी बात सुन सिंह के पास जाकर कहा-- 

“स्वामी ! हम तुम्हारे पास बहुत समय रहे। अधिक देर तक समीप 
रहने वाले अप्रिय हो जाते हैं। हमारे शिकार के लिए चले जाने पर सिंहनी सिया- 
रनी को तंग करती है। उसे डराती है कि यहाँ क्यों रहती है? यहाँ से भाग। 
सिह-बच्चे भी सियार-बच्चों को डराते धमकाते हैं। यदि किसी को किसी का 
अपने पास रहना अच्छा न लगे तो 'जाओ' कह कर उसे निकाल देना चाहिए, तंग 
करने की क्या जरूरत है?” 

इतना कह यह पहली गाथा कही-- 

येन कामं पणामेति धम्मो बलवत मियी। 
उन्नदन्ति विजानाहि जातं सरणतो भयं॥ 

[ हे सिह ! बलवान्‌ का यही स्वभाव है कि जहाँ चाहता है भगा देता है। 
हे उन्नत दाँत वाले (सिंह)! यह जान ले कि शरण-स्थल से ही भय पैदा हो गया । | 


येन कामं पणामेति धम्मो बलवतं बलवान अथवा एशवर्यशाली अपने सेवक 

को जिस दिशा में चाहता है उस दिशा में भगा देता है, निकाल देता है, यह बल- 

वानों का धमं है। यह एशवर्य-शालियों का स्वभाव है। यही परम्परा है। इस- 

लिए यदि हमारा रहना अच्छा न लगता हो, तो हमें सीधा निकाल दें। कष्ट देने 
१२ 

से क्या लाभ ? --यही अथे प्रकट करने के लिए यह कहा। मिगो, सिह को सम्बो- 
धन करता है। वह मृगराज होने से मुगों का मालिक है, इसीलिए मिगी। उन्न- 
बन्ति--यह भी उसी का सम्बोधन है । ऊँचे दाँतों वाला होने से उन्नदन्ति। उस्त- 
तदन्त, यह भी पाठ है। विजानाहिं, यही ऐशवर्यशालियों का स्वभाव है, यह 
जान लें । जातं सरणतो भवं, हमें तुमसे प्रतिष्ठा मिली, इससे तुम्हीं हमारे शरण । 
अब तुम्हारे ही पास से भय पैदा हो गया । इसलिए हम अपने निवास-स्थान को 
जायेंगे । 

दूसरा अर्थ--मिगी (सिंहनी) उन्नदन्ती मेरे बच्चों और स्त्री को ताड़ती 
है। येन कामं पणामेति जिस-जिस तरह से चाहता है उस-उस तरह से निकाल 
देता है, प्रवतित करता है, तंग करता है--इसे तू जान ले । इसमें हम कया कर 
सकते हैं? धम्मो बलबतं यह बलवानों का स्वभाव है । हम जाते हैं। किस लिए? 
क्योंकि जातं सरणतो भयं | 


nnn 


उसकी बात सुनकर सिंह ने सिंहनी से पूछा-- भद्दे ! अमुक समय मैं 
शिकार के लिए गया था और सातवें दिन इस सियार और सियारनी के साथ 
लौटा था, इसकी कुछ याद है ? 

“हाँ, याद है ।” 

“मेरे एक सप्ताह तक न आ सकन का कारण जानती है!” 

“स्वामी ! नहीं जानती हूँ ।' 

“भद्रे ! मैं एक मुग को पकड़ने जाकर, चूक कर, दलदल में फंस गया । 
उसमें से न निकल सकने के कारण सप्ताह भर भूखा खड़ा रहा । सो, इस सियार 
ने मेरे प्राण बचाए। यह मुझे जीवन-दान देने वाला मित्र है। जो मित्र का धर्म 
पूरा कर सके वह मित्र दुबेल नहीं माना जाता। इसके बाद मेरे मित्र, मेरी सखी 
तथा उसके बच्चों का इस प्रकार अपमान न करना ।” 

इतना कह सिंह ने दूसरी गाथा कही— 

अपिचेपि दुब्बलो मित्तो मित्तधम्मेसु तिट्ठति 
सो आतको च बन्धू च सो मितो सो च मे सखा, 
दाठिनि ! सातिमिझ्झात्यो सिगालो मम पाणदो । 

[यदि मित्र दुबल है, लेकिन वह मित्र के कतव्य को पूरा करता है तो वही 
रिश्तेदार है, बन्धु है, मित्र है, सखा है! सिहनी ! अपमान मत कर। सियार 
मेरे प्राणों की रक्षा करने वाला है।] 


अपि चेपि, एक 'अपि' जोर डालने के लिए है, दूसरा 'अपि' सम्भावना प्रकट 
करता है। अन्वय इस प्रकार है--दुग्बलो चेपि मित्तो मित्तबम्मेसु अपि तिदठति 
यदि स्थित रह सकता है। सो आतको च बन्धु च सो, मैत्री चित्त होने से मिसो। 
सो च मे सहायक होने से सखा । दाठिनि! मातिमङ्डात्यो, भद्रे! दाढ वाली ! 
सिहनी ! मेरे मित्र अथवा मेरी सखी का अपमान न कर। यह सिंगालो मम 
प्राणको । 


उसने सिंह की बात सुन सियारनी से क्षमा माँगी। फिर उसके तथा उसके 
बच्चों के साथ मिल-जुल कर रहने लगी । सिह-बच्चे भी सियार के बच्चों के 
साथ खेलते हुए मौज करते हुए रहने लगे। माता-पिता के मरने पर भी मैत्री 
बनाए रख मिल-जुल कर रहे। सात पीढ़ी तक उनकी मैत्री बराबर बनी रही। 

शास्ता ने यह धर्म-देशना ला, आर्य-सत्यों को प्रकाशित कर जातक का मेल 
बेठाया । सत्यों का, प्रकाशन समाप्त होने पर कोई स्रोतापन्न, कोई सकृदागामी, 
कोई अनागामी तथा कोई अहत हुए। 

उस समय सियार आनन्द था। सिंह तो में ही था। 


१५८. सुहनु जातक 


“नयिदं बिसमसोलेन . . . यह शास्ता ने जेतवन में विहार करते समय दो 
भिक्षुओं के बारे में जिनका स्वभाव बड़ा उद्दण्ड था, कही । 


१९६ [ २.१.१५८ 
क, वतमान कथा 


उस समय जेतवन में भी एक उद्दण्ड, कठोर, दुस्साहसी भिक्षु था और एक 
दूसरा देहात (जनपद) में भी था। 

एक दिन देहात का भिक्षु किसी काम से जेतवन गया। श्रामणेर और छोटी 
आयु के भिक्षु उसके चण्ड-स्वभाव की बात जानते थे। उन्होंने दोनों उद्दण्ड 
भिक्षुओं का झगड़ा देखने की इच्छा से कुतूहलवश उस भिक्षु को जेतवन वासी 
भिक्षु के परिवेण में भेज दिया । 

दोनों उदण्ड भिक्षु एक दूसरे को देखते ही परस्पर एक हो गए, 'मित्र बन 
गए । वह एक दूसरे के हाथ, पैर, पीठ दबाना आदि करने लगे। 

भिक्षुओं ने धर्म सभा में बात चलाई--“भिक्षुओ ! उद्दण्ड भिक्षु दूसरों . 
के प्रति तो बड़े उद्दण्ड हूँ, कठोर हैं तथा दुस्साहसी हैं लेकिन दोनों परस्पर एक 
हो गए, मेल कर लिया, प्रमी बन गए।” 

शास्ता ने आकर पूछा--'भिक्षुओ ! इस समय बैठे क्या बातचीत कर रहे हो? ' 

“अमुक बातचीत ।” 

“भिक्षुओ ! केवल अभी नहीं पहले भी यह औरों के प्रति तो उदण्ड, कठोर 
तथा दुस्साहसी थे लेकिन दोनों परस्पर एक हो गए थे, मेल से रहते थे तथा प्रेमी थे ।” 

इतना कह पूर्वजन्म की कथा कही-- 


ख. अतीत कथा 


पूर्वं समय में वाराणसी में ब्रह्मदत्त के राज्य करने के समय बोधिसत्त्व उस 
राजा के सर्वार्थसाधक अमात्य हुए। बे उसे अर्थ तथा धर्म की बातों में सलाह 
देते थे। वह राजा थोड़ा लोभी स्वभाव का था। उसके यहाँ महासोण नाम का 
एक दुष्ट घोड़ा था। 

गान्धार (=उत्तरापथ) देश के घोड़ों के व्यापारी पाँच सौ घोड़े लाए। 
राजा को घोड़ों के आने की खबर दी गई। 

पहले बोचिसत्त्व घोड़ों की कीमत लगा उसे कम न कर दिलवाते थे। राजा 
को उससे संतोष न होता था। इसलिए उसने दूसरे अमात्य को बुलाकर कहा-- 
“तात ! तू घोड़ों की कीमत लगा । लेकिन कीमत लगाने से पहले महासोण को 

ऐसा कर कि वह इन घोड़ों में जाकर उन्हें काट कर जख्मी कर दे । जब वे दुबल 
हो जायें और उनका मूल्य घट जाए, तब उनकी कीमत लगाना ।” 
उसने 'अच्छा' कह स्वीकार कर वेसा ही किया। घोड़ों के व्यापारियों ने 
असन्तुष्ट हो, उसने जो किया वह बोधिसत्त्व से कहा। 
बोधिसत्त्व ने पूछा--“क्या तुम्हारे नगर में दुष्ट घोड़ा नहीं है ? 
“स्वामी ! सुहनु नाम का दुष्ट, चण्ड, कड़े स्वभाव का घोड़ा है।' 
“अच्छा तो फिर आते समय उस घोड़े को लेते आना ।” 
उन्होंने 'अच्छा' कह स्वीकार किया । फिर आते समय उस घोड़े को साथ 
लिवाकर आए। 
राजा ने सुना कि घोड़ों के व्यापारी आए। उसने खिड़की खोलकर घोड़ों 
को देखा और महासोण को छुड़वा दिया। घोड़ों के व्यापारियों ने भी महासोण 
को आते देख सुहन्‌ को छोड़ा । वे दोनों पास आने पर एक दूसरे का शरीर चाटने 
लगे। राजा ने बोधिसत्त्व से पूछा--“मित्र ! यह दो घोड़े दूसरों के प्रति चण्ड 
हैं, कड़े स्वभाव के हैं, दुस्साहसी हैं। दूसरे घोड़ों को काट कर रोगी कर देते हैं । 
लेकिन एक दूसरे के शरीर को चाटते हुए आनन्द-पूर्वंक खड़े हैं। यह क्या बात है?” 
बोधिसत्त्व ने उत्तर दिया, “महाराज! यह परस्पर विरोधी स्वभाव के 
नहीं हैं, समान स्वभाव के, समान घातु के हुँ” और यह दो गाथाएँ कहीं- 
नयिदं विसमसीलेन सोणेन सुहनुस्सह, 
सुहन्‌पि तादिसोयेद यो सोणस्स स गोचरो॥ 
पक्खन्दिना पगब्सेन निच्चं सन्दान खादिना, 
समेति पाप॑ पापेन समेति असता असं॥ 
[सुहनु और सोण का स्वभाव विरोधी नहीं है। जैसा सुहनु है, वैसा ही सोण । 
उछल-कूद करने वाले, प्रगल्भ तथा हमेशा लगाम खा जाने वाले इस घोड़े का पाप- 
कर्मं और असत्कमं दूसरे के बराबर है।] 


नयिदं विसमसीलेन सोणेन सुहनुस्सह, यह जो सुहनु दुष्ट घोड़ा सोण के 
साथ प्रेम करता है, यह अपने विरुद्ध स्वभाव वाले के साथ नहीं। यह अपने समान 
शील वाले के ही साथ करता है। यह दोनों दुष्ट स्वभाव बाले होने से समान स्वभाव 

वाले वा समान धातु वाले हैं। सुहनूपि तादिसोयेव यो सोणस्स सगोचरो, जैसा 
सोण सुहनु भी वैसा ही। यो सोणस्स सगोचरो, जो सोण की चरने की जगह है, 
वही उसकी भी। जैसे सोण अश्व-गोचर है अइवों को काटता हुआ ही चरता है, 
उसी तरह सुहनु भी। इस प्रकार उनकी समान गोचरता प्रदर्शित की गई है। 
उनके आचरण की एकता दिखाने के लिए पक्खन्दिना आदि कहा गया है। 


पक्खन्दिना, अइवों के ऊपर कूद पड़ने के स्वभाव वाला । पगढभेन, काय- 
प्रगल्भता आदि दुशशीलता से युक्त । निच्चं सन्वानखादिना, हमेशा अपनी लगाम 
खा जाने की आदत वाले से। समेति पापं पापेन, इन दोनों में से एक«का पाप, 
दुष्टता दूसरे के बराबर है। अपता असं इन दोनों में से एक दुष्ट दुराचारी के 
साथ दूसरे का असं बुरा काम बराबरी करता है। जैसे गूंह आदि के साथ गूह _ 
आदि मिल जाता है, कोई अन्तर नहीं रहता, वैसे ही। 


इतना कहकर बोधिसत्त्व ने राजा को उपदेश दिया-- महाराज! राजा 
को अधिक लोभी नहीं होना चाहिए। दूसरों का धन नष्ट करना उचित नहीं ।” 
फिर घोड़ों की कीमत लगवा उचित मूल्य दिलवाया। 

घोड़ों के व्यापारी यथोचित मूल्य पाकर संतुष्ट लौटे । राजा भी बोधिसत्त्व 
के उपदेशानुसार रह कर्मानुसार परलोक सिधारा । 

शास्ता ने यह धर्म-देशना ला जातक का मेल बेठाया। 

उस समय दो घोड़े यह दो दुष्ट भिक्षु थे। राजा आनन्द था। पण्डित 
अमात्य तो मैं ही था। 

१५९. मोर जातक 


“उदेतयं चक्खुम।. . .” यह शास्ता ने जेतवन में विहार करते समय एक 
उद्विग्न-चित्त भिक्षु के सम्बन्ध में कही । 


क. वतमान कथा 


उस भिक्षु को भिक्षु शास्ता के पास ले गये। शास्ता ने पूछा-- भिक्षु! 
क्या तू सचमुच उद्विग्न हो गया ? 

“भन्ते ! सचमुच ।' 

“क्या देखकर उद्विग्न हुआ ? ” 

“एक अलंकृत-शरीर स्त्री को देखकर । 

“भिक्षु ! स्त्री तुम्हारे ही जैसों के चित्त को कैसे नहीं उद्वेलित करेगी। 
स्त्री-शब्द को सुनकर पुराने समय में पण्डितों ने सात सौ वर्ष तक कामुकता से 
दूर रह मौका मिलने पर क्षण भर में ही दुराचरण किया। शुद्ध प्राणी भी अशुद्ध 


हो जाते हैं। उत्तम यश वाले भी बे-इज्जत हो जाते हैं। अशुद्धों की तो बात ही 
क्या । 


इतना कह पृ्व-जन्म की कथा कही-- 


ख. अतोत कथा 


पूर्व समय में वाराणसी में ब्रह्मदत्त के राज्य करने के समय बोधिसत्त्व ने मोर 
का जन्म ग्रहण किया। वह जिस समय अण्डे में थे, उस समय उस अण्डे का रंग 
कणिका फूल की कली के सदृश था। जब अण्डा फोड़कर बाहर आए तो सुनहरा 

रंग था--देखने योग्य, चित्त प्रसन्न कर देने वाला। पद्धों के बीच में लाल रंग 
की पाँति विराजित थी । 

उसने अपने जीवन की रक्षा के ख्याल से तीन पंत पंक्तियाँ लाँघकर चौथी 
पर्वत-श्ंखला में एक दण्डक-हिरण्य पर्वत के नीचे रहना शुरू किया। रात्रि का 
प्रभात होने पर वह पर्वत के शिखर पर बैठ, उगते सूर्य्यं को देख अपने घूमने फिरने 
की जगह को सुरक्षित करने के लिए ब्रह्म (= महान्‌) मन्त्र बनाता हुआ यह कहता-- 


उदेतयं चक्खुमा एकराजा 
हरिस्सवण्णो पठविष्पभासो ड 
तं तं नमस्सामि हरिस्सवण्णं पठविप्पभासं 
तयज्ज गुत्ता बिहरेमु दिवसं॥ 
[ यह चक्षुमान एक राजा जिसका रंग सुनहरा है और जो पृथ्वी को प्रका- 
शित करता है उदय हो रहा है। मैं इस पृथ्वी को प्रकाशित करने वाले, सुवणं 
वर्ण को नमस्कार करता हूं। आज इसके द्वारा रक्षित होकर दिन में धूमें । ] 


उदेति, प्राचीन लोकधातु से ऊपर उठता है। चक्खुमा, सारे ब्रह्माण्ड के 
निवासियों के अन्धकार को दूर कर आँख प्राप्त कराने से वह जिस आँख का देने 
वाला हुआ उसी आँख वाला होने से चक्खमा। एकराजा, सारे चक्रवाल में प्रकाश 
फॅलाने वालों में सर्वश्रेष्ठ होने से एकराजा । हृरिस्सवण्णो, हरि जैसा रंग, अर्थात्‌ 
स्वर्ण-वर्ण । पठवि को प्रकाशित करता है, इसलिए पठविष्पभासो। लं तं नम- 
स्सामि इसलिए एसे उन्हें नमस्कार करता हूं, बन्दना करता हूँ । तयज्जगुत्ता 
बिहरमु दिवसं, उससे सुरक्षित होकर, उसकी हिफाजत में हम आज का दिन 
सुख-पूवेक उठ-बेठ चल-फिर कर गुजारें। 


इस प्रकार बोधिसत्त्व इस गाथा से सूय्यं को नमस्कार कर इस दूसरी गाथा 
से अतीत काल के परिनिर्वाण को प्राप्त हुए बुद्धों तथा बुद्ध-गुणों को स्मरण करते-- 


ये ब्राह्मणा वेदग सब्ब घम्मे 


तेमे नमो ते च मं पालयन्तु 

नमत्य्‌ ब॒द्धानं नमत्य्‌ बोधिया 
नमो विसृत्तानं नमो विमृत्तिया 
इमं सो परितं कत्वा सोरो वरति एसना॥ 
[जो ब्राह्मण सब धर्मो के जानने वाले हैं, उन्हें मेरा नमस्कार है। वे मेरी 
रक्षा करें। बुद्धों को नमस्कार है। बोधि को नमस्कार है। विमुक्तों को नमस्कार 
है। विमुक्ति को नमस्कार है--वह मोर इसे अपनी रक्षा (का साधन) बना 


खोजता रहता था ।] 


ये ब्राह्मणा, जिन्होंने पापों को बहा दिया है, जो विशुद्ध होन से ब्राह्मण कहे 
गए हैं। बेंदगु, जो वेद के पार गए वह भी वदगु और वेद द्वारा जो पार गए वह 
भी बेदगु। यहाँ मतलब है कि जितने संस्कृत असंस्कृत धर्म हैं उन सभी को प्रकट 
करके गए इसलिए वेदगु। तभी कहा गया है--सब्ब घम्मे । सब स्कन्ध, आयतन, 
धातु धर्मो को स्वलक्षण तथा सामान्य लक्षण की दृष्टि से अपने ज्ञान को प्रकट करके 
गए अथवा तीनों मारों के मस्तक को मदित कर दस सहस्र लोकधातु को उन्नादित 
कर बोधि-वृक्ष के नीचे सम्यक्‌ सम्बुद्धत्व प्राप्त कर संसार के पार पहुँचे। ते मे 
नमो, वं मेरे इस नमस्कार को स्वीकार करें। ते च मं पालयन्तु इस प्रकार मुझसे 
नमस्कृत वे भगवान्‌ मेरी पालना करें, रक्षा करें, हिफाजत करें। नमत्थु बुद्धानं 
नमत्थु बोधिया नमो विसृत्तानं नमो विमृत्तिया, यह मेरा नमस्कार अतीत में परि- 
निर्वाण को प्राप्त हुए बुद्धों को पहुँचे, उन्हीं की चार-मार्गों तथा चार-फलों का ज्ञान 
स्वरूप जो बोधि है उस बोधि को पहुंचे, उन्हीं की अहेत्व-फल रूपी विमुक्ति को 
प्राप्त करने वाले विमुक्तों को पहुँचे, जो उनकी पाँच प्रकार की विमुक्ति है अर्थात्‌ 
तवंग-विमुत्ति, विक्लम्भन-विमुत्ति, समुच्छव-विमत्ति, पटिप्पस्सद्ध-विमृत्ति तथा 
निस्सरण-विमुत्ति; उस विमुक्ति को भी पहुँचे । इमं सो परित्तं कत्या मोरो चरति 
एसना, यह दो पद शास्ता ने बुद्धत्व प्राप्त करके कहे। इनका अथे है “भिक्षुओ 
वह मोर इसे परित्राण बना, उसे रक्षा का साधन बना अपने गोचर-भूमि में फल- 
फूल के लिए नाना प्रकार से खोजता फिरता था ।” 


इस प्रकार दिन भर घूम कर शाम को पर्वत के शिखर पर बैठ डूबते हुए सूय्यं 
को देख बुद्धगुणों का ध्यान कर निवास-स्थान की रक्षा के लिए फिर ब्रह्म-मन्त्र 
बांधता हुआ 'अपेतयं' आदि कहता-- 

अपेतथं चक्खुमा एकराजा 
*. हरिस्तवण्णो पठविष्पभासों 
तं तं तम्स्सामि हरिस्सवण्णं पठविष्पभासं 
तयज्ज गत्ता विहरेम रति॥ 
ये ब्राह्मणा वोदग सब्पधस्से 
ते मे नमो ते च मं पालयन्तु 
नमत्थु बद्धानं नमत्य्‌ बोधिया 
नमो विमृत्तानं नमो विमृत्तिया 
इमं सो परित्तं कत्वा मोरो वासमकप्पयि॥ 


[ये. . .अस्त हो रहा है। इसे रक्षा (का साधन) बना वह मोर रहने , 
को- गया ।] 


अपेति, जाता है, अस्त को प्राप्त होता है। इवं सो परित्तं कत्वा मोरो बास- 
मकप्पयि, यह भी बुद्धत्व प्राप्त करने पर कहा। इसका अर्थ है--भिक्षुअ। ! 
वह मोर इसे परित्राण बना, इसे रक्षा (का साधन) बना, अपने निवासस्थान पर 
रहने लगा । इस परित्राण के प्रताप से उसे न दिन में डर लगा, न रात में, न रोमा- 
ञ्च हुआ । 


उस समय वाराणसी से कुछ ही दूर पर शिकारियों का एक गाँव था। वहाँ 
के निवासी एक शिकारी ने हिमालय-प्रदेश में घूमते हुए उस दण्डक-हिरण्य पंत 
पर बेठे हुए बोधिसत्त्व को देख आकर पुत्र को कहा। 

वाराणसी-नरेश की खेमा नामक देवी ने स्वप्न में देखा कि सुनहरे रंग का 
मोर धर्मोपदेश कर रहा है। उसने राजा से कहा--'देव! मैं सुनहरे रंग के 
मोर से धर्मोपदेश सुनना चाहती हूं।” 

राजा ने अमात्यों से पुछा । अमात्य बोले--ब्राह्मण जानते होंगे। ब्राह्मणों 
ने कहा--सुनहर रंग के मोर होते हैं। “कहाँ होते हैं?” पूछने पर बोले-- 
“शिकारी जानते होंगे ।” 

राजा ने शिकारियों को इकट्ठा कर पूछा । वह शिकारी-पुत्र बोला-- महा- 

राज! हाँ! दण्डक-हिरण्य नाम का पर्वत है। वहाँ सुनहरे रंग का मोर 
रहता है।” 

“तो उसे बिना मारे, जीवित ही बाँध कर लाओ।” 

शिकारी ने जाकर उसके घूमने की भूमि पर जाल फॅलाया। मोर के आने 
की जगह पर भी जाल न कसा । शिकारी उसे न पकड़ सका। सात साल घूमते 
रह कर वह वहीं मर गया। 

खेमा देवी की भी इच्छा पूरी न हुई। वह भी मर गई। 

राजा को क्रोध आया कि मोर के कारण मेरी रानी की जान गई। उसने 
एक सोने के पटे पर लिखाया--“हिमालय प्रदेश में दण्डक-हिरण्य नाम का पर्वत 
है। वहाँ सुनहर रंग का मोर रहता है। जो उसका मांस खाते हैं वह अजर-अमर 
हो जाते हैं।” उस सोन के पट्ट को उसन एक सन्दूकची में रखवा दिया । 

उसके मरने पर दूसरे राजा ने उस स्वर्ण-पट्टे को पढ़कर अजर-अमर होन की 
इच्छा से दूसरे शिकारी को भेजा। वह भी जाकर बोधिसत्त्व को न पकड़ सका । 
वहीं मर गया । इस प्रकार छ: राज-पीढ़ियाँ गई । 

सातवें राजा ने राज्य पाकर एक शिकारी को भंजा। उसने जाकर देखा 
कि बोधिसत्त्व की चलने-फिरनें की जगह पर भी फंदा नहीं लगता । वह समझ 
गया कि अपनी रक्षा करके ही मोर चरने आता है। वह देहात में आया और वहाँ 
से एक मोरनी ले, उसे एसी शिक्षा दी कि वह ताली बजाने पर नाचने लगती और 
चुटकी बजाने पर आवाज लगाती । ऐसा सिखा कर वह मोरनी को लेकर गया। 
प्रातःकाल ही जब अभी मोर ने परित्राण द्वारा अपने को रक्षित नहीं किया था 
उसने फंदे के खूँटे गाड़, फंदा फैला मोरनी से आवाज लगवाई । मोर ने जब मोरनी 
का असाधारण शब्द सुना तो कामासक्त हो परित्राण न कर सकने के कारण जाकर 
फंदे में फंस गया । 

शिकारी ने उसे पकड़ ले जाकर वाराणसी के राजा को दिया । राजा ने उसका 
सौंदय्यं देख प्रसन्न हो उसे आसन दिलाया । 

बोधिसत्त्व ने बिछ आसन पर बेठ, पूछा--- महाराज ! मुझे क्यों पकड़वाया ? ” 

“जो तेरा मांस खाते हैं, वह अजर-अमर हो जाते है। मैने तेरा मांस खाकर 
अजर-अमर होने की इच्छा से तुझे पकड़वाया है ।” 

“महाराज! मेरा मांस खाने वाले तो अमर हों, और मुझे मरना होगा?” 

“हाँ, मरना होगा।” 

“जब मैं मर्गा, तो मेरा मांस खाने वाले किस लिए नहीं मरेंगे ? ” 

“तू सुनहरे रंग का है, इसलिए तेरा मांस खाने वाले अजर-अमर होंगे ।” 

“महाराज ! मैं यूं ही सुनहरे रंग का पैदा नहीं हुआ हूँ । पहले मैं इसी 
नगर में चक्रवर्ती राजा था। मैंने अपने आप भी पाँच शीलों की रक्षा की और 
सारे चक्रवाल के निवासियों से भी करवाई। मर कर मैं त्रयोत्रिश लोक में पैदा 
हुआ। वहाँ आयु भर रह कर एक दूसरे पाप-कमें के फलस्वरूप मोर होकर 
पैदा हुआ; लेकिन पुराने सदाचार के प्रताप से सुनहरे रंग का हुआ।'_ 

“तू चक्रवर्ती होकर (पंच-) शील की रक्षा कर उसी के फलस्वरूप सुनहरे 
रंग का हुआ, इस बात पर हम कँसे विश्वास करें? तेरा कोई साक्षी है?” 

“महाराज! है।” 

“कौन है?” 

“महाराज ! जब में चक्रवर्ती था, तो रत्नमय रथ में बैठ कर आकाश में 
विचरता था । वह मेरा रथ मङ्गल-पुर्ष्कारिणी के अन्दर जमीन में गड़वाया हुआ 
है । उसे मङ्गल-पुष्करिणी से निकलवायें। वह रथ मेरे कथन का साक्षी होगा।” 

राजा ने 'अच्छा' कह स्वीकार कर पुष्करिणी में से पानी निकलवा रथ को 
बाहर करवाया । तब उसे बोधिसत्त्व की बात पर विश्वास हुआ | 

बोधिसत्त्व ने राजा को धम उपदेश दिया--“महाराज ! अमृत महा निर्वाण 
को छोड़ शेष जितने भी संस्कृत धर्म हैं, वे सब पैदा होकर अभाव को प्राप्त होते 
हैं, अनित्य हैं, क्षय होने वाले हैं, व्यय होने वाले हैं ।” फिर राजा को पंच-शील में 
प्रतिष्ठित किया । 

राजाने प्रसन्न हो बोधिसत्त्व की राज्य से पूजा की और बड़ा सत्कार किया । 
उसने राज्य राजा को ही वापिस लौटा कुछ दिन रह कर राजा को उपदेश दिया 
कि महाराज ! अप्रमादी रहें । 

फिर आकाश में उड़कर दण्डकहिरण्य नाम के पवेत को ही चला गया । 

राजा भी बोधिसत्त्व के उपदेशानुसार चल दान आदि पुण्य-कर्म कर कर्मा- 
नुसार परलोक सिधारा । 

शास्ता ने यह धर्म-देशना ला आर्य-सत्यों को प्रकाशित कर जातक का मेल 
बेठाया । 

सत्यों का प्रकाशन समाप्त होने पर उद्विग्न-चित्त भिक्षु अत्व में प्रतिष्ठित 
हुआ । 
उस समय राजा आनन्द था। सुनहरे रंग का मोर तो मैं ही था। 


१६०. विनोलक जातक 


“एबमेव नून राजानं. . .” यह शास्ता ने वेळ्वन में रहते समय देवदत्त के 
बुद्ध की नकल करने के बारे में कही । 


क. वतमान कथा 


जब देवदत्त गया-शीषं पर गए हुए दोनों प्रधान श्रावकों के सामने बुद्ध का 
रंग-ढंग बनाकर लेट रहा, तो दोनों स्थविर धर्मोपदेश दे अपने शिष्यों को लेकर 
वेळूवन चले आए । 

शास्ता ने पूछा-- सारिपुत्र ! तुम्हें देखकर देवदत्त ने क्या किया?” 

“भन्ते ! सुगत का रंग-ढंग दिखाकर महाविनाश को प्राप्त हुआ।” 

“सारिपुत्र ! केवल अभी देवदत्त मेरी नकल करके विनाश को प्राप्त हुआ 
है, पहले भी प्राप्त हुआ है।” इतना कह पूर्व-जन्म की कथा कही 


ख. अतीत कथा 


पूवं समय में, विदेह राष्ट्र में, मिथिला में विदेहराज के राज्य करने के समय 
बोधिसत्त्व उसकी पटरानी की कोख से पैदा हुए। बड़े होने पर तक्षशिला जाकर 
सब विद्याएं सीखीं । पिता के मरने पर राज्य गद्दी पर बैठे । 


उस समय एक स्वणे-हंसराज का चुगने की जगह पर एक कौवी से सहवास 

हो गया। उसे पुत्र हुआ। वह न माता के सदुश था, न पिता के सदृश । उसका 
रूप रंग भद्दा नीला होने से उसका नाम विनीलक हं हो गया । 

हंसराज सदैव पुत्र को देखने जाता। उसके दो दूसरे हंस-बच्चे पुत्र थे। 
उन्होंने पिता को हमेशा बस्ती की ओर जाते हुए देखकर पूछा--'तात ! तुम 
हमेशा बस्ती की ओर क्यों जाते हो ? ” 

“तात! एक कौवी से सहवास होकर मुझे एक पुत्र हुआ। उसका नाम 
विनीलक है। मैं उसे देखने जाता हूं ।” 

“यह कहाँ रहते हैँ?” हि 

“बिबेह राष्ट्र मं मिथिला के पास अमुक जगह पर एक ताड़ के वृक्ष पर 
रहते हूँ ।'” 

“तात ! बस्ती सशंकित जगह है। वहाँ खतरा होता है। तुम न जाओ। 
हम जाकर उसे ले आएंगे।” 

दोनों हंस-बच्चे पिता के बताए हुए निशान से वहाँ पहुँच उस विनीलक को 
एक डण्डे पर बिठा चोंच से डण्डे के सिरों को पकड़ मिथिला नगर के ऊपर से चले । 

उस समय विदेह राज सर्वइवेत चार सैन्धव घोड़ों बाले रथ में बैठकर नगर 
की परिक्रमा कर रहे थे। विनीलक न उसे देख मन में कहा--'“मुझमें और विदेह 
राज में क्या अन्तर है? यह चार सैन्धव घोड़ों वाले रथ में बैठकर नगर में घूमता 
है । में हंस जुते रथ में बेठकर जा रहा हूँ ।” उसने आकाश से जाते हुए यह्‌ गाथा 
कही-— 

एवमेव नून राजानं वेवेहं मिथिलग्गह, 
अस्सा वहन्ति आजङ्घ्ञा यथा हंसा विनीलक ॥ 

[जैसे हंस विनीलक को ढो रहे है उसी तरह से श्रेष्ठ घोड़े मिथिला के विदेह- 

राजा (के रथ) को खींचते हैं ।] 


एवमेव, इसी तरह, नून, संकल्प-विकल्प विषयक निपात है। “निश्‍चय से' 
भी ठीक अर्थ है। बेबहं, वेदेह, राष्ट्र के स्वामी को । मिथिलर्गहं, मिथिलागेहं 
मिथिला में घर लेकर रहने वाला । आजङल्गा, कारण, अकारण जानने वाले, 

यथा हंसा दिनीलक, जैसे यह हंस मुझ विनीलक को ढो रहे हैं, उसी प्रकार खींच 
रहे हैं । 


हंस-बच्चों ने उसकी बात सुनी तो उन्हें क्रोध आया। उन्होंने सोचा इसे यहीं 
गिरा जायें । लेकिन फिर सोचा एसा करने से हमारा पिता हमें क्या कहेगा ? 
उसकी निन्दा के डर से थे उसे पिता के पास ले गए और उसकी करतूत पिता से कही । 
पिता को क्रोध आया । वह बोला--'्या तू मेरे पुत्रों से बढ़कर है जो उनको 
नीचा दिखा रथ में जुतनेवाले घोड़ों के समान बनाता है ? अपनी बिसात नहीं 
जानता ? यह स्थान तेरे योग्य नहीं है। जहाँ तरी माँ रहती है, वहीं जा। इस 
प्रकार धमकाकर दूसरी गाथा कही-- 
विनोल ! बुर भजसि अभूमि तात! सेवसि, 
गामन्तिकानि सेवस्सु एतं मातालयं तव॥ 
[बिनील ! तू दुर्ग में रहता है । तात ! तू अयोग्य स्थान में रहता है । 
तू ग्राम के आस-पास रह। वह तेरा मातृ-गृह है ।] 


का 


विनील उसे नाम से बुलाता है। दुग्गं भजसि, इनके साथ गिरि-दुर्ग में रहता है। 
अभूम तात ! सेवसि तात ! गिरि विषम स्थान, तेरे लिए अयोग्य स्थान है । 
तू अभूमि में वास करता है । एतं मातालयं तव, यह्‌ ग्राम के सिरे पर जो कूड़ः 
फेंकने की जगह है तथा कच्चा श्मशान है वही तेरी माता का निवास-स्थान है । 
तू वहीं जा । 


इस प्रकार उसे धमका कर पुत्रों को आज्ञा दी--जाओ, इसे मिथिला नगर की 
कूड़ा डालने की जगह पर ही उतार आओ। उन्होंने वैसा ही किया । 

शास्ता ने यह धर्म-देशना ला जातक का मेल बैठाया । 

उस समय विनीलक देवदत्त था । दो हंस-बच्चे दो अग्र-श्रावक थे । पिताः 
आनन्द था । विदेहराज तो में ही था । 


दूसरा परिच्छेद 
२, सन्थव वर्ग 


१६१. इन्दसमानगोत्त जातक 


“न सन्थवं कापुरिसेन कयिरा. . . .” यह शास्ता ने जेतवन में विहार करते 
समय एक ऐसे भिक्षु के बारे में कही जो किसी की बात न मानता था। 


क. वर्तमान कथा 


उसकी कथा नोवें परिच्छेद में गिज्झ जातक' में आएगी। शास्ता ने उस 
भिक्षु को कहा--हे भिक्षु ! तूने पहले भी किसी की बात न मानने वाला होने 
से पण्डितों का कहना न माना और मस्त हाथी के पैरों से रौंदा जाकर चूर-चूर 
हुआ । इतना कह पूर्व-जन्म की कथा कही-- 


ख. अतीत कथा 


पूर्व समय में वाराणसी में ब्रह्मदत्त के राज्य करने के समय बोधिसत्व ब्राह्मण- 
कुल में पैदा हुए। बड़े होने पर घर-बार छोड़ ऋषियों के ढंग की प्रब्रज्या ग्रहण 
कर पाँच सौ ऋषियों के दल का नेता बन हिमालय प्रदेश में रहने लगे। उन 
तपरिवियों में एक इन्दसगोत्त नाम का तपस्वी था--किसी की बात न मानता था, 
किसी का कहना न करता था। 


' गिज्त जातक (४२७) । 

उसने एक हाथी-बच्चा पाल रक्खा था। बोधिसत्त्व ने सुना तो उसे बुलाकर 
पूछा--'सचमुच! तू हाथी-बच्चे को पाल-पोस रहा है ?' 

'सचमुच आचाय्यं ! एक हाथी-बच्चा है, जिसकी माँ मर गई है, उसे पोस 
रहा हूँ ।' 

'हाथी बड़े होने पर पालन-पोसन करने वाले को ही मारते हैं, तू उसे मत 
पोस ।' 

आचार्य्य! उसके बिना नहीं रह सकता ।' 

अच्छा ! तो पता लगेगा।' 

उससे पोसा जाकर वह हाथी-बच्चा आगे चल कर बड़े भारी शरीर वाला 
हो गया । 

एक समय वे ऋषिगण जंगल से फल-मूल लाने के लिए दूर चले गए और कुछ 
दिन वहीं रहे। हाथी को श्रेष्ठ दक्षिण हवा लगी तो उसका मद फूट पड़ा। उसने 
उस तपस्वी की पर्णकुटी नष्ट कर डाली । पानी का घड़ा फोड़ दिया । पत्थर का 
तख्ता फेंक दिया । आलम्बन-तल्ता' नोच डाला । फिर उस तपस्वी को मार डाल 
कर ही जाने के विचार से एक घनी जगह में छिपकर उसके आने के रास्ते की ओर 
देखता हुआ खड़ा रहा । 

इन्दसगोत्त अपना फल-मूल ले, सबके आगे-आगे आ रहा था। उसे देख वह 
साधारण स्वभाव से ही उसके पास गया। 

हाथी ने घनी जगह से निकल, उसे सूण्ड से पकड़, जमीन पर गिरा, सिर पैर 
से दबा, मार डाला । फिर उसे मसलता हुआ क्रोञ्चनाद करके जंगल में चला गया । 
शेष तपर्वियों ने बोधिसत्त्व से वह समाचार कहा। बोधिसत्त्व ने यह कहते हुए 
कि बुरे आदमी से दोस्ती नहीं करनी चाहिए, यह गाथा कही-- 


न सन्थवं कापुरिसेन कयिरा 
अरियो अनरियेन पजानमत्यं 
चिरानुवृत्यो पि करोति पापं 
गजो यथा इन्दसमानगोत्त।। 


भी = 


' जिसके सहार से बेठ सक। 
१४ 

यं त्वेव जञ्ञ्रा सदिसो ममं 
सीलेन पञ्च्ञाय सुलेन चापि 
तेनेव मेति कयिराथ सद्वि 
सुखावहो सप्पुरिसेन संगमो॥ 


[श्रेष्ठ आदमी अर्थ-अनर्थ को जानता हुआ बुरे आदमी से दोस्ती न करे। 
चिरकाल तक साथ रह कर भी बुरा आदमी बुराई करता है, जैसे हाथी ने इन्द्रसमान- 
गोत्र की बुराई की । 

जिसके सदाचार, प्रज्ञा तथा ज्ञान को अपने बराबर का समझे, उद्धी के साथ 
मैत्री करे। सत्पुरुष के साथ की गई मँत्री सुख को देने वाली होती है ।] 


न सन्थवं कापुरिसेन कयिरा, घृणित, क्रोधी आदमी के साथ आसक्ति वा मैत्री 
न करे। अरियो अनरियेन पजानमत्थं; आर्यं चार प्रकार के होते है (१) 
आचार-आर्य्य, (२) लिङ्ग-आय्यं, (३) दशेन-आय्यं, (४) प्रतिवेध-आर्य्यं । इनमें 
यहाँ आचार्य्य-आर्य्यं से मतलब है । जो अर्थ को जानता है, अर्थ को पहचानता है, 
आचार में स्थित है--ऐसा आय्यं-पुद्गल, अनाय्यं, निलेज्ज, दुइशील के साथ मैत्री 
न करे। क्यों? चिरानुवृथोपि करोति पापं, क्योंकि अनाय्यं चिरकाल तक 
एक साथ रह कर भी, उस एक साथ रहन का ख्याल न कर पाप, पाप-कर्म, बुरा- 
कर्म करता है। जैसे क्या? गजो यथा इन्दसमानगोत्तं जैसे उस हाथी ने इन्द्रसमान- 
गोत्र को मार कर पाप किया। 

यं त्वेव जङञ्गा सदिसो ममं, इत्यादि में जिस आदमी को जाने कि यह आदमी 
शील आदि में मेरे समान है, उसी के साथ मैत्री करे। सत्पुरुष के साथ मेल-जोल 


सुखदायी होता है। 


इस प्रकार बोधिसत्त्व ने उपदेश दिया कि बात न मानने वाला नहीं होना 
चाहिए, कहना मानने वाला होना चाहिए । यूं ऋषिगण को उपदेश दे इन्द्रसमान- 
गोत्र का शरीर-कृत्य करवा ब्रह्म-विहारों की भावना करते हुए वह ब्रह्म-लोकगामी 


हुए । 
शास्ता ने यह धर्म-देशना ला जातक का मेल बेठाया । 

उस समय इन्द्रसमानगोत्त यह बात न मानने वाला भिक्षु था। ऋषिगण 
का शास्ता मैं ही था। 


१६२. सन्यव जातक 


“न सन्थवस्मा परमत्थि पापियो. . . यह शास्ता ने जेतवन में रहते समय 
अग्नि-हवन करने के बारे भें कही । 


क. वर्तमान कथा 


इसकी कथा वैसी ही है जैसी नंगुट्ठ जातक' में है। भिक्षुओं ने उन्हें अग्नि- 
हवन करते देख भगवान्‌ से पूछा-- भन्ते ! जटिल-साधु नाना प्रकार के मिथ्या- 
तप करते हैं। इनसे कुछ उन्नति होती है?” शास्ता ने उत्तर दिया--“भिक्षुओ, 
इससे कुछ लाभ नहीं । पुराने पण्डितों ने अग्नि-हवन करने से उन्नति होगी समझ 
चिरकाल तक अग्नि-हवन किया । लेकिन जब उससे हानि ही होती देखी, तो 
उन्होंने उसे पानी डाल कर बुझा दिया और शाखा आदि से पीटकर चले गए। 
फिर मुड़ कर उस तरफ देखा तक नहीं ।” इतना कह पूर्व-जन्म की कथा कही-- 


ख. अतीत कथा 


पुराने समय में वाराणसी में ब्रह्मदत्त के राज्य करने के समय बोधिसत्त्व ब्राह्मण 
कुल में पेदा हुए। माता-पिता ने उसके पैदा होने के दिन से अग्नि संभाल कर रख, 
उसके सोलह वर्ष का होने पर पूछा--तात ! जन्म-दिन से रखी हुई अग्नि 


' लंगुदढ जातक (१४४) । 


२१२ [ २.२.१६२ 


लेकर जंगल में जा अग्नि की परिचर्य्या करोगे? अथवा तीनों वेद सीखकर 
कुटुम्ब का पालन करते हुए घर पर रहोगे ? 

उसे घर रहने की इच्छा नहीं थी । इसलिए वह जंगल में जा, अग्नि की पूजा 
कर, ब्रह्मलोक-गामी होने की इच्छा से जन्म-दिन से रक्खी हुई आग ले, माता-पिता 
को प्रणाम कर जंगल चला गया । वहाँ पर्णे-कुटी में रहता हुआ अग्नि की पूजा 
करने लगा । 

एक दिन वह किसी निमन्त्रित स्थान पर गया । वहाँ उसे घी के साथ खीर 
मिली । उसने सोचा इस खीर से महा-ब्रह्मा का यज्ञ करूंगा । उसने खीर ला आग 
जलाई! फिर सोचा घी मिश्रित खीर भगवान्‌-अग्नि को पिलाऊ और खीर को 
आग में फेंका । बहुत चिकनाई वाली खीर के आग में पड़ते ही आग जोर से जली 
और उसकी जोर से उठी लपट ने पर्ण-कुटी जला डाली । 

ब्राह्मण डरकर, घबरा कर भाग गया। बाहर खड़े होकर उसने सोचा कि 
बुरे से दोस्ती नहीं करनी चाहिए । अब इसने बड़ी कठिसाई से बनाई मेरी कुटिया 
जला डाली । इतना कह यह गाथा कही-- 


न सन्थवस्मा परमत्यि पापियो 
यो समन्यवो कापुरिसेन होति 
सन्तप्पितो सप्पिना पायसेन 
किच्छा कतं पण्णकुटि अदडढहि॥ 


[ बुरे आदमी की मैत्री से बढ़कर बुरा कुछ नहीं। आग को घी वाली खीर से 
सन्तपित किया । उसने कठिनाई से बनी पर्ण-कुटी जला दी । ] 


न सन्थबस्मा, आसक्ति और मैत्री, यह जो दोनों प्रकार की दोस्ती है, इससे 
बढ़कर दूसरी बुरी बात नहीं है। यो सन्थवो कापुरिसेन, जो पापी बुरे आदमी के 
साथ दोनों तरह की दोस्ती है, इस दोस्ती से बढ़कर और बुरा कुछ नहीं । किस 
लिए? समन्तप्पितो. . .अदडढडहि, क्योंकि घी और घी से सन्तपित की गई इस 
आग ने भी बड़ी कठिनाई से बनाई हुई मेरी पर्ण-कुटी जला दी । 

इतना कह, उस मित्र-द्रोही से मुझे कुछ मतलब नहीं” सोच उसे पानी से बुझा, 
शाखाओं से पीट, हिमालय में चला गया। वहाँ उसने जब एक इयामा मृगी को सिंह, 
व्याघ्र और चीते का मुंह चाटते देखा, तो 'सत्पुरुष से मित्रता करन से बढ़कर कुछ 
नहीं है' सोच दूसरी गाथा कही-- 


न सन्थवस्मा परमित्य सेय्यो 
यो सन्थवो सप्पुरिसेन होति, 
सीहस्स व्यग्धस्स च कीपिनो च 
सामा मुखं लेहति सन्थवेन॥ 
[सत्पुरुष से जो स्नेह होता है, उस स्नेह से बढ़कर श्रेष्ठ कुछ नहीं है । इयामा 
मृगी स्नेह से सिह, व्याघ्र और चीते का मुंह चाटती है ।] 


सामा मुखं लेहति सन्थवेन, श्यामा मृगी इन तीनों जनों का मैरी से, स्नेह से 
मुंह चाटती है। 


इस प्रकार कह, बोधिसत्त्व हिमालय में चले गए। वहाँ ऋषियों की प्रब्रज्या 
ग्रहण कर, अभिञ्जा तथा समापत्तियाँ प्राप्त कर, मरने पर ब्रह्मलोकगामी हुए । 

शास्ता ने यह घर्म-देशना ला जातक का मेल बेठाया । 

उस समय तपस्वी मैं ही था । 


२१४ [ २.२.१६३ 


१६३. सुसीम जातक 


= छू ~ ~ ~ 6 क ~ 
“'काळामिग्गा सेतदन्ता तव इमे. . .” यह शास्ता ने जतवन में विहार करते 
समय छन्दक-दान' के बारे में कही । 


क्‌. वर्तमान कथा 


श्रावस्ती में कभी एक ही परिवार भिक्षुसंघ को जिसमें बुद्ध मुख्य रहते थे 
दान देता था, कभी बहुत से लोग एक साथ इकट्ठे हो दल बना कर दान देते थे, 
कभी एक-एक गली के लोग मिलकर देते थे और कभी सारे नगर के लोग सबसे 
इकट्ठा करके दान देते थ । 

इस समय सारे नगर निवासियों से दान इकट्ठा किया गया । सारा सामान 
तैयार हो गया। दाताओं में दो पक्ष थ। कुछ ने कहा यह सामान अन्य-तैथिकों 
को दें। कुछ ने कहा संघ को, जिसके प्रमुख बुद्ध हैं। इस प्रकार बार-बार बात होने 
पर भी दोनों पक्षों का अपना-अपना आग्रह रहा--अन्य-तैथिकों के शिष्य उन्हें 
दान दिये जाने के पक्षपाती रहे और बुद्ध के शिष्य बुद्ध-प्रमुख भिक्षुसंघ को। 
तब यह हुआ कि बहुमत देखा जाय । बहुमत लिए जाने पर अधिक लोग यही कहने 
वाले हुए कि बुद्ध-प्रमुख भिक्षु-संघ को ही दिया जाए। उन्हीं की बात स्थिर रही । 
अन्य-तैथिकों के शिष्य बुद्ध को दिए जाने वाले दान में बाधा नहीं डाल सके । 

नगर के लोगों ने बुद्ध की प्रमुखता में भिक्षुसंघ को निमन्त्रित कर महा-दान 
दिया और सातवें दिन सब वस्तुओं का दान किया । 

शास्ता अनुमोदन कर जनता को मार्ग तथा फल का बोध करा जेतवन विहार 


= = छ 


* बह दान जिसके देने मं छन्द (५०८) दिया गया हो। 

में चले गए। वहाँ भिक्षुसंघ द्वारा आदर प्रदर्शित किए जाने पर गन्ध-कुटी के सामने 
खड़े हो उपदेश दे गन्धकुटी में प्रवेश किया। 

शाम को धर्म-सभा में एकत्रित हुए भिक्षुओं ने बातचीत चलाई--आयुष्मानो ! 
दूसरे तेथिक श्रावकों ने बुद्ध को मिलने वाले दान में विघ्न डालने की कोशिश की, 
किन्तु वे सफल नहीं हुए । सभी वस्तुओं का दान बुद्धं के ही चरणों पर आ पहुंचा । 
ओह्‌! बुद्धों की महानता ! 

शास्ता ने आकर पूछा ! भिक्षुओ, इस समय बैठे क्या बातचीत कर रहे हो? 
'अमुक बातचीत' कहने पर शास्ता ने कहा-- भिक्षुओ, यह दूसरे मतों के अनुयायी 
न केवल अभी मुझे मिलने वाले दान में विघ्न डालने का प्रयत्न करते है, पहले भी 
किया है! लेकिन दान की वह वस्तुएं हमेशा मेरे ही चरणों में आ जाती रही 
हैं --इतना कह पूर्व-जन्म की कथा कही-- 


ख. अतीत कथा 


पूर्वं समय में वाराणसी में सुसीम नाम का राजा था। बोधिसत्त्व ने उसके 
पुरोहित की ब्राह्मणी के कोख से जन्म ग्रहण किया । सोलह वषं की आयु होने पर 
उसका पिता मर गया । जिस समय वह जीवित था उस समय वह राजा का हाथी- 
मङ्गल-कारक' था । हाथी को माङ्गलिक करने के स्थान पर जो सामान, भाण्डे 
तथा हाथी के अलंकार आते, वह सब उसी को मिलते । इस प्रकार एक-एक 
मङ्गलोत्सव में उसे करोड़ करोड़ धन मिलता। 

उस समय हाथी-मङ्गलोत्सव आया । शष ब्राह्मणों ने राजा के पास जाकर 
कहा-- महाराज! हस्ति-मङ्गलोत्सव आया है। उत्सव करना चाहिए। 
पुरोहित-ब्राह्मण का लड़का बहुत छोटा है। वह न तीनों बेद जानता है, न 
हस्ती-सूत्र। हम हस्ती-मङ्गल करेंगे।” 

राजा ने 'अच्छा' कह स्वीकार किया। ब्राह्मण प्रसन्न हो इधर-उधर विचरते 
थे कि अब पुरोहित-ब्राह्मण के लड़के को हस्ती-मङ्गल न करने देकर हम हस्ती- 
मङ्गल करेंगे और धन लेंगे । 

बोधिसत्त्व की माता ने जब यह सुना कि आज से चौथे दिन मङ्ल होगा तो 


` हाथी को साङ्कालिक करने को पूजा आवि करने वाला। 

वह यह सोचकर रो पड़ी कि सात पीढ़ी से हाथी-मज्भुल करने का अधिकार हमारे 
वंश का रहा है। अब हमारा वंश पीछे पड़ जाएगा और हमें धन न मिलेगा । 

“बोधिसत्त्व ने पूछा, “माँ ! तू क्यों रोती है?” उसने कारण बताया। तब 
बोधिसत्त्व ने कहा-- माँ, में मङ्गल करूंगा ।” 

“तात ! न तू तीन वद जानता है और न हस्ती-सूत्र । तू केसे मङ्गल करेगा ?” 

“माँ, हस्ती-मङ्गल कब करेंगे ? ” 

“तात ! अब से चौथे दिन ।” 

“माँ! तीन वेदों तथा हस्ती-सूत्र के जानकार आचार्य्य कहाँ रहत हैं?” 

“तात ! एसे प्रसिद्ध आचार्यं यहाँ से एक सौ बीस योजन पर गेंन्घार देश 
में तक्षशिला में रहते हैँ।” 

“माँ ! में अपने वंश को नष्ट होने न दूँगा । कल एक दिन में तक्षशिला पहुँच," 
एक ही रात में तीनों वेद और हस्ती-सूत्र सीख, फिर एक दिन में वापिस लौट 
चौथे दिन हस्ती-मङ्कल करूंगा । मत रो।” 

इस प्रकार माँ को आश्वासन दे बोधिसत्त्व अगले दिन प्रातःकाल ही खाकर, 
अकेले ही निकल, एक दिन में तक्षशिला जा, आचाय्य को प्रणाम कर, एक 
ओर बेठे। 

आचाय्ये ने पूछा---तात ! कहाँ से आया ? ” 

“वाराणसी से। 

“किस उद्देश्य से?” 

“आपसे तीनों वद तथा हस्ती-सूत्र सीखन के लिए ।” 
“तात ! अच्छा सीख ।” 

बोधिसत्त्व नं कहा--मेरा काय्यं बहुत जल्दी का है' और सब हाल सुनाकर 
निवेदन किया--मैं एक रात में एक सौ बीस योजन आया हूँ। आज की रात 
मुझे ही सीखने की आज्ञा दें। आज से तीसरे दिन हस्ती-मङ्गल होगा। मैं एक 
ही बार पाठ सुनने से सब सीख लूँगा ।' 

इस प्रकार आचार्यं की आज्ञा पा, बोधिसत्त्व ने आचार्यं के खा चुकने पर 
अपने खा, आचार्यं के पाँव धो, हजार की थैली उनके सामने रकक्‍्खी । फिर प्रणाम 
करके एक ओर बैठ पाठ आरम्भ कर अरुणोदय होने तक तीनों वेद और हस्ती- 
सूत्र समाप्त कर पूछा--'आचाय्यं ! और भी कुछ बाकी है ? 

“तात ! नहीं, सब समाप्त हो गया ।” 

“आचार्यं ! इस ग्रंथ में इतना खो गया है; पाठ में इतना सदोष है। अब 
से शिष्यों को इस प्रकार पढ़ाया करें ।” 

इस तरह आचाय्यं की विद्या को निर्दोष बना, प्रात:काल ही खाकर आचाय्यं 
को प्रमाण कर एक ही दिन में वाराणसी आ माता को प्रमाण किया । 

“तात ! तूने विद्या सीख ली ? ” 

“हाँ, सीख ली” कह माँ को सन्तुष्ट किया । 

अगले दिन मङ्कलोत्सव की तैयारी हुई। सौ हाथियों को सोने के गहनों, 
सोने की ध्वजाओं के साथ सुनहरी जालों से ढक कर खड़ा किया गया। राजा- 
ङ्गण अलंकृत हुआ । ब्राह्मण लोग प्रसन्नचित्त सजधज कर खड़े थे कि हम हस्ती- 
मङ्गल करेंगे, हम करेंगे । सुसीम राजा भी गहने और भाण्डे लिवा जाकर मङ्गल- 
स्थान पर खड़ा हुआ। 

बोधिसत्त्व ने भी एक कुमार के लिए जिस ढंग से अलंकृत होना उचित है, 
उस तरह अलंकृत हो, अपनी परिषद का नेता बन राजा के पास जाकर पूछा-- 
“महाराज ! क्या आपनं सचमुच एसी बात कही है कि हमारे वंश को नाश करके, 
दूसरे ब्राह्मणों से हस्ती-मङ्गल करवा, हाथियों के अलङ्कार तथा दूसरे सामान 
उनको देंगे ?” इतना कह, पहली गाथा कही-- 

काळा मिगा सेतदन्ता तव इमे 


परोसतं हेमजालाभिसञ्छन्ना 
ते ते ददामीति सुसीम ! ब्रूसि 
अनुस्सरं पेत्तिपितामहानं॥ 


[सुसीम ! क्या तुम अपन और हमारे पूर्वजों को याद करके भी यह कहते 
हो कि सोने के जाल से ढके हुए सौ से अधिक काले हाथी, जिनके दाँत सफेद हैं, 
तुमको देंगे, तुमको देंगे? ] 


ते ते ददामीति सुसीम ! ब्रूसि, वह यह अथवा तुम्हारे पास के, काळा मिगा 
सेत दन्ता, एसे नाम वाले सौ से अधिक सब अलंकारों से सजे हाथी दूसरे ब्राह्मणों 
को देता हूँ, हे सुसीम ! क्या तू यह सचमुच कहता है। अनुस्सर पेत्ति पितामहानं, 
हमारे और अपने वंश के पिता-पितामह आदि को याद करते हुए। महाराज ! 

सात पीढ़ियों से हमारे पिता-पितामह हस्ती-मङ्गल करते रहे हैं। सो आप इसे 
याद करके भी क्या सचमुच हमारे और अपने वंश (के सम्बन्ध) को नष्ट करके 
ऐसा कहते है? 


सुसीम ने बोधिसत्त्व की बात सुन दूसरी गाथा कही-- 


काळा मिगा सेतदन्ता मम इमे 
परोसतं हेमजालाभिसङ्छ्ना 
ते ते ददामीति वदामि माणव! ~ 
अनुस्सरं पे त्तिपितामहानं ॥ 
[माणव ! हाँ अपने और तुम्हारे पूवंजों को याद करके भी यह कहता हूँ . 
कि यह अपने स्वर्ण-जाल से ढके हुए सौ से अधिक हाथी, जिनके सफेद दाँत है, 
तुमको देता हृं । ] 


ते ते ददामि, वे यह हाथी दूसरे ब्राह्मणों को देता हूँ। माणव ! यह मैं 
सत्य ही कहता हूँ । अथवा तेरे हाथी ब्राह्मणों को देता हूं, यह भी अर्थ है । अनुस्सर, 
पिता-पितामह की कृति भी याद है, नहीं याद है सो नहीं । हमारे पिता-पितामह 
के हस्ती-मङ्ल को तुम्हारे पिता-पितामह करते थ, इसे याद करता हुआ भी यह 
कहता हूं । 


बोधिसत्त्व ने कहा--'महाराज ! हमारे और अपन वंश को याद रखते 
हुए आप क्यों मुझे छोड़ दूसरों से हस्ती-मङ्गल करवाते हैँ?” 

“तात ! मुझे कहा गया है कि तू तीन वेद और हस्ती-सूत्र नहीं जानता है। 
इसीलिए मैं दूसरे ब्राह्मणों से करवाता हूं।” 

बोधिसत्त्व सिंह की तरह गरज कर बोला--'तो महाराज! इतने ब्राह्मणों 
में जो एक भी ब्राह्मण मेरे साथ तीनों वेद तथा हस्ती-सूत्र का कुछ हिस्सा भी कह 
सकता हो, वह उठे। तीन वेदों और हस्ती-सूत्र के साथ हस्ती-मङ्गल करनेवाला 
मुझे छोड़ कोई दूसरा सारे जम्बूद्रीप में नहीं।” 

एक ब्राह्मण भी प्रतिपक्षी बनकर खड़ा नहीं हो सका। बोधिसत्त्व ने अपने 

कुलवंश को प्रतिष्ठित कर हस्ती-मङ्गल किया और बहुत धन ले अपने घर गए। 
शास्ता ने यह धर्म-देशना ला आर्य-(सत्यों) को प्रकाशित कर जातक का 
भेल बेठाया। कोई स्रोतापन्न हुए। कोई सकृदागामी, कोई अनागामी और 
कोई अहत्‌ । 
तब माँ महामाया थी। पिता शुद्धोदन महाराज थे। सुसीम राजा आनन्द 
था। चारों दिशाओं में प्रसिद्ध आचार्यं सारिपुत्र था। माणव तो मैं ही था। 


१६४. गिज्झ जातक 


“यं ननु गिज्मो योजनसतं . . .” यह शास्ता ने जेतवन में विहार करते समय 
माता-पिता का पोषण करने वाले एक भिक्षु के बारे में कही । 


क, वर्तमान कथा 


इसकी कथा साम जातक' में आएगी। शास्ता ने उस भिक्षु से पूछा-- 
'भिक्षु ! क्या तू सचमुच गृहस्थों का पोषण करता है?' हाँ! सचमुच' कहने 
पर पूछा--वह तेरे क्या लगते हैं?' 

“भन्ते ! वे मेरे माता पिता हैं।” 

“बहुत अच्छा! बहुत अच्छा!” कह अन्य भिक्षुओं को शास्ता ने मना 
किया--“भिक्षुओ ! इस भिक्षु पर क्रोध न करें। पुराने समय में पण्डितजन 
गुणों का ख्याल करके भी रिश्तेदारों का उपकार करते रहे हैं। इसका तो कतव्य 
है कि यह माता-पिता की सेवा करे” कह पूर्व-जन्म की कथा कही | 


ख. अतीत कथा 


पुराने समय में वाराणसी में ब्रह्मादत्त के राज्य करने के समय बोधिसत्त्व 
गृ ध-पर्वंत पर गृध्र होकर पैदा हो माता पिता का पोषण करते थे। 


' साम जातक (५४०) 

एक बार बड़ा आँधी-पानी आया। गृध्र आँधी-पानी न सह सकने के कारण 
शीत से डरकर वाराणसी जा वहाँ चारदीवारी के पास, खाई के निकट सर्दी से 
काँपते हुए बैठे वाराणसी-सेठ नगर से निकल कर नहाने जा रहा था। उसने 
उन गृध्रों को कष्ट में देखकर एक एसी जगह पहुँचवा दिया जहाँ वर्षा नहीं हो रही 
थी । फिर वहाँ आग जलवाई। मुर्दा गौ फेंकने के स्थान से गो-मांस मंगवा कर 
उन्हें दिलवाया । उनकी रक्षा का प्रबन्ध किया । 

आँधी-पानी के बन्द होने पर गृध्र स्वस्थ-शरीर हो पवेत को ही लौट गए । 
उन्होंने वहाँ इकट्ठे हो, इस प्रकार मन्त्रणा की 'वाराणसी-सेठ ने हमारा उपकार 
किया । उपकार करने वाले का प्रत्युपकार करना चाहिए। इसलिए अब से तुम 
में से जिस किसी को जो वस्त्र वा आभरण मिले, उसे चाहिए कि वह वाराणसी- 
सेठ के घर में खले आँगन में गिरा दे। 


उस समय से गृध्र, आदमियों के धूप में सुखाने के लिए डाले हुए वस्त्राभरणों 
को, उन्हें लापरवाह देख, जिस तरह से चील मांस के टुकड़े को एकदम उठा ले 
जाती है, उसी तरह उठा ले जाकर, वाराणसी-सेठ के खुले आँगन में गिरा 
देते । सेठ नें यह मालूम करके कि वह वस्त्राभूषण गृध्र ला-लाकर डालते हैं, उन्हें 
पृथक एक ओर रखा। 


राजा के पास खबर पहुंची कि गृध्र नगर उजाड़ रहे हैं। उसने कहा कि 
किसी एक गृध्र को पकड़ लो। सब माल मंंगवा लूँगा । राजा ने जहाँ-तहाँ जाल 
ओर पाश फैलवाए। माता-पिता का पोषण करने वाला गृध जाल में फंस गया । 
उसे पकड़कर राजा को दिखाने के लिए ले चले। 


वाराणसी-सेठ ने राजा की सेवा में जाते समय उन मनुष्यों को गृध्र पकड़ 
कर ले जात हुए देखा । उसने सोचा कि यह इस गृध्र को कष्ट न दें, इसलिए साथ 
हो लिया। गृध्र को राजा के पास ले गए। राजा ने पूछा-- 

“तुम नगर पर डाका डालकर वस्त्र आदिले जाते हो?” 

“महाराज ! हाँ।” 

“बह किसे दिए हैं?” 

“बाराणसी-सेठ को ।” 

“क्यों ? 2 4 

हमें उसने जीवन-दान दिया था। उपकार करने वाले का प्रत्युपकार करना 
चाहिए। इसलिए दिए।” 

राजा ने उसे यह कहते हुए कि गृध तो सौ योजन की दूरी से लाश को देख 
लेते हैं, तूने अपने लिए फैलाए फंदे को क्यों नहीं देखा, (कह) पहली गाथा कही-- 


यं नन्‌ गिञ्झञो योजनसतं कुणपानि अवक्खति, 
कस्मा जालं च पासं च आसज्जापि न बुज्ससि॥ 


[गृध्र तो सौ योजन दूरी पर से लाश को देख लेता है। तू पास से भी जाल 
भौर फंदे को क्यों नहीं देख सका ? ] 


य॑ निपात मात्र है। नु, निपात ही है। 'गिउको योजनसतं (गीध सौ योजन) 
दूर पर पड़ी हुई कुणपानि अवेक्लति देखता है। आसञ्जापि, पास आकर भी, 
पहुँच कर भी, तू अपने लिए फैलाए जाल और फदे के पास पहुँच कर भी उसे क्यों 
न बुज्शसि (यह) पूछा। 


गृध्र ने उसकी बात सुन दूसरी गाथा कही-- 


यदा पराभवो होति पोसो जीवितसंखये, 
अथ जालं च पासं च आसज्जापि न बुञ्झति॥ 


[जब विनाश का समय आता है, जब जीवन पर संकट आता है, तब प्राणी 
पास में पड़े हुए जाल और फंदे को भी नहीं देखता । ] 


पराभवो, विनादा। पोसो, प्राणी । 


गृध की बात सुनकर राजा ने सेठ से पूछा-- 

“महासेठ ! क्या यह बात सच है? क्या गृध्र तुम्हारे घर वस्त्र आदि 
लाया है?” 

“देव! सच है।” 

“बह कहाँ है? ” 

“देव! मैंने सब पृथक रक्खे हैं। जो जिसका है, वह उसे दूंगा। इस गृध 
को छोड़ दें।” 

गृध्र को छुड़वाकर महासेठ ने जो जिसका था, वह सब को दिलवाया। 

शास्ता ने यह धर्म-देशना ला आयं (-सत्यों) को प्रकाशित कर जातक का 


मेल बैठाया। 
सत्यों का प्रकाशन समाप्त होने पर माता-पिता का पोषण करने वाला भिक्षु 


स्रोतापत्तिफल में प्रतिष्ठित हुआ । 
उस समय राजा आनन्द था। वाराणसी सेठ सारिपुत्र था। माता-पिता का 


पोषण करने वाला गृध्र तो में ही था। 


१६५. नकुल जातक 
“सग्धि कत्वा अमित्तेन. , . यह शास्ता ने जेतवन में विहार करते समय 
दो श्रेणियों के कलह के बारे में कही। 
क्‌. वर्तमान कथा 
इसकी कथा उपरोक्त उरग जातक' की तरह ही है। इसमें शास्ता ने कहा- 
“भिक्षुओ ! इन दो महा-मन्त्रियों का न केवल अभी मैंने मेल कराया है। पहले 
भी मैंने इन दोनों का मेल कराया है।” यह कह पूर्व-जन्म की कथा कही-- 


ख. अतीत कथा 


पूर्व समय में वाराणसी में ब्रह्मदत्त के राज्य करने के समय बोधिसत्त्व एक 
ब्राह्मण कुल में पैदा हुए। बड़े होने पर तक्षशिला जाकर सब विद्याएं सीखीं । 
फिर गृहस्थी छोड़ ऋषियों के प्रब्रज्या-क्रम से प्रब्रज्या ली । अभिञ्जा तथा समा- 


' उरग जातक (१५४) । 

पत्तियाँ प्राप्त कर फल-मूल चुग-चुग कर खाते हुए हिमालय-प्रदेश में रहने लगे । 

उनके चङ्क्रमण करने के स्थान के एक सिरे पर बाम्बी में एक नेवला और 
उसी के पास वृक्ष की खोह में एक सर्प रहता था। वह दोनों नेवला और साँप 
हमेशा आपस में झगड़ते रहते थे। 

बोधिसत्त्व ने उनको झगड़ने का दुष्परिणाम और मैत्री-भावना का लाभ 
समझा कर कहा कि कलह न करके मिलकर रहना चाहिए। इस प्रकार उन 
दोनों का मेल करा दिया। 

साँप के बाहर निकलने के समय नेवला चङक्रमण-भूमि के सिरे पर बाँबी 
के द्वार में से सिर निकाल मुंह खोल शवास-प्रश्‍वास लेता हुआ लेट कर सो रहा । 
बोधिसत्त्व ने उसे इस प्रकार सोते हुए देख 'तुझे किस कारण से भय लगा है?” 
पूछते हुए यह पहली गाथा कही-- 


सन्धि कत्वा अमित्तेन अण्डजेन जलाबुज ! 
विवरिय दाढ सयसि कुतो त॑ भयमागतं॥ 


[हे नकुल ! तू साँप से दोस्ती करके भी मुंह खोले पड़ा है। तेरे भयभीत 
होन का क्या कारण है?] 


सन्धि कत्वा मंत्री करके, अण्डजेन, अण्डे से पैदा हुए नाग से, जलाबुज'! 
नकुल को पुकारता है। वह गर्भ से पैदा होन के कारण जलाबुज कहलाया । 
बिवरिय, खोलकर । 


इस प्रकार बोधिसत्त्व के कहने पर नेवला बोला--आये ! शत्रु को ओर से 
असावधान नहीं होना चाहिए। सशंकित ही रहना चाहिए। यह कहते हुए नेवले 
ने दूसरी गाथा कही-- 
संकथेव अमित्तस्मिं मित्तस्मि पि न विस्ससे 
अभया भयमुप्पन्नं अपि मूलं निकन्तति॥ 


` जलाबुज (जरायुज) 

[शत्रु से सशंकित रहे। मित्र पर भी विश्वास न करे। अभय से जो भय पैदा 
होता है वह जड़ भी खोद देता है।] 


अभया भयमुभ्पन्नं यहाँ से तुझे भय नहीं है, ऐसा अभय (देने वाला) कौन है ? 
मित्र! मित्र में भी विश्वास करने पर उससे जो भय उत्पन्न होता है वह जड़ भी 
खोद देता है। मित्र को सब छिद्र मालूम होते हैं, इसलिए वह जड़ खोदने का काम 
करता है। 


बोधिसत्त्व ने कहा--“डर मत। मैंने ऐसा कर दिया है कि सर्प अब तुझसे 
द्वेष नहीं करेगा । तू अब से उससे सशंकित मत रह।” इस प्रकार उपदेश. दे, 
चारों ब्रह्म-विहारों की भावना कर बोधिसत्त्व ब्रह्मलोकगामी हुए। वे भी कर्मा- 
नुसार (परलोक) सिधारे। 

शास्ता ने यह धर्मोपदेश दे जातक का मेल बैठाया। उस समय सर्प ओर 
नेवला यह दोनों प्रधान थे। तपस्वी तो में ही था। 


१६६. उपसाळहक जातक 


उपसाळहक नामानं, यह शास्ता ने जेतवन में विहार करते समय उप-साळहक 
नाम के एक ब्राह्मण के बारे में जिसे श्मशान की शुद्धि का बहुत ख्याल था कही । 


क. वतमान कथा 


वह ब्राह्मण बड़ा धनवान था। लेकिन क्योंकि वह एक मिथ्या-मत का 
शिकार था, इसलिए वह पास के बिहार में रहने वाले बुद्धों की भी सेवा नहीं करता 
था। हाँ, उसका पुत्र पण्डित था, ज्ञानी था। 

उस ब्राह्मण ने बूढ़ा होने पर पुत्र को कहा-- तात ! मुझे किसी ऐसे इमशान 

में मत जलाना जहाँ कोई चाण्डाल जलाया गया हो। मुझे किसी ऐसे ही श्मशान 
में जलाना जहाँ पहले कहीं कोई न जलाया गया हो।” 

“तात ! मैं नहीं जानता कि आपको मुझे कहाँ जलाना चाहिए। बहुत 
अच्छा हो, मुझे साथ ले जाकर आप बता दें कि मुझे तुम इस जगह जलाना ।” 

ब्राह्मण ने 'तात! अच्छा' कह, और उसे ले जा नगर से निकल गृध्रकूट 
पर्वत पर चढ़ कहा--'तात ! यहाँ पहले कोई चाण्डाल नहीं जलाया गया है। 
मुझे यहाँ जलाना ।' 

फिर वह पुत्र के साथ पर्वत से उतरने लगा। 

शास्ता ने प्रात:काल ही एसे लोगों का विचार करते हुए जिनकी उस दिन 
ज्ञानप्राप्ति की सम्भावना थी उन पिता-पुत्र की स्रोतापत्ति-मार्गारूढ़ होने की 
सम्भावना को देखा । 

इसलिए मार्ग पकड़, एक शिकारी की तरह परवत की तराई में पहुंच, उनके 
पर्वत से उतरते समय उनकी प्रतीक्षा करते हुए बैठे । उन्होंने उतरते समय शास्ता 
को देखा । शास्ता ने कुशल-क्षेम पूछते हुए कहा-- ब्राह्मण ! कहां गए थे?” 

माणवक ने वह बात कही। शास्ता ने कहा--'तो आओ, तुम्हारे पिता ने 
जो स्थान बताया है, वहाँ चलें।' उन दोनों को साथ लेकर पंत के शिखर पर 
चढ़ पूछा--'कौन सी जगह है? 

माणवक ने कहा-- भन्‍्ते ! इन तीनों चोटियों के बीच में बताया है।” 

शास्ता बोले--'माणवक ! तेरे पिता केवल अभी श्मशान की शुद्धि मानने 
वाले नहीं हैं, पहले भी ₹मशान की शुद्धि मानने वाले रहे हूँ । न केवल अभी इसने 
तुझे कहा है कि मुझे इस स्थान पर जलाना, पहले भी इसने इसी स्थान पर जलाने 
के लिए कहा है। इतना कह, माणवक के प्रार्थना करने पर शास्ता ने पूर्व-जन्म 
की कथा कही। 


ख. अतोत कथा 


पुर्वं समय में इसी राजगृह में यही उपसाल्हक ब्राह्मण था, यही इसका 
पुत्र था। 
उस समय बोधिसत्त्व मगध देश में ब्राह्माण कुल में पैदा हो, सब विद्याएँ सीख, 
ऋषियों के प्रब्रज्या-क्रम से प्रब्रजित हो, अभिज्ञा और समापत्तियाँ प्राप्त कर ध्यान- 
१५ 

अहा करते हुए हिमालय प्रदेश में चिरकाल तक रहे। फिर नमक-खटाई खाने 
के लिए गृध्रकूट पर पर्ण-कुटी में रहने लगे। 
उस समय उस ब्राह्मण ने इसी तरह से पुत्र को कह, पुत्र के यह कहने पर 
कि 'तुम्हीं मुझे उस तरह का स्थान बता दो” यही स्थान बताया। फिर पुत्र के 
साथ उतरते हुए ब्राह्मण बोधिसत्त्व को देख उनके पास पहुँचा । 
बोधिसत्त्व ने इसी तरह पूछ माणवक की बात सुन, कहा--आ, तेरे पिता 
द्वारा बताए गए स्थान की परीक्षा करें कि वहाँ पहले कोई जलाया गया है, वा नहीं ? ' 
फिर उनके साथ पर्वंत-शिखर पर चढ़, जब माणवक ने कहा कि यह तीनों चोटियों 
के बीच का स्थान ऐसा है जहाँ कोई नहीं जलाया गया, कहा--“माणवक ! इसी 
स्थान पर जलाए गयों का हिसाब नहीं है। तेरा पिता इसी राजगृह में ब्राह्मण 
कुल में ही पैदा होकर, उपसाळहक नाम से ही इन्हीं चोटियों के बीच झं चोदह हजार 
बार जलाया मया है । पृथ्वी सें ऐसी कोई जगह नहीं है,जहाँ कोई न कोई जलाया न 
सया हो, जहाँ मशान न बना हो, जहाँ सिर न कटे हों।” पूर्व-जन्मों का ज्ञान 
होने से, उछाड़ कर यह दो याथाएँ कहीं--- 
उपसाळहक नानानं सहस्सानि चशुहृस 
अस्मिं फ्देसे दडढामि नत्थि लोके अनामतं॥ 
थस्हि सच्चं च धम्मो च अहिसा संयमो दसो 
एत्वरिया सेवम्ति एतं लोके अनामतं॥ 
[उपसाळहक नाम से ही चौदह हजार व्यक्ति इसी स्थान में जलाए गए। 
लोक में ऐसी जगह नहीं है जहाँ कोई न कोई मरा न हो। 
जिसमें सत्य है, धर्म है, अहिसा है, संयम है उसे आय्यं-जन सेवन करते हैं। 
यही लोक में नहीं मरता है।] 


अनामतं, मृत-स्थान को ही व्यवहार से अ-मृत-स्थान कहा गया है। उसका 
प्रतिषेध करते हुए अनामतं कहा है। अनमत, भी पाठ है। लोक में ऐसी जगह 
नहीं है जहाँ श्मशान न बना हो, जहाँ कोई न मरा हो। यम्हि सच्चं च धम्मो च, 
जिस व्यक्ति में चार आर्य-सत्य, पूर्व-भाग-सत्य शान तथा लोकृत्तर धमं है, 


' मारे प्रास्त से पहले का आर्य-सत्यों का शान। 

अहिसा, दूसरों को कष्ट म देना, संयमो, सदाचार, दमो इंद्रियों का दमम। जिस 
आदमी में यह गुण हैं, एतदरिया सेबन्ति बुद्ध, प्रत्येक-बुद्ध तथा बुद्ध-आवक आयं- 
जन इस स्थान का सेवन करते हैं। इस प्रकार के आदमी के पास जाते हैं, उसकी 
संगति करते हैँ । एतं लोके अनामतं, यही गुण लोक में अमृतत्व का साधन होने से 
अमृत कहलाते हैं। 

इस प्रकार बोधिसत्व पिता तथा पुत्र को धर्मोपदेश दे चारों ब्रह्माविहारों की 
भावना कर ब्रह्मलोकगामी हुए। 

शास्ता ने इस धर्मोपदेश को ला (आर्य-) सत्यों को प्रकाशित कर जातक 
का मेल बैठाया । सत्यों का प्रकाशन समाप्त होने पर दोनों पिता पुत्र स्रोतापत्ति 
फल में प्रतिष्ठित हुए। 

उस समय के पिता पुत्र ही अब के पिता पुत्र हुए। तपस्वी तो में ही था। 


१६७. समिद्धि जातक 


“अभुत्वा भिक्खसि भिक्खु. . .” यह शास्ता ने राजगृह के तपोबाराम में 
विहार करते हुए समिद्धि स्थविर के बारे में कही । 


क, वतमान कथा 


एक दिन आयुष्मान्‌ समिद्धि सारी रात योगाम्यास करके अरुणोदग्र के 
समय स्नान कर अपने स्वणे-वर्ण वारीर को सुखा रहे थे। उन्होंने अन्तरबासक 
पहन लिया था और उत्तरासंग उनके हाथ में था। वे सोने कौ सुम्दर प्रतिमा 
की तरह प्रतीत होते थे। उनका शरीर समृद्ध से ही उनका नाम समिद्धि था। 

उनके शरीर का सौन्दर्यं देख एक देव-कन्या उन पर आसक्त हो गई और 
बोली--“भिक्षु ! तू तरुण है, तू युवा है, तेरे केश सुन्दर तथा काले है; तु श्रेष्ठ 
यौवन से युक्त है, तू मनोरम है, तू दर्शनीय है, तू मन को प्रसन्न करने वाला है। 
तेरे जैसे शरीर वाले को काम-भोगों को न भोग प्रत्नजित होने में क्या लाभ ? अभी तू 

काम-भोगों को भोग। पीछे प्रब्रजित होकर श्रमण-धर्म का पालन करना ।” 
उसे स्थविर ने उत्तर दिया--“हे देव-कन्या ! मैं नहीं जानता कि मैं किस 
आयु में मरूंगा । मेरी मृत्यु मुझसे छिपी है। इसलिए तरुणाई की अवस्था में ही 
श्रमण-धर्मं करके दुःख का अन्त करूंगा ।” 
स्थविर ने उसका स्वागत नहीं किया। वह वहीं अन्तर्धान हो गई। 
स्थविर ने शास्ता के पास जाकर यह बात कही । शास्ता बोले “समिद्ध ! 
न केवल तुझे ही अब देव-कन्या ने प्रलोभित किया है, पूर्व में भी देव-कन्याओं ने 
प्रब्रजितों को प्रलोभित किया है।” 
शास्ता ने उसके प्रार्थना करने पर पूर्व-जन्म की कथा कही। 


ख. अतीत कथा 


पूर्व समय में बाराणसी में ब्रह्मदत्त के राज्य करने के समय बोधिसत्त्व काशी- 
गाँव में ब्राह्मण कुल में पैदा हो, बड़े होने पर सब विद्याओं में पारङ्गत हो, ऋषि- 
्र्रज्या के अनुसार प्र्रजित हो, अभिज्ञा तथा समापत्तियाँ प्राप्त कर हिमालय- 
प्रदेश में एक तालाब के पास रहने लगे। 
वह सारी रात योगाभ्यास करते रहे। अरुणोदय होने पर स्नान किया। 
फिर एक वल्कल-चीर पहन, एक हाथ में ले शरीर को सुखाने लगे। उसका 
सुन्दर शरीर देख एक देव-कन्या उस पर आसक्त हो, बोधिसत्त्व को ललचाती हुई 
यह पहली गाथा बोली-- 
अभृत्वा भिक्स भिक! नहि भृत्वान भिक्खसि। 
भृत्वान भिक्खु! भिक्खसु मा तं कालो उपच्चगा'॥ 
[ भिक्षु ! तू बिना काम-भोगों को भोगे भिक्षु बभा है। काम-भोगों को भोग 
कर भिखारी नहीं बना है। भिक्षु! काम-भोगों का भोग करके तू भिखारी बन। 
यह तेरा काम-भोगों को भोगने का समय न बीत जाए।] 


अभुत्वा भिकषलसि भिक्खु, भिक्षु ! तू तरुणाई में काम-भोगों को न भोग 
कर भिक्षाचार करता है। नहि भृत्वान भिक्खसि, क्या पाँच प्रकार के काम-भोगों 


' देवता संयुक्त, संयुक्त निकाय। 


समिद्धि] २२९ 


को भोग कर ही भिखारी नहीं बनना चाहिए? तू काम-भोगों को न भोग कर 
ही भिखारी बना है। भुत्वान भिक्खु ! भिक्खसु, भिक्षु! अभी तरुणाई में काम- 
भोगों को भोग कर पीछे बुद्ध होने पर भिखारी बनना । मा तं कालो उपच्चगा, 
यह काम-भोगों के उपभोग करने की आयु, यह तरुणाई यूँ ही न बिता। 


बोधिसत्त्व ने देव-कन्या की बात सुन अपना विचार प्रकट करने के लिए 
दूसरी गाथा कही-- 
कालं वोहं न जानामि, छन्नो कालो न दिस्सति। 
तस्मा अभुत्वा भिक्खामि, मायं कालो उपच्चगा॥ 
[में मृत्यु के समय को नहीं जानता । छिपा हुआ समय दिखाई नहीं देता । 
इसलिए बिना काम-भोगों का उपभोग किए ही भिक्षु बना हूं । मेरा यह समय 
न बीत जाए।] 


कालं वोहं न जानामि, वो” केवल निपात है। मैं प्रथम आयु में मूंगा, 
मध्यम-आयू में अथवा आखिरी में--अपना मरने का समय नहीं जानता हूँ। 


Cn 


अत्यन्त पण्डित आदमी को भी 
जीवितं व्याधि कालो च देहनिक्खेपनं गति 
पञ्चते जीवलोकस्मि अनिमित्ता न आायरे॥ 
[जीव-लोक में इन पाँच बातों का पता नहीं लगता--( १) जीने की आयु, 
(२) रोग, (३) मृत्यु-समय, (४) शरीर के पतन का स्थान, (५) मरने पर 
क्या गति होगी ?] 


छन्नो कालो न दिस्सति, इसलिए इस आयु में अथवा इस समय वा हेमन्त 
आदि ऋतुओं में से इस ऋतु में मुझे मरना होगा, यह मुझसे भी छिपा हुआ मृत्यु- 
समय दिखाई नहीं देता। अच्छी प्रकार ढका होने से प्रकट नहीं है। तस्मा 
अभुत्वा भिकक्‍्वासि इसलिए काम-भोगों को न भोग भिखारी बना हूँ । मा मं कालो 
उपच्चगा, मेरा श्रमण-धमं करने का समय बीत न जाए। इसलिए तरुणाई में ही 
प्रब्रजित होकर श्रमण-धर्म करता हूं। 

देव-कन्या बोधिसत्व की बात सुन वहीं अन्तर्वान हो गई। 
शास्ता ने इस धमं-देशना को ला जातक का मेल बैठाया । 
उस समय देव-कन्या यही देव-कन्या थी। मैं ही उस समय तपस्वी था। 


१६८. सकुणग्धि जातक 


“सेमो बलसा पतमानो” यह शास्ता ने जेतवन में रहते समय अपन विचार के - 
थोतक सकुणोवाद सूत्र' के बारे में कही। 
क्‌. वर्तमान कथा 


एक दिन शास्ता ने भिक्षुओं को सम्बोधन कर उपदेश दिया “भिक्षुओ ! 
जो तुम्हारे योग्य हो उसमें विचरो। जो तुम्हारा पतक विषय हो उसमें।” 
यह्‌ संयुक्त निकाय के महावर्ग का सूत्र है। इसका उपदेश करते हुए कहा- 
“तुम अपनी बात रहेने दो। पूर्व समय में जानवर भी अपने पैतुक-विषय को छोड़ 
अयोग्य-स्थान में बिचरने से शत्रुओं के हाथ में पड़ अपनी बुद्धि तथा उपाय-कौशल 
से शत्रुओं के हाथ से मुक्त हुए । इतना कह शास्ता ने पूर्व-जन्म की कथा कही । 


ख. अतीत कथा 


पूवे समय में बाराणसी में ब्रह्मदत्त के राज्य करते समय बोधिसत्त्व बटेर 
होकर पैदा हुआ। वह हल चलाने की जगह पर ढेलों में रहता था। 

एक दिन अपनी गोचर-भूमि को छोड़ दूसरे की गोचर-भूमि में जाने की 
इच्छा से वह जंगल तक चला गया। उसे वहाँ घूमता देख, एक बाज़ ने यकायक 
आकर पकड़ लिया । जब उसे बाज़ पकड़ करले जा रहा था, तो वह इस प्रकार 


' महावग्ग । 
` सतिपट्ठान संयत्त, अम्बपालि बग्ग 

रोने लगा-- हम अत्यन्त अभाग्यवान्‌ हैं। हंभारा पुण्य बहुत कर है। हम 
दूसरों के स्थान में चरने गए। यदि आज हम अपने पैतृक-स्थान में ही चरते तो 
यह बाज़ मेरे साथ युद्ध करने में समर्थ न होता ।” 

“लापक ! तेरा स्वकीय पैतुक-स्थान कौन सा है?” 

“यही जहाँ हल चलाने की जगह पर हेले हैं।” 

बाज़ ने अपने बल को ढीला कर उसे छोड़ दिया और कहा--हे बटेर तू जा! 
में तुझे वहाँ भी जाकर पकड़ लूंगा ।' 

बटेर ने वहां जा एक बड़े से ढेले पर चढ़ बाज़ को ललकारा--बाज ! अब 
तू आ! 

बाज़ ने अपना बल संभाल, दो पंखों को उठा बटेर को एकदम घेर लिया। 
उस बटेर ने समझा कि बाज मेरे बहुत समीप आ गया, तो वह पलट कर उस 
ढले के अन्दर चला गया । 

बाज़ अपने जोर को न रोक सका। उसकी छाती ढेले से टकराई। इस 
प्रकार उसका कलेजा चूर चूर हो गया। आँखें निकल आई। वह मर गया। 

शास्ता ने यह अतीत-कथा सुना कहा--'भिक्षुओ ! इस प्रकार जानवर 
भी अयोग्य स्थान पर चरने से शत्रु के हाथ में पड़ जाते हैं। योग्य स्थान में, अपने 
पैतृक-स्थान में चरते हुए शत्रुओं को जीत लेते है। इसलिए तुम भी अयोग्य स्थान 
में, जो तुम्हारा विषय नहीं है, मत विचरो । अयोग्य स्थान में, जो अपना विषय 
नहीं है, विचरने वाले पर भिक्षुओ! मार आक्रमण करता है। वह मार का 
निशाना बनता है। भिक्षुओ ! भिक्षुओं के लिए अयोग्य स्थान, जो उनका विषय 
नहीं है, क्या है? जो यह पाँच प्रकार के कामोपभोग हैं। कौन से पाँच? आँख 
से देखे जाने वाले (प्रिय) रूप, कान से सुने जाने बाले शब्द, नाक से सूंघी जाने 
वाली सुगन्धियाँ, जिह्वा से मज्जा लिए जाने वाले रस और शरीर से छुए जाने ब.ले 
स्पशं--भिक्षुओ, यह भिक्षुओं के लिए अयोग्य-स्थान हैं । यह उनका विषय नहीं है ।” 

इतना कह सम्यक्‌ सम्बुद्ध हुए रहने की अवस्था में प्रथम गाथा कही-- 

सेनो बलसा पतमानो लापं गोचरठायिनं,' 
सहसा अजञ्झपत्तो मरणं तेनुपागमि॥ 


' अगोचर ठायिनं के स्थान पर गोचर ठायिनं श्रेयस्कर प्रतीत होता हैं। 

[बाज अपने बल को न रोक करके अपने योग्य-स्थान पर विचरने वाले पर 
झपटा। इसीसे बह मर गया |] 
बलसा पतमानो, बटेर को पकड़ने की इच्छा से जोर से गिरने वाला, गोचरठायिनं, 
अपने विषय (प्रदेश) से निकल जंगल तक चरने के लिए स्थित। अज्य्पत्तो, 
पहुँचा । मरणं तेनुपागमि, इस कारण से मर गया। 


4 क प क फाहय/र>न्‍मक, 


उसके मरने पर बटेर ने निकल कर, शत्रु की पीठ देख कर, स्छ्तुष्ट हो, 
उसकी छाती पर खड़े हो उल्लास पूर्वक दूसरी गाथा कही-- 
सोहं नयेन सम्पन्नो पत्तिक गोचररतो 
अपेतसत्तु मोदामि सम्पस्सं अत्यमत्तनो॥ 


[मँ उपाय से अपने पैतृक-प्रदेश में चरता हुआ, अपनी उन्नति देखता हुआ 
प्रसन्न हूँ; क्योंकि मेरा शत्रु नहीं रहा है।] 


नयेन, उपाय से, अत्यमत्तनो, अपनी आरोग्य नामक उन्नति । 


शास्ता ने यह धर्म-देशना ला सत्यों को प्रकाशित कर जातक का मेल बैठाया । 
सत्यों का प्रकाशन समाप्त होने पर बहुत से भिक्षुओं ने स्रोतापत्ति आदि फल प्राप्त 
किए । 

उस समय बाज देवदत्त था। बटेर तो मैं ही था। 

१६९. अरक जातक 


= _ w= 


“यो बे मत्तेन चित्तेन. . . . . ” यह शास्ता ने जेतवन में विहार करते समय 
मे्तसुत्त' के बारे में कही । 


क. वर्तमान कथा 


एक समय शास्ता ने भिक्षुओं को सम्बोधन कर कहा--' मिक्षुओ, मेत्री-भावना 
जो कि चित्त की विमुक्ति (का साधन) है, का सेवन करने से, की भावना करने से, 
को बढ़ाने से, को जारी रखने से, का अभ्यास करने से, का अनुष्ठान करने से, का 
अच्छी तरह आरम्भ करने से ग्यारह लाभों की आशा करनी चाहिए। कौन से 
ग्यारह ? सुख पूर्वक सोता है, सुख से जागता है, बुरा स्वप्न नहीं देखता, मनुष्यों 
का प्रिय होता है, अ-मनुष्यों का प्रिय होता है, देवता रक्षा करते हैं, इस पर अग्नि, 
विष, वा शस्त्र का आक्रमण नहीं होता, चित्त जल्दी शान्त हो जाता है, मुख-वर्ण 
सुन्दर होता है, होश रखकर शरीर छोड़ता है तथा अधिक कुछ (निर्वाण-मार्ग) 
न प्राप्त कर सकने पर ब्रह्मलोकगामी अवश्य होता है। भिक्षुओ, मैत्री-भावना जो 
कि चित्त की विमुक्ति (का साधन) है, का सेवन करने से. . . . इन ग्यारह लाभों 
की आशा करनी चाहिए ।” इन ग्यारह लाभों वाली मैत्री-भावना की प्रशंसा कर 
आगे कहा-- भिक्षुओ, भिक्षु को सभी प्राणियों के प्रति खास तौर पर, साधारण 
तौर पर, मंत्री-भावना करनी चाहिए । हितैषी का भी हितचिन्तक होना चाहिए , 
जो हितैषी न हो उसका भी हितचिन्तक होना चाहिए, जो मध्यस्थ-वुत्ति हो उसका 
भी हितचिन्तक होना चाहिए। इस प्रकार सभी प्राणियों के प्रति खास तौर पर, 
तथा साधारण तौर पर मैत्री-भावना करनी चाहिए। करुणा-भावना की 
भावना करनी चाहिए। मुदिता-मावना की भावना करनी चाहिए। उपेक्षा- 


' अंगुसर निकाय, एकादसक निपात । 

भावना की भावना करनी चाहिए। इन चारों ब्रह्म-विहारों का अभ्यास करना ही 
चाहिए। इस प्रकार अभ्यास करने से यदि मार्ग तथा फल की प्राप्ति न भी हो 
तो भी ब्रह्मलोकगामी होता है। पुराने समय में भी पडित लोग सात वर्ष तक मेत्री- 
भावना करके सात संवत-विवते कल्प तक ब्रह्मलोक में ही रहे।” इतना कह शास्ता 
ने पूर्वजन्म की कथा कही-- 


ख. अतोत कथा 


पूर्व समय में एक कल्प में बोधिसत्त्व एक ब्राह्माण-कुल में पैदा हुए। बड़ होने 
पर काम-भोगों को छोड़ ऋषि-प्रब्रज्या के अनुसार प्रश्रजित हो चारों ब्रहौ-विहारों 
को प्राप्त कर अरक नाम के उपदेशक हुए। वह हिमालय प्रदेश में रहते थे। 
उनके बहुत अनुयायी थे । वे ऋषि-गणों को उपदेश देते हुए कहते-- प्रश्नजित को 
मैत्री-भावना का अभ्यास करना चाहिए। करुणा-भावना, मुदिता-भावना तथा 
उपेक्षा-भावना का अभ्यास करना चाहिए । मंत्री-पूर्ण चित्त अर्पणा-समाघि तया 
ब्रह्मलोक-परायणता तक को प्राप्त कराता है।” इस प्रकार मेत्री-भावना की प्रशंसा 
करते हुए उन्होंने यह गाथा केही 
यो वे मेतेन चित्तेन सब्बलोकानुकम्पति 
उद्धं अधो च तिरियं च अप्पमाणन सब्बसो 
अप्पमाणं हितं चित्तं परिपुण्णं सुभावितं 
यं पसाणकतं कम्मं न तं तत्रावसिस्सति 
[ जो अप्रमाण मंत्री चित्त से ऊपर-नीचे तथा तिर्यक्‌ दिशा में सारे लोकों पर 
अनुकम्पा करता है, उसके प्रमाण रहित, परिपूर्ण अच्छी तरह से भावनाः किए 
गए मैत्री-चित्त के (फल) के आगे जो सीमित कमं है उसका फल नहीं ठहरता । ] 


यो वे मेतेन चित्तेन सब्बलोकानुकम्पति, क्षत्रिय आदि में अथवा श्रमण- 
ब्राह्मण आदि में जो कोई अरपंणा-प्राप्त चित्त से सारे प्राणियों पर अनुकम्पा करता 
है, उद्धं पृथिवी से नेवसञ्चानासङ्ञायतन ब्रह्मलोक तक अंधौ पृथ्वी से नीचे उस्सद 
नाम के महानरक तक, तिरियं, मनुष्य लोक में जितने चक्रवाल है उन सब में जितने 
प्राणी हैं वह सभी वैर-रहित हों, क्रोध-रहित हों, दुःख-रहिंत हों; इस प्रकार भावना 

किए गए मैत्री-चित्त से । अप्पमाणेन अप्रमाण प्राणियों के कारण असीम आलम्बन 
होने से अप्रमाण । सब्बसो सब तरह से ऊपर, नीचे तथा तिर्यक्‌ इस प्रकार सब 
सुगति तथा दुर्गति में । अप्यमाणं हितं चितं सभी प्राणियों के प्रति मैत्री की असीम 
भावना । परिपुण्ण सम्पूर्ण सुभावितं अच्छी प्रकार उन्नत, इसका मतलब है अपंणा- 
चित्त। यं पमाणं कतं कम्मं जो यह अप्पमार्ण-अष्यमाणारम्मण, परित्तं-अप्पमा- 
णारस्मण तथा अप्पमाणं-परित्तारम्मण तीन प्रकार के आरम्मण पर पूर्ण अधिकार 
करते हुए उसे न बढ़ा क॑रं जो सौभित कॉ्र्चिचर कैम किया जाता है। न तं 
तत्रावसिस्सति वह सीमित (परित्त-) कमं जो अप्रमाण मैत्री-चित्त रूपी रूपावचर 
कर्म है, उसके सामने नहीं ठहरता। जैसे बाढ़ के आने पर सीमित पानी उससे 
पृथक नहीं रह सरकता है, नहीं ठहरता है; वह बाढ़ में ही मिल जाता है। उसी 
प्रकार वह सीमित कमं उस महान्‌ कमं के अन्दर, उस महान्‌ कर्म में मिलकर, 
फल देने में असमर्थ हो रहता है, अपना फल नहीं दे सकता। 

वह महान्‌ कमं ही उसे ढक देता है; महान्‌ कर्म ही फल देने वाला रहता है। 

इस प्रकार बोधिसत्त्व अपने शिष्यों को मैत्री-भावना का फल कह ध्यान में 
अवस्थित रह ब्रह्मलोक में पैदा हो सात संवतं-विवतं कल्प तक फिर इस लोक में 
नहीं आए। 

शास्ता ने यह धम-देशना ला जातक का मेल बेठाया । 

उस समय ऋषि-गण बुद्ध-परिषद्‌ थी । अरक नाम का उपदेशक तो मैं ही था । 


१७०. ककण्टक जातक 


“नायं पुर ओनमति . . .” यह ककण्टक जातक महाउम्मग जातक' में 
आएगी । 


' महाउम्मग जातक (५४६) । 


दूसरा परिच्छेद 


३, कल्याणधम्म वरग 
१७१. कल्याणधम्म जातक 


“कल्याणघम्मो . . . .” यह शास्ता ने जेतवन में रहते समय एक बहरी 
सास के बारे में कही । 


क. वर्तमान कथा 


श्रास्वती में एक कुट्म्बिक रहता था। वह श्रद्धावान्‌ था। वह प्रसन्नचित्त 
था । वह त्रिशरण ग्रहण किए था और पंचशील भी । 

एक दिन वह घी आदि बहुत सी औषधियां,' पुष्प , सुगन्धियाँ तथा वस्त्र ले 
शास्ता से धर्म सुनने की इच्छा से जेतवन गया । 

उसके वहाँ गए रहने पर सास खाद्य-भोजन ले लड़की को देखने की इच्छा से 
लड़को के घर आई । वह थोड़ी बहरी थी। जब लड़की के साथ खाना खा चुकी, 
तो भोजनोपरान्त आराम करते हुए उसने लड़की से पूछा---“अम्म ! कया तेरा 
पति तुझसे प्रसन्न हैं क्या वह विवाद न करता हुआ, प्रमपूर्वक रहता हैं ? ” 

“अम्म ! क्या कहना ! जैसा तुम्हारा जंवाई है, वैसा शीवलान्‌ तथा सदाचारी 
प्रब्रजित भी मिलना दुलंभ है।” 

उस उपासिका ने लड़की की सारी बात पर भली प्रकार ध्यान न दे केवल प्रब्रजित 
शब्द को सुन चिल्लाना शुरू किया--'अम्म ! तेरा स्वामी प्रब्रजित क्यों हो गया ? ' 

उसकी बात सुन सारे घर वाले रोने लगे--'हमारे घर का मालिक प्रब्रजित 
हो गया ।' 


` घी, मक्खन आदि औषध रूप से भिक्ष अपराण्ह में भी प्रहण कर सकता 


हे। 

उनका रोना सुन दरवाजे से गुजरने वाले लोग पूछने लगे कि रो क्यों रहे 
हैं? “इस घर का मालिक प्रब्रजित हो गया है।” 

वह कुटुम्बिक भी बुद्ध का उपदेश सुन, विहार से निकल नगर में प्रविष्ट हुआ । 
एक आदमी ने उसे रास्ते में ही देख कर कहा--'सौम्य ! तेरे घर पर तेरे लड़के 
स्त्री आदि सम्बन्धी रो रहे हैं कि तू प्रत्रजित हो गया ।' 

उसने सोचा--मैं प्रब्रजित नहीं हूँ, तो भी मुझे लोग प्रब्रजित समझ रहे हैं। 
मेरी प्रशंसा होने लगी है। इसे गंवाना नहीं चाहिए। आज ही मुझे प्रब्रज्या ग्रहण 
करनी चाहिए । 

बह वहीं से वापिस लौट कर शास्ता के पास गया। शास्ता ने पूछा-- 
“उपासक ! अभी तू बुद्ध की सेवा में आकर लौटा, और तुरन्त फिर आया है ?” 

उसने वह बात कह निवेदन किया--“भन्ते ! मेरी प्रशांसा होने लगी 
है। इस शुभ-नाम को गेंवाना नहीं चाहिए। इसलिए में प्रब्रजित होने की इच्छा 
से आया हूँ ।” 

प्रब्रज्या और उपसम्पदा प्राप्त कर वह अच्छी तरह से जीवन व्यतीत करता 
हुआ थोड़ी ही देर में अहत्‌ हुआ । 

यह बात भिक्षुसंघ में प्रकट हुई। एक दिन धर्म-सभा में भिक्षुओं ने बात-चीत 
चलाई--- आयुष्मानो ! अमुक कुटुम्बिक ने सोचा कि उसको जो प्रशंसा होने 
लगी है, इस शुभ-नाम का लोप नहीं होना चाहिए। वह प्रब्रजित होकर अहेत 
हो गया । 

शास्ताने आकर पूछा--"मिक्षुभो ! बैठे क्या बातचीत कर रहेहो?” 
“अमुक बातचीत” कहने पर, शास्ता ने कहा--'भिक्षुओ , पुराने समय में पण्डित 
जन भी यही सोचकर कि जो प्रशंसा होने लगे उस शुभ-नाम का लोप नहीं होने 
देना चाहिए प्रब्रजित ही हुए । 

इतना कह शास्ता ने पूवे-जन्म को कथा कही । 


ख. अतीत कथा 


पूवं समय में बाराणसी में ब्रह्मदत्त के राज्य करते समय बोधिसत्त्व एक सेठ 
के घर में पैदा हुए । बड़े होने पर पिता के मरने के बाद सेठ का पद मिला । वह 
एक दिन घर से निकल राजा की सेवा में पहुँचा । 

उसकी सास अपनी लड़की को देखने की इच्छा से उसके घर आई । वह थोड़ी 
बहरी थी । आगे की सब कथा 'वतँमान-कथा' सदुश ही है। 

उसे राजा की सेवा करके अपने घर लौटते समय एक आदमी ने देख कर 
कहा-- तुम्हारे घर पर सब लोग रो पीट रहे हैं कि तुम प्रब्रजित हो गए ।' 

बोधिसत्त्व ने सोचा कि जो प्रशंसा होने लगी है, उस शभ-नाम को नष्ट नहीं 
होने देना चाहिए। वह वहीं से लौट कर राजा के पास पहुँचे। राजा ने 
पूछा-- 

महासेठ ! अभी जाकर अभी फिर क्यों लौट आए? 

“देव! घर के लोग मुझ अप्रब्रजित को ही प्रन्रजित हुआ समझ कर रोते 
पीटते हैं। यह जो मुझे शुभ-नाम मिला है, इसको लुप्त होने देना ठीक नहीं। 
मैं प्रब्रजित होऊंगा । मुझे प्रब्रजित होने की आज्ञा दें।” 

सेठ ने इस भाव को प्रकट करने वाली दो गाथाएं कहीं--- 


कल्याणघस्मोति यदा जनिन्द 
लोके समङ्घ्ा अनुपापएणाति, 
हस्मा म होग्रेथ नरो सपक्ष 
हिरियापि सन्हो धुरमादियन्ति॥ 
सायं समझदा इध मसज्ज पसा 
कल्याणघम्मोति जनिन्द लोक, 
ताहं समेक्खं इष पढ्बजिस्सं 
नहि मट्थि छन्दो इध कामभोगे १ 
[ हे राजन्‌ ! जब लोक में किसी की कीति होती है, उसे शुभ-नाम मिलता है, 
तो बुद्धिमान्‌ आदमी को उसे छोड़ना नहीं चाहिए। श्रेष्ठ पुरुष लज्जा से भी 
(प्रब्रज्या-) धुर को प्राप्त करते हैं। 
हे राजन्‌ ! आज मुझे वह कीति उत्पन्न हुई है, शुभ-नाम मिला है। उसे 
देखकर मे प्रब्रजित होऊंगा । मुझे काम-भोगों की इच्छा नहीं रही है।] 
कल्याणधम्मो, सुन्दर धमं, समञ्खर अनुवापुणाति जब शीलवान, सदाचारी, 
वा प्रब्रजित इस प्रकार की कीति तथा लोक-व्यवहार आरम्म हो जाता है। तस्मा 

न होयेथ, उस श्रमणत्व (की रुयाति) से न हटे। हिरियापि सन्तो घ्रणावियन्ति 
महाराज! सत्पुरुष अपने अन्दर से उत्पन्न लज्जा से, बाह्य-निन्दा से पैदा हुए 
भय से सी इस प्रग्नज्या को ग्रहण करते है। 

इध मञ्ज, यहाँ मेरे द्वारा आज ताहं समेक्खं में उस श्रमणत्व को गुण-रूप से 
देखता हुआ नहि मत्बि छन्दो मुझ में इच्छा नहीं है, इध काभोगे, इस दुनिया में 
वस्तु-कामना वा कामेच्छा । 


° बोधिसत्त्व ने यह कह राजा से प्रब्रज्या की आज्ञा ली । फिर हिमालय-प्रदेश 
में जा ऋषि-प्रब्रज्या-क्रम से प्रब्रजित हो अभिज्ञा तथा समापत्तियाँ प्राप्त कर 
ब्रह्मलोक गामी हुए । 

शास्ता ने यह धर्म-देशना ला जातक का मेल बेठाया । 
उस समय राजा आनन्द था । बाराणसी सेठ तो में ही था । 


१७२. दद्दर जातक 


“को नु स्वेन महता. . .” यह शास्ता ने जेतवन में विहार करते समय 
कोकालिक भिक्षु के बारे में कही । 


क. वर्तमान कथा 


उस समय अनेक बहुश्रुत भिक्षुसंघ के बीच में एसे पाठ करते थे जैसे ममोशिला 
के नीचे तरुण सिंह गरज रहा हो, अथवा आकाश से गंगा उतारी जा रही हो। 

कोकालिक भिक्षु अपने तुच्छ-ज्ञान का विचार न कर जिस समय भिक्षु पाठ 
करते थे, स्वयं भी पाठ करने की इच्छा से भिक्षुओं के बीच में जाकर संघ का नाम 
ले कहता कि भिक्षु मुझे पाठ करने नहीं देते, यदि पाठ करने दें तो मैं भी पाठ करूं । 
इस प्रकार वह जहाँ तहाँ कहता हुआ घूमता था । 

उसकी वह बात भिक्षुसंघ में प्रकट हो गई। भिक्षुओं ने सोचा इसको परीक्षा 
करें। इस विचार से उन्होंने कहा--आयुष्मान ! कोकालिक! आज संघ 
के सम्मुख पाठ कर ।” उसने अपना बल न पहिचान कर स्वीकार कर लिया कि 
में आज संघ के सम्मुख पाठ. करूंगा । 

तब उसने अपने को अनुकूल पड़ने वाला यवागु पिया। भोजन किया। 
अनुकूल दाल ही ली। 

सूर्य्यास्त होने पर घर्म सुनने के समय सूचना देने पर भिक्षुसंघ एकत्र हुआ। 
वह कुरण्ड-पुष्प सदृश काषाय-वस्त्र पहन और कनेर पुष्प सदुश लालू चीवर अनेढ़ 
संघ के बीच जा, स्थविरों को प्रणाम कर, अलंकृत रत्न-मण्डप के बीच बिछे हुए 
श्रेष्ठ आसन पर चढ़, चित्रित पंखा हाथ में ले पाठ करने के लिए बैठा । उसी समय 
उसके शरीर से पसीना बहने लगा। वह लज्जित हो गया। वह पूरव-गाथा' 
का प्रथम पाद भर कह सका। उसके आगे उसे नहीं सूझा। वह कापता हुआ 
आसन से उतर आया । लज्जित हो संघ के बीच से गुजर वह अपने परिवेण में 
चला गया । 

किसी दूसरे ही बहुश्रुत भिक्षु ने पाठ किया। उस समय से भिक्षु जान गए 
कि वह अज्ञानी है। 

एक दिन भिक्षुओं ने धर्म-सभा में बात चलाई--'आयुष्मानो ! पहले 
कोकालिक के ज्ञान की तुच्छता अज्ञात थी । अब इसने अपने ही बोलकर उसे प्रकट 
कर दिया।” 

शास्ता ने आकर पूछा--“भिक्षुओ, इस समय बैठे कया बातचीत कर रहें 
हो ?” “अमुक बातचीत” कहने पर शास्ता ने कहा--“भिक्षुओ, न केवल अभी 
कोकालिक ने बोलकर अपने आपको प्रकट किया है, पहले भी बोलकर प्रकट 
किया है।” 

यह कह शास्ता ने पूवं-जन्म की कथा कही। 


' धर्मोपदेश देने के लिए जिस गाथा का आधार लिया जाता हें। 

ख. अतोत कथा 


पूवं समय में बाराणसी में ब्रह्मदत्त के राज्य करने के समय बोधिसत्त्व हिमा- 
लय-प्रदेश में सिंह के रूप में पैदा हुए। वह बहुत से सिंहों के राजा बने। 
अनेक सिहों के साथ वह रजत-गुफा में रहते थे । उसके पास ही एक गुफा 
में एक सियार रहता था। एक दिन वर्षा हो चुकने पर सब सिंह सिहराज के 
गुफा-द्रार पर इकट्ठे हो सिंह-नद करते हुए सिंह-क्रीड़ा करने लगे । 
उनके इस प्रकार दहाड़ते हुए क्रीडा करने के समय वह सियार भी चिल्लाया । 
सिहों ने जब उसकी आवाज सुनी तो वह यह सोचकर लल्जा के मारे चुप हो गए 
कि यह सियार भी हमारे साथ आवाज लगा रहा है। उनके चुप हो जाने पर बोधि- 
सत्त्व के पुत्र सिंह-बच्चे ने पूछा--'तात ! यह सिंह दहाड़ दहाड कर सिह-क्रीड़ा- 
करते हुए किसी एक की आवाज सुनकर लज्जा से चुप हो गए। यह कोन है जो 
अपने शब्द से अपने को प्रकट कर रहा है?” इस प्रकार पिता से पूछते हुए सिंह- 
बच्चे ने पहली गाथा कही--- 
को न्‌ सहेन महता अभिनादेति दद्दर 
कि सोहा न पटिनन्दन्ति को नामेसो मिगाधिभु॥ 
[हें मृगराज! यह कौन है जो बड़े शब्द से ददर पर्वत को गुंजा रहा है? 
यह कौन है जिसके कारण सिंह नहीं बोलते हैं ? ] 


अभिनादेति दहर, ददर पर्वत को गुंजा रहा है। मिगाधिभु पिता को सम्बो- 
धन करता है। यहाँ यह अर्थ है। मिगाधिभु! मुग-ज्येष्ठ ! सिहराज! में 
तुझे पूछता हूँ कि यह कौन है? 


उसकी बात सुन पिता ने दूसरी गाथा कही-- 
अघमो मिगजातानं सिगालो तात वस्सति 
जातिमस्म जिगुच्छन्ता तुण्हो सीहा समच्छर ॥ 
[तात ! पशुओं में जो सबसे नीच सियार है वही चिल्लाता है। सिंह उसकी 
जाति से घृणा करने के कारण चुप हो गए हैं ।] 


१६ 

समच्छरे, सं केवल उपसगं है। अच्छा समझते है अर्थ है। तुण्ही, बेठते है, 
चुप होकर बैठते हैं, यही अर्थ है। पुस्तकों में समच्छरे लिखते हैं। 


शास्ता बोले--भिक्षुओ ! कोकालिक ने केवल अभी अपनी वाणी से 
अपने को प्रकट नहीं किया, पहले भी किया ही है।' 

यह घर्म-देशना ला शास्ता ने जातक का मेल बेठाया । 

उस समय का सियार कोकालिक था। सिंह-बच्चा राहुल। सिंह-राज 
में ही था। 


१७३. मक्कट जातक 


"तात! माणवको एसो...” यह शास्ता ने जेतवन में रहते समय एक 
ढोंगी के बारे में कही । 
क. वर्तमान कथा 
यह कथा प्रकीर्णक परिच्छेद की उद्दालक जातक' में आएगी। उस समय 
शास्ता ने 'भिक्षुओ, यह भिक्षु केवल अभी ढोंगी नहीं है, इसने पहले भी जब यह 
बन्दर था अग्नि के लिए ढोंग किया है' कह पूर्व-जन्म की कथा कही । 


ख. अतीत कथा 


पूवं समय में बाराणसी में ब्रह्मादत्त के राज्य करने के समय बोधिसत्त्व किसी 
काशी-ग्राम में ब्राह्मण कुल में पैदा हुए । बड़े होने पर तक्षशिला जा विद्या सीव 
घर बसाया । 

उसकी ब्राह्मणी ने एक पुत्र को जन्म दिया। जब लड़का दौड़ने भागने लग 
गया, तो वह मर गई । 


' उद्दालक जातक (४८७) 

बोधिसत्त्व ने उसका शरीर-कृत्य करके सोचा, अब मुझे घर में रहने से कया 
लाभ ? में पुत्र को लेकर प्रब्रजित हो जाऊ। रोते हुए रिश्तेदारों तथा मित्र- 
समूह को छोड़ वह पुत्र को ले हिमालय में प्रविष्ट हुआ । वहाँ ऋषियों के ढंग से 
प्रब्रजित हो फल-मूल खाता हुआ रहने लगा । 

एक दिन वर्षा-ऋतु में जब वर्षा हुई, तो वह सूखी लकड़ियाँ जलाकर आग 
तापत हुए एक तख्ते पर लेटा था। इसका पुत्र तपस्वी-कुमार भी इसके पैरों को 
दबाता हुआ बैठा था। एक जंगली बन्दर ने शीत से पीड़ित हो उस पर्ण-कुटी में 
आग देख कर सोचा--“यदि मैं यहाँ प्रवेश करूंगा, तो 'बन्दर है, बन्दर है” कह 
मुझे पीट कर निकाल देंगे। मुझे आग तापना न मिलेगा। एक उपाय है। 
में तपस्वी-वेश बना ढोंग करके प्रवेश करूं ।” 

उसने एक मृत तपस्वी के वल्कल वस्त्र पहन लिए। फिर खारी ले, पर्ण- 
कुटी के द्वार पर एक ताइ-वृक्ष के नीचे सिकुड़ कर बेठा। 

तपस्वी-कुमार ने उसे देख, बन्दर न समझ सोचा--शीत से पीड़ित एक बूढ़ा 
तपस्वी आग तापने आया होगा । तपस्वी को कह कर इसे पर्ण-कुटी में ला आग 
तपवाऊॐं। 

उसनं पिता को सम्बोधन कर यह पहली गाथा कही-- 


तात! माणवको एसो तालम्‌लं अपस्सितो, 
अगारकञ्चिवं अत्थि हन्द देमस्स गारक ॥ 
[तात ! यह एक माणवक ताइ-वृक्ष को आश्रय करके बैठा है। यह घर 
है। हन्त ! हम इसे गृह दें।] 
माणवको एसो, प्राणी वाची शब्द है। तात! यह एक माणवक प्राणी है। 
“एक तपस्वी है' यही प्रकट करता है। तालमूलं अपस्सितो, ताड़ का वृक्ष के आश्रय 
है। अगारकञ्चिदं अत्थि, यह हमारा प्रब्रजितों का घर है। पर्ण-कुटी को लेकर 
कहा है। हन्द, निश्‍चय के अर्थ में निपात है। देमस्सगारकं, इसे एक कोने में रहने 
के लिए घर दें। 


बोधिसत्त्व ने पुत्र की बात सुन उठकर पर्णे-कुटी के दरवाजे पर खड़े हो देख- 
कर पहचान लिया कि वह बन्दर है। उन्होंने कहा--'तात ! मनुष्यों का मुंह 

एसा नहीं होता। यह बन्दर है। इसे यहाँ नहीं बुलाना चाहिए ।' यह कहते 
हुए दूसरी गाथा कही-- 
सा खो तं तात! पक्कोसि दूसेग्य नो अगारकं 
नेतादिसं मुखं होति ब्राह्मणस्स सुसीलिनो॥ 
[तात ! इसे मत बुला। यह हमारे घर को खराब कर देगा। सदाचारी 
ब्राह्मण का ऐसा मुंह नहीं होता ।] 


दूसेब्य नो अगारक, यह यहाँ प्रवेश पाकर इस कठिनाई से बनाई हुई पर्ण-कुटी 
को या तो आग से जलाकर अथवा मल त्याग कर खराब कर दे सकता है। नेतादिसं 
शीलवान्‌ ब्राह्मण का ऐसा मुंह नहीं होता । 


'यह बन्दर है' कह बोधिसत्त्व ने एक जलती हुई लकड़ी फेंकी कि यहाँ क्यों 
बैठा है? इस प्रकार उसे भगा दिया। बन्दर वल्कल वस्त्र छोड़ वृक्ष पर चढ़ 
बन में चला गया । बोधिसत्त्व चारों ब्रह्म-विहारों की भावना केर ब्रह्मलोकगामी 
हुए । 

शास्ता ने यह धर्म-देशना ला जातक का मेल बैठाया। उस समय बन्दर यह 
ढोंगी भिक्षु था । तपस्वी-कुमार राहुल । तपस्वी तो मैं ही था। 


दुब्मभिग्रमक्कट ] २४५ 


१७४ . दुग्बभियमक्कट जातक 


“अदम्ह ते वारि बहुतरूपं . . . यह श।स्ता ने वेळुवन में रहते समय देवदत्त 
के बारे मं कही । 


क. वर्तमान कथा 


एक दिन धर्मसभा में बैठे हुए भिक्षु देवदत्त के अकृतज्ञता तथा मित्र-द्रोही 
भाव की चर्चा कर रहें थे। शास्ता ने कहा--"भिक्षुओ, न केवल अभी द्रेवदत्त 
अक्कृतज्ञ तथा मित्र-द्रोही है। पहले भी वह एसा ही था ।” इतना कह शास्ता ने 
पूर्वजन्म की कथा कही। 


ख. अतीत कथा 


पूर्वं समय में वाराणसी में ब्रह्मादत्त के राज्य करने के समय बोधिसत्त्व किसी 
काशीग्राम में ब्राह्मण कुल में पैदा हुए। बड़े होने पर घर बसाया । उस समय 
काशी राष्ट्र की एक बड़ी चलने वाली सड़क पर एक गहरा कुआँ था। जानवरों 
की उस तक पहुंच नहीं हो सकती थी । इसलिए रास्ता चलने वाले पुण्यार्थी मनुष्य, 
लम्बी रस्सी बंधे बतन से पानी निकाल एक द्रोणी में भर जानवरों को पानी 
पिलाते थे । 

उसके चारों तरफ भारी जंगल था । उसमें बहुत से बन्दर रहते थे । 

दो तीन दिन उस मार्ग से आदमियों का आना जाना न हुआ । जानवरों को 
पानी न मिला । एक प्यासा बन्दर पानी खोजता हुआ कुएं के आस पास घूमता 
था। बोधिसत्त्व किसी काम से उस रास्ते से आए । जब वह बहाँ जा, पानी निकाल, 
पी, हाथ पाँव धो कर खड़े थे, उन्होंने उस बन्दर को देखा । यह जानकर 
कि वह प्यासा है उन्होंने पानी निकाल द्रोणी में डाल कर उसे दिया। पानी देकर 
बह्‌ विश्राम करने के लिए एक वृक्ष के नीचे लेटे। 

बन्दर ने पानी पी, पास बेठ, नकल बनाते हुए, बोधिसत्त्व को डराया । बोधि- 
सत्त्व ने उसकी वह करतूत देख अरे दुष्ट बन्दर ! मैंने तुझे प्यास से कष्ट पाते 
हुए को पानी दिया। तू मुझे चिढ़ाता है? अहो! पापी पर किया गया उपकार 
निरथंक होता है' कहते हुए पहली गाथा कही-- 
अदस्ह ते वारि बहतरूपं 
घम्मामितत्तस्स पिपासितस्स 
सो दानि पीत्वान किक करोसि, 
असंगमो पापजनेन सेय्यो॥ गत 
[धूप से तप्त तुझ प्यासे को हमने बहुत सा पानी दिया। अब तू पानी पी 
कर चिढ़ाने के लिए 'किकि' आवाज करता है । पापी से दूर रहना ही अच्छा है।]. 
सो दानि पीत्वान किकि करोसि, सो अब तू मेरा दिया हुआ पानी पीकर 
(मुझे) चिढ़ाता हुआ 'किकि' आवाज करता है। असंगमो पापजनेन सेय्यो, 
पापी जन के साथ मिलना अच्छा नहीं। दूर रहना ही अच्छा है। 


उसे सुन वह मित्र-द्रोही बन्दर बोला--कया तू समझता है कि यह इतने से 
ही समाप्त हो गया? अब तेरे सिर पर पाखाना करके जाऊंगा। यह कहते हुए 
उसने दूसरी गाथा कही । 
को ते सुतो वा दिट्ठो वा सोलवा नाम मककटो 
इदानिखो तं ऊहच्च एसा अस्माक घम्मता॥ 


[ तुने कौन सा बन्दर सदाचारी है, सुना वा देखा ? अभी मेँ तुझे मैला करके 
(जाऊंगा) यही हमारा स्वभाव है । ] 


संक्षिप्ताथं यह है--हे ब्राह्मण मक्कटो कृतज्ञ, सदाचारी सीलवा नाम है यह 
तुने कहाँ सुतो वा दिट्ठो वा ? इदानि खो में तं ऊहच्च तेरे सिर पर पाखाना करके 
चला जाऊंगा। अस्माकं हि बन्दरों का एसा धम्मता, यह जातीय स्वभाव है कि 
हमें उपकार करने वाले के सिर पर मल त्यागना चाहिए । 

इसे सुन बोधिसत्त्व उठकर चलने लगे। बन्दर उसी क्षण उछल, शाखा पर 
बैठ, लकड़ी छोड़ने की तरह उसके सिर पर पाखाना गिरा, चिल्लाता हुआ बन 
में घुस गया । बोधिसत्त्व नहा कर चले गए । 

शास्ता ने कहा--भिक्षुओ, न केवल अभी देवदत्त अकृतज्ञ है, पहले भी 
मेरे किए उपकार को नहीं जानता था । 

इतना कह, यह धमंदेशना ला शास्ता ने जातक का मेल बैठाया । 

उस समय बन्दर देवदत्त था। ब्राह्मण में ही था । 


१७५. आदिच्चुपट्ठान जातक 


“'सब्बेसु किर भूतेसु. . .” यह शास्ता ने जेतवन में रहते समय एक ढोंगी 
के वारे में कही । वर्तमान-कथा उक्त ही की तरह है । 


ख, अतीत कथा 


पूर्व समय में बाराणसी में ब्रह्मदत्त के राज्य करने के समय बोधिसत्त्व काशी- 
राष्ट्र में ब्राह्मण कुल में पैदा हुए । बड़ होने पर तक्षशिला जा, विद्या सीख, ऋषियों 
की प्रब्रज्या के ढंग पर प्रब्रजित हुए । अभिञ्ञा। और समापत्तियाँ प्राप्त कर, अनेक 
अनुयायियों के साथ उनके गण-शास्ता बन, हिमालय में रहने लगे । 

वह वहाँ चिरकाल तक रह कर, निमक-खटाई खाने के लिए पर्वत से उतर, 
प्रत्यन्त-देश में किसी ग्राम के पास एक पर्णकुटी में रहने लगे । 


जिस समय ऋषि-गण भिक्षा के लिए जाते, एक लोभी बन्दर आश्रम पर 
आकर पणे-कुटी का फूस उजाड़ देता, पानी के घड़ों में से पानी गिरा देता । कुण्डियाँ 
तोड़ देता और अग्नि-शाला में पाखाना कर देता । 


तपस्वियों ने वर्षा भर रह कर सोचा कि अब हेमन्त ऋतु आ गई है। फल 

फूल बहुत हो गए हैं। (प्रदेश) रमणीय है। बहीं चलकर रहें। उन्होंने प्रत्यन्त 
गाँव के वासियों से विदा माँगी । 

मनुष्य बोले--भन्ते! हम कल आश्रम पर भिक्षा लेकर आएँगे। उसे 
ग्रहण कर जाएं । 

दूसरे दिन वे बहुत सारा खाद्य-भोज्य लेकर वहाँ पहुँचे । 

उसे देख बन्दर ने सोचा मैं भी ढोंग करके मनुष्यों को प्रसन्न कर अपने लिए 
खाद्य-भोज्य मॅंगवाऊ । 

वह तप करते तपस्वी की तरह हो, सदाचारी की तरह हो, तपस्वियों से कुछ 
ही दूर पर सूर्य्यं को नमस्कार करता हुआ खड़ा हुआ। मनुष्यों ने उसे देख सोचा 
कि सदाचारियों के पास रहने वाले सदाचारी होते हैं और पहली गाथा कही-- 


सब्बेसु किर भूतेसु सन्ति सीलसमाहिता, 
पस्स साखामिगं जम्मं आदिख्यमुपत्ट्ठति ॥ 


[ सभौ प्राणियों में सदाचारी होते हैं। सूर्य्यं की पूजा करते हुए नीच बन्दर 
को देखो । ] 


सन्ति सीलसमाहिता, शील से युक्त हैं, शीलवान, तथा समाहित 
वा एकाग्रचित हूँ, यह भी अर्थ है। जम्म नीच; आदिच्चुमुपतिट्ठति, सूय्यं को 
नमस्कार करते हुए ठहरा है। 

इस प्रकार उन मनुष्यों को उसकी प्रशंसा करते देख बोधिसत्त्व ने कहा कि 
तुम इस लोभी बन्दर के आचरण को न जानकर अयोग्य-जगह में ही श्रद्धावान्‌ 
हुए हो, और यह दूसरी गाथा कही-- 


नास्स सीलं विजानाथय अनड्ड्याय पसंसथ 
अग्गिहुत्तञुच ऊहन्तं हे च भिस्ता कमण्डलु ॥ 


[ तुम इसके स्वभाव को नहीं जानते । बिना जाने ही प्रशंसा कर रहे हो। 
इसने अरिन-शाला खराब कर दी और दो कमण्डल तोड़ डाले । | 

अनअ्ञ्याय बिना जाने । ऊहन्तं इस दुष्ट बन्दर द्वारा मेली की गई। कमण्डलु 
कुण्डी, हवै च कुण्डियाँ उसके द्वारा भिन्ना। इस प्रकार उसके दुर्गूण कहे। 


मनुष्यों ने बन्दर का ढोंग जान, ढेले और लाठियाँ ले, पीट कर भगा दिया । 
तब ऋषिगण को भिक्षा दी। ऋषि भी हिमालय प्रदेश में ही जा ध्यानावस्थित 
हो ब्रह्मलोकगामी हुए । 

शास्ता ने यह धर्म-देशना ला जातक का मेल बैठाया । 

उस समय बन्दर यह ढोंगी था। ऋषि-गण बुद्ध-परिषद थी। गण-शास्ता 
तो में ही था। 


१७६. कळायमुट्ठि जातक 


“बालो बतायं दुमसाखगोखरो. . .” यह शास्ता न जेतवन में रहते समय 
कोशल नरेश के बारे में कही । 


क, वर्तमान कथा 


एक बार वर्षा-ऋतु के समय कोशल नरेश के इलाक्े में बग्रावत हुई। वहाँ 
जो योधा थे, उन्होंने दो तीन युद्ध किए । जब वह शत्रुओं को न जीत सके तो उन्होंने 
राजा के पास सन्देश भेजा । 

राजा वर्षा-ऋतु में असमय में ही निकल पड़ा। जेतवन के समीप पड़ाव 
डलवाकर उसने सोचा--में असमय में निकल पड़ा हूं । कन्दराएं और दरारें, 
पानी से भरी हैं। मागं दुर्गम है। मैं शास्ता के पास जाता हूँ । वे मुझे पूछेंगे 
महाराज ! कहाँ जाते हो?' में उन्हें यह बात कहूंगा । शास्ता मुझे केवल पार- 
लौकिक उपदेश ही नहीं देते हैं, बह मुझे इस लोक में भी लाभ की बात बताते 
हैं। इसलिए यदि जाने से मेरी हानि होती होगी तो वह कह देंगे, महाराज ! यह 
असमय है।' यदि लाभ होया, तो वह चुप रहेंगे । 

बह जेतवन जा शास्ता को प्रणाम कर एक ओर बेठा। 

शास्ता ने पूछा--महाराज ! दिन चढ़े तुम कैसे आए? 

“अन्ते ! मैं इलाक़ को शान्त करने के लिए निकला हूं। तुम्हें प्रणाम करके 
जाने की इच्छा से आया हूँ ।” 

शास्ता ने कहा--'महाराज ! पूर्व समय में भी सेना के तैयार होने पर, 
पण्डितों का कहना मान राजा लोग असमय में सेना को चढ़ा कर नहीं ले गए ।' 

फिर उसके प्रार्थना करने पर शास्ता ने पुर्व-जन्म की बात कही। 


ख. अतीत कथा - 


' 


पूवे समय में बाराणसी में ब्रह्मदत्त के राज्य करने के समय बोधिसत्त्व उसके 
अर्थ-धर्मानुशासक सर्वाथं-अमात्य थे। राजा के इलाके के बग्रावत करने पर प्रत्यन्त 
के योधाओं ने सन्देशा भेजा । 

राजा वर्षा-ऋतु में निकला। उसका पड़ाव उद्यान में लगा। बोधिसत्त्व 
राजा के पास खड़े थे। उस समय घोड़ों के लिए मटर भिगो ला कर द्रोणियों में 
डाल रहे थे। उद्यान के बन्दरों में से एक बन्दर वृक्ष से उतरा। उसने वहाँ से 
मटर लिए, मुँह भरा, हाथ भी भरे और कूद कर वृक्ष पर चढ़, खाना शुरू किया । 


खाते समय उसके हाथ से एक मटर भूमि पर गिर पड़ा। वह हाथ में और 
मुंह में जितने मटर थे उन्हें छोड़ वृक्ष से उतर उस मटर को ढूंढने लगा । जब उसे 
वह मटर नहीं दिखाई दिया तो वह फिर वृक्ष पर चढ़ा और वहाँ जुए में हजार हार 
गए की तरह चिन्ता करता हुआ रोनी-शक्ल बना वृक्ष की शाखा पर बैठा। 
राजा ने बन्दर की करतूत देख बोधिसत्त्व को सम्बोधन कर पूछा-- मित्र ! 
बन्दर ने यह क्या किया ?, बोधिसत्त्व ने कहा--महाराज ! बहुत की ओर ध्यान 
न दे, थोड़े की ओर ध्यान देने वाले दुर्बुद्धि मूख-जन एसा करते ही हैँ। इतना कह, 
पहली गाथा कही 
बालो वताय दुमसाखगोचरो 
पञङ्गा जनिन्द! नयिमस्स बिज्जति, 
कळायमुटिठं अवकिरिय केवलं 
एकं कळायं पतितं गवेसति॥ 

[राजन्‌ ! यह वृशों की शाखाओं पर घूमने वाला बन्दर मूर्ख है। इसे प्रज्ञा 
नहीं है। यह मटर की सारी मुट्ठी को बखेर कर गिरे हुए एक मटर को खोजता 
है।] ह 

बुमसाखगोचरो बन्दर, वह वृक्षों की शाखा पर रहता है, इसके रहने की जगह 
इसके घूमने की जगह है, इसलिए वृक्षों की शाखा पर घूमने वाला कहलाया । 
जनिन्द, राजा को सम्बोधन करता है, परम एइवर्यशाली होने से, राजा जनता के 
इन्द्र हैँ; इसीलिए जनिन्द । कळायमुडिठं मटर की मुट्ठि, काले मास की मुद्ठि भो 
कहते हैँ। अवकिरिय बखेर कर केवलं सब गवेसति भूमि पर गिरे एक ही मटर 
को खोजता है । 


ऐसा कहकर बोधिसत्त्व ने फिर राजा को सम्बोधन कर दूसरी गाथा कही-- 


एवमेव मयं राज! ये चञ्ज्रे अतिलोभिनो 
अप्पेन बहूजिब्याम कळायेनेव वानरो ॥ 


[ इसी प्रकार हे राजन्‌ ! हम और दूसरे अत्यन्त लोभी लोग थोड़े के लिए 
बहुत की हानि कर देते हैं; जैसे बन्दर ने एक मटर के लिए । | 


संक्षिप्तार्थं इस प्रकार है-महाराज ! एवमेब मयं और अञ्ज च सभी 
लोभी जन अप्पेन बहुं जिय्याम हम ही अब इस वर्षा काल में, इस अयोग्य समय में 
रास्ते पर चलकर थोड़े से लाभ के लिए बहुत सी हानि करेंगे। कळायेनेब वानरो 
जैसे इस बन्दर ने एक मटर को ढूंढ़ते हुए, उस एक मटर के कारण सब मटर गंवाए, 
उसी प्रकार हम भी असमय में जब कन्दराएँ और दरारें पानी से भरी हैं, चलने पर 
थोड़े से लाभ के लिए बहुत से हाथी घोड़ों तथा सेना को गंवाएंगे। इसलिए असमय 
में जाना उचित नहीं। यूं राजा को उपदेश दिया । 

राजा उसकी बात सुन वहीं से लौट कर बाराणसी नगर में वापिस चला गया । 
चोरों ने सुना कि राजा चोरों को दबाने के लिए नगर से निकल पड़ा है, वे इलाके 
से भाग गए । वतमान समय में भी चोरों ने जब यह सुना कि कोशल राजा निकल 
पड़ा है, वह भाग गए। 

राजा ने शास्ता का धर्मोपदेश सुना । फिर आसन से उठ, प्रणाम और प्रद- 
क्षिणा कर श्रावस्ती को चला गया। 

शास्ता ने यह धर्म-देशना ला जातक का मेल बैठाया । 

उस समय राजा आनन्द था। पण्डित अमात्य तो में ही था । 


१७७. तिन्दुक जातक 


“घनुहत्यकलापेहि . . . यह शास्ता ने जेतवन में रहते समय प्रज्ञा पार- 
मिता के बारे में कही । 


क. वतमान कथा 


महाबोषि जातक' तथा उम्मग्ग जातक (में आए वर्णन) की तरह शास्ता 
ने अपनी प्रज्ञा की प्रशंसा सुन कर कहा-- भिक्षुओ ! तथागत केवल अभी प्रज्ञा- 
वान्‌ नहीं हैं, पहले भी प्रज्ञावान्‌ तथा उपायकुशल रहे हैँ।” इतना कह पूर्व-जन्म 
की कथा कही । 


ख. अतीत कथा 


पूर्व समय में बाराणसी में ब्रह्मदत्त के राज्य करने के समय बोधिसत्त्व एक 
बानर के रूप में पैदा हो अस्सी हजार बन्दरों की मण्डली के साथ हिमालय में रहने 
लगे । 

वहीं पास ही एक प्रत्यन्त-गांव था, जो कभी बसता था, कभी उजड़ जाता 
था । उस गाँव के बीच में शाखा-पत्तों तथा मधुर फलों से युक्त एक तिन्दुक-वृक्ष 
था । जब गाँव बसा न होता, तो बानर आकर उस वृक्ष के फल खाते । 


' महाबोघी जातक (५२८) । 
` उस्मग जातक (५४६) । 

अगली बार फलों का मौसम आने पर वह गाँव बसा हुआ था। उसके चारों 
ओर बाँसों का घेरा था और एक फाटक था। उस वृक्ष की शाखाएँ भी फलों के 
भार से झुकी हुई थीं । 

बानर सोचने लगे--हम पहले अमुक गाँव में तिन्दुक फल खाते थे। इस बार 
वह वृक्ष फला है वा नहीं ? उस गाँव में बस्ती है वा नहीं? यह सोच उन्होंने एक 
बानर को समाचार मालूम करने के लिए भेजा । 

उसने लौट कर कहा कि वृक्ष फला है और गाँव में धनी बस्ती है। बानरों 
ने जब सुना कि वृक्ष फला है तो उन्हें बड़ी खुशी हुई कि मीठे मीठे फल खाने को 
मिलेंगे। बहुत सारे बानरों ने बानरेश को जाकर कहा। बानरेश ने पूछा-- 
“गाँव बसा है वा नहीं ? 

"देव! बसाहै।” 

“तो (लौट) जाओ। मनुष्य बहुत मायावी होते हैँ।” 

“देव! आधी रात के समय जब मनुष्य सो जायेंगे, तब खाएंगे ।” 

बहुत से बानरों ने जाकर बानरेश को मना लिया। फिर हिमालय से उतर, 
उस ग्राम से थोड़ी ही दूर पर वह मनुष्यों के सोने के समय की प्रतीक्षा करते हुए 
एक बड़े भारी पत्थर पर सो रहे। आधी रात को जब मनुष्य सो रहे थे उन्होंने 
वृक्ष पर चढ़ फल खाए । 

एक आदमी शौच के लिए घर से निकला । उसने गाँव के बीच जाने पर 
बानरों को देखा तो और आदमियों को खबर दी। बहुत से आदमी तीर कमान 
तैयार कर, नाना प्रकार के आयुध ले, ढेले-डण्डे आदि के साथ वृक्ष को घेर कर खड़े 
हो गए कि रात बीतने पर बानरों को पकड़ेंग । 

अस्सी हजार बानरों ने मनुष्यों को देखा तो उन्हें डर लगा कि अब मरे। 
उन्होंने सोचा कि बानरेश को छोड़ उन्हें ओर कहीं शरण न मिलेगी । वे उसके 
पास गए और पहली गाथा कही-- 

घनुहत्थकलापेहिनत्तिसवरधारिहि । 
समन्ता परिकिण्णम्हा कथं मोक्खो भविस्सति॥ 

[ तीर कमान हाथ में लिए तथा उत्तम खड्ग धारण किए हुए आदमियों से 

इम घिरे हैं। कंसे मुक्त होंगे ? ] 


२५४ [ २.३.१७७ 


धनुहत्यकलापेहि, धनुष और (तीर-) समूह जिनके हाथ में है, धनुष और तीर- 
समूह लेकर जो खड़े हैं। नेत्तिसवरघारिहि, नेत्तिस कहते है खड्ग को; उत्तम 
खड्गधारियों से, परिकिण्णम्हा, हम घिरे हुए हैं, कथ, किस उपाय से हमारा मोक्ष 
होगा । 


उनको बात सुन बानरेश ने कहा--“डरो मत। मनुष्यों को बहुत काम 
रहते हैं। अभी आधी रात है। यह हमें मारने के लिए खड़े हैँ। इस (हमारे 
मारने के) काम में विघ्न करने वाला दूसरा काम पैदा कर दें।” इस प्रकार उन्हें 
आइ्वासन देते हुए दूसरी गाथा कही-- र 


अप्पेव बहुकिच्चानं अत्यो जायेय कोचि नं 
अत्थि रुक्खस्स अच्छिन्नं खज्जतङ्ग्ेव तिन्दुकं ॥ 


[इन बहुत काम वालों को कोई न कोई काम पैदा हो सकता है। वृक्ष पर 
अभी फल लग हैं। तिन्दुक को खाओ ।] 


नं निपातमात्र है। अप्पेव बहुकिच्चानं, मनुष्यों को दूसरा कोचि अत्थो 
उत्पन्न हो सकता है। अत्थि इकषखस्स अच्छिन्नं इन वृक्षों पर से तोड़ने उतारने 
की बहुत जगह है। अत्योखज्जतञ्ञेतिन्दुक तिन्दुक फल खाओ । तुम्हें जितनी 


I 


जरूरत है उतने फल खाओ। हमें मारने का समय आएगा तब देखेंगे । 


इस प्रकार महासत्व ने सब को दिलासा दिया । यह आश्वासन न मिलता 
तो डर था कि सभी हृदय फट कर मर जाते। 

महासत्त्व ने इस प्रकार बनारों को दिलासा दे कहा--सभी बानरों को इकट्ठा 
करो । इकट्ठू होने पर बोधिसत्त्व के सेनक नाम भानजे को न देखकर वह बोले 
कि सेनक नहीं आया । यदि सेनक नहीं आया तो मत डरो। वह अब कुछ अच्छा 
काम करेगा । 

बानरों के आने के समय सेनक सोता रह गया था। पीछे उठ कर जब उसने 
किसी को न देखा तो वह भी बानरों के पीछे पीछे आया । रास्ते में उसने आदमियों 
को देखकर सोचा कि बानरों के लिए खतरा पैदा हो गया । उसने गाँव के किनारे 

पर अग्नि जला कर कातती हुई एक स्त्री के पास जा, खेत पर जाने वाले लड़के 
की तरह उससे मशाल ले, जिधर की हवा थी उधर खड़े हो गाँव में आग लगा दी । 

आदमी बानरों को छोड़ कर आग बुझाने दौड़ पड़े। बानर भागे, लेकिन 
भागते हुए सेनक के लिए एक एक फल तोड़ कर लेते गए। 

शास्ता ने यह धमं-देशना ला जातक का मेल बेठाया। 

उस समय भानजा सेनक महानाम शाक्य था: बानर समह बुद्ध-परिषद्‌ 
थी । बानरेश तो में ही था। 


१७८. कच्छप जातक 


“जनित्तम्मे भवित्तम्मे , . . “यह शास्ता ने जेतवन में रहते समय एक ऐसे 
आदमी के बारे में कही जो प्लेग से मुक्त हो गया था। 


क, वतमान कथा 


श्रावस्ती में एक कुल में प्लेग* पैदा हुई। माता पिता ने पुत्र से कहा--तात ! 
इस घर में मत रह। दीवार तोड़ कर भाग जा। जहाँ कहीं जाकर जान बचा, 
पीछे आना | इस जगह पर बहुत सा खजाना गड़ाहै। उसे निकाल, परिवार 
के साथ सुख से रहना । 

पुत्र उनकी बात स्वीकार कर दीवार तोड़ भाग गया। फिर अपना रोग 
शांत होने पर उसने आकर खजाना निकाल घर बसाया । 

एक दिन वह घी तेल आदि तथा वस्त्र-ओढ़न आदि लिवाकर जेतवन गया । 
बह शास्ता को प्रणाम कर बैठा । शास्ता ने उसका कुशल-क्षेम जान कर पूछा-- 
“सुना तुम्हारे घर में प्लेग रोग घुस गया था। तुम उससे कंसे बचे ? 

उसने अपना हाल कहा। शास्ता बोले--“उपासक ! पूवं समय में भी 


` अहिवातकरोग । 

ऐसे लोगों ने जो खतरा आने पर आसक्ति के कारण अपने घर को छोड़कर अन्यत्र 
नहीं चले गए जान गॅवाई। आसक्ति न कर दूसरी जगह जाने वालों ने जान बचा 
ली ! 


उसके प्रार्थना करने पर शास्ता ने पूववे-जन्म की बात कही-- 
ख. अतीत कथा 


पूर्वं समय में बाराणसी में ब्रह्मदत्त के राज्य करने के समय बोधिसत्त्व एक 
गाँव में कुम्हार का काम करके स्त्री-बच्चों को पालते थे । र 


उस समय बाराणसी की महानदी के साथ मिला हुआ एक बड़ा तालाब था। 
अधिक पानी होने पर वह नदी के साथ मिल जाता । कम होने पर पृथक हो जाता। 
मछलियाँ और कछुवे पहले से जान जाते थे कि इस वर्ष अच्छी वर्षा होगी, इस वर्ष 
कम होगी । एक वर्ष तालाब में पैदा हुई मछलियाँ और कछुवे यह जानकर कि 
इस वर्ष अच्छी वर्षा न होगी, जिस समय अभी तालाब और नदी एक थे, उसी 
समय उस तालाब से निकल नदी में चले गए । 

एक कछुवे ने कहा--यहाँ में पैदा हुआ हूँ। यहीं बड़ा हुआ हूं। यहीं मेरे 
माता-पिता रहे हैँ । मैं इसे नहीं छोड़ सकता । वह नदी में नहीं गया । 

गरमी पड़ने पर उस तालाब का पानी सूख गया। वह कछुआ जिस जगह 
बोधिसत्त्व मिट्टी खोदते थे, उसी जगह ज़मीन खोदकर उसमें घुसा था। बोधिसत्त्व 
ने मिट्टी लेने के लिए वहाँ जाकर बड़ी कुदाल से जमीन खोदते हुए उसकी पीठ तोड़ 
कर, मिट्टी के ढेर की ही तरह उसे भी कुदाल से उठाकर स्थल पर गिराया । 

उसने वेदना से पीड़ित हो कहा कि मैं घर के प्रति आसक्ति को त्याग, उसे 
छोड़ न सका, इसलिए विनाश को प्राप्त हुआ। रोते हुए यह गाथाएँ कही 


जनित्तम्मे भवित्तम्मे इति पङ्क अवस्सयि 
तं मं पंको अज्झभवि यथा दुब्बलक तथा 
तं तं वदामि भग्गव ! सुणोहि वचनं मम॥ 
गामे वा यदि या रञ्जे सुखं यत्राधिगच्छति 
तं जनित्तं भवित्तं च पुरिसस्स पजानतो 
यम्हि जीवे तम्हि गच्छे न निकतहतो सिया ॥ 

[मैं यहाँ पैदा हुआ। मैं इसी में बढ़ा। यह सोच कर में पंक में ही रहा। 
लेकिन मुझ दुबल को जैसे पंक ने परास्त किया, हूं कुम्हार ! में वैसे वैसे तुझे 
कहता हूँ सुन-- 

ग्राम या अरण्य में जहाँ आदमी को सुख प्राप्त हो, वही बुद्धिमान आदमी 
की जन्म-भूमि है, वही पलने की जगह है । जहाँ रह कर जी सकता हो, वहीं जाए। 
घर में रहकर मरने वाला न बने ।] 


जनित्तम्मे भबित्तम्मे यह मेरे पैदा होने की जगह है, यह बढ़ने की जगह है। 
इति पंक अवस्सयि इस हेतु से मैने इस कीचड़ में आश्रय लिया, पड़ा रहा, रहने 
लगा । अज्ञभवि, पराभूत हुआ, विनाश को प्राप्त हुआ। भग्गब कुम्हार को 
बुलाता है। कुम्हारों का यही नाम गोत्र तथा प्रज्ञप्ति है--यह भाग्यवान्‌ ।' 
सुखं, शारीरिक तथा मानसिक आनन्द । तं जनित्तं भवित्तञ्च वह पैदा होने 
का तथा पलने का स्थान है । जानितं भावितं दीर्घाकार भी पाठ है, अर्थ वही है । 
पजानतो, जो अर्थ अनर्थं तथा कारण अकारण को जानता है। न निकेतहतो तिया, 
घर में आसक्ति कर, किसी दूसरी जगह न जा, घर में मरा । इस प्रकार मरण रूपी 
दु:ख को प्राप्त करने वाला न बने । 


इस प्रकार वह बोधिसत्त्व से बोलते ही बोलते मर गया । बोधिसत्त्व ने 
उसे ले ग्राम के सारे निवासियों को इकट्ठा कर उन्हें उपदेश देते हुए कहा-- 
“इस कछुए को देखते है? जब दूसरी मछलियाँ तथा कछुए महानदी में चले 
गए तो यह अपने निवास-स्थान में आसक्ति न छोड़ सकने के कारण उनके साथ 
नहीं गया। जहाँ से मिट्टी ली जाती है, वहीं पड़ रहा। मैंने मिट्टी खोदते हुए, 
महाकुदाल से इसकी पीठ तोड़कर इस मिट्टी के ढेले की तरह इसे जमीन पर गिरा 
दिया । इसे अपना किया याद आया। दो गाथाएँ कह यह रोता हुआ मर गया । 
इस प्रकार यह अपने निवास-स्थान के प्रति आसक्ति कर मर गया । तुम भी इस 
कछुए की तरह न होना | अब से तृष्णा के वश होकर उपयोग करते हुए यह मत 
समझो कि यह रूप मेरा है, यह शब्द मेरा है, यह सुगन्ध मेरी है, यह रस मेरा है, 


' आजकल कुम्हारों को कहीं कहां 'प्रजापति' कहते हैं। 

बह्‌ स्पशितव्य मेरा है, यह पुत्र मेरा है, यह लड़की मेरी है, यह दास-दासियां तथा 
यह सोना मेरा है। यह प्राणी अकेला ही तीनों भवों में चक्कर काटता है।” 

इस प्रकार बोधिसत्व ने बुद्ध-लीला से जनता को उपदेश दिया । वह उपदेश 
सारे जम्बूद्वीप में फैल कर सात सौ वर्ष रहा। जनता बोधिसत्त्व के उपदेश के 
अनुसार चल दान आदि पुण्य कर्म कर स्वर्ग को गई। 

बोधिसत्त्व ने भी उसी तरह पुण्य कमं करते हुए स्वर्ग का रास्ता लिया। 

शास्ता ने यह धरमं-देशना ला (आर्य-) सत्यों को प्रकाशित कर जातक का 
सेल बैठाया । सत्यों का प्रकाशन समाप्त होने पर वह कुल-पुत्र त्रोतापत्ति फल में 
प्रतिष्ठित हुआ । र 

उस समय काइ्यप आनन्द था। कुम्हार तो में ही था। 


१७९. सतधम्म जातक 


“तञ्च अप्प. . .” यह शास्ता ने जेतवन में विहार करते समय इक्कीस 

तरह की अनुचित जीविका के बारे में कही। 
क. वर्तमान कथा 

एक समय भिक्षु इक्कीस तरह के एसे कमों से जीविका चलाते थे जैसे वैद्यक, 
दूत बनकर जाना, सन्देस लेकर जाना, पैदल दौड़ कर (सन्देस ले) जाना, भिक्षा 
(=पिण्ड) के बदले में भिक्षा लेना आदि। 

शास्ता ने उन भिक्षुओं का उस उस तरह जीविका चलाना जान सोचा-- 
“इस समय भिक्षु अनुचित ढंग से जीविका चलाते हैं। इस प्रकार से जीविका 
चलाने से वे यक्ष-योनि से वा प्रेत-योनि से मुक्त न होंगे। जुए के बैल होकर पैदा 
होंगे । नरक में जन्म ग्रहण करेंगे । इनके हित के लिए, सुख के लिए अपने विचारा- 
नुकूल तथा प्रतिभा के अनुसार एक धर्मोपदेश देना चाहिए ।” 


* कोसबोल की प्रति में “बस्स सहस्सानि' पाठ हैं। 

तब भगवान्‌ ने भिक्षुओं को इकट्ठा करवा उपदेश दिया--“भिक्षुओ ! 
इक्कीस तरह के अनुचित तरीकों से जीविका नहीं चलानी चाहिए। अनुचित 
तरीक़ों से जो भिक्षा मिलती है, वह लोहे के तप्त गोले के समान है, हलाहल विष 
की तरह है । अनुचित तरीकों से जीविका चलाने की बुद्ध, प्रत्येक-बुद्ध तथा श्रावको 
सभी ने निन्दा की है, निकृष्ट बताया है । अनुचित तराक़ों से जिस भिक्षा की प्राप्ति 
होती है, उसे खाने वाले के मुंह पर मुस्कराहट नहीं आ सकती, उसका मन प्रसन्न 
नहीं हो सकता । अनूचित तरीके से जो भिक्षा मिलती है, वह मेरे मत में चाण्डाल 
के जूठे भोजन की तरह है। उसका खाना ऐसा ही है, जैसे सतधम्म माणवक ने 
चाण्डाल का जूठा भोजन खाया ।” इतना कह शास्ता ने पूर्वजन्म की कथा कही । 


ख. अतीत कथा 


पूर्वं समय में वाराणसी में ब्रह्मदत्त के राज्य करने के समय बोधिसत्त्व ने 
चाण्डाल का जन्म ग्रहण किया। बड़ं होने पर किसी काम से उन्होंने रास्ते 
में खाने के लिए चावल और भात की पोटली ले रास्ता पकड़ा । 

उसी समय में वाराणसी में एक माणवक था। नाम था सतधम्म। उदीच्च 
गोत्र के महाधनवान्‌ कुल में पैदा हुआ था। वह भी किसी काम से रास्ते में खाने 
के लिए चावल वा भात की पोटली बिना लिए ही निकल पड़ा । 

उन दोनों की महामागे में भेंट हुई। माणवक ने बोधिसत्त्व से पूछा-- 
“तेरी जात क्या है?” उसने कहा--'में चाण्डाल हूँ” और माणवक से पूछा- 
“तेरी जात क्या है?” “मैं उदीच्च ब्राह्मण हूं।” “अच्छा, तो चलें” कह दोनों 
ने रास्ता पकड़ा । 

बोधिसत्त्व ने प्रातःकाल का भोजन करने के समय एक एसी जगह जहाँ 
पानी की सुविधा थी, बैठ हाथ धो भात की पोटली खोल माणवक से पूछा-- 

“भात खाओगे ? ” 

“रे चाण्डाल ! मुझे भात की जरूरत नहीं है।” 

बोधिसत्त्व बोला “अच्छा।” फिर भात की पोटली को जूठा न कर, अपनी 
आवश्यकता भर भात एक दूसरे पत्ते में डाल, पोटली को बाँध कर एक ओर रख 
दिया । भोजन कर, पानी पी, हाथ पैर धो, चावल तथा शेष भात ले माणवक 


से कहा “माणवक, चलें”, और रास्ता पकड़ा। 

वे सारा दिन चलकर, पानी की सुविधा की एक जगह में नहा कर बाहर 
निकले । 

बोधिसत्त्व ने आराम की जगह बेठ भात की पोटली खोल माणवक को बिना 
पूछे ही खाना आरम्भ किया। दिन भर चलने से माणवक थक गया था और 
उसे खूब भूख लगी थी। वह बोधिसत्त्व की ओर देखने लगा--'यदि यह भात 
देगा, तो खा लूंगा।” लेकिन बोधिसत्त्व बिना कुछ बोले खाते रहे। 

माणवक ने सोचा--यह चाण्डाल बिना मुझे पूछे ही सब खाए जा रहा है। 
इससे जबरदस्ती छीनकर भी, ऊपर का जठा भात हटा कर शेष खाना चाहिए। 
उसने वेसा कर जूठा भात खाया। 

भात खाने के ही साथ माणवक के मन में बड़े ज़ोर का पदचात्ताप पैदा हुआ । 
वह सोचने लगा--“मैने अपनी जाति, गोत्र तथा प्रदेश के योग्य काय्यं नहीं किया । 
मैने चाण्डाल का जूठा भात खा लिया।” उसी समय उसके मुँह से रक्त सहित 
भात बाहर आया। 

इस बड़े शोक से शोकातुर हो कि मैंने जरा सी बात के लिए अनुचित कर्म 
किया, उसने रोते हुए यह पहली गाथा कही-- 


तञ्च अप्पञ्च उच्छिट्ठं तञ्च किच्छेन नो अदा, 
सोह ब्राह्मणजातिको य॑ भुत्त तम्पि उग्गतं॥ 


[वह थोड़ा सा था। जूठा था; और वह भी उसने कठिनाई से दिया । ब्राह्मण 
जाति का होकर मैंने वह खाया। जो खाया सो भी निकल गया।] 


जो मैंने खाया वह अप्पं उच्छिटठं तं च नो, उस चाण्डाल ने अपनी इच्छा से 
नहीं बल्कि जबरदस्ती करने पर किच्छेन, कठिनाई से दिया । सोहं परिशुद्ध ब्राह्मण 
जाति का होकर (खाया) उसीसे मैंने य॑ भृत्तं तम्पि रकत के साथ उग्गतं । 


इस प्रकार माणवक रो पीट कर 'मैंने ऐसा अनुचित काम किया, अब मैं जी 
कर कया करूंगा' सोच जंगल में चला गया। वहाँ सबसे छिपे रह कर अनाथ-मरण_ 
मरा। 


' शास्ता ने यह पूर्वं की बात कह उपदेश दिया--“भिक्षुओ, जैसे सतधम्म 

माणवक को उस चाण्डाल का जूठा भात खाने से, अपने लिए अनुचित भात खाया 
रहने से, न हँसी आई न मन प्रसन्न हो सका, इसी प्रकार जो इस शासन में प्रब्नजित 
हो अनुचित ढंग से जीविका चलाता है और उससे प्राप्त पदार्थों का उपभोग करता 
है, बुद्ध द्वारा निन्दित, बुद्ध द्वारा निकृष्ट कही गई जीविका से जीविका चलाने के 
कारण उसके मुंह पर न हँसी आती है, न प्रसन्नता । 
शास्ता ने सम्बुद्धत्व प्राप्त किए रहने पर यह दूसरी गाथा कही--- 
एवं धम्मं निरंकत्या यो अधम्मेन जीवति 
सतघम्मोव लाभेन लद्धेनपि न नन्दति॥ 
[इस प्रकार धर्म छोड़ जो अधमं से जीता है। वह सतधमं की तरह लाभ 
होने पर भी प्रसन्न नहीं होता।] 


घस्म जीविका को शुद्ध रखने के सदाचार का धम । निरंकत्बा, बाहर करके, 
छोड़ कर । अधम्मेन, इक्कीस तरह के अनुचित तरीकों से जीविका खोजना। 
सतधम्मो उसका नाम है। न नन्दति जैसे सतघम्म माणवक चाण्डाल का जूठा 
मुझे मिला सोच उस लाभ से प्रसन्न नहीं होता। इसी प्रकार इस शासन में प्रब्रजित 
कुलपुत्र अनुचित ढंग से प्राप्त लाभ का परिभोग करता हुआ प्रसन्न नहीं होता, 
सन्तुष्ट नहीं होता । निन्दित जीविका से जीता हूं सोच दुःखी ही होता है। इस- 
लिए अनुचित ढंग से जीविका खोजने वाले के लिए यही अच्छा है कि वह सतधम्म 
माणवक की तरह जंगल में जा अनाथ की तरह मर जाए। 


इस प्रकार शास्ता ने यह धर्मोपदेश कर चार आर्य (-सत्यों) को प्रकाशित 
कर जातक का मेल बेठाया । सत्यों का प्रकाशन समाप्त होने पर बहुत से भिक्षुओं 
को स्रोतापत्ति आदि फल की प्राप्ति हुई। 

उस समय मैं ही चाण्डालपुत्र था। 

१८०. दुद्दद जातक 


“बुद्ृदं ददसानं . . .” यह शास्ता न जेतवन में रहते समय सामूहिक दान 
के बारे में कही। = 
क. वर्तमान कथा 


श्रावस्ती में कुट्म्ब-पुत्र परस्पर मित्रों ने चन्दा इकट्ठा करके सभी आव- 
इयक वस्तुओं से युक्त दान की तैयारी कर भिक्षुसंघ को जिसके प्रमुख बुद्ध थे, 
निमन्त्रित कर एक सप्ताह तक महादान दिया'। सातवें दिन सब आवश्यक 
वस्तुएँ दीं । 

उनमें जो मण्डली का प्रधान था उसने शास्ता को प्रणाम कर एक ओर 
बैठ कर कहा--'भन्ते ! इस दान में अधिक देने वाले भी सम्मिलित हैं, थोड़ा 
देन वाले भी सम्मिलित हैं। यह दान सभी के लिए महान्‌ फलदायी हो।' यह 
कह कर उसने दान दिया। 

शास्ता बोले--'उपासको ! भिक्षुसंघ को, जिसके प्रमुख बुद्ध हैं दान देते 
हुए जो तुमने इस प्रकार दान दिया, यह महान्‌ कमे है। पुराने समय में पण्डितों 
ने भी दान देते हुए इसी प्रकार दिया।' 

उनके प्रार्थना करने पर शास्ता ने पूर्व-जन्म की कथा कही। 


ख. अतीत कथा 


पुवं समय में वाराणसी में ब्रह्मदत्त के राज्य करने के समय बोधिसत्त्व काशी 
देश में ब्राह्मण कुल में पैदा हुए । बड़े होने पर तक्षशिला जा वहाँ सब विद्याएं सीखीं । 
फिर घर छोड़, ऋषियों के ढंग से प्रब्रज्या ग्रहण कर, मण्डली का नेता बन हिमालय 


' सात दिन तक नियमित भोजन कराया । 

प्रदेश में चिरकाल तक रहे। निमक-खटाई के लिए बस्ती में घूमते हुए, आकर 
वाराणसी पहुँचे । वहाँ राजोद्यान में रह कर अगले दिन परिषद सहित दरवाजे 
पर के गाँव में भिक्षाटन किया । मनुष्यों ने भिक्षा दी। अगले दिन वाराणसी 
में भिक्षाटन किया । आदमियों ने श्रद्धावान्‌ हो भिक्षा दे, टोली बना कर चन्दा 
इकट्ठा कर दान की तैयारी की और ऋषिगण को महादान दिया । दान की समाप्ति 
पर टोली के नेता ने इसी प्रकार कह कर दातव्य-वस्तुओं का परित्याग किया। 


बोधिसत्त्व ने, “आयुष्मानो ! श्रद्धा होने पर दान कभी थोड़ा नहीं होता” 
कह दानानुमोदन करते हुए यह गाथा कही-- 


दुहदं ददमानानं दुककर कम्मकुब्बतं। 
असन्तो नानुकुब्बन्ति सतं धम्मो दुरञ्नयो॥ 
तस्मा सतञ्च असतड्च नाना होति इतो गति। 
असन्तो निरयं यन्ति सन्तो सग्गपरायणा॥ 


[कठिनाई से जो दिया जा सके देने वाले, कठिनाई से जो किया जा सके करने 
वाले सत्पुरुषों का धर्म दुज्ञय है; असत्पुरुष इसे नहीं करते। इसलिए सत्पुरुषों 
और असत्पुरुषों की गति भिन्न भिन्न होती है। सत्पुरुष स्वगं जाने वाले होते हैं 
और असत्पूरुष नरक में।] 


ढुहृदं लोभ आदि से युक्त अपण्डित-जन दान नहीं दे सकते । इसलिए दान 
को कठिनाई से दिया जा सकने योग्य कहा। उसे ददमानानं। दुक्कर कम्सकु- 
ब्बतं उसी दान कमं को सब नहीं कर सकते, इसलिए उस दुष्कर कर्म को करने 
वाले । दुरन्नयो फल-सम्बन्ध की दृष्टि से दुर्शेय--इस प्रकार के दान का इस प्रकार का 
फल होता है, यह जानना कठिन है; और भी दुरश्चयो कठिनाई से प्राप्य; मूर्खं जन 
दान देकर भी दान का फल नहीं प्राप्त कर सकते। नाना होति इतो गति यहाँ 
से च्युत होकर परलोक जाने वालों को नाना प्रकार से जन्म ग्रहण करन होते है। 
असन्तो निरयं यन्ति, मूं दुरशील लोग दान न दे, तथा सदाचार की रक्षा न कर 
नरक को जाते हैं। सन्तो सग्गपरायणा, पण्डित लोग दान देकर, शील की रक्षा 

कर, उपोसथ-ब्रत रख, तीनों प्रकार के सुचरित्र' पूरे कर स्वर्गगामी होते हैं। 
महान्‌ स्वर्ग-सुख सम्पत्ति का आनन्द लूटते है। 
इस प्रकार बोधिसत्त्व (दान-) अनुमोदन कर वर्षा के चार महीने वहीं रहे। 
वर्षा-ऋतु समाप्त होने पर ध्यान-प्राप्त कर ध्यान-युकत ही ब्रह्मलोकगामी हुए । 
शास्ता ने यह धर्म-देशना ला जातक का मेल बैठाया । उस समय ऋषि-गण 
बुद्धपरिषद थी। मण्डली का नेता तो में ही था। 


` काय, वाक्‌ तथा वाणी क शुभ कमें । 


दूसरा परिच्छेद 
४, असदिस वर्ग 


१८१. असदिस जातक 


“घनुर्गहो असदिसो. . .” यह शास्ता ने जेतवन में विहार करते समय 
महाभिनिष्क्रमण के बारे में कही। 
क. वर्तमान कथा 


= 4) 


एक दिन धमं सभा में बेठे इए भिक्षु भगवान्‌ की नेष्क्रम्यपारमी की प्रशंसा 
कर रहे थे। शास्ता ने आकर पूछा--"भिक्षुओ, यहाँ बैठे क्या बातचीत कर 
रहे हो ?” “अमुक बातचीत” "भिक्षु्ओ ! तथागत ने केवल अभी अभिनि- 
ष्क्रमण नहीं किया, पहले भी इवत-छत्र छोड़कर अभिनिष्त्रमण किया हूँ ।” इतना 
कह्‌ शास्ता ने पूर्वजन्म की कथा कही। 


ख, अतीत कथा 


पुराने समय में वाराणसी में ब्रह्मदत्त के राज्य करने के समय बोधिसत्त्व 
न उसकी रानी की कोख में जन्म ग्रहण किया । 

सकुशल पैदा हुए उस राजकुमार का, नामग्रहण के दिन नाम रक्खा गया 
असदिसकुमार। जिस समय वह दौड़ भाग कर चलने फिरने लगा; एक दूसरे 
पुण्यवान्‌ प्राणी ने देवी की कोख में जन्म ग्रहण किंया। सकुशल पैदा हुए उस 
कुमार का नाम रक्खा गया ब्रह्मदत्त कुमार । 

उन दोनों में से बोधिसत्त्व सोलह वर्ष की आयु होने पर तक्षशिला जा, वहाँ 
प्रसिद्ध आचार्य्य से तीनों वेद तथा अदट्टारह विद्याएं सीख, तीर चलाने में बेजोड़ 
हो, वाराणसी लौटे। राजा ने मरते समय कहा, असदिसकुमार को राजा तथा 
ब्रह्मदत्त कुमार को उपराजा बनाना। इतना कह वह मर गया। 

उसके मर जाने पर जब बोधिसत्त्व को राज्य दिया जाने लगा, उसने मना कर 
दिया कि मुझे राज्य की जरूरत नहीं है । ब्रह्मदत्त का राज्य भिषेक कर दिया गया । 
बोधिसत्त्व ने कहा कि मुझे यश नहीं चाहिए; और किसी भी चीज़ की इच्छा 
नहीं की । छोटे भाई के राज्य करते हुए वह जैसे साधारण ढंग से रहते थे, उसी 
तरह रहते रहे। 

राजा के नौकर चाकरों ने राजा को यह कह कर कि बोधिसत्त्व राज्य चाहते 
हुँ, राजा का मन बोधिसत्त्व की ओर से फेर दिया। उसने उनका विश्वास कर, 
चित्त में सन्देह पैदा हो जाने के कारण मनुष्यों को आज्ञा दी कि मेरे भाई को 
पकड़ो । 

बोधिसत्त्व के किसी हितचिन्तक ने उन्हें इसकी सूचना दी। छोटे भाई से 
कद्ध हो बोधिसत्त्व किसी दूसरे राष्ट्र मं चले गए। वहाँ राजद्वार पर पहुँच कहलवाया 
कि एक धनुर्धारी आया है। राजा ने पूछा कि क्या वेतन लेगा ? उत्तर दिया-- 
एक वर्ष के लिए एक लाख। राजा ने आज्ञा दी “अच्छा आ जाए। उसके समीप 
आकर खड़े होने पर पूछा-- 

“तू धनुर्धारी है ? ” 

“देव! हाँ।” 

“अच्छा ! मेरी सेवा में रह।” 

तब से वह राजा की सेवा में रहने लग। उन्हें जो वतन मिलता था, उसे 
देख पुराने धनुर्धारी बहुत क्रुद्ध हुए कि इसे बहुत मिलता है। 

एक दिन राजा उद्यान गया। वहाँ मङ्गल-शिला की शैया के पास क़नात 
तनवा आम के वृक्ष के नीचे महाशय्या पर लेटा । ऊपर देखते हुए उसने एक आम 
देखा । उसे लगा कि इस आम को चढ़ कर नहीं तोड़ा जा सकता । इसलिए उसने 
धनुर्धारियों को बुलवा कर पूछा--- क्‍या इस आम को तीर मार कर गिरा सकते 
हो?” 

देव ! यह हमारे लिए कठिन काय्यं नहीं है। लेकिन! देव! हमारा कौशल 
तो आपने पहले अनेक बार देखा है। जो नया धनुर्धर आया है, वह हमारी अपेक्षा 
बहुत पाता है। उससे गिरवाएं।” 

राजा ने बोधिसत्त्व को बुलाकर पूछा--“तात ! इसे गिरा सकते हो?” 

“महाराज ! हाँ! थोड़ी जगह मिलने पर गिरा सकूंगा।” 

“जगह कहाँ चाहिए?” 

“जहाँ आपकी शय्या है।” 

राजा ने शय्या हटवा कर जगह करा दी । बोधिसत्व हाथ में धनुष नहीं रखते 
थे। वह कपड़ों के नीचे छिपाए रहते थे। इसलिए कहा कि कनात चाहिए। 
राजा ने कहा अच्छा' और कनात मंगवा कर तनवा दी । बोधिसत्त्व कनात के 
अन्दर चले गए। वहाँ पहुँच उन्होंने ऊपर पहना इवेत वस्त्र उतार एक लाल कपड़ा 
पहना । फिर कच्छ पहन, थैली से जुड़ने-वाली तलवार निकाल, बाई ओर बाँधी । 
तब सुनहरी वस्त्र पहन, कमर पर तरकश बाँध, जुड़ने वाला, मेढ़े की सींग का बना 
बड़ा धनुष ले, मूँगे के रंग की डोरी बाँध, सिर पर पगड़ी धारण की। तेज़ तीर 
को माखून पर घुमाते हुए वह क़नात के दो हिस्से कर एसे निकला मानों पृथ्वी 
फाड़ कर अलंकृत नाग-कुमार बाहर आया हो। फिर बोधिसत्त्व तीर चलाने की 
जगह पर जा, तीर को तैयार कर राजा से बोले-- 

“महाराज ! इस आम को ऊपर जाने वाले तीर से गिराऊँ, अथवा नीचे जाने 
वाले तीर से?” 

“तात ! मैंने ऊपर जाने वाले तीर से बहुत गिराते देखा है, लेकिन नीचे जाने 
वाले तीर से गिराते नहीं देखा है। नीचे जाने वाले तीर से गिराएँ। 

“महाराज ! यह तीर दूर तक जाएगा। चातुमंहाराजिक भवन तक जाकर 
स्वयं नीचे उतरेगा । जब तक यह नीचे उतरे, तब तक आपको प्रतीक्षा करनी 
होगी ।” 

राजा ने 'अच्छा' कह स्वीकार किया । 

बोधिसत्त्व ने फिर कहा--'महाराज! यह तीर ऊपर जाता हुआ आम की 
डंठल को ठीक बीच में से छेदता हुआ ऊपर जाएगा; और नीचे उतरता हुआ 
केशाग्रमात्र भी इधर उधर न हो, निश्चित जगह पर लग, आम को लेकर नीचे 
उतरेगा । महाराज ! देखें ।” 

तब बोधिसत्त्व नं जोर लगा कर तीर छोड़ा। आम की डंठल को बीच में 
से छेदता हुआ तीर ऊपर चढ़ा । बोधिसत्त्व ने यह समझ कि अब वह तीर चातुमंहा- 
राजिक भवन पहुँचा होगा, पहले तीर से भी अधिक जोर से एक दूसरा तीर चलाया । 
वह तीर जाकर पहले छोड़े हुए तीर के पंख में लगा और उसे लौटा स्वयं तावतिस 
भवन को चला गया। उसे वहाँ देवताओं ने पकड़ लिया। जो तीर लौट रहा 

था उसके हवा छेदते हुए आने की आवाज़ बिजली की आवाज के समान 
थी । 

लोगों ने पूछा-- यह कैसी आवाज है?” 

बोधिसत्त्व ने उत्तर दिया--“यह तीर के लौटने की आवाज है।' 

लोगों को डर लगने लगा कि उनमें से किसी के बदन पर न गिरे। बोधि- 
सत्त्व ने उन्हें आश्वासन दिया कि में तीर को जमीन पर गिरने न दूंगा । 

उतरते हुए तीर ने बाल की नोक भर भी इधर उधर न जा निश्चित स्थान 
पर गिर आम को तोड़ा। बोधिसत्त्व ने तीर तथा आम को ज़मीन पर गिरने न 
दे, आकाश में ही रोक कर एक हाथ में तीर और दूसरे में आम लिया । 

जनता उस आश्‍चर्य को देख “एसा तो हमने कभी पहले नहीं देखा” कहते 
हुए महापुरुष की प्रशंसा करने लगी, चिल्लाने लगी, तालियाँ पटने लगी; अंगुलियाँ 
चटखाने लगी, और सहस्नों वस्त्रों को ऊपर उछालने जगी। सन्तुष्ट चित्त राज्य- 
परिषद ने बोधिसत्त्व को एक करोड़ धन दिया । राजा ने भी धन की वर्षा करते 
हुए इसे बहुत सा धन तथा यश दिया । 

इस प्रकार आदृत तथा सत्कृत होकर बोधिसत्त्व के वहाँ रहते समय सात 
राजाओं ने यह जान कि अब असदिसकुमार वाराणसी में नहीं है, वाराणसी को 
घेर लिया और संदेस भेजा कि चाहे राज्य दें, चाहे युद्ध करें। राजा ने मरने से 
भयभीत हो पूछा---इस समय मेरा भाई कहाँ है?” 

“एक सामन्त राजा की सेवा में है ।” 

उसने दूत भेजे-यदि भाई नहीं आएगा, तो मेरी जान नहीं बचेगी । जाओ 
मेरी ओर से उनके चरणों में प्रणाम कर, क्षमा माँग उन्हें लिवा कर आओ। 

उन्होंने जाकर बोधिसत्त्व को वह समाचार कहा । बोधिसत्त्व ने उस राजा 
को पूछ, वाराणसी लौट कर अपने भाई को आइवासन दिया कि मत डरें। फिर 
उसने एक तीर पर यह लिखा कि में असदिसकुमार आ गया हूं दूसरा तीर चला 
कर सब की जान ले लूँगा। इसलिए जिन्हें जान प्यारी हो, बह भाग जएं। 
उस तीर को उसने अट्टालिका पर चढ़ ऐसे चलाया कि बह्‌ जहाँ सातों राजा भोजन 
कर रहे थे वहाँ सोने की थाली के ठीक बीच में जाकर गिरा। उन अक्षरों 
को देख मरने के भय से वह सभी भाग गए। 

इस प्रकार बोधिसत्त्व ने, छोटी मक्खी जितना खून पीती है उतना खून भी 

बिना बहाए सातों राजाओं को भगा दिया। फिर छोटे भाई से भेंट कर, काम- 
भोग के जीवन को त्याग ऋषियों के प्रब्रज्या-क्रम से प्रश्नज्या ग्रहण की। अभिञज्ञा 
तथा समापत्तियाँ प्राप्त कर जीवन समाप्त होने पर ब्रह्मलोकगामी हुए । 
शास्ता ने बुद्ध हुए रहने पर "भिक्षुओ ! असदिसकुमार ने सात राजाओं 
को भगा, संग्राम विजयी हो, ऋषियों के क्रम से प्रब्रज्या ग्रहण को” कह, यह गाथाएं 


कहीं-- 


घनुग्गहो असदिसो राजपुत्तो महब्बलो। 
दूरपाती अक्खणवेधी महाकायप्पदालनो॥ 
सब्बामित्ते रणं कत्या न च किञ्चि विहेठयि। 
भातरं सोत्यि कत्वान सञ्ामं अज्झुपागमि॥ 


[महाबलशाली, बड़ी बड़ी चीज़ों को बींघनेवाले, अचूक निशाना लगाने वाले, 
धनुर्धारी असदिस राजपृत्र ने जो तीर को दूर गिराता था, बिना किसी को कष्ट 
दिए सभी शत्रुओं से युद्ध कर भाई का उपकार किया । वह स्वयं संन्यासी हो गया ।] 


असदिसो केवल नाम से ही नहीं, बल, वीर्यं तथा प्रज्ञा में भी असदृश महब्बलो 
शरीर-बल तथा ज्ञान-बल, दोनों बलों से बलशाली । इूरेपाती चातुमंहाराजिक 
भवन तथा तावतिस भवन तक तीर पहुँचाने की सामर्थ्यं रखने से दूर गिराने वाला । 
अक्खणवेधि अचूक निशान वाला, अथवा अक्खणा कहते हैं बिजली को; जितनी 
देर एक बार बिजली चमकती है, एक बार बिजली चमकन के, उतनी ही देर के 
प्रकाश में सात आठ बार तीर लेकर बींधने वाला । महाकायपद्दालनो बड़ी चीज़ों 
को बींधन वाला । चर्म-काय, लकड़ी-काय, लोह-काय, अयस्‌-काय, बालू-काय, 
उदक-काय तथा स्फटिक-काय, यह सात महाकाय हैं। कोई दूसरा चमं-काय को 
बींघने वाला केवल भैंस के चर्म को बींघता है। वह सात भेंस-चर्मो को बींधता। दूसरा 
कोई आठ अंगुल मोटे अंजीर के तख्ते को, वा चार अंगुल मोटे असन वृक्ष के तख्ते 
को बींधता है । वह एक साथ सौ तस्ते बँधे हों, तो उनको भी बींधता । उसी तरह 
दो अंगुल मोटे ताम्ब के तख्ते, वा अंगुल मोटे अयसू-तख्ते को अथवा बालू की गाड़ी, 


' लोह == ताँबा । 

वा तख्तों की गाड़ी, वा पराल की गाड़ी में पीछे से तीर मार कर आगे निकाल देता । 
पानी में सामान्यतया चार ऋषभ की दूरी पर तीर पहुंचा देता; स्थल में आठ 
ऋषभ की दूरी पर। इस प्रकार इन सात कायों को बींधने वाला होने से महाकाय 
बींधने वाला । सब्बामित्ते, सभी शत्रु । रणं कत्था, युद्ध करके भगा दिए। नच 
किडिच विहेठयि, किसी एक को भी कष्ट नहीं दिया । बिना कष्ट दिए उनके साथ 
केवल तीर भेज कर ही युद्ध करके । सञ्ञ्ममं अज्झुपागमि शील-संयम रूपी प्रब्रज्या 
को प्राप्त किया । 


® 
इस प्रकार शास्ता ने यह धम-देशना ला जातक का मेल बेठाया। 
उस समय छोटा भाई आनन्द था। असदिसकुमार तो में ही था। 


१८२. संगामावचर जातक 


“संगामावचरो सुरा. . . यह शास्ता ने जतवन में रहते समय नन्द स्थविर 

के बारे में कही। 
क्‌. वर्तमान कथा 

जिस समय शास्ता पहली बार कपिलपुर' गए, उन्होंने छोटे भाई नन्दकुमार 
को प्रब्रजित किया । कपिलपुर से निकल क्रमशः श्रावस्ती जाते समय आयुष्मान्‌ 
नन्द भागवान्‌ का पात्र ले शास्ता के साथ साथ चले। जनपदकल्याणि' ने सुना 
तो आध बिखरे केशों से झरोखे में से देख कर कहा कि आय्यंपुत्र शीघ लौटना । 
नन्द जनपदकल्याणि के इस कथन को याद करता हुआ उत्कण्ठा के कारण शासन में 
मन न लगा सका । वह पाण्डुवण का हो गया; और उसके शरीर में नसें ही नसे 
दिखाई देने लगीं। 


' कपिलवस्तु । 
` नन्द की भार्या। 

शास्ता ने उसका हाल जान सोचा कि मैं नन्द को अहँत-पद पर प्रतिष्ठित 
करूं । इसलिए उन्होंने उसके रहने क परिवेण में जा वहाँ बिछे आसन पर बैठ 


~ 


पूछा-- नन्द! इस शासन में तेरा मन लगता है वा नहीं?” 


“भन्तं ! जनपदकल्याणि में आसक्ति होने क कारण मन नहीं लगता ।” 

“नन्द ! तू पहले हिमालय में चारिका करने गया है?” 

“भन्ते! नहीं गया हूं।' 

“तो! आओ चलें।” 

“भन्ते ! मुझे ऋद्धि (-बल) नहीं है। में कैसे जाऊंगा?” 

“नन्द ! में तुझे अपने ऋद्धि (-बल) से ले जाऊंगा ।' 

शास्ता ने स्थविर को हाथ से पकड़ आकाश मार्ग से जाते हुए रास्ते में जला 
हुआ खेत दिखाया । वहाँ जले हुए एक ठू पर एक बन्दरी बैठी दिखाई; जिसके 
कान, नाक और पूँछ कटी थी; जिसके बाल जल गए थे; जिसकी खाल फट गई थी; 
जिसकी चमड़ी मात्र बाकी रह गई थी तथा जिसमें से रक्त बह रहा था। 


“नन्द ! इस बन्दरी को देखते हो?” 

“अन्ते ! हाँ।” 

“अच्छी तरह से प्रत्यक्ष करो।” 

फिर उसे ले साठ योजन का मनोशिला-तल, अनवतप्त आदि सात महासर, 
पाँच महानदियाँ, स्वर्ण-पर्वत, रजत-पर्वंत तथा मणि-पर्वत से युक्त सैकड़ों रमणीय- 
स्थान और हिमालय-पर्वत दिखा पूछा--- 

“नन्द ! तूने तावतिस-भवन' देखा हुँ?” 

“भन्ते ! नहीं देखा? ” 

“नन्द ! आ तुझे तावतिस भवन दिखाएं।” 

शास्ता उसे वहाँ ले जा पाण्डु-कम्बल-शिला आसन पर बैठे। दोनों देव- 
लोकों के देवताओं सहित देवेन्द्र शक्र-राजा ने आकर प्रणाम किया और एक ओर 
बैठ गया । उसकी ढ़ाई करोड़ सेविकाएं और कबूतरी की तरह लाल पाँव वाली 
पाँच सौ अप्सराएंँ भी आकर, प्रणाम कर एक ओर बंठीं। शास्ता ने नन्द को एसा 


' श्रयस्त्रिशत्‌ देवताओं का भवन। 

किया कि वह उन पाँच सौ अप्सराओं पर आसक्त हो उन्हें बार बार देखने लगा। 

“नन्द ! कबूतरी जैसे पाँव वाली इन अप्सराओं को देखता है?” 

“अन्ते! हाँ।” 

“क्या यह अच्छी लगती हैं, अथवा जनपदकल्याणि ?” 

“भन्ते ! जनपदकल्याणि की तुलना में जैसे वह लुंजी बन्दरी थी, उसी 
तरह इनकी तुलना में जनपदकल्याणि है।” 

“नन्द! अब क्या करेगा?” 

“भन्ते ! क्या करने से यह अप्सराएँ मिल सकेगी?” 

“श्रमण-धमं पूरा करने से।” 

“यदि भन्ते! आप मुझे इन्हें दिलाने के जिम्मेवार हों तो में श्रमणधमं पुरा 
करूंगा ।” 

“नन्द ! कर। में जिम्मेवार होता हूं।” 

इस प्रकार देवसमूह के बीच में स्थविर ने तथागत को जिम्मेवार ठहरा कर 
कहा--'भन्ते ! देर न करे। आएं चलें । में श्रमण-धर्म करूंगा ।” 

शास्ता उसे ले जेतवन चले आए। स्थविर ने श्रमण-धर्म करना आरम्भ 
किया । 

शास्ता न धमंसेनापति सारिपृत्र को सम्बोधन कर कहा--सिारिपृत्र ! 
मेरे छोटे भाई नन्द ने त्रयरित्रशत्‌ देवलोक में देवसमूह के बीच अप्सराएं दिलाने 
के लिए मुझे जिम्मेवार ठहराया है। इस उपाय से महामौद्गल्यायन स्थविर, 
महाकाइयप स्थविर, अनुरुद्ध स्थविर, धर्मभण्डारी आनन्द स्थविर, अस्सी महा- 
श्रावकों तथा प्रायः करकं शेष सभी भिक्षुओं को कहा। धमंसेनापति सारिपुत्र 
स्थविर ने नन्द स्थविर के पास जाकर कहा--आयुष्मान्‌ ! क्या तूने सचमुच 
त्रयस्त्रिशत्‌ लोक में देवसमूह के बीच अप्सराएं मिलें तो श्रमणधमं करूंगा, इसके 
लिए दसबलधारी (बुद्ध) को जामिन ठहराया है? यदि ऐसा है तो तेरा ब्रह्मचयं- 
जीवन स्त्रियों के लिए है, आसक्ति के लिए है। यदि तू स्त्रियों के लिए श्रमण- 
धमे कर रहा है तो तुझ में और उस मज़दूर में क्या अन्तर है जो मज़दूरी के लिए 
काम करता है ?” इस प्रकार नन्द स्थविर को लज्जित किया, निस्तेज किया । 
इसी तरह सभी अस्सी महाश्रावकों ने तथा शेष भिक्षुओं ने उस आयुष्मान्‌ को 
लज्जित किया। 


> 

उसे लज्जा आई और निन्दा-भय के कारण उसने दृढ़ पराक्रम कर विपश्यना- 
भावना बढ़ा अहंतव प्राप्त किया । फिर शास्ता के पास जाकर कहा--“भन्ते ! 
में आपको आपकी जिम्मेवारी से मुकत करता हूं।” शास्ता ने कहा--“नन्द ! 
जिस समय तूने अहंत्व प्राप्त किया, उसी क्षण में अपनी जिम्मेवारी से मुक्त हो गया ।” 


यह समाचार सुन भिक्षुओं ने धमंसभा में बातचीत चलाई--यह आयुष्मान्‌ 
नन्द स्थविर उपदेश के कितने अधिकारी हैं। एक बार उपदेश देने से ही लज्जा 
तथा निन्दा-भय का ख्याल कर श्रमण-धम करके अहंत्व प्राप्त कर लिया ।” शास्ता 
ने आकर पूछा--'मिक्षुओ, बैठे क्या बातचीत कर रहे हो?” 

“अमुक बातचीत।” 

“भिक्षुओ, न कंवल अभी, पूर्व में भी नन्द उपदेश का अधिकारी ही रहा है।” 

फिर शास्ता ने पूर्व-जन्म की बात कही -- 


ख. अतीत कथा 


पूर्व समय में वाराणसी में ब्रह्मदत्त के राज्य करने के समय बोधिसत्त्व हाथी- 
शिक्षक क कुल में पैदा हुए । बड़ होने पर हाथी-शिक्षा के कार्य्य में निष्णात हो 
वाराणसी राजा के एक शत्रु-राजा की सेवा में रहने लगा। उन्होंने उसके मङ्गल 
हाथी को अच्छी तरह सिखाया । राजा ने वाराणसी राज्य को जीतने की इच्छा 
से बोधिसत्त्व को साथ ले मङ्गल-हाथी पर चढ़, बड़ी भारी सेना के साथ चढ़ाई 
की । उसने वाराणसी-नरेश के पास सन्देश भेजा--युद्ध करें बा राज्य दें। 


ब्रह्मदत्त ने युद्ध करने का निर्णय किया। उसने चारदीवारी के दरवाजों 
पर, अट्टालिकाओं में, नगर-द्वारों पर सेना को बिठा युद्ध करना शुरू किया । 


शत्रु-राजा ने मङ्गल हाथी को कवच बाँध, स्वयं भी कवच पहन, हाथी के 
कन्धे पर बैठ तेज अंकुश ले हाथी को नगर की ओर बढ़ाया; ताकि नगर (की 
चारदीवारी) को तोड़ शत्रु को मार राज्य को हस्तगत कर सक । हाथी ने जब 
देखा कि उधर से गर्म-गारा आदि फेंका जा रहा है तथा गुलेल और नाना प्रकार के 
दूसरे प्रहार किए जा रहे हैं तो वह मरने से भयभीत हो पास न जा सकने के कारण 
लौट पड़ा । 

हाथी-शिक्षक ने उसके पास जाकर कहा--'तात! तू शूर है। संग्राम- 

१८ 

जित है। इस तरह के मौके पर पीछे लौटना तेरे लिये अयोग्य है।” इतना कह 
हाथी को उपदेश देते हुए यह दो गाथाएं कहीं-- 


संगामावचरो सुरो बलवा इति विस्सुतो 
किन्न॒ तोरणमासज्ज पटिक्कमसि कुञ्जर ! 
ओमहू खिप्पं पळिधं एसिकानि च अब्बह 
तोरणानि पमहित्वा खिप्पं पविस कुञ्जर! 


[कुञ्जर! यह प्रसिद्ध है कि तू संग्राम-जित है, शूर है, बलवान्‌ है। तोरण 
के पास पहुँच कर तू क्यों पीछे लौटता है ? बाधा को जल्दी तोड़ डाल । स्तम्भो 
को उखाड़ फेंक । कुञ्जर! दरवाजों का मर्दन करक तू जल्दी नगर में प्रविष्ट 


हो ।] 


इति बिस्सुतो तात ! तू एसे संग्राम को जिसमें प्रहार मिलते हों मर्दन करके 
विचरन वाला होने से संगामावचरो, दृढ़-हृदय वाला होने से सुरो । बल-सम्पन्न 
होने से बलबा, यह प्रसिद्ध है, ज्ञात है, प्रकट है । तोरणमासज्ज, नगर-द्वार पर पहुंच 
पटिक्कससि किस कारण से पीछ हटता है? किस कारण से रुकता है? ओमहू, 
मदेन कर, नीचे गिरा दे । एसिकानि च अब्बह, नगर-द्वार पर सोलह हाथ या आठ 
हाथ भूमि के अन्दर प्रवेश करक स्थिर रूप से गाड़े हुए स्तम्भ एसिका-स्तम्भ 
कहलाते हैं। उन्हें जल्दी उखाड़ फेंकने की आज्ञा देता है। तोरणानि पमहित्वा 
नगर-द्वार के पीछे के चौखट मादित कर। खिप्पं पविस, जल्दी से नगर में प्रवेश 
कर । कुङ्जर, नाग को सम्बोधित करता है। 


उसे सुन बोधिसत्त्व ने एक ही उपदेश से रुक, स्तम्भों को सूण्ड से लपेट, साँप 
की छतरियों' की तरह उखाड़, तोरण का मर्दन कर बाधा को उखाड़ फेंका । फिर 
नगर-द्वार को तोड़, नगर में प्रवेश कर राजा को राज्य ले दिया । 


शास्ता ने यह धर्म-देशना ला जातक का मेल बैठाया। उस समय हाथी नन्द 
था। राजा आनन्द था। हाथी-शिक्षक तो में ही था। 

१८३. बाळोदक जातक 


“बालोढक अष्परसं निहीनं . . . यह शास्ता ने जेतवन में रहते समय पाँच 
सौ जूठन खाने वालों के बारे में कही। 
क्‌. वर्तमान कथा 


श्रावस्ती में पाँच सौ श्रावक घर-गृहस्थी का भार अपने स्त्री-बच्चों को सौंप, 
शास्ता का धर्मोपदेश सुनते हुए एक साथ रहते थे। उनमें कोई स्रोतापन्न थे, कोई 
सकृदागामी तथा कोई अनागामी; पृथकजन कोई भी नहीं था। शास्ता को 
निमन्त्रित करते तो भी वह मिलकर ही निमन्त्रित करते । 

उनको दातुन, मुख धोने का जल, सुगन्धि तथा माला आदि देने वाले उनके 
पाँच सौ छोटे सेवक जूठन खाकर रहते । वह प्रातःकाल का भोजन खा, सो जाते 
और उठ कर अचिरवती नदी क किनारे जा कुश्ती लड़ते। लेकिन वह पाँच सौ 
उपासक हल्ला न मचाते हुए ध्यान-रत रहते थे। 

शास्ता ने उन जूठन खाने वालों का शोर सुनकर पूछा-- 

“आनन्द ! यह शोर कसा है?” 

“भन्ते ! यह जूठन खानेवालों का शब्द है।” 

“आनन्द ! यह जूठन खाने वाले केवल अभी जूठन खाकर शोर नहीं मचाते, 
पहले भी शोर मचाते रहे हैं; और यह उपासक भी न केवल अभी शान्त हैं पहले 
भी शान्त रहे हैँ।” 

स्थविर के प्रार्थना करने पर शास्ताने पूर्वजन्म की बात कही। 


ख. अतीत कथा 


पूर्व समय में वाराणसी में ब्रह्मदत्त के राज्य करते समय बोधिसत्त्व अमात्य 
कुल में पैदा हुए। बड़े होने पर राजा के अर्थधर्मानुशासक का पद मिला। 
एक बार वह राजा यह सुन कि उसके इलाके में उपद्रव हो गया है, पाँच सौ 


२७६ [ २.४.१८३ 


सैन्धव घोड़े तैयार करा, चतुरङ्गिनी सेना के साथ जा, इलाके को शान्त कर वारा- 
णसी लौट आया । उसने आज्ञा दी कि घोड़े थके हैं; इसलिए उन्हें कोई नरम चीज़ 
अंगूर का पेय ही पिलाया जाय। 

सैन्धव घोड़े सुगन्धित पेय पीकर अश्व-शाला में आ अपनी-अपनी जगह खड़े 
हो गए। उनको जो रस दिया गया था, उसमें बचा हुआ बहुत कसैला हो गया । 
आदमियों ने राजा से पूछा--इसका क्या करें?” राजा ने आज्ञा दी--“इसमें 
पानी मिला, मोटे कपड़े से छान, जो गधे घोड़ों का चारा ढो कर ले गए थे, उन्हें 
पिला दो।” पिला दिया गया। 

गधे उस कसैले पानी को पी मस्त होकर रेकते हुए राजाङ्गण में घूमने लगे । 
राजा ने बड़ी खिड़की खोल राजाड्भण को देखते हुए पास खड़े बोधिसत्त्व को सम्बो- 
धित करक कहा--'मित्र ! यह गधे कसँला पानी पीकर मस्त हो रेंकते हुए 
उछलते फिरते हैं। सिन्धु-कुल में पैदा हुए सेन्धव घोड़े सुगन्धित पेय पीकर निः- 
शब्द बेठे हुए उछलते कदते नहीं हैं। इसका क्या कारण है?” 

यह पूछते हुए राजा ने पहली गाथा कही-- 


बाळोदक अधष्परसं निहीनं 
पीत्वा मदो जायति गब्रभानं 
इमं च पीत्वान रसं पणीतं 
मदो न सञ्जायति सिन्धवामं 


[गधों को थोड़े से रस वाला, तुच्छ, बोरे से छना हुआ पानी पीकर भी मद 
हो जाता है। सैन्धव घोड़ों को यह श्रेष्ठ रस पीकर भी मद नहीं होता ।] 

याळोदकं बोरे से छाना हुआ पानी, वाळूदक भी पाठ है। निहीनं हीन रस 
से युक्त, न सञङ्जायलि, सँन्धव घोड़ों को मद नहीं होता है, क्या कारण है? 


इसका कारण कहते हुए बोधिसत्त्व ने दूसरी गाथा कही-- 


अप्पं पिवित्वान निहीनजच्चो 
सो मञ्ञति तेन जनिन्द फुट्ठो 

धोरयहसीली च कुलम्हि जातो 
न मज्जति अग्गरसं पिवित्या 
[राजन्‌ ! हीन कुल में पैदा हुआ, थोड़ी भी पी लेने से उसके स्पर्श से (ही) 
मस्त हो जाता है। स्थिर शील वाला तथा श्रेष्ठ कुल में पैदा हुआ, श्रेष्ठ रस पीकर 
भी मस्त नहीं होता।] 
तेन जनिन्द फुट्ठो, जनेन्द्र ! श्रेष्ठ राजन्‌ ! वह हीन कुल में पैदा हुआ, 
अपने कुल की हीनता के कारण मज्जति, प्रमाद को प्राप्त होता है, घोरयूहसीली, 
स्थिर रूप से वहन करने की योग्यता वाला सैन्धव जाति का घोड़ा, अग्गरसं सबसे 
पहले लिया हुआ अंगूर-रस, पिवित्वा न मज्जति । 
राजा ने बोधिसत्त्व की बात सुन गधों को राजाङ्गण से निकलवाया | फिर 
उसी के उपदेशानुसार चल दानादि पुण्यकमे करते हुए कर्मानुसार परलोक सिधारे । 
शास्ता ने यह धर्म-देशना ला जातक का मेल बैठाया । 
उस समय पाँच सौ गधे यह जूठन खाने वाले थे। पाँच सौ सैन्धव घोड़े 
यह उपासक । राजा आनन्द । अमात्य-पण्डित तो मैं ही था। 


१८४. गिरिदत्त जातक 


“बूसितो गिरिदत्तेन. . .” यह शास्ता ने वेळूवन में रहते समय विरोधी पक्ष 
का साथ देने वाले एक भिक्ष्‌ के बारे में कही । 
क. वर्तमान कथा 
पहले महिलामुख जातक' में जो कथा आई है, इसकी कथा भी उसी प्रकार 


' महिलामूख जातक (१.३.६) । 

है। शास्ता ने कहा, भिक्षुओ, यह केवल अभी विरोधी पक्ष का साथ देने वाला 
नहीं है, पहले भी यह विपक्ष-सेवी ही रहा है। इतना कह पूर्व-जन्म की कथा कही । 


ख. अतीत कथा 


पूवं समय में वाराणसी में सामराजा नाम के राजा का राज्य था। उस 
समय बोधिसत्त्व अमात्यकुल में पैदा हो बड़े होने पर उसके अर्थ-धर्मानुशासक' - 
हुए । 
राजा का पण्डव नाम का मङ्गल घोड़ा था। उसके शिक्षक का नाम था 
गिरिदत्त। वह लङ्गड़ा था। रस्सी पकड़ कर आगे-आगे (लंगड़ाते हुए) जाने 
से घोड़े ने सोचा कि यह मुझे सिखाना चाहता है। उसके अनुसार चलने से वह 
लङ्गड़ा हो गया। उसके लङ्गड़ेपन की बात राजा तक पहुँचाई गई। राजा ने 
वैद्यों को भेजा। उन्होंने जब देखा कि घोड़े को कोई बीमारी नहीं है, तो उन्होंने 
राजा से कहा कि घोड़े के शरीर में कोई रोग तो नहीं दिखाई देता । 
राजा ने बोधिसत्त्व को भेजा “मित्र! जा, क्या कारण है, पता लग! ।” 
उसने जाकर शिक्षक के लङ्कड़े होने के कारण ही यह लजङ्गड़ा हुआ है जान, राजा 
को सूचना दी; और यह दिखाने के लिए कि खराब संगत से एसा हो जाता है, 
यह गाथा कही-- 
दूसितो गिरिदत्तन हयो सामस्स पण्डवो 
पोराणं पकति हित्वा तस्सेब अनुविधीयति॥ 


[राजा साम के पण्डव घोड़ को गिरिदत्त ने खराब कर दिया। वह अपने 
पहले स्वभाव को छोड़ कर उसी का अनुकरण करता है ।] 

हयो सामस्स सामराजा का मङ्गल घोड़ा, पोराणं पकति हित्वा अपनी पुरानी 
प्रकृति, श्रृङ्गार, छोड़ कर, अनुविधीयति अनुसार सीखता है। 


तब राजा ने पूछा--“मित्र! अब कया करना चाहिए?” बोधिसत्त्व ने 


` लौकिक तथा नेतिक दोनों विषयों में सलाहकार। 

उत्तर दिया--अच्छा शिक्षक मिलने से फिर पहले की तरह हो जाएगा । और यह 
दूसरी गाथा कही-- 


सचेव तनुजो पोसो सिखराकारकप्पितो, 
आनने तं गहेत्वान मण्डले परिवत्तये, 
खिप्पमेव पहत्वान तस्सेव अनुविधीयति ॥॥ 


[यदि सुन्दर आकार-प्रकार वाला, उस घोड़े के अनुरूप शिक्षक उसे मुंह से 
पकड़ कर घुमाएगा, तो वह जल्दी ही यह (लङ्गडापन) छोड़ कर उसका अनुकरण 
करेगा ।] 


तनुजो, उसका अनुज; अनुकूल उत्पन्न हुआ होने से अनुज। मतलब यह 
है--महाराज ! यदि उस श्वृंगार-युक्त आचारवान्‌ घोड़े के अनुरूप आकार- 
प्रकार वाला पोसो । सिखराकारकप्पितो शिखर अर्थात्‌ सुन्दर तरह से जिसकी 
बाल दाढ़ी कढ़ी है। तं घोड़े को आनने गहेत्वा घोड़े के घुमाने की जगह पर घुमाए । 
तो यह शीघ्र ही लॅगड़पन को छोड़, यह श्ट ङ्गारयुक्त आचारवान्‌ अइव-शिक्षक 
मुझे सिखा रहा है, समझ उसका अनुकरण करेगा, उसके अनुसार सीखेगा, 
स्वाभाविक अवस्था को प्राप्त होगा । 


राजा ने वैसा करवाया । घोड़ा स्वाभाविक अवस्था में प्रतिष्ठित हुआ। 
यह सोच कि बोधिसत्त्व पशुओं तक के आशय को समझते हैं, उन्हें बहुत धन 
दिया । 

शास्ता ने यह धर्म-देशना ला जातक का मेल बँठाया । 

उस समय गिरिदत्त देवदत्त था। घोड़ा विरोधी पक्ष का साथ देने वाला 


भिक्ष । राजा आनन्द । अमात्य पण्डित तो मैं ही था। 

१८५. अनभिरति जातक 


“घथोदके आविले अप्पसचे. . .” यह शास्ता ने जेतवन में विहार करते 
समय एक ब्राह्मण कुमार के बारे में कही । 


क. वर्तमान कथा 


श्रावस्ती में तीनों वेदों का जानकार एक ब्राह्मण-कुमार बहुत से क्षत्रिय तथा 
ब्राह्मणकुमारों को वेद पढ़ाता था। आगे चलकर उसने घर बसाया। वस्त्र, 
अलंकार, दास, दासी, खेत, वस्तु, गौ, भैस, पुत्र तथा स्त्री आदि की चिन्ता करने 
से राग, द्वेष और मोह के वशीभूत हो वह अस्थिर-चित्त हो गया। मन्त्रों को क्रम 
से न पढ़ा सकता था। जहाँ तहाँ मन्त्र समझ में न आते थे। 

एक दिन बह बहुत सी सुगन्धियाँ तथा माला आदि लेकर जेतवन गया। 
वहाँ शास्ता की पूजा कर एक ओर बैठा। शास्ता ने कुशलक्षेम पूछने के बाद 
कहा-- माणवक ! क्या मन्त्र पढ़ात हो? मन्त्रों का अभ्यास बना है? 

“मन्ते ! पहले मुझे मन्त्र अभ्यस्त थे। लेकिन जब से घर बसाया, तब से 
मेरा चित्त अस्थिर हो गया । इससे मन्त्रों का अभ्यास नहीं रहा ।” 

शास्ता ने उसे कहा--'माणवक ! न केवल अभी, पहले भी जब तेरा चित्त 
स्थिर था, तभी तुझे मन्त्रों का अभ्यास था। रागादि से अस्थिर होने के समय तुझे 
मन्त्र समझ में नहीं आए ।' 

उसके प्रार्थना करने पर शास्ता ने पूव-जन्म की बात कही । 


ख. अतीत कथा 


पूवं समय में वाराणसी में ब्रह्मदत्त के राज्य करते हुए बोधिसत्त्व ब्राह्मणों 
के एक प्रधान कुल में पैदा हुए। बड़े होने पर तक्षशिला में मन्त्र सीख प्रसिद्ध 
आचार्य्य हो वाराणसी में बहुत से क्षत्रिय, ब्राह्मण कुमारों को वेद पढ़ाने लगा । 
उसके पास एक ब्राह्मण माणवक ने तीनों वेदों का अभ्यास किया। प्रत्येक 

पद तक में असंदिग्ध हो, उपाचार्य्य बन मन्त्र सिखाने लगा। वह आगे चलकर 
गृहस्थ हो गृहस्थी की चिन्ता से अस्थिर-चित्त होने के कारण मन्त्रों का पाठ नहीं 
कर सकता था। आचाय्यं के पास जाने पर आचार्य्य ने पूछा-- “माणवक ! 
क्यों तुझे मन्त्र अभ्यस्त हैँ?” 
“गृहस्थ होने के समय से मेरा चित्त अस्थिर हो गया । में मन्त्रों का पाठ नहीं 
कर सकता ।” 
एसा कहने पर आचार्य्य ने “तात ! अस्थिर चित्त होने से अभ्यस्त मन्त्रों 
का भी प्रतिभान नहीं होता; स्थिर चित्त रहने पर विस्मृति होती ही नहीं ” कह 
यह गाथाएँ कहीं-- 
यथोदके आविले अप्पसच्ने 
न पस्सति सिप्पिकसम्बकञ्च 
सक्खर वालुक सच्छगुम्बं 
एवं आविल हि चित्ते 
न पस्सति अत्तदत्थं परत्थं॥ 
यथोदके अच्छे बिप्पसन्न 
सो पस्सति सिप्पिकसम्बुकस्सङ्च 
सक्खर वालक मच्छगुम्वं 
एवं अनाविले हि चित्ते। 
सो पस्सति अत्तदत्थ परत्यं 
[जिस प्रकार गेंदले, मैले पानी में सीपी, शंख, कंकर, बालू तथा मछलियों 
का समूह नहीं दिखाई देता; उसी प्रकार अस्थिर चित्त होने पर आत्मार्थ तथा 
पराथ नहीं सूझता । 
जिस प्रकार निर्मल, साफ पानी में सीपी, शंख, कंकर, बालू तथा मछलियों 
का समूह दिखाई देता है; उसी प्रकार स्थिर चित्त होने पर आत्मार्थ तथा 
परार्थ सूझता है ।] 


आविले कीचड़ से गंदले हुए, अप्पसन्न उसी गेंदलेपन के कारण मैले। 
सिप्पिकसम्बुक्क, सीपी और शंख । मच्छगुम्ब॑ मछलियों का समूह । एवं आविले, 

इसी प्रकार रागादि से अस्थिर चित्त अत्तवत्थं परत्यं, न आत्मार्थ न परार्थ देखता 
है--यही अर्थ है। सो पस्सति, इसी प्रकार स्थिर चित्त होने पर वह आदमी आत्मार्थ 
तथा पराथ देखता है। 


शास्ता ने यह धर्म-देशना ला , आर्य (-सत्यों) को प्रकाशित कर जातक का 
मेल बैठाया । 

आये (-सत्यों) का प्रकाशन समाप्त होने पर ब्राह्मण कुमार स्रोतापत्ति फल 
में प्रतिष्ठित हुआ। 

उस समय माणवक यही माणवक था। आचार्य्य तो में ही था । 


> 


१८६. दधिवाहन जातक 


“'बण्णगन्धरसुपेतो . . .” यह शास्ता ने वेळुवन में विहार करते समय 
विरोधी पक्ष का साथ देन वाले के बारे में कही । 


क. वतमान कथा 
जो कथा पहले आ चुकी है, वैसी ही कथा है। शास्ता ने कहा-- भिक्षुओ ! 
बुरे की संगत बुरी होती है, अनर्थकारी होती है। मनुष्यों के लिए कुसंगति के 
दुष्परिणाम का क्या कहना? पूर्व समय में अस्वादिष्ट, अमधुर नीम के वृक्ष की 
संगति के कारण मधुर-रस वाला, दिव्य रस वाला, जड़, आम का वृक्ष भी अमधुर, 
कड़आ हो गया।' इतना कह पूर्व-जन्म की कथा कही । 
ख. अतीत कथा 
पूर्व समय में वाराणसी में ब्रह्मदत्त के राज्य करने के समय काशी राष्ट्र में 
चार ब्राह्मण भाई ऋषियों के प्रब्रज्या क्रम से प्रब्रजित हो, हिमवन्त प्रदेश में क्रम से 


' देखो गिरिदत्त जातक (१८४) 

पर्णशालाएँ बना रहने लगे। उनमें से जो ज्येष्ठ था वह मर कर शक्र देवता हुआ । 

इस बात को जान वह बीच बीच में सातवें आठवें दिन अपने उन भाइयों की 
सेवा में आता । एक दिन उसने ज्येष्ठ तपस्वी को प्रणाम कर एक ओर बैठ पूछा-- 
“भन्ते ! आपको किस चीज़ की जरूरत है?” 

पाण्डु-रोग से पीड़ित तपस्वी ने कहा--“मुझे आग की जरूरत है।” उसने 
उसे छुरी-कुल्हाड़ी दी । यह छुरी-कुल्हाड़ी दस्ते के हिसाब से जैसे दस्ता डाला 
जाता छुरी भी बन जाती, कुल्हाड़ी भी बन जाती। तपस्वी ने पूछा-- इसे लेकर 
कौन मेरे लिए लकड़ियाँ लाएगा ?” 

शक्र ने कहा-- भन्ते ! जब आपको लकड़ी की जरूरत हो इस कुल्हाड़ी 
को हाथ से रगड़ कर कहें; जाओ मेरे लिए लकड़ियाँ ला कर आग बना दो। यह 
लकड़ियाँ लाकर आग बना देगी ।” 

उसे छुरी-कुल्हाड़ी दे दूसरे से भी जाकर पूछा-- भन्ते ! तुम्हें क्या चाहिए ?” 
उसकी पर्णशाला के पास से हाथियों के आने जाने का रास्ता था। उसे हाथियों 
का उपद्रव था। इसलिए उसने कहा--'मुझे हाथियों के कारण दु:ख होता है। 
उन्हें भगा दें ।” 

शक्र ने उसे एक ढोल लाकर दिया और कहा कि इस ओर बजान से तुम्हारे 
शत्रु भाग जाएँगे; और इस ओर बजाने से मैत्री भाव युक्‍त हो चारों प्रकार की 
सेना सहित तुम्हारे पास आ जाएंगे। इतना कह और वह ढोल दे छोटे भाई के 
पास जा पूछा--'“भन्ते ! तुम्हें क्या चाहिए?” 

उसकी भी पाण्डुरोग की प्रकृति थी । इसलिए उसने कहा कि मुझे दही चाहिए । 
शक्रने उसे एक दही का घड़ा दिया और कहा--'यदि तुम्हारी इच्छा हो तो इसे 
उलटना । उलटने पर यह महानदी बहाकर, बाढ़ लाकर तुम्हें राज्य भी लेकर 
दे सकेगा ।” इतना कह कर इन्द्र चला गया। 

उस समय से छरी-कुल्हाड़ी ज्येष्ठ भाई के लिए आग बना देती । दूसरा जब 
ढोल बजाता तो हाथी भाग जाते । छोटा दही खाता | 

उस समय किसी उजड़े हुए गाँव की जगह पर घूमते हुए एक सूअर ने एक 
दिव्य मणि-खण्ड देखा । उसने उस मणि-खण्ड को मुँह से उठा लिया । उसके प्रताप 
से वह आकाश में ऊंचे उड़ा। वहाँ से उसने समुद्र के बीच में एक द्वीप पर पहुँच 
सोचा--मुझे यहाँ रहना चाहिए। इसलिए वहाँ उतर एक गूलर के वृक्ष के नीचे 

सुख पूर्वक रहेने लगा । एक दिन वह उस वृक्ष के नीचे उस मणि-खण्ड को अपने 
सामने रख सो गया। 

काशी राष्ट्र का एक आदमी, जिसे उसके माता-पिता ने निकम्मा समझ घर 
से निकाल दिया था, एक पत्तन गाँव पर पहुंचा । वहाँ उसने नाविकों के पास नौकरी 
की । नौका पर चढ़ कर जा रहा था कि समुद्र के बीच में नौका टूट गई । वह एक 
लकड़ी के तस्ते पर बैठा उस द्वीप में पहुँचा । वहाँ फलमूल खोजते हुए उसने उस 
सूअर को सोते हुए देख आहिस्ता से समीप जा मणि-खण्ड उठा लिया। उसके 
प्रताप से आकाश में उड़ गूलर के वृक्ष पर बैठ सोचने लगा--यह सूअर इसी के 
प्रताप से आकाश में घूमता हुआ यहाँ रहता है। मुझे पहले ही इसे मार कर 
मांस खाकर पीछे जाना चाहिए। 

उसने एक डण्डा तोड़ कर उसके सिर पर गिराया। सूअर ने जागकर जब 
मणि को न देखा तो वह काँपता हुआ इधर-उधर दौड़ने लगा। वृक्ष पर बैठा हुआ 
आदमी हँसा। सुअर ने उसे देखा तो वृक्ष से सिर दे मारा; और वहीं मर गया । 

उस आदमी ने उतर कर आग बनाई और उसका मांस पका कर खाया। 
फिर आकाश में उड़कर हिमालय के ऊपर से जाते हुए उस आश्रम को देख ज्येष्ठ 
तपस्वी के आश्रम पर उतरा। दो तीन दिन रह कर तपस्वी की सेवा की। वहाँ 
उसने छुरी-कुल्हाड़ी की महिमा देखी । इसे मुझ लेना चाहिए' सोच उसने तपस्वी 
को मणि-खण्ड को महिमा बता कर कहा--भन्ते ! यह मणि-खण्ड लेकर मुझे 
यह छुरी-कुल्हाड़ी दें। आकाश में घूमने की इच्छा से उस तपस्वी ने मणि-खण्ड 
लेकर वह छुरी-कुल्हाड़ी दे दी । 

उसने थोड़ी दूर जा छुरी-कुल्हाड़ी को हाथ से रगड़ कर कहा--“छुरी-कुल्हाड़ी ! 
तपस्वी के सिर को काटकर मेरा मणि-खण्ड ले आ।” वह जाकर तपस्वी 
का सिर काट मणि-खण्ड ले आई। 

उस आदमी ने छुरी-कुल्हाड़ी को एक जगह छिपा कर मंझले तपस्वी के पास 
जा, कुछ दिन रह, ढोल की महिमा देख मणि-खण्ड दे, भेरी ली । फिर पूर्वोक्त 
प्रकार से उसका भी सिर कटवा छोटे तपस्वी के पास जा, दही के घड़े की महिमा 
देख पूर्वोक्त प्रकार से ही उसका भी सिर कटवा, मणि-खण्ड, छुरी-कुल्हाड़ी, ढोल 
तथा दही का घड़ा ले, आकाश में उड़ कर वाराणसी के पास पहुँचा । वहाँ से उसने 
वाराणसी के राजा के पास एक आदमी के हाथ पत्र भेजा--युद्ध करें अथवा राज्य दें। 

राजा सन्देश सुनते ही विद्रोही को पकड़ने के लिए निकल पड़ा। उसने ढोल 
के एक तल को बजाया चारों प्रकार की सेना पहुँच गई । जब उसने देखा कि राजा 
ने अपन; सेना पंक्ति-बद्ध कर ली, उसने दही के घड़ को छोड़ा। बड़ी भारी नदी 
बह निकली । जनसमूह दही में डूब गया और निकल न सका। छुरी-कुल्हाड़ी पर 
हाथ फेर उसे आज्ञा दी कि जाकर राजा का सिर ले आए। छ्री-कुल्हाड़ी ने जाकर 
राजा का सिर ला पैरों पर रख दिया । एक भी आदमी हथियार न उठा सका । 

उसने बड़ी सेना के साथ नगर में प्रवेश कर, अभिषेक करवा, दधिवाहन नाम 
से धर्मपूर्वक राज्य किया । 

एक दिन वह महानदी में जाल की टोकरी फेंक कर खेल रहा था। कण्णमुण्ड 
सरोवर से देवताओं के उपभोग में आने वाला एक पका आम आकर जाल में लगा । 
जाल उठाने वालों ने उसे देख कर राजा को दिया । वह बड़ा था, घड़े के प्रमाण 
का था, गोलाकार था, सुनहरी रंग का था। राजा ने बनचरों से पूछा-- यह 
किसका फल है?” उन्होंने बताया--आम्रफल । राजा ने उसे खाकर उसकी 
गृठली अपने उद्यान में लगवा, उसे दूघ-पानी से सिंचवाया। पेड़ लगकर उसने 
तीसरे वर्ष फल दिया । आम के पेड़ का बहुत सत्कार होने लगा। दूध-पानी से 
उसे सींचते; सुगन्धित द्रव्यों के पञ्चांगुलि-चिन्ह लगाते, और मालाओं के जाल 
फेंकते । सुगन्धित तेल के दीपक जलाते। यह कीमती कपड़े की क़नातों से घिरा 
रहता । इसके फल मधुर तथा सुनहरी रंग के होते । 

जब दधिवाहन राजा दूसरे राजाओं के पास आम के फल भजता तो इस डर 
से कि कहीं गुठली से पेड़ न लग जाए वह अंकुर निकलने की जगह को काँटे से बीच 
देता । वे आम खाकर गुठली को रोपते। पेड़ न लगता। उन्होंने पूछा तो पता 
लगा कि क्या कारण है। 

एक राजा ने अपने माली को बुलाकर पूछा कि क्या वह दधिवाहन राजा 
के आमों के रस को नष्ट कर उन्हें कडवा बना सकेगा ? उसने कहा--देव ! 
हाँ! “तो जा” कह, उसे हजार देकर बिदा किया । 

उसने वाराणसी पहुँच राजा के पास खबर भिजवाई कि एक माली आया 
है। राजा ने उसे बलवाया। उसने जा राजा को प्रणामं कर "तू माली है?” 
पूछने पर कहा--'देव! हाँ” और अपनी योग्यता का बखान किया। राजा 
मे आज्ञा दी--जा हमारे माली के साथ रह। 

उस समय से वह दोनों जन बाग की सार संभाल रखते । नए माली ने अकाल- 
फूल फूला कर और अकाल-फल लगाकर उद्यान को रमणीय बना दिया । 

राजा नं उस पर प्रसन्न हो पुराने माली को निकाल उसी को उद्यान सौंप दिया । 
उसन उद्यान को अपने हाथ में जान, आम के वृक्ष के चारों ओर नीम ओर कड़बी 
लताएं लगा दीं । क्रम से नीम के वृक्ष बढ़े । जड़ों से जड़ें तथा शाखाओं से शाखाएं 
इकटूठी हो एक दूसरे में मिल गई। उनके अस्वादिष्ट अमधुर रस के संसर्ग से 
वैसा मधुर फल वाला आम कड़वा हो गया। उसका रस नीम के पत्ते जैसा हो 
गया । यह देख कि आम के फल कडवे हो गए, माली भाग गया । दधिवाहन ने 
उद्यान में जाकर आम का फल खाया; तो मुंह में डाला हुआ आम का रस उसे 
नीम की तरह कसँला लगा । उसे सहन न कर सकने के कारण, उसने खंखार कर 
थूक दिया । 

उस समय बोधिसत्त्व उस राजा के अर्थधर्मानुशासक थ। राजा ने बोधिसत्त्व 
को बुलाकर पूछा-- 

“पण्डित ! इस वृक्ष की जो सेवा पहले होती थी, वह अब भी होती है। एसा 
होने पर भी इसका फल कडवा हो गया है। क्या कारण है?” ऐसा कहते हुए 
राजा ने पहली गाथा कही-- 

बण्णगन्धरसूपेतो अम्बायं अहुदा पुरे, 
तमेव पूजं लभमानो कनम्बो कटुकप्फलो॥ 

[यह आम पहले वर्ण और रस से युक्त था। इसकी वही सेवा होती है, तो 
भी इसका फल कैसे कड़वा हो गया ? | 


इसका कारण बताते हुए बोधिसत्त्व ने दूसरी गाथा कही-- 
पुचिमन्दपरिबारो अम्बो ते दधिवाहन! 
मूलं मूलेन संसद्ठं॑ साला साखा निसेवर 
असातसन्निवासेन तेनम्बो कट्कप्फलो॥ 
[ हें दधिवाहन ! तेरा आम्न-वृक्ष नीम से घिरा है। उसकी जड़, जड़ से तथा 
शाखाएं शाखाओं से सटी हें । कड्वे के साथ होने से आम का फल कड़वा हो गया । | 


पुच्चिमन्दपरिवारो, नीम के वृक्ष से घिरा हुआ साखा साखा निसेवर, पुचिमन्द 

की शाखाएँ आम की शाखाओं को घेरे हैं। असातसन्निवासेन अमधुर नीम के 
साथ रहने से, तेन उस कारण से यह अम्बो कटुकप्फलो, अस्वादिष्ट-फल, कड़वे फल 
वाला हो गया । हु 

राजा ने उसकी बात सुन सभी नीम तथा कड़वी लताएँ कटवा कर, जड़ें 
उखड़वा कर, चारों ओर से अमधुर बालू हटवा कर, उसकी जगह मधुर बालू 
डलवा कर, दुग्ध-जल से, शक्कर-जल से तथा सुगन्धित जल से आम की सेवा कराई । 

मधूर रस के संसर्ग से वह फिर मधुर हो गया। राजा ने जो पहला माली 
था, उसी को उद्यान सौंप दिया । आयु भर जी कर वह कर्मानुसार परलोक सिधारा । 

शास्ता ने यह धर्म-देशना ला जातक का मेल बैठाया । उस समय में ही पण्डित 
अमात्य था। 


१८७. चतुमट्ठ जातक 
“उच्चे विटभिमारुय्ह . . .” यह शास्ता ने जेतवन में विहार करते समय एक 
बूढ़े भिक्षु के बारे में कही। 
क. वर्तमान कथा 


एक दिन जब दोनों प्रधान शिष्य बैठे एक दूसरे से प्रश्‍नोत्तर कर रहे थे, 
एक बूढ़ा उनके पास गया और उन दोनों में स्वयं तीसरा बन बैठ कर बोला-- 
भन्ते ! हम भी आपसे प्रन पूछेग । आप भी हमसे अपनी शंकाएँ निवारण करे। 

स्थविर उसके प्रति घृणा प्रकट करते हुए उठ कर चले गए। स्थविरों से 
धमं सुनने के लिए इकट्ठी हुई परिषद, सभा के टूटने पर, उठ कर शास्ता के पास 
गई। बुद्ध ने पूछा--असमय कँसे आए? उन्होंने वह बात कही। शास्ता ने 
कहा--“भिक्षुओ, न केवल अभी सारिपुत्र मौद्गल्यायन इनके प्रति जिगुप्सा दिखा 
बिना कुछ कहे चल देते हैं, पहले भी चल दिए थे।” इतना कह पूवे-जन्म की कथा 

ख. अतोत कथा 


पूर्वं समय में वाराणसी में ब्रह्मादत्त के राज्य करते समय बोधिसत्त्व जंगल 
में वृक्ष-देवता हुए । दो हंस-बच्चे चित्तकूट पर्वत से निकल, उस वृक्ष पर बैठ चुगने 
जाते । फिर लौटते हुए भी वहीं विश्राम लेकर, चित्तकूट पवेत पर जाते। समय 
बीतते-बीतते उनकी बोधिसत्त्व के साथ मंत्री हो गई। आते जाते एक दूसरे से 
कुशलक्षेम पूछ धामिक-कथा कह जाते। 
एक दिन उनके वृक्ष के सिरे पर बैठ बोधिसत्व के साथ बातचीत करते हुए 
एक गीदड़ ने उस वृक्ष क नीचे खड़े हो उन हंस-बच्चों के साथ मन्त्रणा कर हुए 
पहली गाथा कही 
उच्चे विटभिमारंय्ह मन्तयव्हो रहोगता। 
नीचे ओरुय्ह मन्तव्हो मिगराजापि सोस्सति॥ 
[ऊंचे वृक्ष पर चढ़ कर एकान्त में मन्त्रणा करते हो। नीचे उतर कर बात- 
चीत करो, जिससे मृगराज भी सुने ।] 


उच्चे विटभिमारुय्ह, स्वभाव से ही ऊँचे वृक्ष की एक ऊंची टहनी पर चढ़ 
कर । मन्तयस्हो मन्त्रणा करते हो, बातचीत करते हो। नोचे ओरुब्ह उतर कर 
नीचे स्थान पर खड़े होकर मन्त्रणा करो । मिगराजापि स्तोस्सति अपने को मृग- 


राज करक कहता है। 


aE ses RES 


हंस-बच्चे घृणा कर उठ कर चित्तकूट ही चले गए। उनके चले जाने पर 
बोधिसत्त्व ने दूसरी गाथा कही-- 
यं सुपण्णो सुपण्णेन देवो देवेन मन्तये 
कि तेत्य चतुमटठस्स बिलं पविस जम्बुक 
[पक्षी पक्षी के साथ, देवता देवता के साथ मन्त्रणा करे तो हे चारों दोषों से 
युक्त गीदड़ तुझे क्या? तू बिल में जा।] 


सुपण्णो सुन्दर प्क, सुपण्णेन दूसरे हंस-बच्चे क साथ । देवो देबेन उन दोनों 
को ही देवता करक कहता है। चतुमद्ठस्स शरीर से, जाति से, स्वर से तथा गुण 

से--इन चारों से मृष्ट वा शुद्ध यही शब्दार्थ है; किन्तु भावार्थ है अशुद्ध । लेकिन 
उसे प्रशंसा के बहाने निन्दा करते हुए यह कहा--चारों बुराइयों वाले तुम गीदड़ 
को यहाँ क्या ? यही मतलब है। बिलं पविस बोधिसत्त्व ने डर दिखा उसे भगाते 
हुए यह कहा। 


शास्ता ने यह धर्मदेशना ला जातक का मेल बेठाया। बूढ़ा उस समय का 
शृगाल था। दो हंस-बच्चे सारिपुत्र-मौद्गल्यायन थे। वुक्षदेवता तो में ही था। 


१८८. सीहकोत्थुक जातक 


“सीहश्वगली सीहनखो . . . यह शास्ता ने जेतवन में विहार करते समय 
कोकालिक (भिक्षु) के बारे में कही । 


क. वतमान कथा 


एक दिन दूसरे बहुश्रुत भिक्षुओं के धर्म बाँचते समय कोकालिक की भी 
धर्म बाँचने की इच्छा हुई--इस प्रकार सारी कथा उक्त प्रकार से ही विस्तार 
पूर्वक कहनी चाहिए। उस समाचार को जान शास्ता ने कहा--"भिक्षुओ, न 
केवल अभी कोकालिक अपनी वाणी के कारण प्रकट हो गया, वह पहले भी जाहिर 
हो गया था।” इतना कह शास्ता ने अतीत की कथा कही-- 


ख, अतीत कथा 


पूर्वं समय में वाराणसी में ब्रह्मदत्त के राज्य करने के समय बोधिसत्त्व हिमालय 
प्रदेश में पैदा हुए । वहाँ उन्हें एक श्ुगाली के साथ सहवास करने के फलस्वरूप 
एक पुत्र हुआ। उसकी अंगुलियाँ, उसके नख, उसके केसर, उसका रंग, उसका 
'आकार-प्रकार पिता की तरह का था। स्वर माता की तरह का। 
एक दिन वर्षा हो चुकने पर सिंहो के दहाइ़ दहाड़ कर सिह-क्रीड़ा करते समय, 
उसने भी उनके बीच में दहाड़ने की इच्छा से शृगाल की तरह आवाज की । उसकी 
१९ 


२९० [ २.४,१८८ 


बोली सुनकर सब सिंह चुप हो गए। सिंह का अपना एक स्वजातीय पुत्र था। 
उसने उसकी आवाज सुनकर पूछा--“तात ! यह सिह वर्ण आदि से तो हमारे 
ही जैसा है, लेकिन इसका स्वर दूसरी तरह का है। यह कोन है?” एसा प्रश्‍न 
करते हुए उसने यह गाथा कही-- 

सीहङगलो सीहनखो सीहपादपतिदिठतो 

सो सीहो सोहसङ्घम्हि एको नदति अञ्ञाथा ॥ 

[सिंह की सी अंगुलियाँ, सिंह के से नाखून और सिह के से पैरों वाला वह सिंह 

सिंहों की जमात में दूसरी तरह की आवाज करता है।] क 


सीहवादपतिटिठतो, सिंह क पैरों ही पर प्रतिष्ठित । एको नदति अञ्ञाया 
अकेला दूसरे सिहों से भिन्न श्वगाल-स्वर से बोलता हुआ अन्यथा बोलता है। 


इसे सुन बोधिसत्त्व ने कहा--“तात! यह तेरा भाई शृगाली का लड़का 
है। इसका रूप मेरे जैसा है, आवाज माता जैसी ।” फिर श्वृगाल-पुत्र को बुला- 
कर कहा--'तात! अब से तू जब तक यहाँ रहे अधिक मत बोलना । यदि 
फिर ऊँचे बोलेगा, तो तेरा शृगाल होना जान लेंगे।” इस प्रकार उपदेश देते हुए 
दूसरी गाथा कही-- 
मा त्वं नदि राजपुत्त! अप्पसहो बने वस, 
सरन खो त॑ जानेग्युं न हि ते पेत्तिको सरो ॥ 
[राजपत्र ! तू ऊचे स्वर से मत बोल। धीरे बोलता हुआ बन में रह। तरे 
स्वर से जान लेंगे, (कि तू गीदड़ है) क्योंकि तेरा स्वर पिता का स्वर नहीं ।] 


राजपुत्र, मृगराज सिह का पृत्र। इस उपदेश को सुनकर उसने फिर जोर 
से बोलने की हिम्मत नहीं की | 


शास्ता ने यह धमंदेशना ला जातक का मेल बेठाया। उस समय श्युगाल 
कोकालिक था। स्वजातीय पुत्र राहुल। मृगराज तो मैं ही था । | 

१८९. सीहचम्म जातक 


“नेतं सीहस्स नदितं . . . . ” यह भी शास्ता ने जेतवन में विहार करते समय 
कोकालिक (भिक्षु) के ही बारे में कही। 
क. वर्तमान कथा 


वह (भिक्षु) उस समय स्वर से सूत्र पाठ करना चाहता था। शास्ता ने वह 
समाचार सुन पूवे-जन्म की बात कही-- 


ख. अतीत कथा 


पूवं समय में वाराणसी में ब्रह्मदत्त के राज्य करने के समय बोधिसत्त्व कृषक 
कुल में पैदा हो बड़े होने पर खेती करके जीविका चलाते थे। 

उस समय एक बनिया गधे पर बोझा लाद कर व्यापार करता हुआ घूमता 
था । वह जहाँ-जहाँ जाता वहाँ वहाँ गधे की पीठ पर से सामान उतार, गधे को 
सिंह की खाल पहना, धान तथा जौ के खेत में छोड़ देता । खेत की रखवाली करने 
वाले उसे देख, शेर समझ, पास न जा सकते थे। 

एक दिन उस बनिए ने एक ग्राम-द्वार पर ठहर प्रातःकाल का भोजन पकाते 
समय गधे को सिंह की खाल पहना जौ के खेत में छोड़ दिया। खेत की रखवाली 
करने वालों ने उसे शेर समझ पास न जा सकने के कारण घर जाकर खबर दी। 
सारे ग्रामवासी आयुध ले, शङ्क फूंकते तथा ढोल बजाते हुए खेत के समीप पहुंच 
चिल्लाने लगे। गधे ने मृत्युभय से डर गधे की तरह आवाज की। वह गधा है 
जान बोधिसत्त्व ने पहली गाथा कही-- 


नेतं सीहस्स नदित न व्यग्घस्स न वीपिनो, 
पादतो सीहचम्मेन जम्मो नदति गब्रभो ॥ 

[न यह शोर की आवाज है, न व्याध की, न चीते की, शेर की खाल पहन कर 
दुष्ट गधा चिल्लाता है।] 


जम्मो, नीच । 


ग्रामवासियों ने भी यह जान कि वह गधा है, उसकी हड्डियाँ तोड़ते हुए उसे 
पीटा और सिंह की खाल लेकर चले गए। उस बनिए ने आकर जब विपत्ति 
में पड़े उस गधे को देखा तो दूसरी गाथा कही-- = 


चिरम्पि खो तं खादेय्य गद्रभो हरितं यवं, 
पारतो सीहचम्मेन रवमानोव दूसयि॥ 


[सिह की खाल पहन कर तू चिरकाल तक हरे जो खाता रहा । हे गधे तूने 
बोल कर ही अपने को नष्ट किया।] 


तं निपात मात्र है। यह गद्गभो अपने गधेपन को छिपा सोहचस्मेन पादतो 
चिरम्पि देर तक हरितं यवं खादेथ्य अथं है। रबमानोव दूसयि अपने गधे की 
आवाज करके ही अपने को विपत्ति में डाला । इसमें सिंह की खाल का दोष नहीं । 


उसके एसा कहते ही गधा वहीं गिर कर मर गया । बनिया भी उसे छोड़कर 
चला गया। 

शास्ता ने यह धर्मदेशना ला जातक का मेल बैठाया। उस समय गधा कोका- 
लिक था। पण्डित काइयप तो मैं ही था। 

१९०. सीलानिसंस जातक 


“वरप सद्धाय सीलस्स. . .” यह शास्ता ने जेतवन में रहते समय एक 
श्रद्धावान्‌ उपासक के बारे में कही। 


क. वर्तमान कथा 


वह श्रद्धावान्‌ प्रसन्नचित्त आर्य-श्रावक था। एक दिन जेतवन जाते समय 
उसने शाम को अचिरवती नदी के किनारे पर जाकर देखा कि नाविक नौकाओं 
को किनारे पर छोड़ धर्म सुनने के लिए चले गए। वह घाट पर नोका न देख, 
बुद्ध की याद से मन को प्रसन्न कर नदी में उतर पड़ा । पाँव पानी में नहीं भीगे । पृथ्वी 
तल पर चलते हुए की तरह बीच में पहुँचने पर उसने लहर को देखा । उसकी बुद्ध- 
भक्ति मन्द पड़ गई थी; इससे उसके पेर डूबने लगे । 

उसने बुद्ध-भक्ति को दृढ़ कर पानी पर ही चल, जेतवन में प्रवेश कर शास्ता 
को प्रणाम किया । वह एक ओर बैठा । शास्ता ने उसके साथ बातचीत करते हुए 
पूछा--“उपासक ! क्या रास्ते में आते हुए अधिक कष्ट तो नहीं हुआ ? ” “भन्ते ! 
बुद्ध की याद से मन को प्रीति-युक्त कर, पानी के तल पर प्रतिष्ठित हो मैं पृथ्वी को 
मदन करते हुए की तरह आया हूँ ।” “उपासक ! न केवल तूने ही बुद्ध के गुणों का 
स्मरण कर रक्षा प्राप्त की है, पहले भी समुद्र में नौका के टूटने पर उपासकों ने 
बुद्ध के गुणों की याद कर रक्षा प्राप्त की। !” इतना कह, उसके प्रार्थना करने पर 
पूर्वजन्म की कथा कही-- 


ख. अतीत कथा 


पूर्व काल में काश्यप सम्यक्‌ सम्बुद्ध के समय में एक स्रोतापन्न आर्य-श्रावक, 
एक नाई गृहस्थ के साथ नौका पर चढ़ा। उस नाई की भार्य्या ने उस नाई 
को उपासक को सौंपा--आरये ! इसके सुख दुःख का भार आप पर है । 

सातवें दिन वह नौका समुद्र के बीच में टूट गई। वे दोनों जने एक तस्ते से 
चिमटे, एक द्वीप पर पहुँचे । बह नाई पक्षियों को मार कर, पका कर खाने के समय 
उपासक को भी देता । वह उपासक मुझे नहीं चाहिए कह कर न खाता। वह 
सोचता त्रिरत्न की शरण को छोड़ कर हमारे लिए यहाँ कोई दूसरा सहारा नहीं । 
उसने त्रिरत्न के गुणों का स्मरण किया। 

उसके स्मरण करते करते उस द्वीप के नागराज ने अपने शरीर की महान्‌ 
नौका बनाई। समुद्र-देवता नौका चलाने वाला बना। नौका सात रत्नों से भरी 
गई । तीन मस्तूल थे। इन्द्रनीलमणि की जोतें। सोने के चप्पू। समुद्र-देवता ने 
नौका में खड़े होकर घोषणा की--क्या कोई जम्बूद्रीप जाने वाला है? उपासक 
बोला--हम जाएँगे ? तो आ नौका पर चढ़ । उसने नौका पर चढ़ नाई को आवाज 
दी । समुद्र देवता ने कहा--तुझे ही जाना मिलेगा । इसे नहीं। क्या कारण है? 
कारण यही है कि यह शीलवान्‌ नहीं है। में नौका तेरे लिए लाया हुँ । इसके लिए 
नहीं । 

“रहो । मे अपने दिए दान का, रक्षा किए गए शील का, तथा भावना की गई 
भावना का इसे हिस्सेदार बनाता हूँ ।” 

“स्वामी ! मैं अनुमोदन करता हूं।” 

“अब ले चलूंगा” कह देवता ने उसे भी चढ़ा, दोनों जनों को समुद्र में से निकाल, 
नदी से वाराणसी पहुँचा अपने प्रताप से उन दोनों के घर पर धन पहुँचा दिया । 
फिर, 'पण्डित की ही संगति करनी चाहिए । यदि इस नाई की इस उपासक के साथ 
संगति नहीं होती, तो यह समुद्र के बीच में ही नष्ट हो जाता' कहते हुए देवता ने 
पण्डित की संगति की महिमा बखानते हुए यह दो गाथाएँ कहीं 

पस्स सद्धाय सीलस्स खागस्स च अयं फलं 
नागो नावाय वण्णेन सद्ध वहति उपासक ॥ 
सब्भिरिव समासेथ सब्भि कुब्मेथ सन्थवं 
सतं हि सन्निवासेन सोत्यि गच्छति नहापितो ॥ 

[श्रद्धा, शील और त्याग के इस फल को देखो । नाग नौका की शकल बना कर 
श्रद्धावान्‌ उपासक का वहन करता है । सत्पुरुष के साथ रहे, सत्पुरुष के ही साथ 
दोस्ती करे। सत्पुरुष के साथ रहने से नाई कल्याण को प्राप्त होता है । ] 

पस्स किसी विशेष को सम्बोधन न कर केवल देखने को कहता है। सद्धाय 
लौकिक तथा लोकोत्तर श्रद्धा से । शील में भी इसी प्रकार । चागस्स दान का त्याग 
तथा चित्तमैल का त्याग । अथं फलं यह फल। गुण या परिणाम अर्थ है। अथवा 
त्याग के फल को देखो । यह नाग नौका की शकल में, यह अर्थ भी समझना चाहिए । 
नावाय बण्णेन नौका के आकार से । सद्धं तीन रत्नों में प्रतिष्ठित श्रद्धा । सब्भिरेव 
यण्डितों के ही साथ । समासेथ एक साथ रहे, निवास करे यही अर्थ है। कुड्बेथ, 
करे । सन्थव मित्रता, तृष्णा-पूर्णं दोस्ती तो किसी से न करनी चाहिए । नहापितो-- 
नाई गृहस्थ । न्हापितो यह भी पाठ है। 


Rn] 


इस प्रकार समुद्र देवता आकाश में ठहर, धर्मोपदेश दे तथा नसीहत कर, 
नागराजा को साथ ले अपने विमान को ही चला गया । 

शास्ता ने यह धर्मदेशना ला, आरय-सत्यों को प्रकाशित कर जातक का मेल 
बैठाया । आर्य-सत्यों का प्रकाशन समाप्त होने पर उपासक सकृदागामीफल में 
प्रतिष्ठित हुआ | तब स्रोतापन्न उपासक परिनिर्वाण को प्राप्त हुआ। नागराजा 
सारिपुत्र । समुद्रदेवता तो में ही था। 


दूसरा परिच्छेद 
५, रुहक वर्ग 
१९१. रुहक जातक 


“अम्भो रहक ! छिन्नापि. . . यह शास्ता ने जेतवन में विहार करते समय 
पहली स्त्री से लुभाए जाने के बारे में कही। 


क, वतमान कथा 


यह कथा आठवें परिच्छेद की इन्द्रिय जातक में आएगी । शास्ता ने उस भिक्षु 
को कहा--“भिक्षु ! यह स्त्री तेरा अनर्थ करने वाली है । पहले भी इसने तुझे राजा 
सहित परिषद के बीच में लज्जित कर घर से बाहर निकलने के योग्य नहीं रक्खा ।” 
इतना कह पूर्व-जन्म की कथा कही । 


ख. अतीत कथा 


पूवं समय में वाराणसी में ब्रह्मादत्त के राज्य करने के समय बोधिसत्व उसकी 
पटरानी की कोख से पैदा हुए । बड़े होने पर, पिता के मरने के बाद राजा बन धर्म 
से राज्य करने लगे। उसका रुहक नाम का पुरोहित था । रुहक की पुराणी नाम 
की भार्य्या थी। 

राजा ने ब्राह्मण को, साज से सजाकर एक घोड़ा दिया । वह उस घोड़े पर चढ़ 
कर राजा की सेवा में जाता था। उसे अलडङकृत घोड़े की पीठ पर आते जाते देख 
कर जहाँ तहाँ खड़े आदमी घोड़े की प्रशंसा करते थे--ओह ! अइव का रूप कैसा 
है! ओह ! अश्व कितना सुन्दर है! 


' इन्द्रिय जातक (४२३) । 

उसने घर आ प्रासाद पर चढ़ भार्य्या को बुलाया--भद्रे ! हमारा घोड़ा बड़ा 
सुन्दर लगता है । दोनों ओर खड़े आदमी हमारे घोड़े की ही प्रशंसा करते हैं । 

वह ब्राह्मणी थोड़ी धूते थी। उसने उसे कहा--आर्य ! तू घोड़े के सौन्दय्यं 
के कारण को नहीं जानता । यह घोड़ा अपने साज के कारण शोभा देता है । यदि 
तू भी अश्व की तरह सुन्दर लगना चाहता है, तो घोड़े का साज पहन, बाजार में 
उतर, अश्व की तरह पैरों की टाप देते हुए, जाकर राजा को देख । राजा भी तेरी 
प्रशंसा करेगा । आदमी भी तेरी ही प्रशंसा करेंगे । 

उस पगले ब्राह्मण ने उसकी बात सुन, अमक कारण से यह ऐसा कहती है न 
"समझ, उसकी बात में विशवास कर वैसा किया । जो जो देखते वे वे मजाक करते 
हुए कहते--आचाय्यं ! खूब शोभा दते हैं। 

राजा ने उससे पूछा-- आचार्य्य ! कया पित्त प्रकोप हुआ है ? क्या तू पगला 
हो गया है?” इस प्रकार लज्जित किया । 

उस समय ब्राह्माण ने सोचा 'मैंने अनुचित किया ।' वह लज्जित हुआ । ब्राह्मणी 
से क्रद्ध हो, उसने मुझे राजा सहित सेना के बीच में लज्जित किया' सोच उसे पीट 
कर घर से निकालने के लिए घर गया । धूते ब्राह्मणी को जब मालूम हुआ कि वह 
उस पर क्रोधित होकर आया है, तो वह पहले ही छोटे दरवाज से निकल राज-महल 
में जा पहुँची । वह चार पाँच दिन वहीं रही । राजा ने वह समाचार जान पुरोहित 
को बुला कर कहा-- 

“आचार्य्य ! स्त्री से दोष होता ही है। ब्राह्मणी को क्षमा करना चाहिए।” 
उसे क्षमा दिलाने के लिए पहली गाथा कही-- 


अम्भो रुहक छिन्नापि जिया संधीयते पुन, 
सन्धीयस्स्‌ पुराणिया मा कोधस्स वसं गमि॥ 


[भो रुहक ! धनुष की डोरी टूट कर फिर भी जुड़ जाती है। पुराणि के साथ 
मेल कर लो। क्रोध के वशीभूत मत हो ।] 


संक्षेपार्थ-भो दहक ! छिन्नापि धनुष की डोरी जुड़ ही जाती है। इसी प्रकार 
तू भी पुराणी के साथ सन्धीयस्सु कोघस्स वसं मा गमि । 


उसे सुनकर रुहक ने दूसरी गाथा कही- 


२९८ [ २.५.१९२ 


विउजमानास्‌ मरुवास्‌ विज्जमानसु कारिसु 
अञ्डां जियं करिस्सामि अलड्ञोब पुराणिया॥ 


[मरुव नाम की छाल के रहते और बनाने वालों के रहते में दूसरी डोरी बनवा 
लूंगा । मुझे पुरानी की ज़रूरत नहीं ।] 


महाराज ! मरुव छाल और डोरी बनाने वाले मनुष्यों के रहते दूसरी डोरी 
बनवा लूंगा । इस टूटी हुई पुरानी डोरी की मुझ जरूरत नहीं। एसा कह्न उसे 
निकाल दूसरी ब्राह्मणी को ले आया। 


शास्ता ने यह धर्मदेशना ला, आर्य-सत्यों को प्रकाशित कर जातक का मेल 
बैठाया। सत्यों का प्रकाशन समाप्त होने पर उद्दिग्न-चित्त भिक्षु स्रोतापत्ति फल 
में प्रतिष्ठित हुआ । 


उस समय पुराणि पूर्वे-भार्य्या थी। रुहक उद्विग्न-चित्त भिक्षु था। बाराणसी 
राजा तो में ही था। 


१९२. सिरिकालकण्णि जातक 


“इत्थी सिया रूपवती . . . “यह सिरिकालकण्णि जातक महाउम्मग जातक! 
में आएगी । 


' सहाउम्मग जातक ५४६ 

१९३. चुल्लपदुम जातक 


“अयमेव सा अहमपि सो अनञ्गओो. . .” यह शास्ता ने जतवन में विहार 
करते हुए, उद्विग्नचित्त भिक्षु के बारे में कही । 


क. वतमान कथा 


यह कथा उम्मदन्ति जातक' में आयेगी । शास्ता ने पूछा-- भिक्षु ! कया 
सचमुच उद्विग्न-चित्त है ? 

“भगवान्‌ ! सचमुच । 

“तुझे किसने उद्विग्न किया है ? 

“अन्ते ! मैं एक अलङकृत सजीधजी स्त्री को देख कर आसक्त होने के कारण 
उद्विग्न हुआ हूँ ।” 

“भिक्षु ! स्त्री अकृतज्ञ होती है, मित्रद्रोही (होती है, कठोर हृदया होती है। 
पुराने पण्डित दाहिनी जाँघ का लहू पिलाकर भी, जीवनदान देकर स्त्री का चित्त 
न जीत सके ।” 

शास्ता ने यह कह पूर्व-जन्म की कथा कही-- 


ख. अतोत कथा 


पूवं समय में वाराणसी में ब्रह्मदत्त के राज्य करने के समय बोधिसत्त्व उसकी 
यटरानी की कोख से पैदा हुए । नामकरण के दिन उसका नाम पढुमकुमार रक्खा 
गया । उसके और छ: भाई थे । यह सातों जने क्रम से बड़ हो, विवाह कर राजा के 
मित्रों की तरह रहन लगे । 

एक दिन राजा ने राजांगण में खड़े होकर उन्हें बड़े ठाट बाट से राजा की सेवा 
में आते देख, सोचा--यह मुझे मारकर राज्य भी ले सकते हैं। इस शंका से सशंकित 


` उम्मवन्ति जातक (५२७) । 

हो उसने उन्हें बुलाकर कहा--तात ! तुम इस नगर में नहीं रह सकते । दूसरी 
जगह जाओ। मेरे मरने पर आकर कुल-प्राप्त राज्य ग्रहण करना । 

वे पिता का कहना मान रोते पीटते घर गए । अपनी अपनी स्त्रियों को ले, 
जहाँ कहीं जाकर जीवन बिताने के लिए नगर से निकले । रास्ते चलते हुए वे एक 
कान्तार में पहुँचे वहाँ खाना पीना न मिला | भूख न सह सकन के कारण उन्होंने 
सोचा, जीत रहेंगे तो स्त्रियाँ मिलेंगी सब से छोटे भाई की स्त्री को मारकर उसके 
तेरह टुकड़े कर उसका मांस खाया। 

बोधिसत्त्व ने अपने और भार्य्या के लिए मिले दो हिस्सों में से एक रख छोड़ा; 
एक को दोनों ने खाया । इस प्रकार छ: दिनों में छ: स्त्रियों का मांस खाया गया । 
बोधिसत्त्व ने एक एक कर के छ: दिनों में छ: टुकड़े रख छोड़। सातवें दिन "बोधिसत्त्व 
की भार्य्या को मारेगे' कहने पर बोधिसत्त्व ने वे छ: टुकड़े उन्हें देकर कहा कि आज 
यह खाओ । कल देखेंग । 

जिस समय वह मांस खाकर सो रहे थे, बोधिसत्त्व अपनी भार्य्या को लेकर 
भाग निकले । उसने थोड़ी दूर चलकर कहा स्वामी ! चल नहीं सकती हूँ । बोधिसत्त्व 
उसे कन्ध पर लेकर सूर्योदय के समय कान्तार से निकले । सूर्य्योदय होने पर उसने 
कहा--स्वामी ! प्यास लगी है। बोधिसत्त्व न कहा--भद्रे ! पानी नहीं है। लेकिन 
बार बार माँगने पर बोधिसत्त्व ने अपनी दाहिनी जाँघ में तलवार का प्रहार कर 
कहा--भद्रे ! पानो नहीं है। यह मेरी दाहिनी जाँघ का लहू पी ले। उसने वैसा 
किया । 

वे क्रम से महानदी पर आए। पानी पी, नहा कर फलमूल खाते हुए, आराम 
करने की एक जगह पर विश्राम किया । फिर गङ्गा के मोड़ की जगह पर आश्रम 
बना कर रहने लगे । 

गङ्गा के ऊपर के हिस्से में किसी राज्यापराधी चोर को हाथ पाँव तथा नाक 
काट कर बोरे में बिठा गङ्गा में बहा दिया गया था। वह बहुत चिल्लाता हुआ उस 
जगह आ लगा। बोधिसत्त्व ने उसकी करुणापूर्ण रोने पीटने की आवाज सुन 
मेरे रहते कोई दु:ख प्राप्त प्राणी नष्ट न हो' सोच गङ्गा किनारे जा, उसे उठा 
आश्रम पर ला, काषाय से धो लेप कर उसके जखमों की चिकित्सा की। 
उसकी भार्या घृणा से उस पर थूकती हुई फिरती थी--इस प्रकार के लुञ्जे को गञ्जा 
से लाकर उसकी सेवा करते हैं! ! ! 

उसके जखम ठीक होने पर बोधिसत्व उसे और अपनी भार्य्या को आश्रम 
पर छोड़, जंगल से फलमूल लाकर उसका तथा भार्य्या का पालन करने लगे। 

उनके इस प्रकार रहते हुए वह स्त्री उस लुञ्जे से आकृष्ट हो गई। उसने 
उसके साथ अनाचार किया। फिर किसी उपाय से बोधिसत्त्व को मार डालना 
चाहिए, सोच बोली--“स्वामी ! मैंने, तुम्हारे कन्धे पर बैठे हुए जिस समय 
कान्तार से निकल रही थी इस परवत को देख कर एक मिन्नत मानी थी--हे पर्वत- 
निवासी देवता ! यदि में और मेरा स्वामी सकुशल जीते निकल जाएंगे तो मैं 
तुम्हारी बलि चढ़ाऊंगी । सो, वह देवता जिसकी मिन्नत मानी थी तंग करता है। 
उसकी बलि दें।” 

बोधिसत्त्व उसकी माया नहीं जानते थं। उन्होंने 'अच्छा' कह स्वीकार किया; 
और बलिकर्म तैयार कर उससे बलि-पात्र उठवा पर्वत पर चढ़े । 

उस स्त्री ने बोधिसत्त्व से कहा-- स्वामी ! देवता से भी बढ़कर तुम ही 
उत्तम देवता हो इसलिए पहले तुम्हें ही वन-पृष्पों से पूज, प्रदक्षिणा कर, वन्दना 
कर पीछे देवता की बलि दूंगी ।' उसने बोधिसत्त्व को प्रपात की ओर कर वन- 
पुष्पों से पूजा की । फिर प्रदक्षिणा कर, प्रणाम करने वाली की तरह हो, पीछे जा, 
पीठ में धक्का दे, प्रपात से गिरा दिया। शत्रु की पीठ देख ली' सोच सन्तुष्ट हो, 
वह पर्वत से उतर लुञ्जे के पास गई। बोधिसत्त्व भी प्रपात के किनारे से पर्वत 
से गिरते हुए, एक गूलर क वृक्ष पर पत्तों से ढक कण्टकरहित गुम्ब में जा लगे। 
पर्वत से नीचे उतरने में असमर्थ थे। वह गूलर खाकर शाखाओं के बीच में बैठे 
रहें । 

एक गोह, जिसका शरीर बड़ा था, पवेत के नीचे से उस गूलर के पेड़ पर चढ़ 
फल खाता था। वह उस दिन बोधिसत्त्व को देखकर भाग गया। अगले दिन 
आया और एक ओर से फल खाकर चला गया। इस प्रकार बार बार आने से 
जब वह बोधिसत्त्व का विश्वासी हो गया तो उसने पूछा-- तू इस जगह केसे 
आया ?” “इस कारण से” बताने पर उसने कहा--- तो मत डर।” उसने बोधि- 
सत्त्व को अपनी पीठ पर लिटा, उतार कर जंगल से निकल, महामार्ग पर ले जाकर 
कहा-- इस मार्ग से जा।” बोधिसत्त्व को उत्साहित कर वह स्वयं जंगल में 
चला गया। 

बोधिसत्त्व एक गामड़े में जाकर रहने लगे। वहाँ रहते हुए, पिता के मरने 

का समाचार मिला । वह बाराणसी पहुँच कूलागत राज्य पर अधिकार कर, पदुम- 
राजा नाम से, दस राजधर्मों से विरुद्ध न जा धमं से राज्य करने लगे। चारों नगर- 
द्वारों पर, नगर के बीच में तथा महल के द्वार पर छ दानशालाएं बनवा प्रति दिन 
छ हजार खच कर दान देते । 

वह पापी स्त्री भी उस लुञ्जे को कन्ध पर बिठा जंगल से निकल बस्तियों 
में भिक्षा माँग कर यागु-भात इकट्ठा कर उस लुञ्जे को पोसती थी। उससे यदि 
कोई पूछता कि यह तेरा क्या लगता है, तो वह उत्तर देती--'में इसके मामा की 
लड़की हूँ और यह मेरी बुआ का लड़का है। मैं इसीको दी गई। सो में अपने 
स्वामी को--जो इस तरह दण्डित भी किया गया है--उठाए लिए फिर कर, भीख 
मांग कर पालती हूँ ।” मनुष्यों ने समझा--यह पतिव्रता है। उसक बाद और भी 
यवागु-भात देने लगे। दूसरों ने कहा--- तू इस तरह मत घूम । पदुमराज बारा- 
णसी में राज्य करता है। सार जम्बूद्वीप को उद्वेलित कर दान देता है। वह तुझे 
देखकर प्रसन्न होगा । बहुत धन देगा।” उन्होंने उसे एक बेत को टोकरी दी और 
कहा कि अपने स्वामी को इसमें बिठा कर ले जा। वह अनाचारिणी उस लुञ्जे 
को बेत की टोकरी में बिठा, टोकरी को उठा बाराणसी पहुँच वहाँ दानशालाओं 
में खाती हुई घूमने लगी । 

बोधिसत्त्व अलङक्ृत हाथी के कन्ध पर बैठ, दानशाला जा, वहाँ आठ या 
दस को अपने हाथ से दान देकर घर जाते । वह अनाचारिणी उस लुञ्जे को टोकरी 
में बिठा, टोकरी उठा, राजा क रास्ते में खड़ी हुई। राजा ने देखकर पूछा--“यह 
क्या है?” 

“देव ! एक पतिव्रता है।” 

उसे बुलवा कर, पहचान कर, लुञ्जे को टोकरी से निकलवा कर पूछा-- 
“यह तेरा क्या लगता है?” 

“देव ! यह मेरी बुआ का लड़का है। कुलवालों ने मुझे इसे सौंपा है। 
यह मेरा स्वामी है।” 

मनुष्य उनके बीच के भेद को न जानते थे। वे उस अनाचारिणी की प्रशंसा 
करने लगे--ओह ! पतिदेवता ! 

राजा ने फिर उससे पूछा--“तुझे कुलवालों ने इसे सौंपा है ? यह तेरा स्वामी 


है ? गम 

उसने राजा को न पहचानते हुए बीर बन कर कहा--देव ! हाँ।” 

तब राजा ने उससे पूछा-- क्या यह बाराणसी राजा का पुत्र है? क्या तू पदुम- 
कुमार की भार्य्या अमुक राजा की अमुक नाम की लड़की नहीं है? मेरी जाँघ का 
लहू पीकर इस लुञ्जे के प्रति आसक्त हो मुझ प्रपात से गिरा दिया । वह तू अब 
अपने सिर पर मृत्यु ले मुझे मरा समझ यहाँ आई है? में जीता हूँ । इतना कह, 
अमात्यों को बुला राजा ने कहा--'अमात्यो ! क्या मैने तुम लोगों के पूछने पर 
यह नहीं कहा था कि मेरे छ छोट भाइयों ने छ स्त्रियों को मार कर मांस खाया | 
लेकिन मैंने अपनी स्त्री को सकुशल गङ्गा किनारे लाकर एक आश्रम में रहते हुए, 
एक दण्ड-प्राप्त लुञ्जे को (पानी से) निकाल सेवा की। उस स्त्री ने उस आदमी 
क प्रति आसक्त हो मुझे पर्वत पर से गिरा दिया। मैं अपन मँत्रीचित्त कं कारण 
नहीं मरा । जिसने मुझे पर्वत से गिराया था, वह कोई और नहीं थी ; यही दुराचारिणी 
थी । जो दण्ड-प्राप्त लुञ्जा था, वह भी कोई दूसरा न था, यही था ।” 

यह कह यह गाथाएं कहीं-- 


अयमेव सा अहमपि सो अनङ्ओ, 
अयमेव सो ह॒त्यच्छिन्नो अनङ्ओ 
यमाह कोमारपतो ममन्ति, 
बज्प्चित्यियो नत्यि इत्थोस्‌ सच्चं॥ 
इमञ्च जम्मं मुसलेन हृन्त्वा, 
लुहूं छवं परदारूपसेवि; 
इमिस्सा च न॑ पापपतिब्बताय, 
जोबन्तिया छिन्दथ कण्णनासं॥ 

[यही वह है। मैं भी वही हूँ । यह हाथ कटा भी वही है। दूसरा नहीं है 
जिसे यह मेरा कोमारपति' कहती है। सित्रयाँ बध्य करने योग्य हैं। उनमें सत्य 
नहीं होता । 

इस नीच-लोभी, मृतसदुश, पराई स्त्री का सेवन करने वाले को मूसल से 
मार डालो । और इस पापी पतिव्रता के जीते जी (इसके कान नाक काट डालो ।] 


यमाह कोमारपती ममं, जिसे यह मेरा कोमारपति, जिसे मैं कुल द्वारा सौंपी 

गई, स्वामी कहती है। अयमेव सो न अङग्ओो । यमाहु कुमारपति, यह भी पाठ 
है। यही पुस्तकों में लिखा है। उसका भी यही अर्थ है। वचन-भेद मात्र है। 
जो राजा ने कहा, वही यहाँ आ गया। वउ्झित्थियो, स्त्रियाँ बघ्य होती हैं, बध 
करने के योग्य ही होती हूँ । नत्थि इत्योस्‌ सच्चं, इनका स्वभाव एक नहीं रहता । 
इमञ्च जम्मं, यह उन दोनों को दण्ड आज्ञा देने के लिए कहा। 

जम्मं, नीच । मुसलेन हन्त्वा, मूसल से मारकर, पीटकर, हड्डियों को तोड़- 
कर, चूर्ण विचूर्ण करके। लुह्दं कठोर। छव्‌ निर्णुग होने से निर्जीव मृत-सदुश । 
इमिस्सा च न॑, इसमें न॑ निपातमात्र है । इसके पापपतिब्बताय अनाचारिणी दुश्शीला 
के जोवन्तियाव कण्णं नासं छिन्दथ । 


बोधिसत्त्व ने क्रोध को न सम्भाल सकने के कारण उनको एसे दण्ड की आज्ञा 
दे दी; लेकिन वैसा करवाया नहीं। क्रोध को कम करक उसने टोकरी को उसके 
सिर पर ऐसे कसकर बंधवाया कि वह उतार न सक। फिर उस लुञ्जे को उसमें 
फिकवा उसे अपने राज्य से निकलवो दिया । 

शास्ता ने यह धर्मदेशना ला (आये-) सत्यों को प्रकाशित कर जातक का 
मेल बेठाया। सत्यों का प्रकाशन समाप्त होने पर उद्विग्नचित्त भिक्षु ख्रोतापत्ति 
फल में प्रतिष्ठित हुआ । 

उस समय छ भाई कोई स्थविर थे। भार्य्या चिञ्चामाणविका थी। लुञ्जा 
देवदत्त था। गोहराज आनम्द था। पदुमराज तो मैं ही था। 


१९४. मणिचोर जातक 


“न सन्ति देवा पवसन्ति नून. . .” यह रास्ता ने वेळवन में विहार करते 
समय बध का प्रयत्न करने वाले देवदत्त के बारे में कही। 


क. वर्तमान कथा 


उस समय शास्ता ने यह सुन कर कि देवदत्त मेरे बघ के लिए प्रयत्न करता 
है, “भिक्षुओ, न केवल अभी, पहले भी देवदत्त ने मेरे बध का प्रयत्न किया ही है, 
लेकिन सफल नहीं हुआ” कह पूवे-जन्म की कथा कही-- 


ख. अतीत कथा 


पूर्वं समय में वाराणसी में ब्रह्मदत्त के राज्य करने के समय बोधिसत्त्व वारा- 
णसी के समीप के एक गामड़ में गुहपति कुल में पैदा हुए । उसके बड़े होने पर उसके 
लिए वाराणसी से एक लड़की लाई गई। वह प्रिया थी, सुन्दर थी, दशनीय थी 
देवअप्सराओं के समान वा पुष्पित लता के समान। वह मस्त किन्नरी की तरह 
कड़ा करने वाली थी। नाम था सुजाता। पतिब्रता थी; सदाचारिणी थी और 
थी कत्तेव्यपरायणा । पति की सेवा तथा सास ससुर की सेवा वह नित्य करती 
थी । वह्‌ बोधिसत्त्व को प्रिय थी, मन के अनुकूल थी। 

वे दोनों प्रसन्नतापू्वक एक चित्त हो मल से रहते थ। 

एक दिन सुजाता ने बोधिसत्त्व से कहा--मैं मातापिता को देखना चाहती 
हुँ। उसने कहा--भद्रे! अच्छा पर्य्याप्त पाथय तैयार करो। खाद्य-पकबान 
पकवा, खाद्य आदि गाड़ी पर रखवा, गाड़ी को हांकता हुआ वह स्वयं आगे बैठा । 
वह पीछे बँठी। नगर के समीप पहुँच गाड़ी खोल नहा कर उन्होंने खाया । फिर 
बोधिसत्त्व ने गाड़ी जोती और स्वयं आगे बेठा। सुजाता कपड़े बदल अलंकृत 
हो पीछे बैठी । जिस समय गाड़ी ने नगर में प्रबेश किया, उसी समय हाथी के कन्धे 
पर बैठ नगर की प्रदक्षिणा करता हुआ बाराणसी नरेश उधर आ निकला। 

२० 

सुजाता उतर कर गाड़ी क पीछे पीछे पैदल चल रही थी। राजा ने उसे देख, 
उसके सौन्दय्यं पर ऐसे मुग्ध हो मानो वह उसकी आँखें खींच ले रहा हो, एक अमात्य 
को भेजा कि पता लगाए कि उसका स्वामी है वा नहीं ? उसने जाकर पता लगाया 
कि उसका स्वामी है और आकर निवेदन किया--'देव ! वह विवाहिता है। 
गाड़ी में बैठा हुआ आदमी उसका स्वामी है।” 
राजा अपनी आसक्ति को हटाने में असमर्थं था। उसने कामातुर हो सोचा, 
किसी उपाय से इस आदमी को मरवा कर स्त्री को लूंगा; और एक आदमी को 
बुलाकर कहा-- अरे ! यह चूडामणि ले जाकर रास्ते चलते हुए की तरह जाते 
हुए इसे इस आदमी की गाड़ी में फेंक कर आओ ।” उसे चूडामणि देकर भेजा । 
उसने 'अच्छा' कह उसे ले जाकर गाड़ी में डाल आकर कहा--- दिव ! मेने डाल दी।” 
राजा ने कहा--मेरी चूडामणि खो गई। लोगों ने शोर मचा दिया। राजा ने 
आज्ञा दी-- सब दरवाजों को बन्द कर, रास्ते रोक कर चोर का पता लगाओ।” 
राजपृरुषों ने वेसा ही किया । नगर एक सिरे से क्षुब्ध हो गया । एक जन आदमियों 
को लेकर बोधिसत्व के पास जा बोला--'अरे ! गाड़ी रोको । राजा की चूडामणि 
खो गई है। गाड़ी की तलाशी लेंगे । उसने गाड़ी की तलाशी लेते हुए अपनी रक्खी 
हुई मणि उठा, बोधिसत्व को पकड़, यह मणि-चोर है' कहते हुए हाथों और पांवों 
से पीट, उसके हाथों को पिछली तरफ बांध उसे ले जाकर राजा के सामने पेश 
किया--यह मणि-चोर है। राजा ने आज्ञा दी--इसका सिर काट डालो । 
राजपुरुष उसे चार चार बेतों से पीटते हुए नगर से बाहर ले गए। 
सुजाता भी गाड़ी छोड़ दोनों हाथ उठा मेरे कारण स्वामी इस दु:ख को प्राप्त 
हुए कह रोती पीटती उसके पीछे पीछे चली । राज पुरुषों ने बोधिसत्व का सिर 
काटने के लिए उसे सीधे लिटाया । उसे देख सुजाता ने अपने सदाचार का ध्यान 
कर “मालूम होता है इस लोक में कोई एसा देवता नहीं है जो पापी दुस्साहसियों 
को सदाचारियों पर अत्याचार करने से रोक सके” कह, रोते पीटते पहली गाथा 
कही-- 
न सन्ति देवा पवसन्ति नून 
नहनून सन्ति इघ लोकपाला 
सहसा करोन्तानं असङ्ञातानं 
नहनून सन्ति पटिसेषितारो॥ 

[असंयमी, दुस्साहसिक दुष्कर्म करने वालों को रोकने वाले न देवता हैं (यदि 
हैँ तो समय पर चले जाते हैं) न ही यहाँ लोकपाल हैं--उन्हें रोकने वाला कोई 


नहीं ।] 


न सन्ति देवा इस लोक में सदाचारियों की देख भाल करने वाले तथा पापियों 
को रोकने वाले देवता नहीं हैं। पवसन्ति नून, अथवा इस प्रकार के मौकों पर वह 
निइचय से प्रवास को चले जाते हैं। इष लोकपाला, इस लोक में लोकपाल कहलाने 
वाले श्रमण-ब्राह्मण भी सदाचारियों पर अनुग्रह करने वाले नह नून सन्ति । सहसा 
करोन्तानं असङ्झातानं, सहसा बिना विचारे दुस्साहस, कठोर-कर्म करने वाले 
दुराचारियों को । पटिसेषितारो इस प्रकार का कमं मत करो। ऐसा करना नहीं 
मिलेगा--इस प्रकार रोकने वाले नहीं । 


इस प्रकार उस सदाचारिणी के रोने पीटने से देवेन्द्र शक्र का आसन गर्म 
हुआ । शक्रने सोचा कौन है जो मुझे मेरे आसन से गिराना चाहता है ? पता लगाने 
से जब उसे यह कारण मालूम हुआ तो उसने सोचा-- वाराणसी नरेश अत्यन्त 
निर्देयता का काम कर रहा है। सदाचारिणी सुजाता को कष्ट दे रहा है। अब मुझे 
पहुँचना चाहिए ।' उसने देवलोक से उतर अपने प्रताप से हाथी की पीठ पर जाते 
हुए उस पापी राजा को उतार सीस काटने की जगह पर सीधा लिटा, बोधिसत्व 
को उठा सब अलंकारों से अलडङकृत कर राजवेष पहना हाथी के कन्धे पर बिठाया। 
फरसा उठा कर खड़े सीस काटने वालों ने राजा का सिर काट दिया । सीस कट 
जाने पर ही उन्हें पता लगा कि यह राजा का सिर था। 

देवेन्द्र शक्र ने दिखाई देने वाले शरीर से बोधिसत्त्व के पास जा बोधिसत्त्व 
को राज्याभिषेक तथा सुजाता को अग्रमहिषीपद दिलवाया । अमात्य तथा ब्राह्मण- 
गृहपति आदि देवेन्द्र शक्र को देखकर प्रसन्न हुए:-अधामिक राजा मारा गया। 
अब हमें शक्र का दिया हुआ धार्मिक राजा प्राप्त हुआ। शक्र ने भी आकाश में 
खड़े हो कहा--“यह शक्र का बनाया हुया राजा अब से धर्मपूर्वक राज्य करेगा । 
यदि राजा अधार्मिक होता है तो वर्षा असमय होती है, समय पर नहीं होती है, अकाल- 
भय तथा शस्त्र-भय बना ही रहता है। इस प्रकार उपदेश देते हुए शक्र ने दसरी 
गाथा कही-- 

अकाले वस्सति तस्स काले तस्स न वस्सति 
सग्गा य चबतिदठाना ननु सो तावता हतो॥ 


[उसके राज्य में असमय वर्षा होती है, समय पर नहीं होती । वह स्वगे-स्थान 
से गिरता है। निश्‍चय से वह उतने से मारा गया |] 


अकाले, अधामिक राजा क राज्य करने के समय---अनुचित समय पर खेती 
के पकने के समय या कटाई तथा मदेन करने के समय देब वबस्सति । काले, योग्य 
समय पर, बोने के समय, खेती छोटी रहने के समय वा दाना पड़ने के समय न बस्सति। 
सग्गा च चवतिट्ठाना, स्व्गे-स्थान से अर्थात्‌ देवलोक से अघामिक राजा अप्रति- 
लाभ होने से देवलोक से च्युत होता है । यह भी अर्थ है कि स्वर्ग में भी राज्य करता 
हुआ अघामिक राजा वहाँ से च्यृत होता है। नन्‌ सो ताबता हतो, निश्चय से वह 
अधामिक राजा इससे मारा जाता है। अथवा “न्‌” यहाँ एकांतवाची है; न कंवल 
वह इतने से मारा गया; बल्कि वह आठ महा नरकों में तथा सोलह उस्सद नरकों 
में चिरकाल तक मारा जाएगा । 


इस प्रकार शक्र जन-समूह को उपदेश दे अपने देवस्थान को ही चला गया। 
बोधिसत्त्व ने भी धमे से राज्य करते हुए स्वर्ग-मार्ग को भरा । 

शास्ता ने यह धर्मदेशना ला जातक का मेल बैठाया । उस समय अधामिक 
राजा देवदत्त था । शक्र अनुरुद्ध था। सुजाता राहुल-माता थी । शक्र का बनाया 
हुआ राजा तो मैं ही था। 


पल्बतूपत्यर | ३०९ 


१९५. पब्बत्पत्थर जातक 


“पब्बतृपत्थर रम्मे. . .” यह शास्ता ने जेतवन में विहार करते समय कोशल 
राजा के बारे में कही । 
क. वतंमान कथा 


कोशल राजा के एक अमात्य ने रनिवास को दूषित किया। राजा ने खोज 
करके उसे ठीक ठीक जान शास्ता को निवेदन करने की इच्छा से जेतवन जा, शास्ता 
को प्रणाम कर पूछा--'“भन्ते ! हमारे रनिवास को एक अमात्य ने दूषित किया 
है। उसको क्या करना चाहिए?” शास्ता ने पृछा--“महाराज ! वह अमात्य 
उपकारी है ? वह स्त्री प्रिया है?” 

“हाँ भन्ते ! बहुत उपकारी है। सार राजकुल को संभालता है। वह स्त्री 
भी मेरी प्रिया है।” 

“महाराज ! अपने उपकारी सेवकों के प्रति तथा प्रिया स्त्री के प्रति बुरा 
व्यवहार नहीं किया जा सकता। पूर्वं समय में भी राजा लोग पण्डितों की बात 
सुन उपेक्षावान्‌ हो गए थे।' 

उनके याचना करने पर शास्ता न पूर्व जन्म की बात कही-- 


ख. अतीत कथा 


पूर्व समय में वाराणसी में ब्रह्मदत्त के राज्य करने के समय बोधिसत्त्व अमात्य- 
कुल में पैदा हो बड़े होने पर उस राजा के अर्थधर्मानुशासक हुए। उस राजा के एक 
अमात्य ने रनिवास दूषित किया। राजा ने उसका ठीक ठीक पता लगा 
सोचा--“'अमात्य भी मेरा बहुत उपकारी है। यह स्त्री भी प्रिया है। मैं इन दोनों 
को नष्ट नहीं कर सकता । पण्डित-अमात्य से प्रश्‍न पूछकर यदि सहन करने योग्य 
होगा तो सहन कर लूंगा! नहीं सहन करने योग्य होगा तो नहीं सहन करूंगा ।” 
उसने बोधिसत्त्व को बुला, आसन दे पूछा-- 

“वण्डित ! प्रइन पूछता हूँ ।” 
“महाराज ! पूछें, उत्तर दूंगा ।” 
राजा ने प्रश्‍न पूछते हुए यह पहली गाथा कही-- 


पब्बतृवत्थर रम्मे जाता पोकखरणो सिवा 
तं सिगालो अपापासि जानं सीहेन रक्खितं॥ 


[पवेत के रम्य दामन में सुन्दर पुष्करिणी रही। यह जानते हुए भी कि इसे 
सिह ने अपने लिए सुरक्षित रक्खा है, उसमें श्रृगाल ने पानी पिया ।] 

पब्बतूपत्थर हिमालय पर्वत के दामन में फैले हुए आंगन में जाता पोवखरणी 
सिवा, शीतल, मधुर, जल वाली पुष्करिणी पैदा हुई। कमल से ढकी हुई नदी भी 
पुष्करिणी ही । अपापासि, अप उपसर्ग है अपासि अर्थ है। जानं सीहेन रक्खितं, 
यह पुष्करिणी सिह क परिभोग की है, सिह क द्वारा रक्षित है; उस श्रृगाल ने 
यह जानते हुए ही कि यह सिह द्वारा रक्षित है जल पिया। तू क्या समझता है? 
श्रूगाल सिह का भय न मान कर इस प्रकार की पुष्करिणी से जल पिए ? 


बोधिसत्त्व ने यह समझ कर कि निश्चय से इसक रनिवास को किसी अमात्य 
ने दूषित किया होगा, दूसरी गाथा कही-- 


he 


पिपन्ति बे महाराज ! सापदानि महानदि 
न तेन अनदी होति खमस्सु यदि ते पिया॥ 


[महाराज ! महानदी पर सभी प्राणी जल पीते हैं। उससे नदी अनदी 
नहीं होती । यदि वह प्रिया है, तो क्षमा करं।] 

सापदानि न कंवल गीदड़ ही किन्तु चीते, कुत्ते, खरगोश, बिल्ले, हिरन आदि 
सभी प्राणी कमल से ढकी हुई होने क कारण पुष्करिणी कहलाने वाली नदी पर पानी 
पीते ही हैँ। न तेन अनदी होति, नदी पर दो पैरों वाले, चार पैरों वाले साँप-मत्स्य 
आदि सभी प्यासे पानी पीते हैं। उससे वह न अनदी होती है, न जूठी। क्यों ? 
सब के लिए साधारण होने से। जिस प्रकार नदी जिस किसी क पानी पीने से 

दूषित नहीं होती उसी प्रकार स्त्री भी कामुकता के वशीभूत हो अपने पति के अति- 
रिक्त किसी दूसरे से सहवास करने से अनिस्त्री नहीं होती । क्यों? सब के लिए 
साधारण होने से। न हि स्त्री जूठी होती है। क्यों ? जल-स्नान से शुद्ध हो सकने 
के कारण। खमस्स्‌ यदि ते पिया, यदि वह स्त्री तुझे प्रिया है तथा वह अमात्य 
बहुत उपकारी है; उन दोनों को क्षमा कर। उपेक्षावान्‌ हो । 


इस प्रकार बोधिसत्त्व ने राजा को उपदेश दिया । राजा ने उसका उपदेश 
मान “फिर एसा पापकर्म न करना' कह दोनों को क्षमा किया । उसके बाद से वह 
विरत रहे । 

राजा भी दानादि पुण्य कर्म करते हुए मरने पर स्वर्ग सिधारे। कोशल नरेश 
भी यह धर्मदेशना सून उन दोनों को क्षमा कर उपेक्षावान्‌ हुआ। 

शास्ता ने यह धमंदेशना ला जातक का मेल बैठाया । उस समय राजा आनन्द 
था । पण्डित अमात्य तो मैं ही था। 


१९६. वालाहस्स जातक 


“ये न काहनती ओवादं. . . .” यह शास्ता ने जेतवन में विहार करते समय 
एक उत्कण्ठित भिक्षु क बारें में कही। 


क, वर्तमान कथा 


शास्ता ने उस भिक्षु से पूछा--“क्या तू सचमुच उत्कण्ठित है?” “सचमुच 
कहने पर पूछा--किस कारण से उत्कण्ठित है? उसने उत्तर दिया-- एक 
अलङक्ृृत स्त्री को देखकर कामुकता का भाव उत्पन्न हो जाने के कारण ।” शास्ता 
ने कहा--भिक्षु ! स्त्रियाँ अपने रूप, शब्द, गन्ध, रस, स्पशे तथा हासविलास 
से पुरुषों को आसक्त कर, जब उन्हें अपने वश में हुआ समझती हैं, तो उनका शील 

और धन नष्ट कर डालती हैं। इसीसे यह यक्षिणियां कहलाती हैं। पहले भी 
यक्षिणियों ने स्त्रियों के हासविलास से एक काफ़ले के पास जा, व्यापारियों को 
आकृष्ट कर, अपने वशीभूत कर, फिर दूसरे आदमियों को देख पहले के सब आदमियों 
को मार डाला। और दोनों दाढ़ों से रकत बहाते हुए, उन्हें मुरमुरे की तरह खा 
डाला ।' इतना कह शास्ता ने पूर्वजन्म की कथा कही-- 


ख. अतीत कथा 


पूर्व काल में ताम्रपर्णी द्वीप में सिरीसवत्थु नाम का यक्षों का नगर था। वहाँ 
यक्षिणियाँ रहती थीं। जिन व्यापारियों की नौकाएँ ट्ट जातीं, उनके आने पर वे 
सजसजा कर खाद्य-भोज्य लिवा, दासियों से घिरी हुई तथा गोद में बच्चों को उठाए 
व्यापारियों के पास जातीं। उन पर यह प्रकट करने के लिए कि वे मनुष्य-निवास 
में आए हैं, जहाँ तहाँ कृषि, गोरक्षा आदि करते हुए आदमी, गौएँ, कुत्ते आदि 
दिखातीं । व्यापारियों के पास जाकर कहतीं--यह यवागृ पीएँ। भोजन करें। 
खाद्य खाएँ। व्यापारी न जानने के कारण उनका दिया खा लेते। 

उनके खा-पीकर विश्राम करने के समय उनसे कुशल क्षेम पूछतीं---“आप 
कहाँ के रहने वाले हैं? कहाँ से आए हैं? कहाँ जाएंगे? यहाँ किस कार्य्य से 
आए?” बे कहते कि नौका टूट जाने के कारण इधर आये। तब वे कहतीं-- 
“आर्यो ! अच्छा! हमारे स्वामियों को भी नौका पर चढ़ कर गए तीन वर्ष 
हो गए। बे मर गए होंगे। आप लोग भी व्यापारी ही हैं। हम आपकी चरण- 
सेविकाएँ होकर रहेंगी ।” 

इस प्रकार वे उन व्यापारियों को स्त्रियों के हासविलास से आसक्त कर यक्ष- 
नगर ले जातीं। यदि पहले सं पकड़े हुए आदमी (अभी जीवित) होते, तो उन्हें 
जादू की जंजीर से बांध कारा-गृह में डाल देतीं। जब उन्हें अपने निवास-स्थान 
पर ऐसे आदमी जिनकी नौकाएं टूट गई हों, न मिलते तो उधर कल्याणि (नदी) 
और इधर नाग द्वीप--इन दोनों के बीच में समुद्र तट पर घूमतीं। यही उनका 
स्वभाव था। 

एक दिन पांच सौ एसे व्यापारी जिनकी नौकाएँ टूट गई थीं, उनके नगर 
के पास उतरे। वे उनके पास गई और उन्हें लुभा कर यक्ष-नगर ला पहले जिन 
आदभियों को पकड़ा था; उन्हें जादू की ज़जींर में बांध कारा-गृह में डाल दिया। 

ज्येष्ठ यक्षिणी ने ज्येष्ठ व्यापारी को शेष यक्षिणियों ने शेष व्यापारियों को; इस 
प्रकार उन पाँच सौ यक्षिणियों ने पांच सौ व्यापारियों को अपना पति बनाया। 

वह ज्येष्ठ यक्षिणी रात को जिस समय व्यापारी सोए रहते उठ कर जा कारा- 
गृह में आदमियों को मार उनका मांस खाकर आती । बाकी भी उसी तरह करतीं । 
ज्येष्ठ यक्षिणी जिस समय मनुष्य-मांस खाकर लौटती उसका शरीर ठंडा होता । 
ज्येष्ठ व्यापारी ने उसका स्पर्श किया तो उसे पता लगा कि यह यक्षिणी है। उसने 
सोचा यह पांच सौ भी यक्षिणियां ही होंगी । हमें भागना चाहिए । 

अगले दिन प्रात:काल ही मुंह धोने जाकर उसने बाकी व्यापारियों को कहा-- 
“यह मानवी नहीं है। यह यक्षिणियाँ हैं। दूसरे नौका-टूट व्यापारियों के आने 
पर उन्हें स्वामी बना हमें खा डालेंगी। हम यहाँ से भागें।” 

उनमें से ढाई सौ बोले-- हम इन्हें नहीं छोड़ सकते तुम जाओ। हम 
नहीं भागंग ।” 

ज्येष्ठ व्यापारी अपनी बात मानने वाल ढाई सौ जनों को ले उनसे डर कर 
भाग गया । 

उस समय बोधिसत्त्व बादल-अद॒व की योनि में पैदा हुए थ। सारा रंग 
इवेत। सिर कोए जैसा। बाल मूंज के से। ऋद्धिमान। आकाशचारी। वह 
हिमालय से आकाश में चढ़ कर ताम्रपर्णी द्वीप जा वहाँ ताम्रपर्णी तालाब के कीचड़ 
में अपने से उग हुए धान खाकर लौटता । इस प्रकार जाते हुए वह दया से प्रेरित 
हो तीन बार मानुषी-वाणी बोलता--'कोई जनपद जाने वाला है ? कोई जनपद 
जाने वाला है?” 

उन्होंने उसकी बात सुन, पास जा हाथ जोड़ कर कहा-- स्वामी ! हम 
जनपद जाएंगे ।” 

“तो मेरी पीठ पर चढ़ो।” 

कुछ चढ़े । कुछ ने पूँछ पकड़ी । कुछ हाथ जोड़ खड़े ही रहे । बोधिसत्त्व अपने 
प्रताप से सभी ढाई सौ व्यापारियों को, जो हाथ जोड़ खड़े थे उन तक को जनपद 
ले गए। वहां उन्हें उन उनके स्थान पर पहुँचा स्वयं अपने निवास-स्थान को गए । 
वह यक्षिणियाँ भी औरों के आने पर उन ढाई सौ व्यापारियों को जो पीछे रह गए 
थे मार कर खा गई । 

शास्ता ने भिक्षुओं को सम्बोधन कर कहा---“भिक्षुओ, जैसे उन यक्षिणियों 

के वशीभूत हुए व्यापारी विनाश को प्राप्त हुए, बादल-अश्व-राज का कहना 
मानने वाले अपने अपने स्थान पर पहुँच गए, इसी प्रकार बुद्धों के उपदेश के अनु- 
सार न चलने वाले भिक्षु, भिक्षुणियाँ तथा उपासक और उपासिकाएं भी चारों 
नरकों तथा पांच प्रकार क बन्धन, दण्ड आदि से महान्‌ दुःख को प्राप्त होते हैं । 
उपदेश मानने वाले तीन कुल-सम्पत्तियाँ,* छः काम-स्वर्गं तथा बीस ब्रह्मलोकों 
को प्राप्त हो, अमृत महानिर्वाण को साक्षात्‌ कर महान्‌ सुख का अनुभव करते हैँ।” 
अभिसम्बुद्ध होने पर यह गाथाएं कहीं-- 


ये न काहन्ति ओवादं नरा बद्धेन देसितं, ~ 
व्यसनं ते गमिस्सन्ति रक्खसीहीव वाणिजा॥१॥ 

ये च काहन्ति ओवादं नरा बुद्धेन बेरितं, 

सोत्यि पारंगमिस्सन्ति वालाहेनेव वाणिजा॥२॥ 


[जो बुद्ध के उपदेश के अनुसार आचरण नहीं करते वे उसी तरह दुःख को 
प्राप्त होते हैं जैसे राक्षसियों द्वारा व्यापारी । जो बुद्ध के उपदेश के अनुसार चलते 
हैं वे उसी तरह सकुशल पार पहुँच जात हैं जैसे बादल (के अश्‍व) की सहायता से 
व्यापारी ।] 


ये न काहन्ति जो नहीं करेंगे । व्यसनं ते गमिस्सन्ति, वे महान्‌ दु:ख को प्राप्त 
होंगे । रक्खसीहीव वाणिजा, राक्षसियों द्वारा लुभाए गए व्यापारियों की तरह। 
सोत्थि पारंगमिस्सन्ति, बिना किसी विध्न क निर्वाण को प्राप्त करेंगे। बालाहेनेव 
वाणिजा बादल के घोड़े के आओ' कहने पर उसका कहना मानने वाले व्यापरियों 
की तरह। जैसे वह समुद्र पार जाकर अपन अपने स्थान पर पहुँच गए; उसी 
प्रकार बुद्धों का उपदेश मानने वाले संसार को पार कर निर्वाण को प्राप्त होते हैं। 
अमृत महानिर्वाण से धर्मदेशना को समाप्त किया । 

शास्ता ने यह धमंदेशना ला (आर्य-) सत्यों को प्रकाशित कर जातक का 
मेल बैठाया । सत्यों का प्रकाशन समाप्त होने पर उत्कण्ठित-चित्त भिक्षु त्रोतापति 


' ब्राह्मण, क्षत्रिय तथा वेदय । 

फल में प्रतिष्ठित हुआ। और भी बहुतों को ख्रोतापत्ति, सकृदागामी, अनागामी 
तथा अहत फल प्राप्त हुआ । 

उस समय बादल अश्व-राज का कहना मानने वाले ढाई सौ व्यापारी बुद्ध 
परिषद थ। बादल अइव-राज तो में ही था। 


१९७. मित्तामित्त जातक 


“न नें उम्हयते विस्वा. . . . यह शास्ता ने श्रावस्ती में विहार करते समय 
एक भिक्षु के बारें में कही-- 
क. वर्तमान कथा 


एक भिक्षु ने यह समझ कि मेरे ले लेने पर मेरा उपाध्याय बुरा नहीं मानेगा, 
विशवास कर उसके रखे हुए एक वस्त्र-खण्ड को ले उससे जूता रखने की थैली 
बना ली । पीछे उपाध्याय को कहा । उपाध्याय ने पूछा--'क्यों लिया ? ” 

“मरे लेन से आप क्रोधित नहीं होंगे; आपका ऐसा विश्वास करके ।” 

उपाध्याय ने क्रोध से उठकर पीटा--'तो मेरा विश्‍वास क्या है?” 

उसकी वह करनी भिक्षुओं में प्रकट हो गई। एक दिन भिक्षुओं ने धर्मसभा 
में बातचीत चलाई--''आयुष्मानो ! अमुक तरुण-भिक्षु ने उपाध्याय का विशवास 
कर वस्त्र-खण्ड ले उससे जूता रखने की थैली बनाई । उपाध्याय ने तेरा मेरा क्या 
विशवास है कह क्रोध से उठकर पीटा ।” 

शास्ता ने आकर पूछा--'भिक्षुओ, बैठे क्या बातचीत कर रहे हो?” 

“अमुक बातचीत ।” 

“मिक्षुओ, यह भिक्षु न केवल अभी अपने शिष्य का अविशवासी है, पहले भी 


अविइवासी ही था ।” 
इतना कह पूर्व-जन्म की कथा कही-- 

ख. अतीत कथा 


पूवे समय में वाराणसी में ब्रह्मदत्त क राज्य करने के समय बोधिसत्त्व काशी 
देश में ब्राह्मण-कुल में पैदा हुए। बड़े होने पर ऋषियों के प्रब्रज्या-क्रम से प्रब्नजित 
हो अभिञ्जा तथा समापत्तियाँ प्राप्त कर गण के नेता हो वह हिमालय-प्रदेश 
में रहने लगे । 
उन ऋषियों के समूह में एक तपस्वी था, जो बोधिसत्त्व का कहना न मान 
एक हाथी के बच्चे को जिसकी माँ मर गई थी, पालता था। बड़ होने पर वह 
उस तपस्वी को मार जंगल में चला गया। उसका शरीर-कृत्य कर ऋषियों ने 
बोधिसत्त्व को घेर कर पूछा--'“भन्ते ! मित्र या अमित्र कंसे पहचाना जा सकता 
है?” 
बोधिसत्त्व ने इस इस बात से' कहते हुए यह गाथा कही-- 
ननं उम्हयते दिस्वा नच नं पटिनन्दति 
चक्खूनि चस्स न ददाति पटिलोमञ्च वत्तति॥१॥ 
एते भवन्ति आकारा अमित्तस्मि पतिदिठता 
येहि अमित्तं जानेय्य दिस्वा सुत्वा च पण्डितो ॥ २॥ 
[ न उसे देखकर मुस्कराता है, न प्रसन्न होता है । न उसकी ओर आँख करता 
है; और उलटा बतँता है। ये अमित्र के रंगढंग हैं, उन्हें देखकर सुनकर पण्डित 
आदमी को अपन अमित्र को पहचानना चाहिए] 


न न॑ उम्हयते दिस्वा जो जिसका अमित्र होता है वह उसे देखकर न मुस्कराता 
है, न हेंसता है; प्रसन्नाकार प्रदशित नहीं करता । न च न॑ पटिनन्दति उसकी 
बात सुनकर उसे आनन्द नहीं होता, 'अच्छा' कहा है, ‘सुभाषित है' (कह) अन्‌- 
मोदन नहीं करता । चक्खूनि चस्स न ददाति, आँख से आँख मिलाकर सामने 
नहीं देखता, आँख दूसरी ओर ले जाता है। पटिलोमञ्च बत्तति उसका कार्य- 
कमं अथवा वाणी का कर्म भी उसे अच्छा नहीं लगता; विरोधी भाव ही ग्रहण 
करता है। आकारा, बातें । येहि अमित्तं जिन बातों से वे बातें । दिस्वा च सुत्वा 
ख पण्डितो आदमी को चाहिए कि पहचान करे कि यह मेरा अमित्र है। इससे 
विरुद्ध बातों से मित्र-भाव जानना चाहिए । 

इस प्रकार बोधिसत्त्व मित्र तथा अमित्र क लक्षण कह ब्रह्मविहारों की 
भावना कर ब्रह्मलोकगामी हुए। 

शास्ता ने यह धर्मदेशना ला जातक का मेल बैठाया। उस समय हाथी को 
पालने वाला तपस्वि शिष्य था। हाथी उपाध्याय था। ऋषिगण बुद्ध-परिषद्‌ 
थी। गण का नेता तो में ही था। 


१९८. राध जातक' 


“पबासा आगतो तात. . . “यह शास्ता ने जेतवन में विहार करते समय 
एक उत्कण्ठित-चित्त भिक्षु के बारे में कही । 


क. वर्तमान कथा 

शास्ता ने पूछा--“भिक्षु, क्या तू सचमुच उत्कण्ठित है?” 

“भन्ते ! सचमूच । 

“किस कारण से?” 

“एक अलङकृत स्त्री को देखकर कामुकता के कारण।' 

“भिक्षु, स्त्री की जाति की सँभाल नहीं की जा सकती | पूर्व समय में द्वार- 
पाल रखकर हिफ़ाज़त करने वाले भी हिफ़ाज़त नहीं कर सक । तुझे स्त्री से क्या ? 
मिलने पर भी उनकी हिफ़ाजत नहीं की जा सकती।” इतना कह शास्ता ने पूर्ब 
जन्म की कथा कही-- 


' राध जातक (१४५) 

ख. भतीत कथा 


पूर्वं समय में वाराणसी में ब्रह्मदत्त क राज्य करने के समय बोधिसत्त्व तोते 
की योनि में पैदा हुए । उसका नाम था राध। उसके छोटे भाई का नाम था पोटु- 
पाद । उन दोनों को ही, जब वह छोटे ही थे एक चिड़ीमार ने पकड़ कर वारा- 
णसी के एक ब्राह्माण को दिया । ब्राह्मण ने उन्हें पुत्र की तरह पाला । उसकी ब्राह्मणी 
दुराचारिणी थी, उसकी हिफ़ाजत नहीं की जा सकती थी। 

ब्राह्मण ने व्यापार करने के लिए जाते समय उन तोते-बच्चों को बुलाकुर 
कहा-- तात ! मैं व्यापार के लिए जाता हूँ । समय असमय तुम अपनी माता की 
करनी पर नज़र रखना। दूसरे आदमी का अन्दर आना जाना देखना” इस प्रकार 
वह उन तोते-बच्चों को ब्राह्मणी सौंप कर गया। 

वह उसके बाहर जाने के समय से ही अनाचार करने लगी। रात को भी, 
दिन को भी आने जाने वालों की सीमा न रही । उसे देख पोठुपाद ने राध से कहा--- 
“ब्राह्मण इस ब्राह्मणी को हमें सौंप कर गया। यह पाप-कर्म करती है। मैं इसे 
मना करूं?” राध नें कहा-- मत बोल।” वह उसका कहना न मान बोला-- 
“अम्म ! तू पापकं किस लिए करती है?” 

उसने उसे मार डालने की इच्छा से कहा-- तात ! तू मेरा पृत्र है। अब से 
न करूंगी । जरा, यहाँ आ।” इस प्रकार प्यार करती हुई की तरह उसे बुलाकर, 
आने पर पकड़ लिया । फिर तू मुझे उपदेश देता है । अपनी हैसियत नहीं देखता ?' 
कह्‌, गरदन मरोड़ मारकर चूल्हे में फेंक दिया। ब्राह्मण ने लोट कर, विश्राम 
ले बोधिसत्त्व से कहा--'तात राध ! तुम्हारी माता अनाचार करती थी वा नहीं 
करती थी ? ” पूछते हुए यह पहली गाथा कही-- 


पवासा आगतो तात ! इदानि न चिरागतो, 
कच्चित्तु तात ! ते माता न अञ्ञ्मपसेवति 


[तात ! में अब प्रवास से लौट आया हूँ | में अभी आ रहा हूँ । तात! क्या 
तेरी माता दूसरे पुरुष का सेवन करती थी ? ] 

मं तात पवासा आगतो, वह में अभी आया हूँ। न चिरागतो, इसीसे समा- 


चार न जानने के कारण पूछता हूँ । कच्चिन्न तात ते माता अञ्डां पुरुष को न 
उपसेवति ? 


राध ने 'तात! पण्डित सत्य या असत्य अकल्याणकर बात कभी नहीं कहत” 
प्रकट करते हुए दूसरी गाथा कही-- 
न खो पनेतं सुंभणं गिर सच्च्पसंहितं, 
सयेथ पोट्ठपादोव मम्मुरे उपक्सितो ॥ 
[वह सच्ची बात सुभाषित वाणी नहीं है; जिसके कहने से पोट्रपाद की तरह 
गमं राख में भुने ।] 


गिर॑ बचनं। वचन को ही जैसे अब 'गिरा' कहते हें; वैसे ही तब 'गिर' कहते 
थे । तोता-बच्चा लिङ्ग का ख्याल न कर एसा कहता है। लेकिन इसका अर्थ 
यह है--तात ! पण्डित द्वारा सच्ची, यथार्थ, तथ्य-युक्त स्वाभाविक बात भी 
अकल्याणकर होने से न सुभणं। अकल्याणकर सच्ची बात कहने से सयेथ पोट्ठपा- 
दोव मुम्मरे उपकसितो जैसे पोट्टपाद गरम राख में भुना हुआ सोता है; उस 
प्रकार सोए । उपकजितो पाठ का भी यही अर्थ है। 


इस प्रकार बोधिसत्त्व ब्राह्मण को धर्मोपदेश दे 'में भी यहाँ नहीं रह सकता' 
कह जंगल को गया । 

शास्ता ने यह धर्मदेशना ला (आयें-)सत्यों को प्रकाशित कर जातक का मेल 
बेठाया । 

सत्यों (का प्रकाशन) समाप्त होने पर उत्कण्ठित भिक्षु स्रोतापत्ति फल में 
प्रतिष्ठित हुआ। 

उस समय पोट्टपाद आनन्द था। राध तो में ही था। 

१९९. गहपति जातक 


“उभयम्मेन खमति. . . .” यह शास्ता ने जेतवन में विहार करते समय 
उत्कण्ठित-चित्त क ही बारे में कही । क 


क, वतमान कथा 


किक. 


यह कथा कहते हुए शास्ता ने स्त्री जाति की हिफाजत नहीं की जा सकती । 
पाप करके जिस किसी उपाय से स्वामी को ठगती ही हैं! कह पूर्व-जन्म की कथा 
कही । 
ख. अतीत कथा 


पूर्वं काल में वाराणसी में ब्रह्मादत्त के राज्य करने के समय बोधिसत्त्व ने काशी- 
राष्ट्र के गृहपति-कुल में जन्म ग्रहण कर बड़े होने पर विवाह किया। उसकी 
भार्य्या दुराचारिणी थी; गाँव के मुखिया के साथ दुराचार करती । बोधिसत्त्व 
जानकर परीक्षा करते हुए रहने लगे। 

उस समय वर्षा काल में बीजों के बह जाने से अकाल हो गया था। खेती 
में दाना पड़ा। सारे ग्रामवासियों ने मिलकर निश्‍चय किया कि अब से दो महीने 
बाद खेत काटकर धान दे देंगे; और गाँव के मुखिया से एक बूढ़ा बेल ले उसका 
मांस खा गए। 

एक दिन गाँव का मुखिया मौका देख, जिस समय बोधिसत्त्व बाहर गया था 
घर में घुसा । उनके सुख से लेटने के समय ही बोधिसत्त्व ग्राम-द्वार से प्रविष्ट 
हो घर की ओर हो लिया। ग्राम-द्वार की ओर देखते हुए उस स्त्री ने सोचा, 'यह 
कौन है ?' फिर देहली पर खड़े होकर देखने से जब उसे निश्चय हुआ कि यह वही 
है, तो उसने मुखिया से कहा । गाँव का मुखिया डर के मारे काँपने लगा । 

उसने कहा--डर मत। एक उपाय है। हमने तेरा दिया गोमांस खाया 

है । तू मांस का मूल्य उगाहने वाले की तरह हो। मैं कोठे पर चढ़ कोठे के द्वार पर 
खड़ी हो कहती हूँ कि धान नहीं है। तू घर के बीच में खड़ा होकर बार बार 
उलाहना दे-- हमारे घर में बच्चे भूखे हैं। मेरे मांस का मूल्य दो।' इतना कह 
वह्‌ कोठे पर चढ़ कोठे के दरवाजे पर बेठी। मुखिया धर में खड़ा हो कहने 
लगा--'मांस की कीमत दो । वह कोठे के दरवाजे पर बैठ कहती---'धान नहीं 
है। खेत कटने पर देंगे। जा । 

बोधिसत्त्व ने घर में प्रवेश कर उनकी करतूत देख समझ लिया कि इस पापिन 
ने यह ढंग बनाया होगा । उसने गाँव के मुखिया को बुलाकर कहा-- हें ग्राम- 
भोजक ! हमने तेरे बूढ़े बेल का मांस खाते समय, अब से दो महीने बाद धान 
देंगे! कहकर मांस खाया था। अभी आधा महीना भी नहीं गुज़रा। तू अभी से 
क्यों धान लेना चाहता है ? लेकिन तू इस उद्देश्य से नहीं आया ! दूसरे ही उद्देश्य 
से आया होगा? मुझे तेरी करतूत अच्छी नहीं लगती। यह भी दुराचारिणी 
पापिन जानती है कि कोठे में धान नहीं है। वह अब कोठे पर चढ़ कहती है-- 
धान नहीं है। तू भी कहता है--दे । मुझे दोनों की बात अच्छी नहीं लगती।” 

इस भाव को प्रकट करते हुए बोधिसत्त्व ने यह गाथाएं कहीं--- 


उभयम्से न खसति उभयस्मे न रुच्चति, 
या चायं कोट्ठमोतिण्णा न दस्सं इति भासति॥ 
तं तं गामपति ब्रमि कदरे अप्पस्मि जोविते, 
हे मासे कारं कत्वान मंसं जरग्गबं किंसं; 
अप्पत्तकाले चोदेसि तम्पि मय्हं न रुच्चति ॥ 


[दोनों मुझे पसन्द नहीं; दोनों मुझे अच्छ नहीं लगते | यह जो कोठे पर चढ़ 
कहती है (धान) नहीं दिखाई देते । हें ग्रामपति ! में यह कहता हूँ कि जीवन 
इतना कठिन होन पर भी तू बूढ़े कृष बेल के मांस (के मूल्य) का दो महीने का करार 
करके समय के पूर्व ही उलहना देता है। यह भी मुझे अच्छा नहीं लगा । ] 


तं तं गामपति ब्रूमि भो ! ग्राम के मुखिया इस कारण से यह कहता हूँ। 

कदर अप्यस्मि जोबिते, हमारा जीवन दु:खी है, जड़ है, रूखा है, न्यून है, अल्प है, 

मन्द है, परिमित है। इस प्रकार के जीवन के होने पर द्वे मासे कार कत्वान मंसं 
२१ 

जरग्गवं किसं हमारे मांस लेते समय बूढ़ा, कृष, दुबल बल देते हुए तूने दो महीने 
की अवघि बाँधी,थी कि दो महीने में मूल्य देना । इस प्रकार करार करके, अवधि 
बाँध कर अप्पत्तकाले चोदेसि, उस समय के आने से पूर्व ही दोष लगाता है। तम्वि 
सय्हं न रुच्चति यह जो पापिन दुराचारिणी कोठे में धान नहीं है जानती हुई अनजान 
की तरह कोट्ठमोतिण्णा कोठे के द्वार पर खड़ी हो न दस्सं इलि भासति। यह भी 
और यह जो तू असमय माँगता है तम्पि यह दोनों न मुझे पसन्द हैं,न अच्छ 
लगती हैं । 


इस प्रकार कहते कहते बोधिसत्त्व ने गाँव के मुखिये को केशों से पकड़ खैँच 
कर घर के बीच में गिराया । “ में गाँव का मुखिया हूँ समझ दूसरों की रखी, 
हिफ़ाज़त की हुई चीज़ के प्रति अपराध करता है ?” आदि बातों से अपशब्द कह, 
पीट कर, दुबल कर, गरदन से पकड़ घर से निकाल दिया । उस दुष्ट स्त्री को भी 
केशों से पकड़ कोठे से उतार, पीटते हुए डाँटा--“यदि फिर ऐसा केरेगी, तो 
जानेगी ? ” 

उसके बाद से गाँव का मुखिया उस घर की ओर नजर भी नहीं उठा सका । 
वह पापिन भी फिर मन से भी दुराचार नहीं कर सकी। 

शास्ता ने यह धर्म-देशना ला सत्यों को प्रकाशित किया । सत्यों के अन्त में 
उत्कण्ठित-चित्त भिक्षु स्रोतापत्ति फल में प्रतिष्ठित हुआ । उस समय ग्राम के मुखिया 
को ठीक करने वाला गृहपति मैं ही था। 

२००. साधुसील जातक 


“सरीरदव्यं . . . .” यह शास्ता ने जतवन में विहार करते समय एक 
ब्राह्मण के बारे में कही। 


क. वर्तमान कथा 


उस ब्राह्मण की चार लड़कियाँ थीं । वे चार प्रकार के आदमियों को चाहती 
थीं । उनमें से एक सुन्दर शरीर वाले को, एक आयु में बड़े को, एक (ऊंची) जाति 
वाले को और एक सदाचारी को ब्राह्मण सोचने लगा ! ' लड़कियों को (पराए) 
घर भेजते हुए, उनका विवाह करते हुए उन्हें किसे देना चाहिए ? क्या रूपवान्‌ 
को ? कया आयु में बड़े को? क्या जाति में बड़े को अथवा सदाचारी को?” 

जब सोचने पर भी वह कुछ निश्‍चय न कर सका तो उसने विचार किया कि 
इस बात को सम्यक्‌ सम्बुद्ध जानेंगे । उन्हें पूछ कर, इन चारों में जिसे देना उचित 
होगा उसे दूँगा । वह गन्धमाला आदि लिवा कर विहार गया; शास्ता को प्रणाम 
कर एक ओर बेठा। उसने आरम्भ से सब बात सुना कर पूछा-- “भन्ते ! इन 
चार जनों में से किसे देना उचित है?” 

शास्ता ने कहा-- पहले भी पण्डितों ने तरे इस प्रश्‍न का उत्तर दिया था। 
लेकिन वह पूर्वजन्म की बात होने से तू उसे नहीं जान सकता ।' 

एसा कह उसके प्रार्थना करने पर पूर्व-जन्म की कथा कही । 

ख. अतीत कथा 

पूर्व समय में वाराणसी में ब्रह्मदत्त के राज्य करने के समय बोधिसत्त्व ब्राह्मण- 
कुल में जन्म ग्रहण कर बड़े हो तक्षशिला गए। वहाँ शिल्प सीख लौट कर वाराणसी 
में प्रसिद्ध आचार्यं हुए । 

एक ब्राह्मण की चार लड़कियाँ थीं। वह इसी प्रकार चार जनों को चाहती 
थीं । ब्राह्मण ने यह न जानते हुए कि किसे दें सोचा कि आचार्यं को पूछ कर जिसे 


३२४ [ २,५,९०० 


देना योग्य होगा, उसी को दूँगा । उसने आचाय्यं के पास जा यह प्रश्‍न पृछते हुए 
पहली गाथा कही-- 
सरीरदव्यं वब्यं सोजच्चं साधुसीलियं 
ब्राह्माणन्तेव पुच्छाम कञ्च तेसं वणिम्हसे॥ 
[शरीर के सौंदय्यं वाले को, आयु बड़ी वाले को, जाति बड़ी वाले को वा 
सदाचारी को? हे ब्राह्मण ! तुझे पूछते हैं कि उन्हें किसे दें? | 


सरीरदव्यं आदि उन चारों में विद्यमान्‌ गुणों का प्रकाशन किया “गया 
है । अभिप्राय यह है--मेरी लड़कियाँ चार प्रकार के आदमियों को चाहती हैं। 
उनमें से एक के पास सरीरदब्यं है, शरीर सम्पत्ति है, सौन्दय्यं है। एक के पास 
वद्धव्यं वृद्धभाव, ज्येष्ठपन है। एक के पास सोजच्चं अच्छी जाति वाला होना, 
जाति सम्पत्ति है। सुजच्चं भी पाठ है। एक के पास साधुसीलियं सुन्दर चरित्र 
होना सदाचार सम्पत्ति है। ब्राह्मणन्त्वेव पुच्छाम; उनमें से यह अमुक को देनी 
चाहिए, हम इसका निश्चय न कर सकने के कारण आप ब्राह्मण को ही पूछते 
हैं। क्नु तेसं वणिम्हसे उन चार जनों में से किसका वरण करें? किसकी 
इच्छा करें? पूछता है कि वे कुमारियाँ किसे दें ? 


इसे सुन आचार्य्य ने कहा--- रूप सम्पत्ति आदि विद्यमान रहने पर भी दु:शील 
निन्दित है। इसलिए वह ठीक नहीं । हमें शीलवान्‌ ही अच्छा लगता है।” 
इस विचार को प्रकट करने के लिए दूसरी गाथा कही-- 


अत्यो अत्थि सरीरास्म वदधव्यस्स नमोकरे, 
अत्थो अत्थि सुजातस्मि सीलं अस्माकरुच्चति॥ 


[शरीर की भी अपनी विशेषता है, ज्येष्ठ को नमस्कार होता है, सुजात 
की भी विशेषता है; लेकिन हमें तो शीलवान्‌ अच्छा लगता है ।] 


अत्थो अत्थि सरीरस्मि, रूपवान्‌ शरीर में भी अर्थ, विशेषता, उन्नति होती 
है। नहीं होती है, नहीं कहते। बद्धब्यस्त नमो करे, ज्येष्ठ को हम नमस्कार ही 

करते हैं। ज्येष्ठ की ही वन्दना होती है। अत्थो अत्थि सुजातस्मि, सुजात पुरुष 
की भी उन्नति होती है। जाति-सम्पत्ति भी इच्छा करने ही की चीज है। सीलं 
अस्माकरुच्चति, हमें शील ही अच्छा लगता है। शीलवान्‌, सदाचारी शरीर- 
सौन्दर्य्यं से रहित भी पुज्य प्रशंसनीय होता है। 


ब्राह्मण ने उसकी बात सुन सदाचारी को ही लड़कियाँ दीं। 

शास्ता ने यह धर्म-देशना ला सत्यों को प्रकाशित कर जातक का मेल बैठाया । 
सत्यों के अन्त में ब्राह्मण स्रोतापत्ति फल में प्रतिष्ठित हुआ । 

उस समय ब्राह्मण यही था; प्रसिद्ध आचार्य्य तो मैं ही था । 


दूसरा परिच्छेद 
६, नतंदल्ह वर्ग 


२०१. बन्धनागार जातक 


“न तं दळहं बन्धनमाहु घोरा . . . ” यह शास्ता ने जेतवन में विहार करते 
समय बन्धनागार के बारे में कही । 


क्‌. वर्तमान कथा 


उस समय बहुत से सेंध लगाने वाले, बटमार तथा मनुष्यघातक चोरों को 
लाकर राजा के सामने पेश किया गया । राजा ने उन्हें बेड़ी से, रस्सी से तथा जंजीर 
से बंधवा दिया । 


दिहात के तीस भिक्षु शास्ता का दर्शन करने की इच्छा से आए। दर्शन तथा 
प्रणाम कर चुकने के अगले दिन भिक्षाटन करते हुए वह बन्धनागार पहुँचे । 
बहाँ चोरों को देख, भिक्षाटन से लौट, सन्ध्या के समय शास्ता के पास जा निवेदन 
किया --भन्ते ! आज हमने भिक्षाटन करते समय, बहुत से चोरों को बेड़ी आदि 
से बंध हुए महान्‌ दुःख अनुभव करते देखा । वे उन बन्धनों को काटकर भाग नहीं 
सकते । क्या उन बन्धनों से बढ़कर भी कोई बन्धन है? 

शास्ता ने कहा--भिक्षुओ, यह क्या बन्धन है? यह जो धन-धान्य-पुत्र तथा 
दारा आदि के प्रति तुष्णा रूपी बन्धन है, यह इन बन्धनों से सौ गुणा, हजार 
गुणा कड़ा बन्धन है। इस प्रकार के अत्यन्त कठिनाई से टूटने वाले महान्‌ बन्धन 
को भी, पुराने पण्डितों ने तोड़ कर हिमालय में प्रवेश कर प्रब्रज्या ग्रहण की । 

इतना कह पूर्व-जन्म की कथा कही-- 

ख. अतोत कथा 


पूवं समय में वाराणसी में ब्रह्मदत्त के राज्य करने के समय बोधिसत्त्व एक 
दरिद्र गृहस्थ के घर में पैदा हुआ । उसके बड़े होने पर पिता मर गया । वह नौकरी 
करके माता को पालने लगा । 

उसके अनिच्छा प्रकट करने पर भी उसकी माँ ने उसे एक लड़की ला दी; 
और स्वयं मर गई। उसको भार्य्या की कोख में गर्भ रह गया। उसे नहीं मालूम 
था कि भार्य्या की कोख में गर्भ है। उसने कहा--“भद्रे! तू नौकरी चाकरी 
करके अपना पालन पोषण कर । मैं प्रब्रजित होऊंगा ।” 

उसने उत्तर दिया--“मेरी कोख में गर्भ है । बच्चों को देख कर प्रब्रजित होना ।” 

बोधिसत्त्व ने 'अच्छा' कह स्वीकार किया और उसके बच्चे को जन्म देने पर 
पूछा--भद्रे ! तून कुशलपूर्वक बच्चे को जन्म दिया। अब में प्रब्रजित होऊ? 

उसने कहा कि जब तक बच्चा स्तन का दूध पीता है, तब तक प्रतीक्षा करें। 
इस बीच में वह फिर गर्भवती हो गई। उसने सोचा इसकी रजामन्दी से जाना 
न हो सकेगा ! इसे बिना कहे ही भाग कर प्रब्रजित होऊंगा। वह बिना कहें ही 
रात को उठकर भाग गया । उसे नगर-रक्षकों ने पकड़ा । बोधिसत्त्व ने कहा-- 
“स्वामी ! मैं माँ का पोषण करने वाला हूँ । मुझ छोड़ दें ।” 

उनसे अपने आपको छुड़ा एक स्थान पर ठहर, मुख्य द्वार से ही निकल बोधि- 
सत्त्व ने हिमालय में प्रवेश किया । वहाँ ऋषियों के प्रब्रज्या क्रम के अनुसार प्रब्न- 
जित हो अभिज्ञा तथा समापत्तियाँ प्राप्त कर ध्यान-क्रीड़ा में रत हो रहने लगा । 

वहाँ रहते हुए 'एसे दुष्करता से तोड़े जा सकने वाले पुत्र-दारा के प्रति आसक्ति 
के बन्धन को भी तोडते हैं" उल्लास-वाक्य कहते हुए उसने यह गाथाएँ कहीं-- 

न तं दळहं वन्धनमाहु धीरा, 
यदायसं दारुजं बब्बजञ्च; 


सारत्तरत्ता मणिकुण्डलेस्‌, 
पुत्तेसु दारेसु च या अपेक्खा।॥। 
एतं दळहं बन्वनमाहु धोरा, 
ओहारिनं सिथिलं दुप्पमुञ्चं; 
एतम्पि छेत्वान वजन्ति धीरा, 
अनपेक्खिनो कामसुखं पहाय॥ 

[लोहे के, लकड़ी के या बब्बढ़ (की रस्सी) के जो बन्धन हैं, धीर-जन उन्हें 
(असली) बन्धन नहीं मानते। यह जो मणि में, कुण्डलों में आसक्ति है, यह जो 
पुत्र-दारा की अपेक्षा है; धीर-जन इन्हें दृढ़ बन्धन मानते हैं। यह नीचे गिराने 
बाले है ; शिथिल हैं और कठिनाई से दूर होते हैं। धीर-जन इन्हें भी छोड़ कर, 
काम-भोगों के सुख को छोड़, अपेक्षा रहित हो चल देते हैं ।] 


धृतिमान्‌ को ही घोर । धिक्कार किया पापों को इसलिए घीर या 
घी का मतलब है प्रज्ञा; उस प्रज्ञा से यक्त धीर बद्ध, प्रत्येक-बृद्ध, बद्ध-श्रावक 
और बोधिसत्त्व --यह ही धीर हें। यदायसं आदि में य॑ जंजीर आदि लोहे से 
बना हुआ आयसं, अन्दुबन्धन । बब्बञ्च, जो बब्बढ्-तुण या अन्य वल्कल आदि की 
रस्सी से बना हुआ रस्सी-बन्धन। तं धीरा दळहं, मजबूत नहीं कहते । सारत्तरत्ता, 
अधिक अनुरक्त होकर आसक्त ; बहुत राग से अनुरक्त मणिकुण्डलेसु, मणि 
में और कुण्डलों में अथवा मणियुक्त कुण्डलो में । 

एतं दळहं, जो मणिकुण्डलों में अत्यन्त अनुरक्त हैं; उन्हीं का जो राग हैं, 
या उनकी पुत्र-दारा में अपेक्षा है, तृष्णा है; इस बन्धन को ही धीर-जन दृढ़ बन्धन 
कहते हैं। ओहारिनं, निकाल कर चार नरकों में गिराते हैं; उतारते है; नीचे ले 
जाते हैं; इसलिए ओहारिनं । सथिलं जहाँ बन्धन पड़ा होता है उस जगह की 
चमड़ी या मांस नहीं छिलता ; खून भी नहीं निकलता; 'बन्धन पड़ा है' यह भी पता 
नहीं लगने देते इसलिए सिथिलं। दुप्पमुञ्चं, तृष्णा-लोभ रूप से एक बार भी पैदा 
हुआ बन्धन उसी तरह कठिनाई से पीछा छोड़ता है जैसे एक बार किसी को पकड़ 
लेने पर कछुआ । एतम्पि छेत्वान, ऐसा दृढ़ बन्धन भी ज्ञान रूपी तलवार से काट 
कर धीर-जन लोहे की जंजीर तोड़ने वाले मस्त हाथी की तरह, पिंजरे को तोड़ने 
वाले सिंह-बच्चे की तरह, वस्तु-कामना तथा वासना को कूड़ा फेंकने के स्थान को 
घृणा करने की तरह अनपेक्खिनो होकर कामसुखं पहाय बजन्ति, चल देते हैं। 
चल देकर, हिमवन्त में प्रविष्ट हो ऋषियों के प्रब्रज्या क्रम से प्रब्रजित हो ध्यान-सुख 
में रत रहते हैं । 

इस प्रकार बोधिसत्त्व यह उर्लास-वाक्य कह ध्यान-युक्त हो ब्रह्मलोक-गामी 
हुए । 

शास्ता ने यह धर्म-देशना ला सत्यों का प्रकाशन किया। सत्यों के अन्त में 
कोई ख्रोतापन्न, कोई सकृदागामी, कोई अनागामी तथा कोई अहत हुए। 

उस समय माता महामाया थी। पिता शुद्धोदन महाराजा। भार्य्या राहुल- 
माता। पुत्र राहुल। पुत्र-दारा को छोड़, निकल कर प्रब्नजित होने वाला पुरुष 
में ही था। 


२०२. केलिसील जातक 


“हंसा कोञ्चा मय्रा च... .. ” यह शास्ता न जतवन में विहरते समय 
आयुष्मान्‌ लकुण्टक भद्दिय के सम्बन्ध में कही । 


क. वर्तमान कथा 


वह आयुष्मान्‌ बुद्ध-शासन में प्रसिद्ध थे, सवे-विदित थे, मधुर-स्वर वाले थे, 
मधुर-धर्मोपदेशक थे, पटिसम्भिदा-ज्ञान प्राप्त थे, महा-क्षीणात्रव थे, लेकिन साथ 
ही थे अस्सी स्थविरों में कद के ठिंगने, श्रामणेर की तरह बौने, खेलने के लिए बनाए 
खिलौने की तरह छोटे । 

एक दिन जब वह तथागत को प्रणाम कर जेतवन के कोठे में गए थे, देहात के 
तीस भिक्षु बुद्ध को प्रणाम करने की इच्छा से जेतवन आए। उन्होंने विहार के 
दरवाजे पर स्थविर को देख कोई श्रामणेर है' समझ स्थविर को चीवर के सिरे 
से पकड़, हाथों से पकड़, सिर से पकड़, नाक को रगड़, कान पकड़, घसीटते हुए, 
हाथ से गुदगूदी उठाते हुए पात्रचीवर सौंप शास्ता के पास गए। वहाँ शास्ता को 
प्रणाम कर बैठे । शास्ता ने मधुरवाणी से कुशल-क्षेम पूछा । तब वे बोले--'भन्ते ! 
लकण्टुक भहिय नाम के आपके एक सिष्य स्थविर मधुर-भाषी धर्मोपदेशक हैं । 
वह इस समय कहाँ है?” 

“भिक्षुओ, क्या उसे देखना चाहते हो?” 

“भन्ते! हाँ।” 

“भिक्षुओ, जिसे तुम द्वार-कोठे पर देख, चीवर के कोने आदि से पकड़ हाथ 
से छड़तं हुए आए, वही यह है।” 

“अन्ते ! इस तरह का प्रार्थी, इस तरह का उच्चाभिलाषी* किस कारण से 
इतने छोटे आकार का पैदा हुआ?” 

“अपने पूवे-कृत पापकर्म के कारण । 
पूव-जन्म की कथा कही-- 


2? 


उनके प्रार्थना करने पर शास्ता में 


कक 


ख. अतोत कथा 


पूर्वकाल में वाराणसी में ब्रह्मादत्त के राज्य करने के समय बोधिसत्त्व देवेन्द्र 
शक्र हुए । उस समय ब्रह्मदत्त जीण जरा-प्राप्त हाथी, घोड़े वा बेल को नहीं देख 
सकता था; देखते ही क्रीड़ा करने की इच्छा से उसका पीछा करता था । पुरानी 
गाड़ी देख कर तुड़वा देता; वृद्ध स्त्रियों को देख, उन्हें बलवा, उनके पेट पर प्रहार 
दिलवा, उन्हें गिरवा, फिर उठवा डरवाता। वृद्ध आदमियों को देख बाजीगर 
की तरह क़लाबाज़ियाँ खिलवाता । न दिखाई देने की अवस्था में यदि यह सुन 
भी लेता कि अमुक घर में वृद्ध मनुष्य है, तो उसे बुलवा कर खेलता । 

मनुष्य लज्जित होकर अपने-अपने माता-पिता को विदेशों में भेजने लगे । 
माता की सेवा, पिता की सेवा का कतव्य टूटने लगा । राजसेवक भी क्रीडा-प्रिय हो 
गए। मर-मरकर चारों नरक भरने लगे। देव-परिषद घटने लगी। शक्रने नये 
देवपुत्रों को न देख सोचा कि कया कारण है ? जब उसे पता लगा तो शक्र ने निश्चय 
किया कि उसका दमन करूंगा । वह बूढ़े आदमी की शक्ल बना, पुरानी गाड़ियों 
पर मट्ट की दो चाटियाँ रख, दो बूढ़े बैल जोत, एक उत्सव के दिन जब ब्रह्मादत्त 
अलंकृत हाथी पर चढ़ अलंकृत नगर में घूम रहा था, स्वयं चीथड़ पहने हुए उस 
गाड़ी को हाँक कर राजा के सामने पहुँचा। 

राजा ने पुरानी गाड़ी को देख कहा--इसे हटाओ । 


"जिसने पूव-बुद्धों के पाम प्रार्थना को। 
“जिसने पूर्व-जञन्म में ऊंची अभिलाषा से सत्कमं किए। 

मनुष्यों ने पूछा--देव, गाड़ी कहाँ है। दिखाई नहीं देती । 
शक्र के प्रताप से गाड़ी केवल राजा को ही दिखाई देती थी । 
शक्र ने राजा के पास बार-बार आ उसके ऊपर की ओर रथ हाँकते हुए राजा 
के सिर पर एक चाटी फोड़ दी । राजा भीग गया । उसने दूसरी फोड़ दी । उसके 
सिर से इधर-उधर से मट्ठा चूने लगा। राजा घबराया, हैरान हुआ, घृणा करने 
लगा । 
जब शक्रने देखा कि राजा घबरा रहा है तो अपने रथ को अन्तर्धान कर शक्र 
का असली रूप बना वज्र हाथ में ले आकाश में खड़े हो कहा--अरे पापी अधामिक 
राजा! क्या तू बूढ़ा न होगा? तेरे शरीर पर बुढ़ापा आक्रमण न करेगा? 
क्रीड़ा-प्रिय हो कर वृद्धों को कष्ट देता है। तेरे एक के कारण यह करतूत करके 
मरने वाले नरक भर रहे हैं। आदमियों को माता-पिता की सेवा करनी नहीं 
मिलती! यदि इस कमं से बाज नहीं आएगा तो वञ्च से तेरा सिर फोड़ दूंगा । 
इसके बाद से एसा कमं मत करना । 
इस प्रकार डराकर, माता-पिता के गुण कह, बड़ों को सेवा का माहात्म्य 
प्रकाशित कर, उपदेश दे, शक्र अपने निवास-स्थान को चला गया। 
राजा न उसके बाद वैसा करने का विचार भी नहीं किया । 
शास्ता ने यह पूर्व-जन्म की कथा कह अभिसम्बुद्ध हुए रहने पर यह गाथाएं 
कहीं--- 
हंसा कोञ्चा मयूरा च हत्थियो पसदा मिगा, 
सब्बे सीहस्स भायन्ति नत्थि कार्यास्म तुल्यता॥ 
एवमेव मनस्सेसु दहरो चेपि पड्ञ्गवा, 
सोहि तत्थ महा होति नेव बालो सरोरवा॥ 


[हंस, क्रौञ्च, मोर, हाथी तथा चितकबरा-मृग सभी सिह से डरते हैं। शरीर 
से बड़ा-छोटा नहीं होता। इसी प्रकार मनुष्यों में चाहे आयु का छोटा हो लेकिन 
यदि वह बुद्धिमान है तो वह ही बड़ा है। बड़े शरीर वाला मूर्ख बड़ा नहीं होता ।] 

पसदामिगा, पसद नामक मुग, पसद मुग तथा शेष मृग भी अर्थ है। पसदमिगा, 
भी पाठ है। पसद मृग अर्थ है। नत्थि कायस्मि तुल्यता, शरीर से बड़ा छोटा 

नहीं है; यदि हो तो बड़े शरीर वाले पसद-मृग और हाथी सिह को मार डालें । 
सिह हंसादि क्षुद्र शरीर वालों को ही मारे । छोटे ही सिंह से डरें, बड़े नहीं ; ऐसा 
नहीं है। इसलिए सभी सिंह से डरते हूँ। सरीरवा मूर्ख बड़े शरीर वाला होने 
पर भी बड़ा नहीं होता। इसलिए लकुण्टक भहिय यद्यपि शरीर से छोटा है; 
इससे यह न समझो कि वह ज्ञान में भी छोटा है। 

शास्ता ने यह धर्म-देशना ला, सत्यों को प्रकाशित कर जातक का मेल बैठाया । 
सत्यों के अन्त में उन भिक्षुओं में से कोई स्रोतापन्न, कोई सकृदागामी, कोई अनागामी 
तथा कोई अर्हत हो गए । 

उस समय राजा लकुण्टक भद्दिय था। उसके क्रीड़ा-प्रिय होने से दूसरे क्रीड़ा- 
प्रिय हो गए। शक्र में ही था। 


२०३. खँन्धवत्त जातक 


“विरूपक्खेहि मे मत्तं. . .” इसे शास्ता ने जेतवन में विहार करते समय 
एक भिक्षु के बारे में कहा । 


क. वर्तमान कथा 


जिस समय वह अग्नि-गृह के द्वार पर लकड़ियाँ चीर रहा था, पुराने वृक्ष 
में से एक साँप ने निकल कर उसे पाँव की उंगलियों में डसा । वह वहीं मर गया । 
उसके मरने की खबर सारे विहार में फैल गई। 

धर्मसभा में भिक्षुओं ने बातचीत चलाई--आयुष्मानो ! अमुक भिक्षु 
अग्नि-गृह के दरवाजे पर लकड़ियाँ फाड़ता हुआ सर्प से डसा जाकर वहीं मर गया । 

शास्ता ने आकर पूछा--भिक्षुओ ! इस समय बैठे क्या बातचीत कर रहे हो ? 


' जन्ताघर, जिसमें आग जलाकर स्थेद-स्तान लेते थे। 

“अमुक बातचीत ।” 

“भिक्षुओ, यदि वह भिक्षु चारों सर्प-राज कुलों के प्रति मैत्री भावना करता, 
उसे सर्प न डसता। पुराने तपस्वी भी, जिस समय बुद्ध उत्पन्न नहीं हुए थ उस 
समय चारों सर्पराज-कुलों के प्रति मंत्री भावना कर, उन सर्पराज-कुलों से जो भय 
था उससे मुक्त हुए।” 

इतना कह पूर्व-जन्म की कथा कही-- 


ख. अतीत कथा 


पूर्व काल में वाराणसी में ब्रह्मदत्त के राज्य करने के समय बोधिसत्त्व काशी 
राष्ट्र में ब्राह्माण कुल में पैदा हुए। बड़े होने पर गृहस्थी छोड़ ऋषियों के प्रब्रज्या 
क्रम से प्रब्रजित हो, अभिज्ञा तथा समापत्तियाँ प्राप्त कर, हिमवन्त प्रदेश में एक 
जगह जहां गङ्गा का मोड़ था आश्रम बना कर, ध्यान-क्रीड़ा में रत हो, ऋषिगणों 
के साथ रहने लगे। 
उस समय नाना प्रकार के सपं ऋषियों को बाधक होते थे। अधिकांश ऋषि 
मर जाते । तपस्ियों ने बोधिसत्त्व से यह बात कही । बोधिसत्त्व ने सभी तपस्वियों 
को इक्ट्रा कर कहा--“यदि तुम चारों सर्पराज-कुलों के प्रति मैत्री-भावना करो, 
तो तुम्हें सपे नहीं डसेंगे। अब से चारों सपेराज-कुलों के बारे में इस प्रकार मैत्री 
भावना करो ।” 
इतना कह यह गाथा कही-- 
विरूपक्खेहि में मेत्त मत्तं एरापथेहि मे, 
छन्यापुत्तेहि मे मेत्त मत्तं कण्हागोतमकेहि च॥ 
[विरूपक्खों के प्रति मैं मैत्री-भाव रखता हूँ; एरापथों के प्रति भी मेरी मंत्री 
है । छन्यापुत्रों के प्रति मेरी मैत्री है और मैत्री है कण्हागोतमों के प्रति ।] 
विरूपक्खेहि मे मेत्तं, विरूपक्ख नागराज-कुल के प्रति मेरा मैत्री-भाव है। 
एरापथ आदि में भी इसी प्रकार । यह एंरायथ नागराज-कुल, छब्यावृत्त नागराज- 
कुल और कष्हागोतम नागराज-कुल भी नागराज-कुल ही हैं। 

इस प्रकार चार नागराज-कुल दिखाकर कहा कि यदि तुम इनक प्रति मैत्री- 
भावना कर सको तो तुम्हें सपं नहीं डसेंगे, कष्ट नहीं देंगे। इतना कह दूसरी गाथा 
कही -- 

अपादकेहि में मेतं मेत्तं दिपादकेहि मे, 
चतुष्पदेहि मे मेत्त मत्तं बहुप्पदेहि मे॥ 

[जिनके पैर नहीं हैं उनसे मेरी मंत्री है, जिनक दो पैर हैं उनसे मेरी मैत्री 
है, जिनके चार पेर हैं उनसे मेरी मैत्री है और जिनके अनेक पैर हैं उनसे मेरी 
मेत्री है । ] ~ 

पहले पद से विशेष रूप से सभी पेर-रहित सर्पो तथा मछलियों क प्रति मैत्री- 
भावना कही गई। दूसरे पद स मनुष्यों तथा पक्षियों के प्रति । तीसरे से हाथी 
घोड़े आदि सभी चतुष्पदों के प्रति चौथे पद से बिच्छू, गूजर, कीड़े-मकोड़े आदि 
के प्रति । 

इस प्रकार मैत्री-भावना का क्रम बता अब प्रार्थना-क्रम कहते हुए यह गाथा 
कही-- 

मा मं अपादको हिसि मामं हिसि दिपादको, 
सा मं चतुप्पदो हिसि मा मं हिसि बहुप्पदो॥ 

[जो पैर-रहित हैं वे मेरी हिसा न करें, जो द्विपद हूँ वे मेरी हिसा न करें, जो 
चतुष्पद हैं वे मेरी हिसा न करें और जो अनेक पैर वाले हैं वे भी मेरी हिसा न 
करें ।] 

मा म॑ इस प्रकार उन पेर-रहित आदि में कोई एक भी मेरी हिसा न करे मुझे 
कृष्ट न दें प्रार्थना करते हुए मैत्री-भावना करो--यही अर्थ है। 

अब सामान्य रूप से भावना-क्रम प्रकट करते हुए यह गाथा कही-- 


सब्बे सत्ता सब्बे पाणा सब्बे भूता च केवला, 
सब्बे भद्रानि पस्सन्तु मा कञ्चि पापमागमा॥ 

[सभी सत्व, सभी प्राणी, सारे के सारे जीव; सभी का कल्याण हो । किसी 
को दुःख न हो।] 


तृष्णा-दुष्टि के कारण संसार में, पाँच स्कन्धों में आसक्त, विशेष आसक्त 
होने से सत्ता (सक्ता) । स्वास प्रश्‍वास कहलाने वाले प्राण के कारण प्राणी । 
भूत ( जीवित) भावित (जीन वालों) का जन्म होने से भूता। इस प्रकार 
जानना चाहिए कि वचन-मात्र की ही विशेषता है। सामान्य तौर पर इन सभी 
पदों का अर्थ सभी प्राणी ही है । केवला सकल; यह सर्वे शब्द का ही पर्य्यायवाची 
है। भद्गानि पस्सन्तु, यह सभी प्राणी कल्याण को ही प्राप्त हों । मा कञ्चि पाप- 
मागमा, इनमें से किसी एक भी प्राणी को दुःख न हो। सभी वेर-रहित क्रोध- 
रहित, सुखी तथा दु:ख-रहित हों। 

इस प्रकार सामान्य रूप से सभी प्राणियों के प्रति मैत्री-भावना की बात कह 
तीनों रत्नों के गुणों की याद दिलाने क लिए कहा--' 

अप्पमाणो बुद्धो अप्पमाणो घम्मो अप्पमाणो संघो। 


सीमित (प्रमाण-सहित) विकारों का अभाव होने से और गुण असीम (अ- 
प्रमाण) होने से बुद्ध-रत्न असीम (अप्रमाण) है; धमं, नौ प्रकार' का लोकोत्तर 
धर्म; उसकी भी सीमा नहीं की जा सकती इसलिए असीम (अप्रमाण)। उस 
असीम (अप्रमाण) धर्म से युक्त होने के कारण संघ भी असीम (अप्रमाण) । 


इस प्रकार बोधिसत्त्व उन तीनों रत्नों के गुणों को स्मरण करने के लिए 
कह तथा उन तीन रत्नों के गुणों का असीम होना दिखा सीमित प्राणियों के बारे 
में बोले 
पमाणवन्तानि सिरिसपानि अहिविच्छिका, 
सतपदी उण्णानाभि सरबमूसिका। 


' चार माग, चार फल तथा निर्वाण ! 

[रेंगने वाले, सर्प, बिच्छ्‌, गूजर, मकड़ी तथा छिपकली--्रह सब सीमा 
वाले हुँ ।] 


सिरिसपा सब दीर्धाकार प्राणियों का यह नाम है। वे सरक कर चलते 
हैं वा सिर से चलते हैं, इसीलिए सिरिसपा। अहि आदि उनके स्वरूप का वर्णन 
किया गया है। तत्थ उण्णानाभि मकड़ी, उसकी नाभि से ऊन सदुश सूत निकलता 
है; इसलिए उण्णानाभि कहलाती है। सरब्‌, छिपकली । 


इस प्रकार बोधिसत्त्व ने क्योंकि इनके अन्दर जो रागादि हैं वह सीमा वाले 
धर्म हैं, इसलिए ये सिरिसप आदि सीमा वाले हैँ, दिखा तीनों असीम रत्नों क प्रताप 
से यह सीमा वाले रात-दिन रक्षा करें कह तीनों रत्नों कं गुणों का अनुस्मरण 
करने को कहा । उसके आगे जो कतेव्य है वह बताने कं लिए यह गाथा कही-- 


कता मे रक्खा कता मे परित्ता, 
पटिक्कमन्तु भृतानि सोहं नमो भगवतो; 
नमो सत्तन्नं सम्मासम्बुद्धानं॥ 


[मेने अपनी हिफ़ाजत कर ली; मैने अपना परित्राण कर लिया। (हानि- 
कर) जीव दूर हों। में भगवान्‌ (बुद्ध) को और सात सम्यकू सम्बुद्धों' को प्रणाम 
करता हूँ ।] 

कता मे रक्‍्खा, रत्नत्रय का गुणानुस्मरण कर मैंने अपनी रक्षा, हिफाजत 
कर ली। कता मे परित्ता मने अपना परित्राण भी कर लिया। पटिक्कमन्तु 
भूतानि, मेरा अहित चिन्तन करने वाले प्राणी चले जाएँ, दूर हों। सोहं नमो 
भगवतो, सो में इस प्रकार अपनी रक्षा कर पूर्वे के परिनिर्वाण को प्राप्त हुए बुद्ध 
भगवतो, को नमस्कार करता हूँ । नमो सत्तन्नं सम्मासम्बुद्धानं, विशेष रूप से 
अतीत के क्रम से परिनिर्वाण को प्राप्त हुए सात बुद्धों को नमस्कार करता हूं । 


' देखो महापदान सूत्र (दीर्घनिकाय) । 

इस प्रकार नमस्कार करते हुए भी सात बुद्धों का अनुस्मरण करो, (करके) 
बोधिसत्त्व ने ऋषिगण को यह परित्राण-धमंदेशना रच कर दी। 


आरम्भ में दो गाथाओं द्वारा चारों सर्पेराज-कुलों में मैत्री-भावना प्रकट 
की होने से, विशेष रूप से तथा सामान्य रूप से दोनों मैत्री-भावनाएं प्रकट की 
होने से, यह परित्राण-धर्मदेशना ला यहाँ दी गई है। और कारण खोजना चाहिए । 


उस समय से ऋषियों का समूह बोधिसत्त्व कं उपदेशानुसार चल मेत्री-भावना 
करने लगा। बुद्ध के गुणों का स्मरण करने लगा । इस प्रकार उनके बुद्ध-गुणों का 
स्मरण करने ही पर सब साँप चले गए। बोधिसत्त्व भी ब्रह्मविहारों की भावना 
कर ब्रह्मलोकगामी हुए । 


शास्ता ने यह धर्मदेशना ला जातक का मेल बॅठाया। उस समय ऋषि-गण 
बृद्ध-परिषद थी। गण का शास्ता तो में ही था। 


२०४. वीरक जातक 


“अपि वोरक पस्सेसि. . .” यह शास्ता ने जेतवन में विहार करते समय 
बुद्ध का रंग-ढंग बनाने के बारे में कही। 


क. वर्तमान कथा 


देवदत्त की परिषद लेकर स्थविरों के लौट आने पर शास्ता मे पूछा-- 
सारिपृत्तो ! तुम्हें देखकर देवदत्त ने क्या किया! 
“भन्ते ! सुगत का रंग-ढंग बनाया।' 
“सारिपुत्तो ! केवल अभी देवदत्त मेरी नकल करके विनाश को प्राप्त 
हुआ। पहले भी प्राप्त हुआ हूँ।” 
२२ 

स्थविरों क प्रार्थना करने पर शास्ता ने पूर्व-जन्म की कथा कही 
ख. अतीत कथा 


पूवं काल में वाराणसी में ब्रह्मदत्त के राज्य करने के समय बोधिसत्त्व 
हिमालय प्रदेश में जल-कौए की योनि में पैदा हो एक तालाब के पास रहते थे। 
उसका नाम था वीरक। 


उस समय काशी देश में अकाल पड़ा। मनुष्य कौओं को भोजन दने या 
यक्ष-नाग बलिकर्म करने में असमर्थ हो गए। अकाल-पीड़ित प्रदेश से अधिकांश 
कौवे जंगल चले गए। वाराणसी वासी सविटुक नाम का एक कौआ अपनी कौवी 
को ले वीरक क निवासस्थान पर जा, उस तालाब के पास एक ओर रहने लगा। 


एक दिन उसने उस तालाब में शिकार खोजते हुए वीरक को तालाब में 
उतर, मछलियाँ खा, बाहर निकल, शरीर को सुखाते देख सोचा--इस कोव के 
आश्रय से मुझे बहुत मछलियाँ मिल सकती हैं। इसकी सेवा करूँ। 

वह कोवे के पास गया। कोवे ने पूछा-- 

“सौम्य ! क्यों” ? 

“स्वामी ! तुम्हारी सेवा में रहना चाहता हूँ।” 

उसके 'अच्छा' कह स्वीकार करने पर उस समय से सेवा करने लगा । तब 
से वीरक भी अपने गुज़ारे लायक खा मछलियाँ निकाल कर सविदट्टुक को देता। 
वह भी अपन गृज्ारे लायक खा बाकी कोवी को देता। 


आग चलकर उसको अभिमान हो गया। वह सोचने लगा--यह जल- 
कौआ भी काला है। में भी काला हूँ। मेरे और इसके आँख, चोंच तथा पैरों में 
भी कोई भेद नहीं है। अब से इसकी पकड़ी हुई मछलियों से मुझ सरोकार नहीं । 
में स्वयं पकड़ंगा । बोला--"'सौम्य ! अब से में स्वयं तालाब में उतर कर मछ- 
लियाँ पकड़ंगा।” वीरक ने मना किया--“तू पानी में उतर मछलियाँ पकड़ने वाले 
कुल में पैदा नहीं हुआ तू अभिमान करता है।” वह वीरक की बात न मान तालाब 
में उतरा। पानी में प्रवेश कर ऊपर आते समय काई को छद कर बाहर नहीं 
निकल सका । काई में ही फंस गया । केवल चोंच का अगला भाग दिखाई दिया । 
वह साँस घुट कर पानी के अन्दर ही मर गया। 

उसकी भार्य्या ने जब उसे आता न देखा तो वह उसका समाचार जानने के 

लिए वीरक क पास गई। उसने “स्वामी ! सकिट्रुक दिखाई नहीं देता। इस 
समय वह कहाँ है?” पूछते हुए पहली गाथा कही-- 
अपि वीरक पस्सेसि सकुणं मञ्जुभाणक, 
मय्रगीवसकासं पति मय्हं सविट्ठकं॥ 
[वीरक ! कया मधुरभाषी, मोर पक्षी की सी गर्दनवाले मेरे पति सविट्ुक 
को देखते हो ? ] 


अपि बीरक पस्सेसि स्वामी ! वीरक भी दिखाई देता है? मञ्जुभाणक, 
सुन्दर-भाषी; वह राग के कारण अपने पति को मधुरभाषी समझती है। इसलिए 
ऐसा कहा । मयूरगीवसंकासं, मोर की गर्दन के समान वर्ण वाला। 


यह सुन वीरक ने हाँ, में जानता हूँ कि तेरा स्वामी कहाँ गया है' कह दूसरी 
गाथा कही-- 


उदकथलचरस्स पक्खिनो निच्चं आमकमच्छभोजिनो, 
तस्सानुकरं सविट्ठको सेवाले पळिगुण्ठितो मतो ॥ 
[सविदक जल और स्थल पर चलने वाले, नित्य कच्ची मछली खाने वाले, 
पक्षी की नकल करने जाकर काई में फेस कर मर गया ।| 


उदकथलचरस्स, जो जल और स्थल में चलने में समर्थ है। पक्खिनो, अपने 
सम्बन्ध में कहता है। तस्सानुकरं उसकी नकल करता हुआ। पळिगुण्ठितो मतो, 
पानी में घुस काई को छेद कर बाहर न निकल सकने के कारण, काई में उलझ कर 
पानी के अन्दर ही मर गया। देख, उसकी चोंच दिखाई देती है । 


इसे सुन कौवी रो-पीट कर वाराणसी ही चली गई। 
शास्ता ने यह धर्मदेशना ला जातक का मेल बेठाया। तब सविटुक देवदत्त 
था। वीरक में ही था। 

२०५. गड्भेय्य जातक 


“सोभति मच्छो गंगेय्यो . . . . . ” यह शास्ता ने जेतवन में विहार करते 
समय दो तरुण भिक्षुओं के बारे में कही । 


क. वतमान कथा 


वे दो श्रावस्ती-वासी कुलपृत्र बुद्ध-शासन में प्रब्रजित हो अशुभ-भावना में 
न लग रूप क प्रशंसक हो, रूप को ही प्यार करते हुए घूमते थे। एक दिन उन 
दोनों में रूप को लेकर विवाद उठ खड़ा हुआ। एक ने कहा--मे शोभा देता 
हुं । दूसरे नें कहा--तू नहीं शोभा देता; में शोभा देता हूँ। कुछ ही दूर पर 
एक वृद्ध स्थविर को बैठ देख उन्होंने सोचा--यह जानेंगे । हम में से कौन शोभ- 
नीय है, कौन नहीं? उन्होंने पास जाकर पूछा--हम में से कौन सुन्दर है? 
स्थविर ने उत्तर दिया--तुम दोनों से में ही सुन्दर हूँ । 

तरुण भिक्षुओं ने कहा, यह बूढ़ा जो हम पूछते हैं बह न बता, जो नहीं पूछते 
हैं वही कहता है। वे उसकी निन्दा कर चले गए। 

उनकी वह करतूत भिक्षु-संघ में प्रकट हो गई। एक दिन धर्मसभा में बात- 
चीत चली--आयुष्मानो, वृद्ध स्थविर ने उन रूप-प्रिय तरुण भिक्षुओं को लज्जित 
कर दिया। शास्ता ने आकर पूछा--भिक्षुओ, इस समय बैठे क्या बातचीत 
कर रहे हो? “यह बातचीत” कहने पर “भिक्षुओ, यह दो तरुण केवल अभी 
रूप-प्रशंसक नहीं हैं; यह पहले भी रूप को ही प्यार करते हुए विचरते थे” कह 
शास्ता ने पूर्वे-जन्म की कथा कही। 

ख. अतीत कथा 

पूर्व काल में वाराणसी में ब्रह्मदत्त के राज्य करने के समय बोधिसत्त्व गङ्गा 
के किनारे वृक्ष-्देवता थे। उस समय गयङ्गा-यमुना के सङ्गम पर गज्जेय्य और 
यामुनेय्य नाम की दो मछलियाँ थीं। वे आपस में विवाद करने लगीं---मैं शोभा 

देती हूँ, तु नहीं शोभती । इस प्रकार रूप क बारे में विवाद करते हुए उन्होंने थोड़ी 
दूर पर गङ्गा के किनारे पड़े एक कछए को देखकर सोचा--यह जानेगा कि हम 
में कौन सुन्दर है ? कौन असुन्दर? उसके पास जाकर उन्होंने पूछा--सोम्य ! 
गङ्गेय्य सुन्दर है? अथवा यामुनेय्य ? 

कछुए ने कहा--ग्जंय्य भी सुन्दर है, यामुनेय्य भी सुन्दर हैं; लेकिन मैं 
लुम दोनों से अधिक सुंदर हूं। 

इस बात को प्रकट करते हुए उसन पहली गाथा कही-- 


सोभति मच्छो गंगेय्यो अथो सोभति यामुनो, 
चतुप्पदायं पुरिसो निग्रोधघपरिमण्डलो ; 
ईसकायतगीबो च सब्बंब अतिरोचति॥ 


[गङ्गेय्य मछली शोभा देती है, यामुनेय्य भी शोभा देती है; लेकिन यह चार 
पैरों वाला, बड़-वृक्ष की तरह गोलाकार, गाड़ी की बल्ली की तरह लम्बी गर्दन 
वाला (पुरुष) सब से अधिक सुन्दर है।] 

अतुप्पदायं, यह चतुष्पाद पुरिसो अपने बारे में कहता है। निग्नोध परि- 
मण्डलो, अच्छी तरह उत्पन्न न्यग्रोध वृक्ष की तरह गोलाकार । ईसकायतगीवो 
रथ की छड़ की तरह लम्बी बल्ली वाला । सब्बंब अतिरोचति इस प्रकार के आकार 
वाला कछुआ सबसे बढ़कर सुन्दर है, तुम दोनों से बढ़कर शोभा देता हूँ। 


मछलियों ने उसकी बात सून अरे पापी कछए ! हमारी पूछी बात का 
उत्तर न दे, दूसरी ही कहता है' कह दूसरी गाथा कही-- 


य॑ पुच्छितो न तं अक्खा अङ्ड्नं अक्खासि पुच्छितो, 
असप्य संसको पोसो नाय अस्माक रुच्चति। 


[ जो पूछा है वह नहीं कहता; पूछने पर दूसरी बात कहता है । यह अपनी ही 
प्रशंसा करन वाला पुरुष हमें अच्छा नहीं लगता । ] 

अत्तप्पसंसको, अपनी प्रशंसा करने वाला, अपनी बड़ाई करने वाला पुरुष। 
नायं अस्माक रुच्चति, यह पापी कछुआ हमें अच्छा नहीं लगता, रुचिकर नहीं है । 
वे कछुए के ऊपर पानी फेंक अपने निवासस्थान को गई। 


शास्ता ने यह धमंदेशना ला जातक का मेल बेठाया । उस समय दो मछलियाँ 
तरुण भिक्षु थे। कच्छप बूढ़ा था। इस बात को प्रत्यक्ष करने वाला गङ्गा-तट 
पर पैदा हुआ वृक्ष-देवता मैं ही था। 


२०६. कुरुङ्गमिग जातक 


“इङ््घं बद्धमयं पासं . . .” यह शास्ता ने वेळुवन में विहार करते समय 
देवदत्त के सम्बन्ध में कही। 


क. वतमान कथा 


उस समय यह सुनकर कि देवदत्त बघ क लिए प्रयत्न करता है शास्ता ने कहा, 
'भिक्षुओ, न केवल अभी देवदत्त मेरे बध क लिए प्रयत्नशील है, उसने पहले भी 
कोशिश की है।' इतना कह पूर्वे-जन्म की कथा कही। 


ख. अतीत कथा 


पूर्वं काल में वाराणसी में ब्रह्मादत्त के राज्य करने कं समय बोधिसत्त्व कुरुङ्ग- 
मृग की योनि में पैदा हो जंगल में एक तालाब के पास एक झाड़ी में रहता था। 
उसी तालाब क नजदीक वृक्ष पर एक कठफोड़ा' और तालाब में कछुआ रहता था। 
वे तीनों परस्पर प्रेम से रहते थे। 


'कठफोड़ा -- शतपत्र । 

एक शिकारी जंगल में घूमते हुए पानी पीने के स्थान पर बोधिसत्त्व के पैरों 
का चिन्ह देख लोहे की जंजीर सदृश फंदे वा जाल लगा कर गया । 

बोधिसत्त्व पानी पीने आकर (रात्रि के) पहले पहर में ही फंस गए; तब 
फंस जाने की आवाज़ की। उसकी आवाज सुन वृक्ष-शाखा पर से कठफोड़ा 
और पानी में से कछुआ आया। उन्होंने सलाह की--वया किया जाए? कठ- 
फोड़ ने कछुवे को सम्बोधन कर कहा--मित्र ! तेरे दाँत हैं। तू जाल को काट। 
में जाकर ऐसा करूंगा जिसमें वह आने न पाए। इस प्रकार हम दोनों के प्रयत्न 
से हमार मित्र की जान बचेगी। 

इस बात को प्रकट करते हुए यह गाथा कही-- 


इड्घ वद्धमयं पासं छिन्द दन्तेहि कच्छप 
अहं तथा करिस्सामि यथा नेहिति लुहृको॥ 


[ देख कछुए ! तू दाँतों से चमड़े के जाल को काट। में वैसा करूंगा जिससे 
शिकारी आने न पावे । ] 

कछुए ने चमड़े की डोरी खानी शुरू की । कठफोड़ा शिकारी के घर गया। 
शिकारी प्रात:काल ही शक्ति लेकर निकला । पक्षी ने यह जान कि वह घर से 
निकल रहा है आवाज़ कर, परों को फड़फड़ा कर आगे के द्वार से निकलते हुए उसके 
मुंह पर चोट की । शिकारी ने सोचा--मनहुस पक्षी ने मुझ पर प्रहार किया। 

बह रुका, थोड़ी देर लेट, फिर शक्ति लेकर उठा । पहले यह आगे के द्वार से 
निकला, अब पीछे के द्वार से निकलेगा' सोच पक्षी जाकर घर के पीछे की ओर 
बैठा । शिकारी ने भी यह सोचा--आगे क द्वार से निकलते समय मैंने मनहुस 
पक्षी देखा अब पिछले द्वार से निकलूँगा । वह पीछे क द्वार से निकला । पक्षी ने 
फिर जाकर आवाज लगा मुंह पर चोट की। शिकारी ने कहा--फिर मुझ पर 
मनहुस पक्षी ने चोट की। यह मुझे निकलने नहीं देता। वह रुका, अरुणोदय 
तक लेटा रहा; फिर अरुणोदय होने पर शक्ति लेकर निकला। 

पक्षी ने जल्दी से जाकर बोधिसत्त्व को सूचना दी कि शिकारी आ रहा है। 
उस समय तक कछुए ने एक को छोड़ शेष सभी डोरियाँ काट डाली थीं। उसके 
दाँत गिरने वाले हो गए थे; मुँह लोह से लाल हो गया था। बोधिसत्त्व शिकारी 
को शक्ति लिए बिजली की तेजी से आता देख बन्धन तोड़ वन में जा घुसा। पक्षी 

वृक्ष-शाखा पर जा बैठा। कछुआ दुर्बलता के कारण वहीं पड़ा रहा। शिकारी ने 
कछुए को एक थैली में डाल किसी ठूंठ पर रख दिया। 
बोधिसत्त्व ने रुक कर देखा तो पता लगा कि कछुआ पकड़ा गया। उसने 
सोचा--मित्र की जान बचाऊंगा। तब उसने अपने आपको शिकारी को एसे 
दिखाया जैसे बहुत दुबेल हो गया हो। शिकारी ने सोचा--यह (और) दुर्बल 
होगा; इसे मारूंगा । उसने शक्ति ले बोधिसत्त्व का पीछा किया। बोधिसत्त्व न 
बहुत दूर, न बहुत नजदीक चलते हुए उसे ले जंगल में गए। जब जाना कि दूर 
निकल आए तब मुड़ कर दूसरे रास्ते से हवा की तेजी से जा, सींग से थैली उठा, 
ज़मीन पर गिरा, फाड़ कर कछुए को बाहर निकाला । कठफोड़ा भी वृक्ष पर 
से उतरा । बोधिसत्त्व ने दोनों को उपदेश देते हुए कहा--तुम्हारी सहायता से मेरे 
प्राण बचे । मेने भी तुम्हारे प्रति मित्र का कर्तव्य पालन किया । अब कहीं शिकारी 
आकर तुम्हें पकड़ न ले; इसलिए मित्र कठफोड़, तू अपन पुत्रों को ले दूसरी 
जगह चला जा; और मित्र कछुए तू पानी में जा। 
उन्होंने वैसा ही किया । शास्ता ने बुद्ध होने पर दूसरी गाथा कही-- 
कच्छपो पाविसी वारि कुरुङ्गो पाविसी वनं 
सतपत्तो दुमग्गम्हा दूर पुत्ते अपानयि॥ 
[ कछुआ पानी में जा धुसा। कुरुङ्ग वन में चला गया। कठफोड़ा वक्ष- 
शाखा पर से अपने पुत्रों को दूर ले गया। | 


अपानयि, अपनयि अर्थात्‌ लेकर चला गया। 


शिकारी वहाँ आ किसी को न देख फटी थैली ले दु:खी चित्त से अपने घर 
गया। वे भी तीनों मित्र जीवन भर विशवास बनाए रखकर यथाकमं गए। 

शास्ता ने यह धमंदेशना ला, जातक का मेल बैठाया । 

उस समय शिकारी देवदत्त था। कठफोड़ा सारिपुत्र। कछुआ मोग्गल्लान। 


कुरुङ्ग-मृग तो में ही था। 

२०७. अस्सक जातक 


“अयमस्सकराजेन . . . .” यह शास्ता ने जतवन में विहार करते समय 
पूर्व भार्य्या क प्रलोभन के बारे में कही। 


क, वर्तमान कथा 


शास्ता न उस भिक्षु से पूछा--कया तू सचमुच उत्कण्ठित है? 

हाँ, सचमुच । 

“किसने उत्कण्ठित किया ? ” 

“पु्वे-भार्य्या न।” 

शास्ता ने कहा--भिक्षु, उस स्त्री का तेरे प्रति स्नेह नहीं है। पहले भी 
तू उसके कारण महान्‌ दुःख भोग चुका है। 

इतना कह पूवं-जन्म की कथा कही। 


ख. अतीत कथा 


पूर्व काल में काशी राष्ट्र के पोतली' नाम क नगर में अस्सक नामक राजा 
राज्य करता था । उसकी उब्बरी नाम की पटरानी थी। वह प्रिया थी, मनोज्ञ 
थी, सुन्दर थी, दशनीय थी और थी मानुषिक और दिव्य-वणे के बीच के वर्ण की । 
वह मर गई। उसकी मृत्यु से राजा शोकाभिभूत हुआ। उसे दुःख हुआ और वह 
दौर्मनस्य को प्राप्त हुआ । उसने रानी का शरीर द्रोणी में, तेल की कढ़ाई में रखवा 
उसे अपनी चारपाई क नीचे रखवाया। फिर स्वयं बिना कुछ खाए पीए रोता 
पीटता हुआ चारपाई पर पड़ रहा। 

माता-पिता, अन्य नातेदार, मित्र अमात्य तथा ब्राह्मण गृहपति आदि “महा- 


* 'पोतल' भी पाठ हैं। 

राज! संस्कार अनित्य है. . . .” कहते हुए उसे होश में न ला सक। उसके 
रोते-पीटते ही सात दिन बीत गए। 

उस समय पाँच अभिञ्ञजा तथा आठ समापत्तियों क लाभी, तपस्वी होकर 
हिमवन्त प्रदेश में विचरते हुए बोधिसत्त्व ने प्रकाश फैला दिव्य-चक्षु से जम्बुद्वीप 
को देखते हुए उस राजा को उस प्रकार रोते देखा । 'मुझे इसकी सहायता करनी 
चाहिए' सोच ऋद्वधिबल से आकाश में उड़ राजा के बाग में उतर मङ्गल शिला- 
पट पर सोने की प्रतिमा की तरह बेठे। 

पोतली नगर वासी एक ब्राह्मण-माणवक उद्यान में जा, बोधिसत्त्व क्ये देख 
प्रणाम करके बैठा । 

बोधिसत्त्व ने उससे बातचीत कर पूछा--माणवक ! कया राजा धामिक 
है? 

“भन्ते! हाँ राजा धार्मिक है। लेकिन उसकी भार्य्या मर गई है। वह 
उसके शरीर को द्रोणी में रखवा रोता-पीटता लेटा है। आज उसे सातवाँ दिन 
हो गया। तुम राजा को इस प्रकार क दु:ख से क्‍यों मुक्त नहीं करते? क्या 
यह ठीक है कि तुम्हारे जैसे शीलवान्‌ क रहते राजा इस प्रकार का दुःख अनुभव 
करे?” 

“माणवक! में राजा को नहीं जानता। लेकिन यदि वह आकर मुझे 
पूछे तो मैं उसे उसकी भार्य्या का जन्म ग्रहण करने का स्थान बताकर, राजा के सामने 
ही उससे बातचीत करवाऊ।” 

“भन्ते ! तो में जब तक राजा को लेकर आऊं तब तक आप यहीं बेठें।” 

माणवक ने बोधिसत्त्व से वचन ले राजा के पास जा वह बात सुनाकर 
कहा--उस दिव्य-चक्षुधारी के पास चलना चाहिए। 

राजा यह सोच कि उब्बरी को देख सकूंगा सन्तुष्ट हो रथ पर चढ़ वहाँ 
गया । बोधिसत्त्व को प्रणाम कर उसने पूछा--क्या तुम सचमुच देवी के जन्म 
ग्रहण करने की जगह जानते हो? 

“महाराज! हाँ।” 

“वह कहाँ पैदा हुई है?” 

“महाराज ! उसने खूप में मत्त होने के कारण, प्रमादवश कोई अच्छा काम 
नहीं किया । इसलिए वह इसी उद्यान में गोबर के कीड़े की योनि में पैदा हुई।” 

“मैं विश्वास नहीं करता।” 

“तो तुझे दिखा कर उससे कहलवाता हूं।”- 

“अच्छा, कहलवाएं।” 

बोधिसत्त्व ने अपने प्रताप से ऐसा किया कि दो गोबर-पिण्ड लुढ़कते हुए 
राजा के सामने आएँ। वे चले आए। बोधिसत्त्व ने उसे दिखाते हुए कहा-- 
“महाराज ! यह तेरी उब्बरी देवी तुझे छोड़ गोबर के कीड़े के पीछे-पीछे आती 
है। उसे देखें। 

“अन्ते ! में विश्वास नहीं करता कि उब्बरी गोबर के कीड़े की योनि में 
जन्म ग्रहण करंगी।” 

“महाराज ! उससे कहलवाता हुं।” 

“भन्ते ! कहलवाएं।” 

बोधिसत्त्व ने अपने प्रताप से उसे बुलवाते हुए पूछा--उब्बरी ! उसने 
मानुषी वाणी में कहा--हाँ भन्ते! क्या? 

“वूर्व-जन्म में तेरा कया नाम था?” 

“अन्ते ! में अस्सक राजा की उब्बरी नाम की पटरानी थी।” 

“इस समय तुझ अस्सक राजा प्रिय है वा गोबर का कीड़ा।” 

“भन्ते ! वह मेरा पूर्व-जन्म था; उस समय मं उसके साथ इस बाग में 
रूप, शब्द, गन्ध, रस तथा स्पशे का आनन्द लेती हुई विचरती थी। लेकिन अब 
जब से मेरा नया जन्म हुआ है, वह मेरा क्या लगता है? में अब अस्सक राजा को 
मार कर उसकी गर्दन के खून से अपने स्वामी गोबर के कीड़े के पैरों को धो सकती 
हुँ।” 

यह कह परिषद के बीच में आदमियों की भाषा में उसने ये गाथाएँ कहीं--- 

अयमस्सकराजेन देसो विचरितो मया, 
अनुकामयानुकामेन पियेन पतिना सह॥ 
नवेन सुखदुक्खेन पोराणं अपिथीयति, 
तस्सा अस्सकरञ्ञ्ताव कोटो पियतरो मयं॥ 


[परस्पर एक दूसरे की कामना करते हुए अपने प्रिय पति इस अस्सक राजा 
के साथ मैंने इस प्रदेश में विचरण किया। नए सुख-दुःख से पुराना सुख-दुःख 

ढका जाता है। इसलिए अस्सक राजा की अपेक्षा यह कीड़ा ही मेरा अधिक 
प्रिय है। | 


अयमस्सकराजेन देसो विचरितों मया इस रमणीक उद्यान-प्रदेश में पहले 
मैंने अस्सक राजा क साथ विचरण किया। अनुकामयानुकामेन; अनु निपात 
मात्र है। में उसकी कामना करती, वह मेरी कामना करता । इस प्रकार परस्पर 
कामना करते हुए के साथ। पियेन उस जन्म में प्रिय। 

नवेन सुखबुक्खेन पोराणं अपिथीयति, भन्ते ! नए सुख से पुराना सुरू नए 
दुःख से पुराना दुःख ढक जाता है। यही लोक-स्वभाव है--प्रकट करती है। 
तस्मा अस्सकरङ्घ्ाव कोटो पियतरो मभ; क्योंकि नवीन से पुराना ढक जाता है 
इसलिए अस्सक राजा की अपेक्षा कीड़ा मुझे सौ गुणा प्रिय है। 


इसे सुन अस्सक राजा को परुचात्ताप हुआ। उसन वहाँ खड़ ही खड़े लाश 
निकलवा सिर से स्नान कर बोधिसत्त्व को प्रणाम किया। फिर नगर में प्रवेश 
कर दूसरी पटरानी बना धमं से राज्य करने लगा। 

बोधिसत्त्व भी राजा को उपदेश दे शोक-रहित कर हिमवन्त चले गए। 

शास्ता ने यह धर्मदेशना ला सत्यों को प्रकाशित कर जातक का मेल बैठाया । 
सत्यों के अन्त में उत्कण्ठित (भिक्षु) स्रोतापत्ति फल में प्रतिष्ठित हुआ। 

उस समय उब्बरी पूर्व-भार्य्या थी। अस्सक राजा उत्कण्ठित भिक्षु था। 
माणवक सारिपृत्र। तपस्वी तो में ही था। 

२०८. संसुमार जातक 


“अलमेतेहि अम्बेहि. . .” यह शास्ता ने जतवन में विहार करते समय 
देवदत्त के बध करने क प्रयत्न के बारे में कही। 


क, वर्तमान कथा 


उस समय शास्ता न यह सुन कि देवदत्त बध के लिए प्रयत्न करता है, कहा-- 
भिक्षुओ, न कंवल अभी देवदत्त मेरे बध करने का प्रयत्न करता है, उसने पहले भी 
किया है; लेकिन त्रास मात्र भी पैदा नहीं कर सका। 

इतना कह पूर्व-जन्म की कथा कही। 


ख. अतीत कथा 


पूर्व काल में वाराणसी में ब्रह्मदत्त के राज्य करते समय बोधिसत्त्व हिमालय 
प्रदेश में बन्दर की योनि में पैदा हुए। वह हाथी सदुश बल वाले, शक्ति-सम्पन्न, 
महान्‌ शरीर धारी, अति सुन्दर थे। गङ्गा क मोड़ पर जंगल में रहते थे। 

उस समय गङ्गा में एक मगरमच्छ रहता था । उसकी भार्य्या ने बोधिसत्त्व 
को देखा । उसके मन में उसका मांस खाने का दोहद उत्पन्न हुआ । उसने मगरमच्छ 
से कहा--स्वामी ! इस कपिराज का कलेजा खाना चाहती हूँ। 

“वद्र! हम जल-चर, वह स्थल-चर; क्या हम उसे पकड़ सकंगे?” 

“जिस किसी भी तरह हो पकड़, यदि नहीं मिलेगा, मर जाऊंगी ।” 

“तो डर मत। एक उपाय है। में तुझे उसका कलेजा खिलाऊंगा।” 

उसे आइवासन दें मगरमच्छ, जिस समय बोधिसत्त्व गङ्गा का पानी पी 
गङ्गा-तट पर बैठा था, बोधिसत्त्व के पास गया और बोला--बानरराज ! यहाँ 
इन अस्वादिष्ट फलों को खाते हुए तू अभ्यस्त स्थान में ही चरता है? गङ्गा- 
पार आम, कटहल के मधुर फलों की सीमा नहीं। क्या तुम्हें गङ्गा-पार जाकर 
फल-मूल नहीं खाने चाहिए ? 

“मगरराज ! गङ्गा में पानी बहुत है। वह विस्तृत है। में उधर कंसे जाऊं?” 
“यदि चले तो मैं तुझे अपनी पीठ पर चढ़ा कर ले जाऊंगा ।” 
उसने उसका विशवास कर 'अच्छा' कह स्वीकार किया । तो आ मेरी 
पीठ पर चढ़' कहने पर चढ़ गया। मगरमच्छ थोड़ी दूर जा उसे डुबाने लगा। 
बोधिसत्त्व ने पूछा--दोस्त! यह क्या? मुझे पानी में डुबा रहा है? 
“मैं तुझे धर्म-भाव से नहीं ले जा रहा हूँ। मेरी भार्य्या के मन में तेरे कलेजे 
के लिए दोहद उत्पन्न हुआ है। में उसे तेरा कलेजा खिलाना चाहता हूं।” 
“दोस्त ! तूने कह दिया सो अच्छा किया। यदि हमारे पेट में कलेजा 
हो तो एक शाखा से दूसरी शाखा पर घूमते हुए चूर्ण-विचूर्ण हो जाए।” = 
“तो तुम कहाँ रखते हो?” 
बोधिसत्त्व ने पास ही पके फलों से लदा हुआ एक गूलर का पेड़ दिखाकर 
कहा--देख, हमारे कलेजे इस गूलर के पेड़ पर लटकते हैं। 
“यदि मुझे कलेजा दे, तो में तुझे नहीं मार्गा ।” 
“तो आ मुझे वहाँ ले चल। में तुझे वृक्ष पर लटका हुआ दूँगा ।” 
वह उसे लेकर वहाँ गया। बोधिसत्त्व ने उसकी पीठ पर से छलांग मार 
गूलर की शाखा पर बैठ कहा--सौम्य ! मूर्ख मगरमच्छ ! तुने यह मान लिया 
कि इन प्राणियों का कलेजा वृक्ष की शाखाओं पर होता है। तू मूर्ख है। मैंने 
तुझे ठगा है। तेरे फल-मूल तेरे ही पास रहें। तेरा शरीर ही बड़ा है। अक्ल 
नहीं है। 
यह कह, इसी बात को प्रकट करते हुए ये गाथाएं कहीं-- 
अलमेतेहि अम्बेहि जम्बहि पनसेहि च, 
यानि पार समुहस्स वरं मय्हं उदुम्बरो॥ 
महती वत ते बोन्दि न च पञ्जा तदूपिका, 
सुंसमार वञ्चितो मेसि गच्छ दानि यथासुखं ॥ 
[यह जो तू समुद्र-पार आम, जामुन और कटहल बताता है, मुझे यह नहीं 
चाहिए । मुझे गूलर ही अच्छा है। तेरा शरीर बड़ा है; लेकिन तेरी प्रज्ञा उसके 
समान नहीं । मगरमच्छ ! तू मेरे द्वारा ठगा गया है। अब तू सुखपूर्वक जा। | 

अलमेतेहि, जो तूने द्वीप में देख, वह मुझे नहीं चाहिए। बर मय्हं उदुम्बरो 
मुझे यह उदुम्बर वृक्ष ही अच्छा है। बोन्वि शरीर। तङूपिका, तेरी प्रज्ञा तेरे 
शरीर के अनुकूल नहीं है। गच्छदानि यथासुखं, अब सुखपूर्वक जा; तेरे (लिए) 
कलेजा नहीं है। 


मगरमच्छ (जूए में) हजार हार जाने की तरह दुःखी, दौमंनस्य को प्राप्त 
हो, चिन्ता करता हुआ अपने निवास-स्थान को चला गया। 

शास्ता ने यह धर्मदेशना ला जातक का मेल बँठाया । उस समय मगरमच्छ 
देवदत्त था। मगरमच्छी चिञ्चामाणविका। कपिराज तो में ही था। 


२०९. कक्कर जातक 


“दिट्ठा मया बने रुक्खा. . .” यह शास्ता ने जेतवन में विहार करते समय 
धर्मसेनापति सारिपृत्र के शिष्य तरुण भिक्षु क बारे में कही । 


क. वतमान कथा 


वह अपने शरीर की रक्षा करने में होशियार था। शरीर के लिए सुखकर 
न होगा, इस डर से किसी अति-शीत वा अति-उष्ण चीज़ का उपयोग न करता था। 
सर्दी-गर्मी से शरीर को कष्ट होगा, इस डर से बाहर नहीं निकलता था । बहुत पका 
या जला भात नहीं खाता था। उसकी वह शारीर रक्षा की होशियारी संघ में 
प्रकट हो गई। धर्मसभा में भिक्षुओं ने बातचीत चलाई--आयुष्मानो ! अमुक 
तरुण शरीर-रक्षा के काम में होशियार है। 

शास्ता ने आकर पूछा--भिक्षुओ, बैठे क्या बातचीत कर रहे हो? “यह 
बातचीत” कहने पर “भिक्षुओ ! यह तरुण अपने शरीर-रक्षा के काम में न केवल 
अभी होशियार है, पहले भी होशियार था।” 

इतना कह पूर्व-जन्म की कथा कही-- 

ख. अतीत कथा 


पूवं काल में वाराणसी में ब्रह्मदत्त के राज्य करने के समय बोधिसत्त्व जंगल 
में वृक्ष-देवता हुए । 

एक चिड़ीमार पालतू बटेर, बालों का फंदा तथा लाठी ले जंगल में बटेरों 
को फंसाता हुआ, भाग कर जंगल में चले गए एक बटेर को फाँसने लगा। वह 
बाल के फंद में होशियार होने के कारण फंद में नहीं आता था। वह उठ-उठ कर 
छिप जाता। 

शिकारी अपने आपको शाखा-पत्तों से ढक बार-बार लकड़ी और फंदा लगाता । 
बटेर ने उसे लज्जित करने क लिए मानुषी भाषा बोलते हुए पहली गाथा कही-- 


दिट्ठा भया वने रुकक्‍खा अस्सकण्णविभीटका, 
न तानि एवं सक्कन्ति यथा त्वं रुक्ख सक्कसि॥ 


[मैंने इस वन के अनेक अस्सकण्ण (अश्वकर्ण और विभीटका (विभीतक) 
वृक्ष देखे; लेकिन तू वृक्ष जिस तरह से इधर-उधर चलता है; वह नहीं चलते ।] 


मित्र शिकारी मया इस बने पैदा हुए बहुत से अस्सकण्ण तथा विभीटक देखे । 
तानि वृक्ष यथा त्वं सक्कसि, तू संक्रमण करता है, इधर उधर विचरता है एवं 
न सब्कन्ति, नहीं संक्रमण करते हैं, नहीं विचरते हैं । 


ऐसा कह वह बटेर भाग कर दूसरी जगह चला गया। उसके भाग जाने 
के समय चिड़ीमार ने दूसरी गाथा कही-- 


पुराणकक्करो अयं भत्वा पञ्जरमागतो, 
कुसलो वाळपासानं अपक्कमति भासति॥ 


[यह पुराना बटेर पिजरा तोड़ कर चला आया। बाल के फदे में होशियार 
परिहास कर के चल देता है।] 

कुसळो बाळपासानं, बाल क फंद में होशियार अपने को न बांधने देकर अप- 
ब्कमति और भासति, बोलकर भाग जाता है। एसा कह्‌ चिड़ीमार जंगल में घूम 
जो मिला लंकर घर गया। 


शास्ता ने यह धमंदेशना ला जातक का मल बॅठाया। उस समय शिकारी 
देवदत्त था। बटेर अपनी शरीर-रक्षा करने में होशियार तरुण भिक्षु। उस बात 
को प्रत्यक्ष देखन वाला वृक्ष-देवता तो में ही था। 


२१०. कन्दगळक जातक 


“अम्भो कोनामयं रुक्खो, . . .” यह शास्ता नं वेळुवन में विहार करते 
समय सुगत का रंग-ढंग बनाने के बारे में कही । 


क. वतमान कथा 


तब शास्ता ने यह सुन किदेवदत्त ने सुगत का रंग-उंग बनाया कहा---“भिक्षुओ ! 
न कंवल अभी देवदत्त मेरी नकल करके विनाश को प्राप्त हुआ, पहले भी प्राप्त 
हुआहै।” 
इतना कह पूर्वजन्म की कथा कही । 
ख, अतीत कथा 


पूर्व काल में बाराणसी में ब्रह्मदत्त के राज्य करते समय बोधिसत्त्व हिमवन्त 

प्रदेश में कठफोरनी पक्षी होकर उत्पन्न हो खदिरवन में ही रहने लगे। उसका 

नाम खदिरवनी ही हो गया। उसका एक कन्दगळक नाम का मित्र था। वह 

पाळिभहृक बन में रहता था । एक दिन वह खदिरवनी के पास गया। खदिरवनी ने 

मेरा मित्र आया है' सोच कन्दगळक को ले खदिरवन में प्रबश कर खदिर के तन 

को चोंच से ठोंगें मार कीड़े निकाल कर दिए। कन्दगळक जो जो पाता मीठे पूए 
२३ 

की तरह तोड़ तोड़ कर खाता। उसे खाते समय ही अभिमान हो गया। यह भी 
कठफोरनी योनि में पैदा हुआ है, में भी । मुझे इसक दिए शिकार से क्या प्रयोजन, 
मैं स्वयं ही शिकार करूंगा । उसने खदिरवनी से कहा-- मित्र! तू कष्ट मत 
उठा। मैं ही खदिरवन में शिकार करूंगा । 

उसने उसे कहा--“मित्र ! तू सेमर पाळिभइक आदि वन में निस्सार लकड़ी 
में शिकार करने वाले कुल में पैद हुआ है। खदिर की लकड़ी सारवान्‌ होती है, 
कठोर होती है। तू यह इच्छा मत कर ।” 

कन्दगळक बोला--क्या मैं कठफोरनी की योनि में पेदा नहीं हुआ? डसन 
उसका कहना न मान जल्दी से जा खदिर वृक्ष पर चोंच से ठोंगें मारीं । उसी समय 
उसकी चोंच टूट गई। आँखें बाहर निकली सी हो गई। मीम फट गया । वह 
तने पर खड़ा न रह सकन क कारण जमीन पर गिरा और पहली गाथा कही-- 


अम्भो को नामय रुक्खो सीनपत्तो सकण्टको, 
यत्य एकप्पहारेन उत्तवद्क विसाटितं॥ 


[भो ! इस पतले पत्तों वाले काँटेरार वृक्ष का क्या नाम है, जिस पर एक 
ही चोट करने से मेरा सिर फट गया ।] 


अम्भो को नामय रुक्खो, भो खदिरवनी ! इस वृक्ष का क्या नाम है? को 
नाम सो यह भी पाठ है। सीनथत्तो सूक्ष्म पतों वाला । यत्थ एकप्पहारेन, जिस 
वृक्ष पर एक ही चोट लगाने से उत्तमंगं विसाटितं सिर फूट गया, न केबल सिर 
ही फूटा चोंच भी टूट गई । वह वदना स पीड़ित हो खदिर-वृक्ष को न जान सका 
कि यह खदिर-वृक्ष है, और इस गाथा से विलाप किया-- 


न न सभा 


इसे सून खदिरवनी ने दूस री गाथा कही-- 


अचारतायं' वितुदं वनानि कट्ठड्करुक्खेसु असारकसु, 
अथासवा खदिर' जातसार यत्थन्भिदा गरुळो उत्तमङ्गं॥ 


' अचारितायं भी पाठ हें। 

[अभीतक सार-रहित काठ क वृक्षों वाले बनों को ठोंग मारी। अब मह 
सारवान खदिर-वृक्ष को प्राप्त हुआ; जहाँ पक्षी ने सिर तुड़वाया।] 


अचारुतायं, उसन आचरण किया । बितुदं बनानि सार रहित समर पाळि- 
भटक के बन आदि को ठोंग मारते हुए बींधते हुए । कद्ठंगरक्खेसु असारकेसु, बन 
की सामान्य लकड़ी सार रहित पाछिभहक सेमर आदि में। अथासदा खदिरं 
जातसार', छोटपन से सारवान्‌ खदिर-वृक्ष को प्राप्त हुआ । यत्थब्भिदा, जिस खदिर- 
वृक्ष से लगकर तोड़ लिया फाड़ लिया गरुळो पक्षी । सभी पक्षियों के लिए आदर 
का शब्द है। 


खदिरवनी ने उसे यह सुना कर कहा--कन्दगळक ! जहाँ तूने सिर तुड़ाया 
यह खदिर नाम का सारवान्‌ वृक्ष है। वह वहीं मर गया । 

शास्ता ने यह धमंदेशना सुना जातक का मेल बेठाया। 

उस समय कन्दगळक देवदत्त था। खदिरवनी तो में ही था। 


दूसरा परिच्छेद 


७, बीरणत्थम्मक वर्ग 
२११. सोमदत्त जातक 


“अकासि योग्गं. . .” यह शास्ता ने जेतवन में (वहार करते समय लालू- 
दायी स्थबिर के बारे में कही । 


क. वर्तमान कथा 


दो तीन जनों के बीच में वह एक शब्द भी न बोल सकता । अधिक लज्जा- 
शील होने के कारण कुछ कहने जाकर कुछ दूसरा ही कह दता। धर्मसभा में 
बेठे हुए भिक्षु उसक बारे में चर्चा कर रहे थे। शास्ता ने आकर पूछा--भिक्षुओ, 
बेठे क्या बातचीत कर रहे हो ?” ''अमुक बातचीत” “भिक्षुओ, लालुदायी केवल 
अभी अधिक लज्जाशील नहीं है, पहले भी लज्जाशील ही रहा है” कह पूर्व-जन्म 
की कथा कही। 
ख. अतीत कथा 


पूर्वं काल में वाराणसी में ब्रह्मदत्त क राज्य करन के समय बोधिसत्त्व काशी- 
देश में एक ब्राह्मण-कुल में पैदा हुए। बड़ होने पर तक्षसिला में विद्या सीख घर 
लौटे । यह देख कि माता-पिता बहुत दरिद्र हैं, उसने सोचा कि दुर्गति को प्राप्त 
माता-पिता की अवस्था सुधारूंगा । माता-पिता की आज्ञा ले बह वाराणसी जा 
राजा की सेवा में रहने लगा। वह राजा को प्रिय हुआ, उसके मन को अच्छा 
लगने बाला हुआ । 

उसका बाप दो बँलों से खेती कर पेट पालता था। एक बैल मर गया । उसने 
ब.घिसत्त्व से कहा--तात ! एक बैल मर गया । खेती नहीं होती राजा से एक 

बैल मांग । “तात ! राजा की सेवा में रहते थोड़े हो दिन हुए हैं। अभी बैल मांगना 
ठीक नहीं । आप ही मांगें ।” 

“तात ! तू मेरे अधिक लज्जाशील होने को नहीं जानता ? में दो तीन जनों 
के सामने बोल नहीं सकता । यदि में राजा क पास बैल माँगने जाऊंगा; तो यह 
भी देकर आऊंगा ।” 

“तात ! जो होना है सो हो। मैं राजा से नहों माँग सकता लेकिन में तुम्हें 
बोलने का अभ्यास करा दूंगा।” 

“तो अच्छा, मुझे अभ्यास करा।” 

बोधिसत्त्व उसे एसे इमझान में ले गए, जहाँ बोरण-घास क झुंड थे। वहाँ 
घास के पूल बांधकर 'यह राजा है', यह उपराजा है, यह सनापति है! नाम रख 
क्रम से पिता को दिखा कर कहा-- तात ! तू राजा के पास जा महाराज को 
जय हो' कह, इस तरह यह गाथा कह बैल मांगना। गाया सिखाई-- 


बे ऐप 


हें में गोणा महाराज येहि खेत्त कसामसे, 
तेसु एको मतो देव दुतियं देहि खत्तिय॥ 
[महाराज ! मेरे दो बेल थे, जिनसे खेती होती थी। देव ! उसमे से एक 
मर गया। राजन! दूसरा दें।] 


ब्राह्मण ने एक वर्ष में गाथा का अभ्यास कर बोधिसत्त्व को कहा--तात ! 
सोमदत्त ! मुझ गाथा (कहन) का अभ्यास हो गया। अब में इसे जिस किसी 
के सामन कह सकता हूँ । मुझे राजा के पास ल चल। 

उसन कहा 'तात अच्छा' और योग्य भेंट लिवा पिता को राजा कपास ल 
गया। ब्राह्मण ने महाराज की जय हो' कह भेंट दो। राजा ने पूछा-- 

सोमदत्त ! यह ब्राह्मण तेरा क्या लगता है?” 

“महाराज ! मेरा पिता है।” 

“किस मतलब से आया है?” 

उस समय ब्राह्मण ने बल माँगने के लिए गाथा कहते हुए कहा-- 

ह्वे मे गोणा महाराज येहि खेत्तं कसामसे, 


he 


तेसु एको मतो देब दुतियं गण्ह खत्तिय॥ 

[महाराज ! मेरे दो बैल थे, जिनसे खेती होती थी। देव ! उनमें से एक 
मर गया। राजन्‌! दूसरा लं ।] 

राजा ब्राह्मण से विमुख हो गया। उसके कहने का भाव जान मुस्कराया 
और बोला-सोमदत्त ! तुम्हारे घर में मालूम होता है बहुत बैल हैं । 

“महाराज! आप देंगे तो हो जाएंगे।” 

राजा ने बोधिसत्त्व पर प्रसन्न हो ब्राह्मण को सोलह अलङ्कृत बेल और उसका 
रहने का गांव ब्रह्मदान दे, बहुत सं धन क साथ विदा किया। 

ब्राह्मण सर्व शवे सैन्धव घोड़े जुते रथ पर चढ़ बहुत सं अनुयायियों के साथ 
गांव आया । बोधिसत्त्व ने रथ में बेठ, पिता कं साथ आते हुए कहा--तात ! 
मैंने साल साल तुम्हें अभ्यास कराया; लेकिन अन्त में तुमने अपना बैल राजा को 
दिया । 

इतना कह यह गाथा कही-- 


अकासि योग्गं घवमष्पमत्तो 
संबच्छर बोरणत्थम्भकस्मि, 
व्याकासि सञ्ञा परिसं विगय्ह 
न निय्यमो तायति अप्पपङङां ॥ 


[आलस्य रहित हो नित्य साल भर तक वीरण-घास क झुंडों बालं इमशान 
में अभ्यास किया; लेकिन परिषद में जाकर भूल गया । अल्प-प्रज्ञा आदमी का 
अभ्यास भी त्राण नहीं करता ।] 


अकासि योग्गं धुवमप्पमत्तो संवच्छर बोरणत्थम्भकस्मि, तू नित्य प्रमादरहित 
हो बीरण क झुंड वाले इमशान में वर्ष भर अभ्यास करता रहा । व्याकासि सङां 
परिसं विगर्ह, परिषद में आकर उस सञ्जा को विकृत कर दिया; मतलब बदल 
दिया । न निय्यमो तायति अप्पपङङां, अल्प प्रज्ञा वाले आदमी का नियम, अभ्यास 
श्राण नहीं करता; रक्षा नहीं करता। 


उसकी बात सुन ब्राह्मण ने दूसरी गाथा कही-- 

* 


हयं याचनको तात सोमक निगच्छति 
अलाभं घनलाभरञ्च एवंघम्मा हि याचना॥ 


[तात सोमदत्त! मांगने वाले की दो ही हालते होती हे-धन मिलता है 
या नहीं मिलता । माँगन का यह स्वभाव ही है ।] 

एवंधम्सा हि याचना; मांगने का यही स्वभाव है। 

शास्ता न “"भिक्षुओ-लालुदायी केवल अभी अधिक लज्जाशील नहीं है, पहल 
भी अधिक लज्जाशील ही था” कह यह धर्मदेशना ला जातक का मेल 
बैठाया । 

उस समय सोमदत्त का पिता लालुदायी था । सोमदत्त में ही था। 


२१२. उच्छिद्ठभत्त जातक 


“अञ्ञो उपरिमो वण्णो . . .” यह झास्ता ने जेतबन में विहार करते समय 
पूर्वं भार्य्या की आसक्ति के बारे में कही-- 
क्‌. वर्तमान कथा 


शास्ता ने पूछा--भिक्षु, क्या तू सचमुच उत्कण्ठित है ? 

“सचमुच।” 

“तुझे किसने आकर्षित किया?” 

“पूर्व भार्य्या ने।” 

“भिक्षु ! यह स्त्री तेरा अपकार करने वाली है। पहले भी इसने तुझे अपने 
जार का जूठा खिलाया है।' 

इतना कह पूर्वजन्म की कथा कही-- 

पुव काल में वाराणसी में ब्रह्मदत्त के राज्य करते समय बोधिसत्त्व ने एक 
ऐसे दरिद्र नट क कुल में जन्म ग्रहण किया जो भीख माँगकर जीविका चलाता 
था । बड़े होने पर वह दरिद्र अवस्था को प्राप्त हो भीख माँग कर जीविका 
चलाने लगे । 

उस समय काशी देश के एक गाँव में एक ब्राह्मण की ब्राह्मणी दुश्शीला थी, 
पापिनी थी, व्यभिचार करती थी। एक दिन किसी काम से जब ब्राह्माण बाहर 
गया तो उसका जार मौका देख घर में घुस आया । उसने उसके साथ अनाचीर 
कर चुकने पर कहा--'कुछ अच्छा खा कर ही जाओगे ? ” उसने भात तैयार कर 
दाल ( =सूप) व्यञ्जन से युक्त भात परोस कर दिया कि तू खा। स्वयं ब्राह्मण 
के आगमन की प्रतीक्षा करती हुई द्वार पर खड़ी हुई । 

उस समय बोधिसत्त्व ब्राह्मणी के जार के खाने की जगह पर भीख की प्रतीक्षा 
में खड़े थे। तभी ब्राह्मण घर को तरफ आया । ब्राह्मणी ने उस आत देख जल्दी 
से घर में जाकर जार को कहा-- उठ, ब्राह्मण आ रहा है' और उमे कोठे में उतार 
दिया । ब्राह्मण के घर में दाखिल हो बैठने के समय पीढ़ा तथा हाथ धोने को पानी 
दे जार के जूठे छोड़ें ठंडे भात के ऊपर गरम भात परोस दिया । उसने जब भात 
में हाथ डाला तो ऊपर का भात गरम और नीचे का ठंडा पाया । वह मोचने लगा कि 
यह दूसरे का खाकर बचा हुआ जूठा भात होगा । उसने ब्राह्मणी से पूछते हुए पहली 
गाथा कही-- 


अञ्ञ्रे उपरिमो वण्णो अङ्घ्ा वण्णोव हेटिठमो, 
ब्राह्मणि त्वेव पुच्छामि कि हेटठा कि च उप्परि॥ 
[ऊपर (के भात) का रंग ढंग दूसरा है; नीचे (के भात) का दूसरा । ब्राह्मणी ! 
तुझे ही पूछता हूँ कि यह क्या ऊपर है और क्या नीचे ? | 


“क 


वण्णो आकार । यहे ऊपर वाले के गरम होने की और नीचे वाले के ठंड होने 
की बात पूछते हुए कहा । कि हेट्ठा किञ्च उप्परि परोसा हुआ भात ऊपर ठंडा 

और नीचे गरम होना चाहिए। यह बैसा नहीं है। इसलिए तुझ पूछता हूँ । किस 
कारण से ऊपर का भात गरम और नीचे का ठंडा है ? 

ब्राह्मणी अपनी करतूत के प्रकट हो जाने के भय से ब्राह्मण के बार बार कहने 
पर भी चुप ही रही। उस समय बोधिसत्त्व को यह सूझा कि कोठे में बिठाया हुआ 
आदमी जार होगा और यह घर का स्वामी । ब्राह्मणी अपनी करतूत क प्रकट होने 
के भय से कुछ नहीं बोलती । हन्त ! में इसकी करतूत प्रकट कर जार के कोठे में 
बिठाए होने की बात कह दूं। 

उसने ब्राह्मण के घर से निकलने से जार क घर में प्रवेश करने, अनाचार करने, 
श्रेष्ठ भात खाने, ब्राह्मणी का दरवाजे पर खड़े हो रास्ता देखने और जार को कोठे 
में उतारने तक का सब हाल कह दूसरी गाथा कही-- 


अहं नटोस्मि भद्दन्ते भिक्खकोस्मि इधागतो, 
अयं हि कोट्ठमोतिण्णो अयं सो य॑ गबससि॥ 
[स्वामी ! मैं नट हूँ । भीख माँगने के लिए यहाँ याआ हूँ। यह है कोठे में 
उतरा हुआ और यह ही है जिसे तू खोजता है।] 


अहं नटोस्मि भहून्ते, स्वामी ! मैं नट जाति का हूँ। भिक्‍्खकोस्मि इधागतो, 
में भिखमंगा यहाँ भीख मांगता हुआ आया हूँ । अयं हि कोट्ठमोतिण्णो यह इसका 
जार इस भात को खाता हुआ तेरे भय से कोठे में उतरा है। अयं सो यं गवससि, 
जिसे तू खोज रहा है कि यह किसका जूठा भात होगा, वह यही है। इसे बालों 
से पकड़, कोठे से निकाल ऐसा कर जिसमें इसे होश रहे और फिर यह ऐसा पाप- 
कर्म न करे' कह चला गया। 
ब्राह्मण उन दोनों को डरा, पीट कर एसी शिक्षा दे जिसमें वे फिर ऐसा पाप- 
कर्म न करें कर्मानुसार गया । 
शास्ता ने यह धमंदेशना ला सत्यों को प्रकाशित कर जातक का मेल बैठाया । 
सत्यों के अन्त में उत्कण्ठित भिक्षु स्रोतापत्ति फल में प्रतिष्ठित हुआ । 
उस समय ब्राह्मणी पूव-मार्य्या थी । ब्राह्मण उत्कण्ठित । नट-पुत्र में हीथा । 

२१३. भर जातक 


“इसोनमन्तर कत्वा . . .” यह शास्ता ने जेतवन में विहार करते समय कोशल 
राजाओं क बारे में कही । 


> 
क. वतमान कथा 


भगवान्‌ के भिक्षुसंघ का लाभ तथा सत्कार बहुत था। जैसे कहा है-- उस 
समय भगवान्‌ का सत्कार होता था, गौरव होता था, मान होता था, पूजा होती 
थी, आदर होता था और उन्हें चीवर, पिण्डपात (-भिक्षा), शयनासन, रोगी 
की दवाई आदि चीजें मिलती थीं; भिक्षुसंघ का भी सत्कार होता था, गोरव 
होता था, मान होता था, पूजा होती थी, आदर होता था और उसे चीवर, पिण्ड- 
पात, शयनासन, रोगी की दवाई आदि चीजें मिलती थीं। लेकिन दूसरे तैथिक 
परिब्राजकों का न सत्कार होता था, न गौरव होता था, न मान होता था, न पूजा 
होती थी, न आदर होता था और न उन्हें चीवर, पिण्डपात, शयनासन, रोगी की 
दवाई आदि चीजें ही मिलती थीं।” इस प्रकार जब उनका लाभ सत्कार जाता 
रहा तो वे दिन रात छिपकर इकट्ठे हो विचार करते कि जब से श्रमण गौतम पैदा 
हो गया है तभी से हमारा लाभ सत्कार जाता रहा; श्रमण गौतम को ही श्रेष्ठ 
लाभ तथा यश मिलता है। क्या करण है कि इसे यह सब मिलता है? 

कुछ ने कहा--श्रमण गौतम सकल जम्बुद्वीप में उत्तम स्थान श्रेष्ठ-भूमि 
पर रहता है। इसीसे उसे लाभ सत्कार की प्राप्त होती है। बाकी बोले--यही 
कारण है। हम भी जेबतन में तैथिक आश्रम बनवाएँ। इससे हमको भी लाभ 
होगा । 

उन सब ने 'यह ठीक है' निइचय कर सोचा--यदि हम राजा को बिना सूचित 
किए आश्रम बनवाएँगे तो भिक्षु रोक देंगे। कुछ पाकर पक्षपात न करनेवाला 
कोई नहीं है। इसलिए राजा को रिएबत दे आश्रम के लिए जगह लेंगे । 

यह सलाह कर, उपस्थापकों से मांग, राजा को लाख दे कहा--महाराज ! 
हम जेतवन में तैथिक-आश्रम बनाएँगे। यदि भिक्ष्‌ तुम्हें कहें कि हम बनाने नहीं 
देंगे तो उनकी बात स्वीकार न करना। 

राजा ने रिश्वत के लोभ से 'अच्छा' कह स्वीकार किया। तँथिकों न राजा 
को मिला बढ़इयों को बुलवा काम शुरू किया । बड़ा शोर हुआ। शास्ता ने पूछा-- 
आनन्द ! यह हल्ला करने वाले, शोर मचाने वाले कौन है? 

“अन्त ! अन्य तैथिक जतवन में तैथिक-आश्रम बनवा रहे हैं। वहीं यह 
शोर हो रहा है। 

“आनन्द ! यह स्थान तैथिकों के योग्य नहीं है। तैथिक शोर प्रिय होत हैं। 
उनके साथ रहना नहीं हो सकता ।” 

शास्ता ने भिक्षु-संघ को एकत्र कर कहा--'भिक्षुओ, जाओ राजा को कह 
कर तैथिक-आश्रम का बनवाना रुकवाओ ।” 


भिक्षु जाकर राजा क प्रवेशद्वार पर खड़े हुए। राजा ने यह सुना कि भिक्षु 
आए हैं तो यह समझकर कि तैथिकों के आश्रम कं ही बारे में आए होंगे रिश्वत 
लिए रहने के कारण कहलवा दिया कि राजा घर में नहीं है। भिक्षओं ने जाकर 
शास्ता से कहा। शास्ता ने 'रिइवत क कारण एसा करता है' सोच दोनों प्रधान 
शिष्यों को भेजा। राजा न उनका भी आना सुन वैसे ही कहलवा दिया । उन्होंने 
भी आकर शास्ता से कहा । 

'सारिपृत्र ! अब राजा को घर में बैठना न मिलेगा, बाहर निकलना ही होगा 
कह शास्ता अगले दिन पूर्वाह्णं समय पहन कर, पात्र चीवर ले पांच सौ मिक्षओं, 
के साथ राजा के प्रवेशद्वार पर पहुँच । राजा ने सुना तो वह महल से उतर पात्र 
ले शास्ता को (अन्दर) लिवा भिक्षुसंघ को, जिसमें मुख्य बुद्ध थे, यवागु-खाद्य 
दे, शास्ता को प्रणाम कर एक ओर बेठा। शास्ता नें राजा को एक तरह का धर्मो- 
पदेश करते हुए कहा--महाराज ! पुराने राजाओं ने रिश्वत ले शीलवानों में 
परस्पर झगड़ा कराया । व अपने देश के स्वामी नहीं रहे और महान्‌ विनाश 
को प्राप्त हुए । 

उसके प्रार्थना करने पर शास्ता ने पूव-जन्म की कथा कही-- 

ख, अतीत कथा 


पूर्व काल में भरु राष्ट्र में भरु राजा राज्य करता था । उस समय बोधिसत्त्व 
पाँच अभिञ्ञ्या तथा आठ समापत्ति प्राप्त थे । वे गण-झास्ता तपस्वी हो, हिमा* 
लय प्रदेश में चिरकाल तक रह नमक-खटाई खाने के लिए पाँच सौ तपस्ियों 
को साथ ले हिमवन्त से उतरे। क्रमशः भरु नगर पहुँच, वहाँ भिक्षा माँग, नगर 
से निकल, उत्तर-द्वार पर टहनं'-टहनी वाले बट वृक्ष के नीचे बैठ, भोजन कर वहीं 
रहने लगे। इस प्रकार जब उस ऋषि-समूह को वहाँ रहते आधा महीना हुआ, 
एक दूसरा गण-शास्ता पाँच सो तपस्वियों सहित आ, नगर में भिक्षा माँग, नैंगर 
से निकल, दक्षिण-द्रार पर उसी बट वृक्ष के नीच बैठ, भोजन कर वहीं रहने 
लगा। व दोनों ऋषि-समूह वहाँ यथारुचि रह कर हिमालय चले गए। उनके चले 
जाने पर दक्षिण-द्रार का बट वृक्ष सूख गया । अगली बार आने पर दक्षिण-द्वार 
के बट-वृक्ष के नीचे रहनेवालों ने पहले पहुँच जब यह देखा कि उनका बट-वृक्ष सूख 
गया है, तो वे भिक्षा मांग, नगर से निकल, उत्तर-द्वार पर बट-वृक्ष के नीचे जा, 
भोजन कर वहीं रहने लगे। दूसर ऋषि पीछे आकर, नगर में भिक्षा मांग, अपने 
वृक्ष क नीचे पहुँच भोजन कर वहाँ रहने लगे। 

उन दोनों में यह तुम्हारा वृक्ष है' यह हमारा वक्ष है' करके झगड़ा हो गया । 
झगड़ा बढ़ गया । एक पक्ष ने कहा कि हम यहाँ रहते थ, इसलिए इस स्थान पर 
तुम्हारा अधिकार नहीं । दूसरे ने कहा कि इम बार हम यहाँ पहले आए, इसलिए 
तुम्हारा अधिकार नहीं। इस प्रकार वे दोनों हम स्वामी” 'हम स्वामी' करके 
वृक्ष के नीचे की जगह के लिए झगड़ा करते हुए राज-कुल गए। राजा ने पहले 
रहे ऋषि-समूह को ही स्वामी बनाया। दूसरों ने कहा अब हम यह नहीं कहलाएंगे 
कि इनसे हार गए। उन्होंने दिव्य-चक्षु से चक्रवर्ती राजा के योग्य एक रथ का चौ- 
खटा देख, ला, राजा को रिश्वत दे कहा-- महाराज ! हमें भी (उस स्थान का) 
स्वामी बनाएं । 

राजा ने रिश्वत ले दोनों समूह रहें (कह) दोनों को स्वामी बनाया। दूसरे 
ऋषियों ने उस रथ के चौखटं क रत्नों के पहिए लाकर रिश्वत दे कहा--महाराज ! 
हमें ही स्वामी करें। 

राजा ने वैसा ही किया। 

ऋषियों ने सोचा कि हम काम-भोगों को छोड़ प्रब्रजित हुए। फिर वृक्ष के 
नीचे की जगह के लिए झगड़ते हुए रिश्वत देने लगे । हमने यह अनुचित किया । 
इस प्रकार पश्चात्ताप कर वे जल्दी से भाग क र हिमालय ही चले गए । 

सकल भरु राष्ट्रवासी देवताओं ने एकत्र होकर कहा--राजा ने शीलवानों 
में झगड़ा पैदा करक अच्छा नहीं किया । उन्होंने क्रोधित हो तीन सौ योजन के 
भरु राष्ट्र को समुद्र में तूफान लाकर नष्ट कर दिया । इस प्रकार एक भरु राजाओं 
के कारण सारा राष्ट्र विनाश को प्राप्त हुआ (कह) शास्ता ने यह पूर्व-जन्म की 
कथा ला अभिसम्बद्ध होने पर यह गाथाएंँ कहीं-- 


इसीनमन्तर कत्वा भरुराजाति मे सुतं, 
उच्छिन्नो सहरट्ठेन स राजा विभवं गतो॥ 
तस्मा हि छन्दागमन नप्पसंसन्ति पण्डिता, 
अदुटठचित्तो भासेय्य गिर सच्चूपसंहितं॥ 


[ ऐसा मैने सना कि ऋषियों में भद करक भरु राजा अपने राष्ट्र सहित विनाश 
को प्राप्त हुआ । इसलिए पण्डित लोग पक्षपात की प्रशंसा नहीं करते । द्वेषरहित 
चित्त से सच्ची बात कह देनी चाहिए । ] 


अन्तर कत्वा, पक्षपात क कारण भेद करके । भरु राजा भरु राष्ट्र का राजा । 
इति भे सुतं एसा मैने पहले सुना। तस्मा हि छन्दागमन, क्योंकि पक्षपात करके 
भरु राजा राष्ट्र सहित नष्ट हुआ इसलिए पण्डित पक्षपात की प्रशंसा नहीं करते । 
अदुटठचित्तो, विकारों से मलिन चित्त न हो। भासेय्य गिर सच्चे पसंहितं यथार्थ, 
अर्थयुक्त, सकारण वाणी ही बोले । 


जिन्होंने भए राजा क रिश्वत लेते समय 'यह उचित नहीं है' कह निन्दा 
करते हुए सच्ची बात कही, वे जहाँ खड़े थे वहाँ नारियल के द्वीप में आज भी 
हजारों दीपक (जलते) दिखाई देते हैं। | 

शास्ता ने यह धर्मदेशना ला 'महाराज, पक्षपात नहीं करना चाहिए, प्रब्र- 
जितों में झगड़ा नहीं कराना चाहिए” कह जातक का मेल बेठाया । 

में उस समय में ज्येष्ठ ऋषि था | 
राजा ने तथागत के भोजन करक चले जाने पर आदमियों को भेज कर तैथिकों 
का आश्रम विध्वंस करा दिया । तैथिक अप्रतिष्ठित हो गए। 


२१४. पुण्णनदी जातक 


“ुष्णं नादि. . .” यह शास्ता ने जतवन में विहार करते समय प्रज्ञा पारमिता 
के बारे में कही । 


क. वतमान कथा 


एक दिन धमंसभा में भिक्षुओं ने तथागत की प्रज्ञा के बारे में बातचीत चलाई-- 
आयुष्मानो ! सम्यक्‌ सम्बुद्ध महाप्रज्ञा हैं, विस्तृतप्रज्ञा हैं, प्रसन्नप्रज्ञा हैं, क्षिद्र- 
प्रज्ञा हैं; तीक्ष्ण-प्रज्ञा उनकी प्रज्ञा बींधने वाली है, वे उपाय कुशल हैं। शास्ता 
ने आकर पूछा--भिक्षुओ ! यहाँ बैठे कया बातचीत कर रहे हो? 'अमुक 
बातचीत' कहने पर भिक्षुओ, तथागत केवल अभी प्रज्ञावान्‌ तथा उपायकुशल नहीं- 
हैं, पहले भी थे' कह पूर्व-जन्म की कथा कही-- 


ख. अतोत कथा 


पुर्वं काल में वाराणसी में ब्रह्मदत्त के राज्य करने के समय बोविसत्त्व पुरोहित 
कुल में पैदा हुए । बड़ होने पर तक्षशिला जा सब शिल्प सीख पिता के मरने पर प्रो- 
हित का पद पा राजा के अर्थंधर्मानुशासक हुए । 

आगे चलकर राजा ने चुगली करने वालों को बात का विश्वास कर क्रोधित 
हो बोधिसत्त्व को मेरे पास मत रह कह निकाल दिया । बोधिसत्त्व स्त्री-बच्चों 
को ले काशी के एक गामड़ में रहने लगे। फिर राजा को बोधिसत्त्व के गुणों 
की याद आई । उसने सोचा कि किसीको भेजकर मेरे लिए आचाय्ये को बुलाना ठीक 

नहीं। एक गाथा रच, पत्र लिव, कोवे का मांस पकवा, सफेद वस्त्र में लपेट, 
राजकीय मोहर लगाकर भेजूंगा। यदि पण्डित होगा, पत्र पढ़ कर कोवे क मांस 
का भाव समझ कर चला आएगा। नहीं, तो नहीं आएगा । उसने यह गाथा 
पत्र में लिखी-- 

पुण्णं नदि येन च पय्यमाहु, 

जातं यवं येन च गुय्हमाहु॥ 

दूरं गतं येन च अबव्हयन्ति, 

सो त्यागतो हन्द च भुञ्ज ब्राह्मण॥ 

[ जिसके पीने योग्य होने से नदी पूर्ण समझी जाती है, जिसको छिपा सकने 

योग्य होने से जौ उत्पन्न हुए समझे जाते हैं; जिसक बोलने से दूर गए आने वाल 
समझे जाते हैं; वह तेरे लिए आया है। ब्राह्मण! इसे खा। ] 


पुण्णं नादि येन च पेम्यामाहु, काकपेय्य नदी कहते हुए पूर्णनदी को ही पेय्य 
कहत हैं । अपूर्ण नदी काकपेय्य नदी नहीं कहलाती; जब नदी किनारे खड़े 
हो गरदन पसार कर कोआ भी पो सकता है, तभी उसे काकपय्य कहते हैं। जातं 
यवं येन च गम्हमाहु, जो शोषक मात्र है। यहाँ सभी पैदा हुई, उत्पन्न हुई, तरुण 
खेती सं मतलब है। वह जव अन्दर दाखिल हुए कोव को छिपा सकती है तभी गोपन 
करन वाली होन से गुय्ह कहलाती है। किसे छिपाती है? कोवे को। इस प्रकार 
कौवे को छिपाने से काक-गुय्ह । काक-गुय्ह कहने वाले (लोग) गृह्य-वचन का 
कारण कोरा होता है इसलिए काक-गुय्ह कहते हैं। इसीलिए कहा है--येन च 
ग॒ह्यमाहु । दूर गतं येन च अव्ह्यन्ति दूर गया हुआ प्रवासी प्रिय-जन होने पर; जिसके 
आकर बैठने पर (लोग) कहते हैं कि यदि अमुक नाम का व्यक्ति आने वाला है 
तो कौव बॉल अथवा जिसके बोलने पर लोग समझते हैं क्योंकि कोवा बोलता है, 
इसलिए अमुक नाम का व्यक्ति आएगा; इस तरह कहने वाले जिसके कारण कहते 
हैं, विचार करते हैं, व्यक्त करते हैं। सो त्यागतो बह तरे लिए लाया गया है । 
हन्द च भुञ्ज ब्राह्मण, ब्राह्मण ग्रहण कर, खा। मतलब इससे कोवे के मांस को 
खा । 

इस प्रकार राजा ने इसे पत्र में लिख बोधिसत्त्व क पास भेजा । उसने पत्र 
बाँच “राजा मुझे देखना चाहता है' कह दूसरी गाथा लिखी-- 
यतो मं सरती राजा वायसम्पि पहेतवे, 
हंसा कोञ्चा मय्रा च असतियेव पापिया॥ 


[जब राजा कौवे का मांस पाकर भी मुझे भेजना याद रखता है, तो हंस क्रोळ्च 
और मयूर की तो बात ही क्या? याद न आना ही बुरा है।] 


यतो मं सरति राजा वायसम्पि पहेतबे, जब राजा कौवे का मांस पाकर भी 
मुझे उसे भेजना याद रखता है। हंसा कोञ्चामयूरा च, जब इसके लिए हंस आदि 
लाए जाएंगे, यह हंसमांस आदि पाएगा, तब मुझे क्यों न याद करेगा? अट्ठुकथा 
में हंसकोञ्चमयरानं पाठ है। वह सुन्दरतर है। अथ यही है कि इन हंस आदि का 
मांस पाकर मुझे क्यों न याद करेगा ? असतियेव पापिया यह या वह मिलने पर याद 
आना ही अच्छा है। दुनिया में याद न आना ही बुरा है; याद न करना ही हीन 
है, खराब है। वह हमारे राजा नहीं है। राजा मुझे याद करता है। मेरे आने 
की प्रतीक्षा करता है। इसलिए जाऊंगा । 


गाड़ी जुड़वा, जाकर राजा को देखा। राजा ने सन्तुष्ट हो पुरोहित का ही 
पृद दिया । 

शास्ता ने यह धर्मदेशना ला जातक का मेल बेठाया। उस समय राजा आनन्द 
था। पुरोहित मैं ही था। 

२१५. कच्छप जातक 


“अवधो वत अत्तानं. . .” यह शास्ता ने जेतवन में रहते समय कोकालिक 
के बारे में कही । 


' 


क. वर्तमान कथा 


यह कथा महातक्कारि' जातक में आएगी । उस समय दास्ता ने कहा-- 
मिक्षओ, कोकालिक केवल अभी अपनी वाणी से नहीं मारा गया, पहले भी मारा 
गया । यह कह पव-जन्म की कथा कही--- 


ख. अतीत कथा | 


पूर्व काल में वाराणसी में ब्रह्मदत्त के राज्य करते समय बोधिसत्त्व अमात्य- 
कुल में पैदा हो, बड़े होने पर उसक अर्थधर्मानुशासक हुए । वह राजा बहुत बोलने 
वाला था। वह बोलता तो दूसरों को बोलने का मौका न मिलता। बोधिसत्त्व 
उसकी वाचालता हटाने का कोई उपाय सोचते हुए घूमते थे । 

उस समय हिमालय-प्रदेश के किसी तालाब में एक कछुआ रहता था। दो 
हंस-बच्चों ने शिकार क लिए घूमते हुए उससे दोस्ती कर ली। उसके प्रति दृढ़ 
विश्वासी हो एक दिन हंस-बच्चों ने कछवे से कहा--दोस्त कछूवे ! हमारे हिमवन्त 
में चित्रकूट पवत के नीच कञ्चन गुफा में रहने का रमणीक स्थान है। हमारे 
साथ चलेगा ? 

“मैं केसे चलूँगा? 

“हम तुझे लेकर चलेंगे; यदि तू अपने मुँह पर काबू रख सक्रेगा, किसी को 
कुछ न कहेगा। £ 4 

“स्वामी ! काबू रक्खूंगा। मुझे लेकर चलें।” छ. ` 


' महातक्कारि जातक (४८१) 

उन्होंने अच्छा” कह स्वीकार किया । एक लकड़ी को कछुवं के मुंह में दे, 
उसके दोनों सिरो को अपने मुंह में ले, बे आकाश में उड़े। उसे इस प्रकार हंसों 
द्वारा लिए जाते देख गाँव के लड़कों ने कहा--दो हंस कछूवे को डंडे पर लिए 
जाते हैँ । 

हंसों की मति तेज होने के कारण वे वाराणसी नगर क राजमहल के ऊपर 
आ पहुँचे थे। कछुवे ने “दुष्ट छोकरो ! यदि मेरे मित्र मुझे ले जाते हूँ तो इसमें 
तुम्हारा क्या ? ” कहने की इच्छा से उस लकड़ी को जहाँ से पकड़ा था छोड़ दिया । 
वह खुले आंगन में गिर दो टुकड़े हो गया । एक शोर हुआ--कछुआ खुले आँगन 
में गिर दो टुकड़ं हो गया । 

अमात्यों से घिरे हुए राजा ने बोधिसत्त्व को साथ ले उस जगह पहुँच, कछुबे 
को देख पूछा--पण्डित ! यह कैसे गिरा ? 

बोधिसत्त्व ने सोचा--में बड़ी देर से राजा को उपदेश देन की इच्छा से 
किसी उपाय की खोज में घूमता हूं । इस कछुवे की हंसों के साथ दोस्ती हुई 
होगी । वे इसे हिमवन्त ले चलें सोच लकड़ी मुँह में दे आकाश में उड़ होंगे । 
इसने किसी की बात सुन जबान पर काबू न होने से कुछ कहन की इच्छा से डण्डा 
छोड़ दिया होगा । इस प्रकार आकाश से गिरकर मरा होगा । वह बोला-- हाँ ! 
महाराज ! जो वाचाल होते हैँ; जिनके बचन की सीमा नहीं होती वे इस प्रकार 
दुःख को प्राप्त होते हैं।” इतना कह यह गाथाएँ कहीं-- 


अवधी यत अत्तान कच्छपो व्याहर गिर, 
सुग्गहीर्तास्स क््ठस्म वाचाय सकिया वघि॥ 
एतस्पि दिस्वा नरविरिय सेट्ठ ! 
याखं पसुञ्चे कुसलं नातिबलं; 
पस्ससि बहुभाणेन कच्छपं व्यसनं गतं॥ ` 
[कछुव ने बाणी का प्रयोग करके अपने को मार डाला । अच्छी तरह लकड़ी 
को पकड़े हुए अपनी वाणी के कारण (उसे छोड़ कर) अपने को मारा। नरवीर्थ्य 
श्रेष्ठ ! इसे भी देख कर (आदमी को ) कुशल-चाणी ही बोलनी चाहिए और बह भी 
समय (की सीमा) लांघ कर नहीं । देखते ही हो, अधिक बोलने से कछबा मर-मया: ।] 


अवघी बत घात किया। व्याहर व्यवहार करते हुए। सुग्गहीतरस्मि 
कर्द्ठास्म मख से अच्छी तरह लकड़ी को पकड़े हुए। वाखाय सकिया बधि वाचाल 
होने से अनुचित समय पर बोल कर पकड़ी हुई जगह को छोड़ अपनी उस वाणी के 
कारण अपने को मार डाला । इस प्रकार यह मरा। किसी दूसरे कारण 
से नहीं । 

एलम्पि विस्वा यह बात भी देखकर नरविरिय सेट्ठ नरों में श्रेष्ठ-वीय्ये ! 
उत्तमकीर राजवर! याचं पमुञ्खे कुसलं नालिबेलं सत्यादि से युक्त कुशल 
वाणी ही पण्डित आदमी बोले; वह भी हितकर समयानुकूल । समय (की सीमा) 
लाँघ कर असीम वाणी न बोले; पस्ससि प्रत्यक्ष देखता है बहुभाणेन अधिक बोलने 
से कच्छपं व्यसनं गतं, यह कछुआ मर गया । 


राजा ने मेरे लिए कह रहा है” सोच पूछा--पण्डित ! मेरे बारे में कह रहा 
है? 

बोधिसत्त्व--महाराज ! चाहे आप हों, चाहे कोई और हों; जो कोई 
सीमा लाघ कर बोलता है वह इसी प्रकार दुःख भोगता है। यह स्पष्ट करके 
कहा । 

उस समय से राजा संयम कर मितभाषी हो गया । शास्ता ने यह धर्म-देशना 
ला जातक का मेल बँठाया । 

उस समय कछुआ कोकालिक था। दो हंस-बच्चे दो महास्थविर। राजा 
आनन्द । अमात्य पण्डित तो में ही था । 

२१६. मच्छ जातक' i 


“न सायमण्नि तपति, . .” यह शास्ता ने जेतवन में विहार करते समय 
धू्व-भार्य्या के आकर्षण के बारे में कही। 


“ 


क. वर्तमान कथा 


शास्ता ने उसे पूछा--भिक्षु ! क्या तू सचमुच उत्कण्ठित है? "भन्ते, 
सचमुच ” कहने पर शास्ता ने पूछा--“किसने उत्कण्ठित किया! ' जवाब 
दिया--पूव-भार्य्या ने । शास्ता ने “भिक्षु ! यह स्त्री तेरा अनथं करने वाली 
है । पहले भी तू इसके कारण काँट से बींधा जाकर, अङ्गारों पर पकाया जाकर 
खाया जाने वाला था। पण्डित की सहायता से जान बची” कह पूर्व-जन्म की 


कथा कही । 
ख. अतीत कथा 


पूर्वकाल में वाराणसी में ब्रह्मदत्त के राज्य करने के समय बोधिसत्त्व उसके 
पुरोहित हुए। एक दिन मछुए जाल में फंसे मच्छ को निकाल कर, गर्मे-बालू पर 


डाल, उसे अङ्गारों में पका कर खाएंगे' सोच शूल तराशने लगे। मच्छ ने मछली के 
बारे में रोते हुए यह गाथा कही-- 


न मायसग्गि तपति न सूलो साथ तच्छितो, 
यञ्च मं सठजति मच्छो अञ्ज्रं सो रतिया गतो॥ 
सो सं दहति रागरिग चित्त वपतपेति मं, 
जालिनो मुञ्चथयिरा मं न कामे हङ््रते क्यचि 


' देखो मच्छ जातक (१.४.३४) 


सर्छ ] ३७३ 


[ न मुझे, अग्नि तपाती है, न अच्छी तरह से छीला हुआ शूल ही । यह जो 
मुझे मछली समझेगी कि रति के कारण वह दूसरी मछली के पास चला गया-- 
इसी का मुझे शोक है। मुझे वह रागाग्नि जला रही है। मेरे चित्त को तपाती है। 
हें मछुओ, मुझे छोड़ दो । कामी कहीं नहीं मारा जाता है। ] 


न मायमग्गि तपति, न मुझे यह आग जलाती है, न तपाती है; अथं है 
शोक नहीं है। न सूलो यह शूल भी साघुतच्छितो न मुझे ताप देता है, न शोक 
उत्पन्न करता है। यञ्च मं मञ्ञ्ति, जो मुझे मछली एसा कहेगी कि वह पंच 
कामगुणों से प्रेरित हो दूसरी मछली के पास चला गया; यही मुझे तपाता है; यही 
शोक उत्पन्न करता है। 

सो म॑ दहति, जो यह रागाग्नि है वह मुझ जलाती है। चित्तं दपतपेति मं, 
रागयुक्त मेरा चित्त ही मुझे तपाता है, कष्ट देता है, पीड़ा देता है। जालिनो 
कैवर्तो (मछुओं) को सम्बोधन करता है। वह जाल के अर्थी होने से जालिनो 
कहलाते है। मुञ्चथयिरा मं, स्वामी मुझे छोड़ दें, यही याचना करता है न कामे 
हज्ञते क्यचि, काम में प्रतिष्ठित, काम में बहता हुआ प्राणी कहीं नहीं मारा 
जाता; तुम्हारे जैसों को मारना उसे योग्य नहीं। अथवा कामे हेतु के अर्थ 
में सप्तमी का प्रयोग है। काम-हेतु से मछली के पीछे-पीछे चलने वाला कहीं 
भी तुम्हारे जँसों से नहीं मारा जाता। 


उसी समय बोधिसत्त्व ने नदी किनारे जा, उस मच्छ का रोना सुन, मछुओं 
के पास पहुँच, उस मच्छ को छुड़ाया। 

शास्ता ने यह धमं-देशना ला, सत्यों को प्रकाशित कर जातक का मेल 
बैठाया । सत्यों का प्रकाशन समाप्त होने पर उत्कण्ठित भिक्ष स्रोतापत्ति फल 
में प्रतिष्ठित हुआ। 

उस समय मछली पूवे-भार्य्या थी । उत्कण्ठित भिक्षु मच्छ था। पुरोहित मैं 
ही था। 

२१७. सेग्गु जातक 


“सब्बो लोको. ..... ” यह शास्ता ने जेतवन में विहार करते समय एक 
तरकारी बेचने वाले उपासक के बारे में कही । 
क. वर्तमान कथा h 


यह कथा पहले परिच्छद में आ ही चुकी है।' इस कथा में शास्ता ने 
पृछा--उपासक ! क्यों देर करके आया है ? 

“भन्ते ! मेरी लड़की सदंव हसमुख रहती थी। मैंने उसकी परीक्षा कर उसे 
एक तरुण को दिया। सो यह करने से आपके दशन के लिए आने का समय नहीं 
मिला ।” 

“उपासक ! वह अब ही सदाचारिणी नहीं है। पहले भी सदाचारिणी थी। 
तूने न केवल अभी उसकी परीक्षा नहीं की है, पहले भी की ही थी ।” 

इतना कह उसके प्रार्थना करने पर पूर्व-जन्म की कथा कही-- 

ख. अतीत कथा 

पूर्वकाल में वाराणसी में ब्रह्मदत्त के राज्य करने के समय बोधिसत्त्व वृक्ष- 
देवता हुए। उस समय उसी तरकारी बेचने वाले उपासक ने लड़की की परीक्षा 
करने के लिए' उसे जंगल में ले जा काम-भोग चाहने वाले को तरह उसे हाथ से 
पकड़ा। वह रोने लगी। उसे यह पहली गाथा कही-- 

सब्बो लोको असमनो अहोसि, 
अकोविदा गामधम्मस्स सेग्ग॥ 
कोमारि को नाम तवज्ञ धम्मो, 
यं त्वं गहिता पवने परोदसि॥ 


` पण्णिक जातक (१०२) 

[सारा लोक (इससे) आनन्दित (होता) है। सेग्गू तू इस ग्राम्य-धर्म से 
अपरिचित है। कुमारी! यह तेरा कया धर्म है कि तू बन में पकड़नें पर रोती 
है।] 

सब्बो लोको अत्तमनो अहोसि, अम्म ! सारे प्राणी इस काम-भोग के सेवन से 
सन्तुष्ट ( होते ) है। अकोविदा गामघम्मस्स सेग्गु, सेग्गु उसका नाम है। सो 
अम्म सेग्गु ! तू इस ग्राम्य-धमं में, इस चाण्डाल-कर्म में दक्ष नहीं हे। कोमारि 
को नाम तवज्ज धम्मो, अम्म कुमारी ! यह आज तेरा क्या स्वभाव है? यं 
त्वं गहिता पवने परोदसि, जो तू मेरे द्वारा इस बन में कामभोग के लिए पकड़ी जाने 
पर रोती है। स्वीकार नहीं करती । यह तेरा क्‍या स्वभाव है? कया तू कुमारी ही 
है ? पूछता है । 

इसे सुन कुमारी ने कहा--हाँ तात! में कुमारी ही हूँ। में मैथुन-धर्म को 
नहीं जानती हुँ। ऐसा कह, रोती हुई वह दूसरी गाथा बोली-- 


यो दुक्खफट्ठाय भवेम्य ताणं, 
सो मे पिता दूभि वने करोति॥ 
सा कस्स कन्दामि वनस्स मज्झे, 
यो तायिता सो सहसा करोति॥ 


अर्थ उपरोक्त प्रकार' से ही है। 

तब बह तरकारी बेचने वाला उस लड़की की परीक्षा कर, घर ले जा, तरुण 
को दे, यथा-कमं सिधारा । 

शास्ता ने यह धर्म-देशना ला सत्यों का प्रकाशन कर जातक का मेल बेठाया । 
सत्यों का प्रकाशन समाप्त होने पर तरकारी बेचने वाला खरोतापत्ति-फ्रल में प्रतिष्ठित 
हुआ । 

उस समय लड़की (अब की) लड़की ही थी । पिता पिता ही हुआ। उस 
बात को प्रत्यक्ष करने वाला वृक्ष-देवता मैं ही था। 


' बच्चिक जातक (१०२) 

२१८. क्टबाणिज जातक 


“सठस्स साठेब्यमिदं . , .” यह शास्ता ने जेतवन में विहार करते समय एक 
कूट व्यापारी के बारे में कही । 


क. वर्तमान कथा 


कूट व्यापारी और पण्डित व्यापारी दो श्रावस्ती निवासी व्यापारियों ने साझा 
व्यापार करना आरम्भ करके, सामान की पाँच सौ गाड़ियाँ भरी । वे पूर्व से पश्चिम 
घूमते हुए व्यापार कर बहुत मुनाफा कमा श्रावस्ती लौटे। पण्डित व्यापारी ने 
कूट व्यापारी को कहा--दोस्त ! सामान बाँट लें। 

कूट व्यापारी ने सोचा--यह बहुत दिनों तक आराम से सोना तथा अच्छा 
भोजन न मिलने के कारण थका हुआ अपने घर जाकर नाना प्रकार के अच्छ-अच्छे 
भोजन खाएगा; बदहज़मी से मरेगा। तब यह सारा सामान मेरा ही हो जाएगा । 
इसलिए वह आज नक्षत्र अच्छा नहीं, कल देखेंगे, आज दिन अच्छा नहीं, कल 
देखेंगे! करता हुआ समय बिताने लगा। 

पण्डित ब्यापारी ने उसे मजबूर कर सामान बंटवाया। फिर गन्धमाला 
ले शास्ता के पास जा, पूजा-वन्दना कर एक ओर बैठा। शास्ता ने पूछा--कब 
आया ? 

“भन्ते ! ' मुझे आए आधा महीना हुआ ।” 

“तो इस प्रकार देर करके क्यों बुद्ध की सेवा में आया है?” 

उसने बह हाल कहा। शास्ता ने उपासक! यह केवल अभी ठग व्यापारी 
नहीं है, पहले भी ठग व्यापारी ही था' कह उसके प्राथना करने पर पूव-जन्म की 
कथा कही-- 

ख. अतीत कथा 


पूब काल में वाराणसी में ब्रह्मदत्त के राज्य करते समय बोधिसत्त्व अमात्य- 
कूल में पैदा हो, बड़े होने पर उस राजा के विनिशचय-अमात्य' हुए । 

उस समय एक ग्राम-वासी तथा एक नगर-वासी दो बनियों की आपस में 
मित्रता थी। ग्रामवासी ने नगरवासी के पास पाँच सौ फाल रक्खे। उसने उन 
फालों को बेच, कीमत ले, जिस जगह पर फाल रक्खे थे वहाँ चूहों की मेंगनें फैला 
दीं । समय बीतने पर ग्रामवासी ने आकर कहा--मेरे फाल दे। कुटिल बनिए 
ने चूहे की मंगने दिखाकर कहा कि तरे फालों को चूहे खा गए । 

दूसरे ने अच्छा खा गए सो खा गए, चूहों के खा लेन पर कया किया जा 
सकता है' कह नहाने के लिए जाते समय उसके पुत्र को साथ ले जा एक मित्र के 
घर में बिठा कर कहा--इसे कहीं न जाने दें। फिर स्वयं नहा कर कुटिल बनिए 
के घर गया । 

उसने पूछा--मेरा पुत्र कहाँ है? 

“मैं तेरे पुत्र को किनारे बैठा कर पानी में डुबकी लगा रहा था। एक चिड़िय 
आई और तेरे पुत्र को पंजों में ले आकाश में उड़ गई। मैंने हाथ पीठे, चिल्लाया, 
कोशिश की--लेकिन तब भी उसे न छुड़ा सका ।” 

“तू झूठ बोलता है। चिड़िया बच्चों को लेकर नहीं जा सकती | 

“मित्र, हो, असम्भव होने पर भी मैं क्या करूं? तेरे पुत्र को चिड़िया ही ले 
गई है।” 

उसने डराते हुए कहा--'अरे मनुष्यघातक, दुष्ट चोर ! अभी अदालत में 
जाकर निकलवाता हूँ।' यह कह वह चला। जो तुझे अच्छा लगे कर' कहते हुए 
वह भी उसके साथ अदालत गया। कुटिल व्यापारी ने बोधिसत्त्व से कहा-- 
“स्वामी ! यह मेरे पुत्र को लेकर नहाने गया । अब भेरा पुत्र कहाँ है?' पूछने 
पर कहता है कि उसे चिड़िया ले गयी। इस मुकदमे का फैसला करें ।” 

बोधिसत्त्व ने दूसरे से पूछा-- 

“क्या यह सच है?” 


' मकदमों का फंसला करने वाला अमात्य। 

“स्वामी ! में उसे लेकर गया । चिड़िया के उसे ले जाने की बात सच ही है।” 

“क्या इस दुनिया में चिड़ियाँ बच्चों को ले जाती हैं?” 

“स्वामी ! में भी आप से पूछना चाहता हूँ कि चिड़ियाँ तो बच्चों को लेकर 
आकाश में नहीं उड़ सकतीं, तो क्या चूहे लोहे के फाल खा सकते हैँ?” 

“इसका क्या मतलब है ? ” 

“स्वामी ! मैंने इसके घर में पाँच सौ फाल रक्खे। यह कहता है कि तेरे 
फालों को चूहे खा गए और “यह तेरे फालों को खाने वाले चूहों की मेंगनी हैं' वह 
मेंगनी दिखाता है। स्वामी ! यदि चूहे फाले खाते हैं, तो चिड़ियाँ भी बच्चे ले 
जाती हैं। यदि नहीं खाते हैं, तो बाज तक भी नहीं ले जा सकते हैं। यह कहता है 
कि तेरे फालों को चूहे खा गए। उन्होंने खाए, वा नहीं खाए--इसकी परीक्षा 
करे। मेरे मुकदमे का फैसला करें।” 

बोधिसत्त्व ने सोचा--इसने शठ के प्रति शठता का व्यवहार करके जीतने 
की बात सोची होगी । उसने कहा--तूने ठीक सोचा है। और यह गाथा कही-- 

सठस्स साठेय्यमिदं सुचिन्ततं, 
पर्चोडिडत पतिकटस्स कूटं। 
फालञ्चे अदय्यु सूसिका, 
कस्मा कुमार कुळला नो हरय्युं॥ 
कूटस्स हि सन्ति कटकटा, 
भवति चापि निकतिनो निकत्या। 
देहि पुत्तनटठ फालनट्ठस्स फालं, 
मा ते पुत्तमहासि फालनट्ठो॥ 


[शठ के प्रति शठता, यह अच्छा सोचा है। कुटिल के प्रति कुटिलता का जाल 
फेलाया है। यदि चूहे फाल खा जाएंगे, तो चिड़ियाँ बच्चे को क्यों नहीं 
ले जाएँगी ? 

कुटिल के प्रति कुटिलता का व्यवहार करने बाले ठग हैं। ठग को भी ठगने 
वाले होते हैं। हे पुत्र-नष्ट ! जिसकी फाल खोई गई है उसकी फ़ाल दे । सेरे पुत्र 
को, जिसकी फाल नष्ट हुई है, वह न ले जाए ।] 

सठस्स, शठता से, धोखे से कोई ढंग निकाल कर दूसरे का माल खाना चाहिए, 
ऐसा समझने वाले शठ के प्रति । साठमिदं सुचिन्ततं, जो यह शठता का व्यवहार 
सोचा है, सो तूने ठीक सोचा है। पच्चोड़िडतं पतिक्टस्स कटं, कुटिल आदमी के 
प्रति तूने कुटिलता का जाल ठीक फैलाया, उसकी चाल का जवाब दे, जाल फैलाने 
सा ही किया--यही अर्थ है। फालञ्चे अदेय्युं मूसिका, यदि चूहे फाल खाएं । 
कस्मा कुमार कुळला नो हर्य, जब चूहे फाल खा जाते हैं तो चिड़ियाँ क्यों बच्चों 
को नहीं ले जाएंगी ? 

क्टस्सहि सन्ति कटकटा, तू समझता है कि में ही चूहों को फाल खिला देने 
वाला कुटिल पुरुष हूँ; तेरे जैसे कुटिल पुरुष के साथ कुटिलता करने वाले इस 
लोक में बहुत कुटिल हैं । कुटिल के (भी) कुटिल यह कुटिल के प्रति कुटिलता करने 
वालों का नाम है। यही कहा गया है कि कुटिल के प्रति कुटिलता करने वाले हैं। 
भवति चापि निकतिनो नित्या, ठगने वाले को ठगने वाला भी दूसरा आदमी 
होता है। बेहि पुत्तनट्ठ फालनट्ठस्स फालं, भो पुत्र-नष्ट-पुरुष ! जिसकी फाल नष्ट 
हुई है उसकी फाल दे। मा ते पुत्तमहासि फालनट्ठो, यदि इसकी फाल नहीं देगा, 
तो यह तेरे पुत्र को ले जाएगा । जिससे यह ले जाए। इसलिए इसकी फाल दे । 


“स्वामी ! में इसकी फाल देता हूँ, यदि यह मेरा पुत्र दे।” 

“स्वामी ! में देता हूँ, यदि यह मेरे फाल दे।” 

इस प्रकार जिसका पुत्र खोया गया था उसने पुत्र पाया । जिसकी फाल खोई 
गई थी उसने फाल पाई। दोनों कर्मानुसार गए । 

शास्ता ने यह धमं-देशना सुना जातक का मेल बैठाया । उस समय का कुटिल 
ब्यापारी ही कुटिल व्यापारी था । पण्डित व्यापारी ही पण्डित व्यापारी था। 

मुकदमा फैसला करने वाला अमात्य में ही था । 

२१९. गरहित जातक 


“हिरङ्ञम्मे सुवण्णम्मे . . .” यह शास्ता ने जेतवन में विहार करते समय 
एक भिक्षु के बारे में कही जिसका मन बुद्ध-शासन में नहीं था, जो उत्कण्ठित 
®) 
था। 


क. वर्तमान कथा 


इस (भिक्षु) का ध्यान किसी भी बात में एकाग्र नहीं होता था। इस अन्यमनस्क 
हो, जीवन बिताते हुए को शास्ता के पास लाए । शास्ता ने पूछा--क्या तू सचमुच 
उत्कण्ठित है? 

“हाँ! सचमुच।” 

“किस कारण से?” 

“कामासक्त के कारण ।” 

“भिक्षु, कामासक्ति की पूर्व समय में पशुओं ने भी निन्दा को है। तू इस 
प्रकार के शासन में प्रब्रजित हो, जिन कामभोगों की पशुओं तक ने निन्दा की है, 
उनके कारण क्यों उत्कण्ठित हुआ है?” 

इतना कह पूवे-जन्म की कथा कही-- 


ख. अतीत कथा 


पूर्व काल में वाराणसी में ब्रह्मदत्त के राज्य करने के समय बोधिसत्त्व हिमालय 
में बानर की योनि में पैदा हुए । 

एक बनचर ने उसे पकड़ लाकर राजा को दिया । वह चिरकाल तक राजभवन 
में रहने के कारण सभ्यता सीख गया। राजा ने उसके सम्य-व्यवहार से प्रसन्न 
हो बनचर को बुलाकर आज्ञा दी--इस वानर को जहाँ से पकड़ा है, वहीं छोड़ 
आओ । उसने वैसा ही किया । 

बानरों ने जब सुना कि बोधिसत्त्व आया है, तो उसे देखने के लिए महान्‌ 

शिला-तल पर इकट्ट हुए। उन्होंने बोधिसत्त्व से कुशल-समाचार की बात 
कर पूछा--“मित्र , इतने दिन तक कहाँ रहे?” 

“वाराणसी में, राजभवन में ।” 

“कैसे छूटे?“ 

“राजा ने मुझे खल करने वाला बन्दर बना, मेरे करतबों से प्रसन्न हो, 
मुझ छोड़ दिया।” 

“आप मनुष्य लोकों का बरताव जानते हैँ । हमें भी कहें । हम सुनना चाहते 
हैँ।” 

“मनुष्यों की करनी मुझसे मत पूछो ।” 

कहें । हम सुनना चाहते हैं।” 

बोधिसत्त्व ने, “मनुष्य चाहे क्षत्रिय हों, चाहे ब्राह्मण हों, सभी मेरा-मेरा करते 
हैं । वस्तुएँ अस्तित्व में आकर विनष्ट हो जाती हैं, इस अनित्यता को वे नहीं 
जानते । अब उन अन्धे मूर्खो की बात सुनो” कह यह गाथाएँ कहीं--- 


हिरञ्ञजम्मे सुवण्णम्मे एसा रत्तिन्दिवा कथा, 
वुम्मेधानं मनस्सानं अरियधम्मं अपस्सतं॥ 
द्वे द्वे गहपतयो गेहे एको तत्थ अमस्सुको, 
सम्बत्थतो वेणिकतो अथो अंकितकण्णको; 
कोतो घनेन बहुना सो तं वितुदते जनं॥ 
[आर्यधर्म को न जानने वाले मूर्ख मनुष्य दिन रात यही बातचीत करते 
रहते हुँ--मेरा हिरण्य, मेरा सोना । 
घर में दो दो जने रहते हैं। एक को मूछ नहीं होती। उसके लम्बे स्तन 
होते हैँ, वेणि होती है और कानों में छेद होते हैं। उसे बहुत धन से खरीदा होता 
है । वह सब जनों को कष्ट देता है। ] 


हिरञ्ञम्मे सुषण्णम्मे, यह शीषंकमात्र है। इन दो पदों से दसों तरह के रत्न 
अगली-पिछली फसल, सब द्विपद तथा चतुष्पदों का ग्रहण कर 'यह मेरा यह मेरा' 
कहा गया है। एसा रसिन्विया कथा, मनुष्य-लोग रात दिन यही बातचीत करते 
रहते हैं। बे पाञ्च स्कन्ध अनित्य हैं, उत्पन्न होकर विनष्ट हो जाते हैं आदि नहीं 

जानते हैं। इस प्रकार रोते हुए भटकते हैं। दुम्भेधानं अज्ञानियों की अरिवघभ्मं 
अपस्सतं, बुद्धादि आर्या के घमं को न देखते हुए लोगों की अथवा नौ प्रकार 
के निर्दोष लोकोत्तर आये-धर्म' को न देखते हुए लोगों की यही बातचीत होती है ; 
अन्य अनित्यता वा दु:ख की बातचीत उनकी नहीं होती । 

गहपतयो घर के मालिक । एको तत्थ उन दो घर के मालिकों में से एक 
अर्थात्‌ स्त्री । बेणिकतो कृतवेणि ; नाना प्रकार से जिसने अपने बालों को क्रम 
से गठिया रक्खा हे। अथो अंकितकण्णको, वह बिध हुए कानों वाला, वां छिदे 
हुए कानों वाला। लम्बे कानों के बारे में कहा। कीतो घनेन बहुना, यह मूछ- 
विरहित, लम्बे-स्तन वाला, वेणिधारी, छिदे कान वाला माता-पिता को बहुत धन 
देकर खरीदा गया; सजा कर, गहने पहना कर, गाड़ी में बिठा, बड़ी शान-शौकत 
से घर में लाया गया। सो तं बितुदते जनं, वह गृहस्वामी (स्वामिनो) जिस 
समय से आता है उस समय से दासों, मजदूरों आदि को अरे दुष्ट दास! यह 
नहीं करता है, अरी दुष्ट दासी ! यह नहीं करती है' आदि वचन-रूपी मुखशक्ति 
से बींधता है। स्वामी की तरह से व्यवहार करता है। इस प्रकार मनुष्यलोक 
में बहुत अनुचित है--मनुष्य-लोक की निन्दा की। 

यह सुन सभी बन्दरों ने दोनों हाथों से अपन कान जोर से बन्द कर लिए--मत 
कहें । मत कहें । न सुनने योग्य बात हमने सुनी । इस स्थान पर हमने अनुचित 
बात सुनी । इसलिए उस स्थान की भी निन्दा कर अन्यत्र चले गए। उस पाषाणः 
शिंला का नाम निन्दित-पाषाण शिला हो गया । 

शास्ता ने यह धमं देशना ला सत्यों को प्रकाशित कर जातक का मेल बैठाया । 
सत्यों के प्रकाशन के अन्त में वह भिक्षु स्रोतापत्तिफल में प्रतिष्ठित हुआ । 

उस समय के वानर-गण बुद्ध-परिषद्‌ थी । वानरेन्द्र तो में ही था । 


` खार लोकोत्तर मार्ग. खार लोकोसर्कल - निर्वाण । 

“सुखं जीवितरुपोसि . , .” यह शास्ता ने वेळुवन में विहार करते समय 
बघ का प्रयत्न करने के बारे में कही । 


क. वर्तमान कथा 


शास्ता ने भिक्षुओ न केवल अभी देवदत्त ने मेरे बध के लिए प्रयत्न किया 
है, पहले भी किया है; लेकिन त्रासमात्र भी पैदा नहीं कर सका' कह पूर्व-जन्म की 
कथा कही । 


ख. अतीत कथा 


पूर्व काल में वाराणसी में पायासपाणी नाम का राजा राज्य करता था। 
काळक नामका उसका सेनापति था। उस समय बोधिसत्त्व उसी के पुरोहित थे । 
नाम था घर्मध्वज। राजा के सिर को अलंकृत करने वाले नाई का नाम था 
छत्तपाणी । 

राजा धर्म-पूर्वेक राज्य करता था; लेकिन उसका सेनापति मुकदहमों का 
फैसला करता हुआ रिश्वत खाता था । चुगल-खोर रिश्वत लेकर स्वामी को अस्वामी 
कर देता था । 

एक दिन मुकदमे में हारे हुए आदमी ने बाहें पकड़ कर रोते हुए, अदालत 
से निकल राज-सेवा में जाते हुए बोधिसत्व को देखा । उसने उसके पाँव में गिरकर 
कहा--स्वामी ! तुम्हारे सदुश राजा के अर्थधर्मानुशासक के होते हुए काळक 
सेनापति रिशवत लेकर अस्वामो को स्वामी बना देता है; और अपने मुकदमे 
हारने की बात कही । 

बोधिसत्त्व ने मन में करुणा का भाव ला कर कहा--अरे, आ तेरे मुकदमे 
का फैसला करूंगा। वह उसे लेकर मुकदमे की जगह गए। जन-समूह इकट्ठा 
हो गया। बोधिसत्त्व ने उस मुकदमे के फैसले को उलटते हुए फिर स्बॉमी को 

ही स्वामी बना दिया। जन-समूह ने 'वाह-वाह' को । बड़ा शोर हुआ। राजा 
ने सुनकर पूछा--यह क्या आवाज है? 

“देव ! धर्मध्वज पण्डित ने एक ऐसे मुकदमे का जिसका ठीक फैसला नहीं 
हुआ था, ठीक फैसला किया है। उसीमें यह 'वाह-वाह' हो रही है।” 

राजा ने सन्तुष्ट हो बोधिसत्त्व को बुलाकर पूछा--''आचाय्यं ! तुमने मुकदमे 
का फैसला किया ? ” 

“हाँ महाराज! काळक ने जिस मुकदमे का ठीक फैसला नहीं किया, उसका 
फैसला किया ।” 

“अब से तुम ही मुकदमे का फैसला किया करो। मेरे कानों को सुख मिलेगा | 
जनता की उन्नति होगी।” 

उसके इच्छा न करने पर भी राजा ने “प्राणियों पर दया करने के लिए न्याय 
की गही पर बैठे” प्राथना कर राजी किया। तब से बोधिसत्त्व न्याय की गद्दी 
पर बैठने लगे । स्वामी को ही स्वामी बनाते । 

उसके बाद से जब काळक को रिशवत न मिलने के कारण लाभ की हानि 
हुई तो उसने “महाराज ! धर्मध्वज पण्डित आपका राज्य चाहता है” कह राजा 
और बोधिसत्त्व में भेद पैदा करने की कोशिश की । 

राजा ने अविश्वास करते हुए मना किया--एसा मत कहो । वह बोला--यदि 
भेरा विश्‍वास नहीं करते तो उसके आने के समय झरोखे से देखें । तब देखेंगे कि 
इसने सारे नगर को अपने हाथ में कर लिया है। राजा ने उसके पास मुकदमे के 
लिए आए लोगों को उसी के आदमी समझ विश्वास कर पूछा-- 

'सेनापति ! क्या करें?” 

“देव! इसे मार डालना चाहिए ।” 

“कोई बडा दोष न दिखाई देने पर कैसे मारें ? ” 

“एक उपाय है।” 

“कौन सा उपाय ? ” 

“इसे कोई असम्भव काय्यं करने के लिए कह कर उसके न कर सकने पर, 
उस दोष का दोषी बना मारिंगे।” 

“कौन सा असम्भव काय्यं?” 

“भहाराज, जरखेज़ भूमि में लगाने पर, देखभाल करने पर उद्यान दो चार 

साल में फल देता है। आप उसे बुलाकर कहें कि कल हम उद्यान में खेलेंगे । 
हमारे लिए उद्यान बनाओ। वह न बना सकेगा । तब उसे इस अपराध के कारण 
मार देंग।” 

राजा ने बोधिसत्त्व को बुलाकर कहा--“पण्डित ! पुराने उद्यान में हम 
बहुत खेले। अब नए उद्यान में क्रीड़ा करने की इच्छा है। कल क्रीड़ा करेंगे । 
हमारे लिए उद्यान बनाएं। यदि न बना सकोग तो तुम्हारी जान नहीं बचेगी ।” 

बोधिसत्त्व समझ गए कि काळक को रिशवत न मिलने से उसन राजा 
को फोड़ लिया होगा। वह “महाराज! कर सका तो देखूंगा” कह घर जा 
प्रणीताहार ग्रहण कर चारपाई पर लेट सोचने लगे। शक्रभवन गमं हो गया। 
शक्र ने ध्यान लगा कर देखा । बोधिसत्त्व की पीड़ा को जान उसने जल्दी से आ, 
सोने के कमरे में प्रवेश कर आकाश में खड़े हो पूछा--''पण्डित क्या चिन्ता 
कर रहे हो?” 

“तू कौन है?” 

“मैं शक्र हुँ।” 

“राजा ने मुझे उद्यान बनाने को कहा है। उसकी चिन्ता कर रहा हूँ।” 

“पण्डित चिन्ता न कर। मेँ तेरे लिए नन्दनवन चित्रलतावन सदृश उद्यान 
बना दूंगा । किस जगह पर बनाऊं?” 

“अमुक स्थान पर बना ।” 

शक्र बनाकर देवपुर चला गया । अगले दिन बोधिसत्त्व ने उद्यान को प्रत्यक्ष 
देख जाकर राजा को कहा-- 

“महाराज, मैंने उद्यान समाप्त कर दिया है। खेलें ।” 

राजा ने जाकर देखा अठारह हाथ की , मनोशिलावण की दीवार से घिरा; 
दढ्वार-अट्टालिका सहित, फूल फल के भार से लदा हुआ, नाना प्रकार के वृक्षों से 
सजा हुआ उद्यान है। उसने काळक से पूछा--पण्डित ने हमारा कहना किया। 
अब क्या करें? 

“महाराज, जो एक रात में उद्यान बना सकता है वह राज्य ले सकता है वा 
नहीं ? 

“अब क्या करें?” 

“उससे दूसरा असम्भव कार्य्यं कराएँ।” 

२५ 

“कौन सा काम?” 

“सात रत्नों वाली पुष्करिणी बनवाएँ।” 

राजा ने 'अच्छा' कह बोधिसत्त्व को बुलाकर कहा-- ॒ 

“आचार्य्य ! तुमने उद्यान तो बना दिया अब इसके योग्य सात रत्नों 
वाली पुष्करिणी बनाएँ । यदि नहीं बना सकोगे तो तुम्हारी जान जाएगी ।” 

बोधिसत्त्व ने कहा--महाराज, अच्छा । बना सकेंगे तो बनाएंगे । 

शक्र ने सुन्दर, सौ तीर्थो वाली, हज़ार जगह से मुड़ी, पाँच प्रकार के कमलों 
से ढकी, नन्दन-पुष्करिणी' सदृश बना दी। बोधिसत्त्व ने उसे भी प्रत्यक्ष देख 
राजा से जाकर कहा--देव, पुष्करिणी बना दो। 

राजा ने उसे देख काळ से पूछा--अब क्या करें? 'देव, उद्यान के योग्य 
घर बनाने को कहें।' राजा ने बोधिसत्त्व को बुलाकर कहा--"“आचाय्यं, इस 
उद्यान और पुष्करिणी के अनुकूल एक एसा घर बनाएँ जो सारा का सारा हाथी- 
दाँत का हो । यदि नहीं बनाएंग तो तुम्हारी जान न रहेगी ।” 

शक्र न उसका घर भी बना दिया । अगले दिन बोधिसत्त्व ने उसे भी प्रत्यक्ष 
देख राजा को कहा। राजा ने उसे भी देख काळक से पूछा--अब क्या करें? 
'महाराज, घर के.योग्य मणि बनाने को कहें । राजा ने बोधिसत्त्व को बुलाकर 
कहा--''पण्डित, इस हाथीदाँत के घर के अनुकूल मणि बनाओ। मणि के प्रकाश 
में घूमेंग। यदि नहीं बना सकोग, तो तुम्हारी जान जाएगी ।” 

शक्र न उसकी मणि भी बना दी । अगले दिन बोधिसत्त्व ने उसे भी प्रत्यक्ष 
देख राजा को कहा। राजा न देखकर पूछा--अब क्या करें? “महाराज ! 
मालूम होता हे कि एसा देवता है जो धम्मध्वज ब्राह्माण को जो जो वह चाहता है, 
देता है। अब जिसे देवता भी न बना सके, एसी आज्ञा दें। चारों अङ्गों से युक्‍त 
मनुष्य को देवता भी नहीं बना सकता । इसलिए उसे कहें कि मुझ चारों अङ्गों से 
युक्त उद्यानपालः बनाकर दे ।” 

राजा ने बोधिसत्त्व को बुलाकर कहा--“'आचाय्य, तून हमारे लिए उद्यान, 
पुष्करिणी, हाथी-दाँत का प्रासाद, उसमें प्रकाश करमें के लिए मणि-रत्न बनाया । 


` [सहल में 'नन्दा पोकखरलि ' पाठ हे। 
चार गणों। 

अब मेरे उद्यान की रक्षा करने वाला चारों-अङ्गों से युक्त उद्यानपाल बनाएं । 
यदि नहीं बनाएंगे तो तुम्हारी जान न रहेगी ।” 
बोधिसत्त्व होवे, मिलने पर देखूंगा' कह, घर जा प्रणीत भोजन खा, सोकर 
जब प्रातःकाल उठा तो शय्या पर बैठ कर सोचने लगा--देवराज शक्र ने जो स्वयं 
बना सकता था, बनाया । वह चारों अङ्गं से युक्त उद्यानपाल नहीं बना सकता । 
ऐसा होने पर दूसरों के हाथ से मरने की अपेक्षा जंगल में अनाथ की तरह 
मरना ही अच्छा है। 
वह बिना किसी से कहे; प्रासाद से उतर, मुख्यद्वार से ही नगर से निकल, 
जंगल में प्रवेश कर एक वृक्ष के नीच बैठ सत्पुरुषों क धर्म का ध्यान करने लगा। 
शक्र को जब यह पता लगा तो उसने एक बनचर की शक्ल बना बोधिसत्त्व के 
पास जा पूछा--“ब्राह्मण ! तू सुकुमार है। तूने पहले दुःख नहीं देखा सा है। 
तू इस अरण्य में दाखिल हो बैठा क्या कर रहा है?” यह पूछते हुए पहली गाथा 
कही— 
सुखं जोवितरूपोसि रट्ठा विवनमागतो, 
सो एकको अरङ्ड्नास्म रक्खमले कपणो विय, झायसि॥ 


[तू सुखपूर्वेक जीवन व्यतीत करने वाले सा है। जनाकीर्ण स्थान से निजेन 
स्थान में आया है। तू जंगल में वृक्ष के नीचे अकेला बैठ कृपण की तरह (क्या) 
सोचता है? | 


सुखं जीवितरूपोसि, तू सुख से जीने वाले, सुख से रहने वाले, सुख से पालन 
हुए की तरह है। रट्ठा जनाकीणं स्थान है। विवनमागतो, जनरहित स्थान जंगल 
में दाखिल हुआ | रुकखमूले, वृक्ष के पास । कपणो विय झायसि, कृपण की तरह 
अकेला बैठा हुआ ध्यान करता है, बिशेष ध्यान करता है। तू. ग्रह क्या सोच रहा 


है ?यही पूछा। 


इसे सुन बोधिसत्त्व ने दूसरी गाथा कही-- 
सुखं जीवितरूप्रोस्मि. रट्टा . वियतमागतो, 
सो एकको अरञ्ञास्मि रक्खमूले; 
कपरगो विय झायामि सतं घम्मं अन्‌ सर॥ . 

[सुखपूर्वक जीवन व्यतीत करने वाला हूं । जनाकीणे स्थान से निजेन स्थान 
में आया हूँ । अरण्य में वृक्ष के नीचे अकेला ही कृपण की तरह श्रेष्ठ पुरुषों के धर्म 
को स्मरण करता हुआ ध्यान लगा रहा हूं।] 


सतं धम्मं अनुस्सर, मित्र, यह सत्य ही हुँ कि मैं सुख पूर्वक जीवन व्यतीत 
करने वाला जनाकीणे स्थानसे निर्जन स्थान में आया हूं। मैं इस जंगल में वृक्ष के नीचे 
अकेला ही बैठकर कृपण की तरह ध्यान करता हूँ। जो तू पूछता है कि कया सोच 
रहा हूँ । वह कहता है में श्रेष्ठ (पुरुषों के) धर्म को स्मरण करता हुआ यहाँ बेठा हू । 
सतं धम्मं बुद्ध, प्रत्येक-बुद्ध, श्रावकों का, श्रेष्ठ सत्पुरुषों का, पण्डितों का धम--लाभ, 
हानि, अपकीति, कोति, निन्दा, प्रशंसा, सुख, दुख, यह आठ प्रकार का लोक-धम है। 
इनसे आघात पाने पर सत्पुरुष कापते नहीं हैं, चंचल नहीं होते हँ । यह न काँपना 
सत्पुरुषों का धर्म है। इस सत्पुरुषों के ध्म को स्मरण करता हुआ बैठा हुं-यही 
प्रकट करता है। 


शक्र ने पुछा--ब्राह्मण ! एसा है तो इस जगह क्यों बेठा है? 

“राजा चारों-अज्ञों से युक्त उद्यानपाल मंगवाता है। वेसा नहीं मिल सकता 
है। सो में यह सोचकर कि किसी के हाथ से मरने से कया लाभ, जंगल में प्रविष्ट 
हो अनाथ की तरह मरूगा; (इसलिए) यहाँ आकर बैठा हूं ।” 

“ब्राह्मण ! मैं देवराज शक्र हूं। मैंने तेरे लिए उद्यान आदि बनाए। चारों 
अङ्गो से युक्त उद्यानपाल नहीं बना सकता । तुम्हारे राजा के बालों को सजाने 
वाला छत्तपाणी नाम का नाई है। चारों अङ्भों से युक्त उद्यानपाल की आवश्यकता 
होने पर, उसे उद्यानपाल बनाने के लिए कहना।” 

शक्र बोधिसत्त्व को यह उपदेश दे, डर भत' कह आइवासन दे, अपने देवनगर 
को गया। 

बोधिसत्त्व प्रातःकाल का भोजन कर राजद्वार गया। वहीं छत्तपाणी को 
देख हाथ से पकड़ पूछा--मित्र, क्या तू चारों अङ्गों से युक्त है? 

“तुझे किसने कहा है कि में चारों अङ्गो से युक्त हूं।” 

“देवराज इक्र ने।” 

“किस कारण से कहा?” 

“इस कारण से” कह सब कहा। वह बोला--“हाँ, मैं चारों अड्डों से 
कत हू ।” 

बोधिसत्त्व उसे हाथ से पकड़े ही पकड़े राजा क पास ले जाकर बोले-- 
“महाराज, यह छत्तपाणी चारों अङ्कों से युक्त है। उद्यानपाल की आवश्यकता 
होने पर इसे उद्यानपाल बनावे ।” 

राजा ने उसे पूछा--क्या तू चारों अङ्गों से युक्त है? “हाँ महाराज।” 
“किन चारों अङ्कों से युक्त है?” उत्तर दिया-- 


अन्‌सुय्यको अहं देव अमज्जपायको अहे, 
निस्नेहको अहं देव अक्कोधनं अधिट्ठितो॥ 


[महाराज ! मुझ में ईर्ष्या नहीं है। मेने कभी शराब नहीं पी है। देव ! 
मुझमें दूसरे के प्रति न स्नेह है, न क्रोध है। में इन चारों अङ्कों से युक्त हूं ।] 

राजा ने पूछा--छत्तपाणी ! तू अपने आपको ईर्ष्या-रहित कहता है? 

--हाँ देव! मैं ईर्ष्षा रहित हूँ। 

“किस बात को देखकर ईर्ष्या-रहित हुआ?” 

देव ! सुने' कह अपने ईर्ष्या-रहित होने का कारण बताते हुए यह गाथा 


कही-- 


इत्यिया कारणा राज बन्घापेसि पुरोहितं, 
सो मं अत्थे निवेसेसि तस्माहं अनुसुय्यको॥ 


[राजन ! स्त्री के कारण मैंने पुरोहित को बंधवाया। उसने मुझ सदर्थं 
में लगाया। इसलिए में ईर्ष्या-रहित रहूँ।] 


इसका अर्थ है कि देव! मैं पहले इसी वाराणसी नगर में तुम्हारे जैसा ही 
राजा था। मैने स्त्री के लिए पुरोहित को बंधवाया। 


“अबद्धा तत्य बज्सन्ति यत्य बाला पभासरे, 
बद्धापि तत्य मुञ्चन्ति यत्य धीरा पभासर।” 

इस जातक' में आए अनुसार ही एक समय इसे जब यह छत्तपाणी राजा था, 
चौंसठ नौकरों के साथ अनाचार कर बोधिसत्त्व के द्वारा अपनी इच्छा-पूत्ति न 
होने के कारण बोधिसत्त्व को नष्ट करने की इच्छा से देवी ने इसे फोड़ा | इसने 
बोधिसत्त्व को बँधवा दिया। तब बाँधकर लाए गए बोधिसत्त्व ने देवी का यथार्थ 
दोष कह स्वयं मुक्त हो,राजा क बॅधवाए हुए सभी नौकरों को मुक्त करवा, राजा को 
उपदेश दिया कि इनका और देवी का अपराध क्षमा करें। सब पूर्वोक्त प्रकार से 
विस्तार से कहनी चाहिए। इसीक बार में कहा है-- 


इत्थिया कारणा राज बन्धापस पुरोहितं, ~ 
सो मं अत्थ निवेसेसि तस्माहं अनुसुय्यको ॥। 
तब मै सोचने ८ग।--मे सोलह हजार स्त्रियाँ छोड़ इस अकेली से कामा- 
सक्त हो, इमे भी सन्तुप्ट न कर सका। इस प्रकार बड़ी कठिनाई से सन्तुष्ट 
की जा सकने वाली स्त्रियों पर क्रोध करना वैसा ही है जैसे कोई कपड़ों क पहनने 
पर उनक मेले होने से क्रोध कर कि यह मेल क्यों होते हैं; अथवा जैसे कोई खाए 
भोजन क गूह बनने पर क्रोध करं कि यह एसा क्यों होता है? तब मेने दृढ़ संकल्प 
किया कि अब स जब तक अहत्व प्राप्त न हो जाए तब तक कामभाग के प्रति मेरी 
ईप्या न हो। उस समय से ईप्या-रहित हो गया। इस सम्बन्ध से ही तस्माहं 
अनुसुय्यको कहा । 
तब राजा ने पूछा--मित्र छत्तपाणि ! किस बात को देखकर तू अमद्यप 
हो गया? उसने वह बात कहते हुए यह गाथा कही-- 
मत्तो अहं महाराज पुत्तमंसानि खादयिं, 
तस्स सोकनहं फुट्ठो मज्जपानं विवर्ज्जाय ॥ 


[महाराज ! मैंने मद्य पी बेहोश हो अपने पुत्र के मांस को खाया । उस शोक 
से शोकाभिभूत हो म॑ने मद्यपान छोड़ दिया।] 


महाराज ! पूवकाल में मैं तुम्हारी ही तरह वाराणसी का राजा था। शराब 
के बिना न रह सकता था। बिना मांस का भोजन न खा सकता था। नगर में 


' बन्धनमोक्ख जातक (१२०) 

उपोसथ क दिनों में पशु-हत्या बन्द रहती । रसोइये ने पक्ष की त्रयोदशी को ही 
मांस लेकर रख दिया। सँभालकर न रखा होन से उसे कुत्ते खा गए। रसोइये ने 
उपोसथ क दिन मांस न पा, राजा क लिए नाना प्रकार क स्वादिष्ट भोजन बना 
प्रासाद पर चढ़ राजा के पास भोजन न ले जा सकने के कारण देवी क पास जाकर 
यूछा--देवी ! आज मुझ मांस नहीं मिला । बिना मांस का भोजन राजा कं पास 
नहीं ले जा सकता। क्या करूं? 
तात ! मेरा पुत्र राजा को अत्यन्त प्रिय है। पुत्र को देख कर राजा उसे 

चूमता हुआ, लाइ-प्यार करता हुआ अपना अस्तित्व भी भूल जाता है। में पुत्र 
को सजाकर राजा की गोदी में बिठा दूंगी । उसके पूत्र कं साथ खेलते समय तु 
भोजन लाना ।” 

एसा कह उसने अपने पुत्र सुन्दर बालक को सजाकर राजा की गोद में बेठाया । 
राजा के पृत्र के साथ खेलते समय रसोइया भोजन लाया । शराब के नश में बहोश 
राजा ने पका हुआ मांस न पा पूछा--मांस कहाँ है? देव! आज दिन पशु- 
हत्या बन्द रहने से मांस नहीं मिला।' राजा ने मुझे मांस नहीं मिलेगा कह 
गौद में बैठे प्रिय पुत्र की गर्दन मरोड़, जान से मार रसोइये के सामने फेंका और 
आज्ञा दी--जल्दी से पका कर ला। रसोइये ने वैसा किया। राजा ने पृत्र-मांस 
के साथ भोजन किया । राजा के भय से न कोई रो पीट सका न कुछ कह ही सका । 

राजा ने भोजन खा, शय्या पर सो, प्रात:काल उठ नश क उतरने पर कहा-- 
“मेरे पुत्र को लाओ।” उस समय देवी रोती हुई चरणों पर गिर पड़ी। राजा ने 
पूछा--भद्रे ! क्या हुआ १! बोली--देव ! कल आपने पूत्र को मारकर 
पृत्र-मांस कं साथ भोजन खाया।' राजा ने पुत्रशोक से अभिभूत हो रो पीट कर 
“मुझे यह दुःख सुरापान के कारण हुआ' समझ सुरापान में दोष देख बालू से मुंह 
पोंछते हुए प्रतिज्ञा की--“अब से में अहत्व प्राप्त होने तक ऐसी विनाशकारिणी 
सुरा को कभी नहीं पीऊंगा ।” तब से मद्य नहीं पी । इसीलिए मत्तो अहं महाराज, 
यह गाथा कही । 

तब राजा ने पूछा--मित्र! क्या देखकर तू स्नेह-हीन हो गया? उस 
बात को कहते हुए यह गाथा कही-- 

कितवासो नामहं राजा पुतो पच्चकबोषिमे 
वत्तं भिगिदत्या चवितो निर्नहो तरस कारणा ॥ 

[में कितवास नाम का राजा था | मेरा पूत्र पच्चेकबुद्ध के पात्र को फोड़ 
कर मर गया। उस कारण से में स्नेह-रहित हो गया।] 

महाराज ! पहले में वाराणसी में कितवास नाम का राजा था। मुझे पुत्र 
हुआ। लक्षण जानने वालों ने उसे देखकर कहा कि इसकी मृत्यु पानी न मिलने 
से होगी । उसका नाम दुष्टकुमार रखा गया। बालिग होने पर वह उपराजा बना । 

राजा दुष्टकुमार काँ सदैव अपने आगे पीछे रखता। पानी न पाकर 
मरण के भय से, उसके लिए चारों दरवाज़ों पर और नगर क भीतर जहाँ तहाँ पुष्क- 
रणियां बनवा दीं। चौरस्तों आदि पर मण्डप बनवा पानी की चाटियाँ 
रखवाई । र 

उसने एक दिन सजधज कर अकले ही उद्यान जाते हुए रास्ते में प्रत्येकबुद्ध 
को देखा । जनता भी प्रत्येकबुद्ध को देखकर उन्हीं को प्रणाम करती, प्रशंसा करती । 
उन्हीं को हाथ जोड़ती। राजकुमार सोचने लगा--मेरे जैसे के साथ चलते हुए 
लोग इस सिर-मुण्डे को प्रणाम करते है, प्रशंसा करते हैं, हाथ जोड़ते हैं। उसने 
ऋ्ोधित हो, हाथी से उतर प्रत्येकबुद्ध के पास जाकर पूछा-- 

“श्रमण ! तुझे भोजन मिला?” 

“राजकुमार! हाँ मिला।” 

उसने प्रत्येकबुद्ध क हाथ से पात्र ले, उसे जमीन पर पटक, भोजन सहित 
पाँव से मदन कर, पाँव की ठोकर से चूर चूर कर दिया। प्रत्येकबुद्ध उसके मुंह 
की ओर देखने लगे--अब यह प्राणी नष्ट हुआ। कुमार बोला--श्रमण ! मैं 
कितवास राजा का पुत्र हूँ। मेरा नाम है दुष्टकुमार। तू मुझ पर क्रोधित हो 
` आँखें फाड़ फाड़ कर देखने से मेरा क्या करेगा ? प्रत्येक-बुद्ध का भोजन नष्ट हो 
गया । वे आकाश में उड़कर उत्तर हिमालय में नन्दमूल पब्भार पर ही चले गए । 
राजकुमार के पापकम ने भी उसी क्षण फल दिया । उसके शरीर में दाह पैदा हुआ । 
बह्‌ जल रहा हूँ कहता हुआ वहीं गिर पड़ा। उतना पानी भी समाप्त हो 
गया। सारी चाटियाँ सूख गई। वहीं उसका प्राणान्त होकर वह अवीची नरक 
में पैदा हुआ। 

राजा ने वह समाचार सुन पुत्रशोक से अभिभूत हो सोचा--मेरा यह शोक 
प्रिय-वस्त्‌ से उत्पन्न हुआ । यदि में स्नेह न करता, तो शोक न होता । उसने निश्‍चय 
किया कि अब से किसी भी चीज में--चाहे वह जानदार हो चाहे बेजान हो-- 

स्नेह पैदा न हो उस समय से लेकर उसे स्नेह नहीं है। उसी सम्बन्ध से कितवासी 
नासहं गाथा कही। 

पुत्तो पच्चेकबोषिमे पत्तंभिन्दित्वा चबितो का अर्थ है कि मेरा पूत्र प्रत्येक- 
बुद्ध का पात्र तोड़कर मर गया। निस्नेहो तस्स कारणा, उस समय उत्पन्न स्नेह 
के कारण स्नेह-रहित हो गया। 

तब राजा ने उसे पुछा--मित्र! किस बात को देखकर तू क्रोध-रहित हो 
गया ? उसने वह बात बताते हुए यह गाथा कही-- 


अरको हुत्वा मेलचित्तं सत्त वस्सानि भावयि, 
सत्त कप्पं ब्रह्मलोके तस्मा अक्कोधनो अहं। 


[ महाराज ! में अरक नामक तपस्वी हो, सात वर्ष तक मंत्री चित्त की 
भावना कर, सात संवतं-बिवर्त कल्पों तक ब्रह्मलोक में रहा । इसलिए में दीर्घकाल 
तक मैत्रीभावना का अभ्यास करने से क्ोध-रहित हो गया । ] 

इस प्रकार छत्तपाणि के अपने चारों अङ्ग कहने पर राजा ने परिषद को 
इशारा किया । उसी क्षण अमात्यों तथा ब्राह्मण गृहपति आदि ने उठकर अरे! 
रिश्वतखोर ! दुष्ट चोर! तू रिश्वत न पाकर पण्डित की निन्दा कर उसे मारना 
चाहता था' कह काळक के हाथ पाँव पकड़, राजमहल से उतार, जो जो हाथ में 
आया पत्थर, मुद्गर आदि से सिंर फोड़ मार डाला । फिर पाँव से घसीट कर 
कूड़े की जगह पर फेक दिया। 

उसके बाद से राजा घमंपूर्वक राज्य करता हुआ कर्मानुसार (परलोक) 
गया । 

शास्ता ने यह धमदेशना ला जातक का मेल बैठाया। उस समय काळक 
सेनापति देवदत्त था। छत्तपाणि नाई सारिपृत्र। धर्मध्वज तो में ही था। 


दूसरा परिच्छेद 
८, कासाव वर्ग 


२२१. कासाव जातक 


“अनिक्कसावो कासावं. .. यह धमदेशना ला शास्ता न जेतवन मे रहते 
समय देवदत्त के बारे में कही। घटना राजगृह में घटी। 


क. वर्तमान कथा 


एक समय धमंसेनापति (सारिपृत्र) पाँच सौ भिक्षुओं क साथ वेळुवन में 
रहते थे। देवदत्त भी अपने जैसी दुराचारी-परिषद से घिरा हुआ गयाशीष पर 
रहता था। 

उस समय राजगृह निवासी चन्दा इकट्ठा करके दान की तैयारी करते थ। 
व्यापार के लिए आए एक बनिए ने एक मूल्यवान्‌ सुगन्धित काषाय वस्त्र देकर 
कहा कि इस वस्त्र का दान कर मुझे भी (दान में) हिस्सेदार बनावें। नागरिकों 
ने महादान दिया । सब चन्दा करके इकटूठे किए गए कार्षापणों से ही पूरा हो 
गया। वह चस्त्र बच गया। लोग इकट्ठे होकर सोचने लगे कि यह वस्त्र किसे 
दें? कया सारिपृत्र स्थविर को? अथवा देवदत्त को? कुछ ने कहा सारिपृत्र 
स्थविर को। दूसरों नं कहा--सारिपुत्र स्थविर कुछ दिन रह कर यथारुचि चल 
देगा । देवदत्त स्थविर सदैव हमारे नगर ही क पास रहता है। मङ्गल-अमंगल 
में यही हमारा सहायक होता है। देवदत्त को दें राय लेने पर देवदत्त को दें' कहने 
वालों की संख्या अधिक निकली । उन्होंने देवदत्त को दे दिया। देवदत्त ने उसकी 
डसें कटवा, ओवट्टक वस्त्र सिलवा, रंगवा कर सुनहरी रेशम सदुश बना पहना । 

उस समय तीस भिक्षुओं ने राजगृह से श्रावस्ती पहुंच, शास्ता को प्रणाम 
कर कुशल समाचार पूछे जाने पर वह समाचार कह निवेदन किया कि भन्ते ! 

इस प्रकार देवदत्त ने अपने अयोग्य चीवर (--अहंत-ध्वजा) को धारण किया। 
शास्ता ने 'भिक्षुओ, न केवल अभी देवदत्त ने अपने अयोग्य चीवर को धारण किया, 
पहले भी धारण किया है' कह पूर्व-जन्म की कथा कही। 


ख. अतीत कथा 


पूवकाल में वाराणसी में ब्रह्मदत्त के र.ज्य करने क समय बोधिसत्त्व हिमा- 
लय प्रदेश में हाथी क कुल में पदा हुए । बड़ होने पर वह अस्सी हजार मस्त हाथियों 
के नायक बन जंगल में रहने लग । 
एक गरीब आदमी ने वाराणसी में दन्तकार गली में हाथी-दाँत का काम 
करने वालों को चूड़ी आदि बनाते देख कर पूछा--हाथी-दाँत मिलें तो लोगे? 
उन्होंने कहा--लेगे। वह दस्त्र ल, कापाय वस्त्र पहन, प्रत्येक-बुद्ध का वप 
बना, टोपा पहन, हाथियों की गली में जा, आयुध से हाथियों को मार, दाँत ला, 
वाराणसी में बच, जीविका चलाता था। आगे चलकर उसने बोधिसत्त्व के दल के 
सबसे अन्तिम हाथी को मारना आरम्भ किया । रोज रोज हाथियों को कम 
होते देख हाथियों ने बोधिसत्व से कहा--किस कारण से हाथी कम हो रहे हैं ? 
बोधिसत्त्व न देखभाल करते हुए सोचा--एक आदमी प्रत्यक-बुद्ध का वष 
पहनकर हाथियों की कतार क सिर पर रहता है। कहीं बही तो नहीं मारता है। 
उसका पता लगाऊगा। एक दिन हाथियों को आगकर स्वयं पीछे पीछे चला । 
वह आदमी बोधिसत्त्व को देखत ही शस्त्र लेकर कूदा । बोधिसत्त्व ने रक कर खड़े 
हो, उस जमीन पर गिरा, कुचल कर मार डालने के लिए सूण्ड उठाई । (लेकिन) 
उसके पहने काषाय वस्त्रों को देख सोचा--इस अहंतघ्वजा का मुझे आदर करना 
चाहिए । उसने सूण्ड लपेट कर “भो पुरुष ! यह अहत-ध्वजा तेरे योग्य नहीं 
है। तू इसे क्यों धारण करता है?” कहते हुए ये गाथाएं कहीं--- 
अनिक्कवासो कासावं यो वत्थं परिदहेस्सति, 
अपेतो दमसच्चेन न सो कासावमरहति॥ 
यो च वन्तकसावरस सं.लेसु सुसमाहितो, 
उपेतो दभसच्चन स में कास\'बमरहति ॥ 


* घम्म पद ( १ | ९, १० ) 

[जो अपन मन को स्वच्छ किए बिना काषाय-वस्त्र को धारण करता है, 
सत्य और संयम से रहित वह व्यक्ति काषाय-वस्त्र का अधिकारी नहीं । 

[ जिसने अपने मन के मैल को दूर कर दिया है, जो सदाचारी है, सत्य 
और संयम से युक्‍त वह व्यक्ति ही काषाय-वस्त्र का अधिकारी है ।] 


अनिक्कसाबो, कसाव (=मँल) कहते है राग को, द्वेष को, मूढ़ता को, म्रक्ष 
(=दूसरे के गुणों को माखना) को, प्लास (=दूसरे गुणी कं साथ अपनी तुलना 
करना) को, ईर्ष्या को, मात्सर्थ को, माया को, शठता को, अकड़ को, स्पर्धा को, 
मान को, अतिमान को, मद को, प्रमाद को--सभी अकुशल-धर्मो को, सभी दुझ्चः 
रित्रों को, संसार के सभी डेढ़ हजार बन्धन-क्लेशों को । वे जिस आदमी के प्रहीण 
नहीं हुए; जिसकं (चित्त-) संतान से नहीं निकले, नहीं उखड़े, वह आदमी अनिक्क. 
साबो । कासाबं काषाय रस (रंग) पी हुई अहतूघ्वजा । यो वत्थं परिदहेस्सति, 
जो एसा होकर इस प्रकार का वस्त्र धारण करेगा, पहनेगा । अपेतो दमसच्चेन, 
इन्द्रिय-दमन नामक संयम से तथा निर्वाण नामक परमार्थ-सत्य से दूर। अथवा 
अपादान (-विभक्ति) के अर्थ में कर्ण; मतलब हुआ इस संयम-सत्य से दूर । 
सत्य का मतलब यहाँ वाणी का सत्य और चार (आर्य-) सत्य भी है। न सो 
कासावमरहति, वह आदमी कासावरहित न होने से काषाय रंग की अहँत-ध्वजा 
का अधिकारी नहीं। वह इसके योग्य नहीं। यो च वन्तकसावस्स, जो आदमी 
उक्त प्रकार के कासाव से मुकत होने कं कारण कासाव-रहित है। सीलेसु सुस- 
माहितो, मार्ग-शील तथा फल-शील में सम्यक्‌ स्थित, लाकर स्थापित कर दिए 
` की तरह उनमें प्रतिष्ठित; उन शीलों से युक्त के लिए यह प्रयोग है। उपेतो, 
सम्पन्न, युक्त । दमसच्चेन, उक्त प्रकार के दमन से तथा सत्य से। स वे कासावम 
रहति, वह इस प्रकार का आदमी ही इस काषायवर्ण की अहत्घ्वजा का अधिकारी 


है। 


इस प्रकार बोधिसत्त्व ने उस आदमी को यह बात कह, इसके बाद इधर 
न आना, यदि आया तो तेरी जान नहीं बचेगी डराकर भगा दिया। 

शास्ता ने यह धर्मदेशना ला जातक का मेल बँठाया। 

उस समय हाथी मारने बाला आदमी देवदत्त था। दलपति मैं ही था। 

२२२. चुल्लनन्दिय जातक 


“ इदं तदाचरियवचो. . .. यह शास्ता ने वेळ्वन में विहार करते समय 
देवदत्त के बार में कही। 

एक दिन धर्मसभा में भिक्षुओं ने बाचचीत चलाई--आयुष्मानो ! देवदत्त 
कठोर है, परुष है, दुस्साहसी है, उसने सम्यकू-सम्बुद्ध को मारने वाले नियुक्त 
किए, उन पर दुशशीलता का आरोप लगाया, नालागिरि (हाथी) का प्रयोग 
किया; तथागत के प्रति उसकी शान्ति, मैत्री, दया कुछ भी नहीं। 

शास्ता ने आकर पूछा--भिक्षुओ, इस समय बैठे क्या बातचीत कर रहे 
हो ? “अमुक बातचीत ।” “भिक्षुओ, न कंवल अभी देवदत्त कठोर, परुष तथा 
दयाहीन है, वह पहले भी कठोर, परुष तथा दयाहीन ही रहा है” कह पूर्व-जन्म 
की कथा कही । 

ख. अतीत कथा 


पू्वेकाल में वाराणसी में ब्रह्मदत्त के राज्य करने के समय बोधिसत्त्व हिमालय 
प्रदेश में नन्दिय नामक बानर हुए। उसके छोटे भाई का नाम था चुल्लनन्दिय । 
बवे दोनों अस्सी हजार वानरों के नेता हो हिमालय प्रदेश में अन्धी माता की सेबा 
करते हुए रहते थे । वे माता को झाड़ी में सुला, स्वयं जंगल में जा, वहाँ से मीठे-मीठे 
फल ले, माता क पास भजते । लाने वाले उसे न देते। वह भूख से पीड़ित हो 
हूड्टी-चमे मात्र रह गई। 

बोधिसत्त्व ने कहा--“मां, हम तुम्हें मधुर फल भेजते हैं। तुम किसलिए 
कुम्हला रही हो! ' 

“तात ! मुझे नहीं मिलते।” 

बोधिसत्त्व ने सोचा--यदि में दल की नेतागिरी करता रहा तो माता मर 
आएगी । में दल को छोड़ माता की ही सेवा कखूंगा। 

उसने चुल्लनन्दिय को बुलाकर कहा--तात ! तू इल की नेतागिरो कर। 

में माता की सेवा करूंगा । उसने भी अपने भाई से कहा--मृझे दल की नेतागिरी 
से काम नहीं। मैं भी माता की ही सेवा करूंगा। वे दोनों एकमत हो दल को 
त्याग, माता को ले, हिमवन्त को छोड़, सीमान्त में न्यग्रोध-वृक्ष के नीचे रहते 
हुए माता की सेवा करने लगे। 

एक वाराणसी-वासी ब्राह्मण-विद्यार्थी ने तक्षशिला में सर्वप्रसिद्ध आचार्यं 
के पास सब विद्यायें ग्रहण कर पूछा--अब मैं जाऊं ? आचाय्ये ने विद्या के प्रताप 
से उसका कठोर, परुष तथा दुस्साहसी स्वभाव जान 'तात! तू कठोर, परुष 
तथा दुस्साहसी है। ऐसे लोगों को सब समय एक सा ही नहीं होता । महा-विनाश 
महा-दुख को प्राप्त होते है तू कठोर मत हो। ऐसा काम मत कर जिससे पीछे 
पछताना पड़' उपदेश दे विदा किया। 

उसने आचार्य्य को प्रणाम कर,वाराणसी पहुँच, घर बसा, सोचा कि में किसी 
दूसरे शिल्प से जीविका न चला सकूंगा। इसलिए मैं धनप क सिरे से जीवित 
रहुँगा । में शिकारी का काम कर जीविका चलाऊंगा। वह वाराणसी से निकल 
सीमान्त के गाँव में रहते हुए धनुष-तरकस बाँध,जंगल में जा, नाना प्रकार के पशुओं 
को मार मांस बेचकर जीविका चलाने लगा। 

एक दिन उसे जंगल में कुछ नहीं मिला। घर लोटते हुए उसनं खुले मैदान 
के एक सिरे पर एक बट-वुक्ष देखा । शायद यहाँ कुछ मिले सोच वह बट-वृक्ष की 
ओर गया। 

उसी समय दोनों भाई माँ को फल खिला, उसे आगे करके वृक्ष के नोचे बेठे 

थे । जब उन्होंने उस शिकारी को आते देखा, तो सोचा कि हमारी मां को देखकर 
भी कया करेगा ? वे स्वयं शाखाओं के बीच में छिप गए । उस निर्दयी आदमी ने भी 
वृक्ष के नीचे पहुंच, उनकी उस बुढ़ापे से दुर्बल अन्धी माँ को देख कर सोचा-- 
' खाली हाथ जाने से मुझे क्या लाभ? इस बन्दरी को मार कर जाऊंगा।” 

उसने उसे मारने क लिए धनुष हाथ में लिया । बोविसत्व ने यह देख-चुल्ल- 
नन्दिय को कहा--“तात ! यह आदमी मेरी माँ को बींधना चाहता है। मैं इसे 
अपना जीवन दान दूंगा । तू मेरे मरने पर माता की सेवा करना।” फिर शाखाओं 
की ओट से निकल हे पुरुष ! मेरी माँ को मत मार । यह अन्धी है । फिर बुढ़ापे से 
दुबल है। में इसे जीवन दान देता हूँ। तू इसे न मार कर मुझे मार' कह उससे 
ध्रतिञ्चां क्रा जाकर. तीर के पास बैठा। i. 

उस निर्दयी ते बोधिसत्व को बींध, गिराकर फिर उसकी माँ को भी मारने 
को धनुष उठाया। इसे देख चुल्लनन्दिय ने सोचा--यह मेरी माँ को मारना चाहता 
है। एक दिन भी यदि मेरी माँ जी सक, तो प्राण बचे' ही कहा जाएगा। मैं इसे 
अपना जीवनदान दूंगा। उसने शाखाओं की ओट से निकल कर कहा--“भो 
पुरुष! मेरी माँ को मत मार। मैं इसे जीवन-दान देता हूं। तू मुझे मार। 
हम दोनों भाइयों को ले जाकर हमारी माँ को जीवनदान द।” उससे प्रतिज्ञा 
ले, बह तीर के पास जा बेठा। शिकारी उसे मार यह घर पर बच्चों के लिए 
होगी' सोच, उनकी माता को भी मार; तीनों जनों को लेकर घर की ओर 
गया। 

इस पापी के घर पर बिजली गिर पड़ी। उसकी भार्य्या और दो लड़के घर 
के साथ ही जल गए। पृष्ठ-बाँस और थम्बा मात्र बचे। 

गाँव के दरवाजे पर ही एक आदमी ने उसे देख यह समाचार कहा । वह स्त्री- 
बच्चों के शोक से इतना अभिभूत हुआ कि उसी जगह पर मांस की बहँगी और 
धनुष छोड़, वस्त्र उतार, नंगा हो, बाँहें पकड़ रोताहुआ घर गया । वह खम्भा 
टूट कर सिर पर गिर पड़ । सिर फट गया। पृथ्वी ने विवर दे दिया। अवीचि 
नरक से अग्नि-जवाला निकली । जब वह पृथ्वी स निगला जा रहा था, उसने 
आचाय्यं के उपदेश को याद कर इसी बात को देख पाराशर्य ब्राह्माण ने मुझे उपदेश 
दिया था' रोते हुए इन दो गाथाओं को कहा-- 


इदं तदाचरियवचो पारासरियो यदद्रवी, 

मासु त्वं अकरा पापं य॑ त्वं पच्छा कतं तपे॥ 

यानि करोति पुरिसो तानि अत्तनि पस्सति, 

कल्याणकारी कल्याणं पापकारी च पापक, 

थादिसं वपते बीज तादिसं हरते फलं॥ 
इसका अर्थ--जो पारासरिय (पाराशर्य) ब्राह्मण ने कहा कि तू पापकमं 
मत कर, पीछे तुझे ही कष्ट देगा--यह उस आचार्यं का वचन है । आदमी शरीर, 
बाणी अथवा मन से जो भी कमं करता है उनका फल पाता हुआ उन्हीं कर्म्मो को 
अपने में देखता है। शुभकर्म करन वाला शुभफल पाता है, पापकम करनेवाला 
बुरा अनिष्टकर फल पाता है। दुनिया में भी जैसा बीज बोता है, वैसा ही फल 


४०० [ २. ६.२२२ 


याता है। बीज के अनुसार बीज के अनुकूल ही फल ले जाता है, ग्रहण करता 
है, भोगता है । 

इस प्रकार रोता हुआ वह पृथ्वी में दाखिल हो अवीची महानरक में पैदा 
हुआ । 

शास्ता ने, “भिक्षुओ, न केवल अभी देवदत्त कठोर, परुष तथा दयाहीन है, 
वह पहले भी कठोर, परुष तथा दयाहीन ही रहा है” कह यह धर्मदेशना ला जातक 
का मेल बेठाया। 

उस समय शिकारी देवदत्त था। चारों दिशाओं में प्रसिद्ध आचाय्यं सारिपृत्र। 
चुल्लनन्दिय आनन्द । माता महाप्रजापति गौतमी । महानन्दिय तो में ही *था। 

२२३. पुटभत्त जातक 


“नमे नमन्तस्स . . .” यह शास्ता ने जेतवन में विहार करते समय एक कुटुम्बी 
के बारे में कही । 


क्‌, वर्तमान कथा 


श्रावस्ती नगर निवासी एक गृहस्थ जनपदनिवासी एक गृहस्थ के साथ लेन- 
देन करता था। वह अपनी भार्य्या लेकर अपने करजदार के पास गया । उसने 
'द नहीं सकता हूँ कह, कुछ न दिया । वह क्रुद्ध हो बिना कुछ खाए ही चल दिया। 

रास्ते में उसे भूख से पीड़ित देख, रास्ता चलने वाले आदमियों न भात की 
पोटली दी--भार्य्या को भी देकर खाओ । उसने वह ले उसे न देन की इच्छा 
से कहा--भद्रे, यह चोरों क ठहरने का स्थान है। तू आगे आगे जा। फिर सब 
भात खा चुकने पर उसे खाली पोटली दिखा कहा--'भद्रे, उन्होंने भात-रहित 
खाली पोटली ही दी।' यह जान कि वह अकला ही खा गया, उसे दुःख हुआ। 

वे दोनों जतवन में विहार की पिछली तरफ से जाते हुए पानी पीने के लिए 
जेतवन में प्रविष्ट हुए। शास्ता भी उनके आने की प्रतिक्षा करते हुए गन्धकुटी 
की छाया में बैसे ही बैठे जैसे रास्ता घेर कर कोई शिकारी बैठा हो । वे दोनों शास्ता 
को देख, पास जा, प्रणाम कर बैठे । 

शास्ता ने उनका कुशल समाचार पूछ स्त्री से प्रश्‍न किया--"'भद्रे ! क्या यह 
तरा स्वामी तेरा हितैषी है, क्या तेरे प्रति स्नह रखता है ? ” 

“अन्ते, मेरा तो इसके प्रति स्नेह है, किन्तु यह मेरे प्रति स्नेह-रहित है। 
और दिनों की बात रहने दें आज ही इसे रास्ते में भात की पोटली मिली । यह बिना 
मुझे दिए ही स्वयं खा गया” | 

“उपासिके, त नित्य इसकी हितैषिणी तथा इसके प्रति स्नेह रखती रही 
है । बह स्नेह-रहित ही रहा है। लेकिन जब इसे पण्डितों की जबानी तेरे गुण मालूम 
होते रहे हैं, तो यह तुझे सारा ऐश्वर्य दे देता रहा है।” 

२६ 


४०२ [२. ८५. २२३ 


उसके प्रार्थना करने पर (भगवान्‌ ने) पूर्व जन्म की कथा कही-- 
ख. अतीत कथा 


पूवंकाल में वाराणसी में ब्रह्मदत्त के राज्य करने के समय बोधिसत्त्व अमात्य 
कुल में पैदा हो बड़े होने पर उसके अथेधर्मानुशासक हुए । 

राजा ने अपने पुत्र पर षड्यन्त्र का सन्देह कर उसे निकाल दिया । वह अपनी 
भार्य्या सहित नगर से निकल काशी क एक गामड़े में रहने लगा। 

आगे चलकर जब उसने पिता के मरने का समाचार सुना तो कुलागत राज्य 
को लेने के लिए वापिस बनारस आया। रास्ते में उसे भार्य्या को भी देकर चाने 
के लिए भात की पोटली मिली । उसने भार्य्या को न दें अकेले ही खाया । भार्य्या 
कठोर-हृदय जान बड़ी दुखी हुई । 

वह वाराणसी का राजा हो उसे पटरानी बना इतना ही इसके लिए पर्य्याप्त 
है. समझ उसका और कोई सत्कार सम्मान न करता । केसे दिन कटते हैं? तक 
न पूछता । बोधिसत्त्व न सोचा--यह देवी राजा का बहुत उपकार करने वाली 
है, उसक प्रति स्नेह रखती है; लेकिन राजा इसे कुछ नहीं मानता। इसका 
सत्कार-सम्मान करवाऊंगा । 

बोधिसत्त्व ने पास जा आदर पूर्वक एक ओर खड़ हो 'तात क्या है ? ' पूछने 
पर बातचीत चलान के लिए कहा--देवी ! हम तुम्हारी सेवा करत हूँ। क्या बड़ 
बूढ़ों को वस्त्र-खण्ड या भात नहीं देना चाहिए? 

“तात, में स्वयं कुछ नहीं पाती । तुम्हें क्या दूंगी । जब मिलता था दिया। 
अब राजा मुझे कुछ नहीं देता । दूसरी किसी चीज की बातें जाने दें। राज्य ग्रहण 
करने के लिए आने क समय रास्ते में भात की पोटली पा मुझे भात तक न दे अपने 
ही खाया ।” 

“अम्म ! क्या राजा के सामने एसा कह सकेगी ?” 

"तात! कह सकूंगी।' 

“तो आज ही जब में राजा के सामने खड़ा होकर पूछ तो ऐसा कहना। मैं 
आज ही तेरे गुण प्रकट करूंगा ।” 

ऐसा कह बोधिसत्त्व पहले.से जाकर राजा क सामने खड़ा हुआ। वह भी 
जाकर राजा क सामने खड़ी हुई। | 

बोधिसत्त्व ने उसे कहा--अम्म ! तुम अति कठोर-हृदया हो। क्या बड़े 
बूढ़ों को वस्त्र या भात नहीं देना चाहिए ? 

“तात ! मुझे ही राजा से कुछ नहीं मिलता । तुम्हें क्या दूंगी ।” 

“क्या पटरानी नहीं हो ? 

“तात ! कुछ सम्मान न मिलने पर पटरानी होने से क्‍या होगा? अब मुझे 
तुम्हारा राजा क्या देगा। उसने रास्ते में भात की पोटली पा, उसमें से कुछ भी 
न दे स्वयं खाया ।” 

बोधिसत्त्व ने पूछा 

“महाराज, क्या ऐसी बात है?” 

राजा ने स्वीकार किया । बोधिसत्त्व ने राजा “स्वीकार करता है' जान देवी 
को कहा-- 

“देवी ! राजा को अप्रिय होन पर तुम्हें यहाँ रहने से क्या लाभ? संसार 
में अप्रिय का साथ दुखदायी होता है। तुम्हारे यहाँ रहने से राजा को अप्रिय के 
साथ रहने का दुख होगा । प्राणी मिलने वाले के साथ मिलते है, न मिलने वाले 
के साथ नहीं मिलते' जान दूसरी जगह चला जाना चाहिए। दुनिया बहुत बड़ी 
है।' 


इतना कह ये गाथाएँ कहीं-- 


नमे नमन्तस्स भजे भजन्तं 

किच्चानुकुब्बस्स करेय्य किच्च, 

नानत्यकामस्स करय्य अत्यं 

असम्भजन्तस्पि न सम्भजेय्य ॥ १॥। 

चजे चजन्तं वणथं न कयिरा 

अपेतचित्तेन न सम्भजेय्य 

हिजो दुमं खोणफलं ति ञात्वा 

अञ्ड्मं समेक्खेय्य महा हि लोको ॥२॥ 

[झुकनेवाले के सामने झुके । संगति करने वाले के साथ संगति करे । 

जो अपने काम आता हो उसका काम करे। अनर्थ चाहने वाले का अर्थं न करे। 
जो संगति करना चाहता न हो, उससे संगति न करे ॥। १॥ 

' [छोड़ने वाले को छोड़ दे। ऐसे से स्नेह न-करे। जिसका दिल विमुख हो 
गया हो, उससे संगति न करे । जिस तरह पक्षी वृक्ष को फलरहित जानकर दूसरे 
(वृक्ष) को ढूंढ़ते हैँ; उसी तरह दूसरे को ढूंढे । संसार बड़ा है।२॥।] 


नमे नअन्तस्स भजे भजन्तं जो अपन सामने झुके उसी के सामने झुके। जो 
संगति करता है उसी से संगति करे । किच्चानुकुब्बस्स करेय्य किच्च', काम पड़ने 
पर जो काम आवे, काम पड़ने पर उसका भी काम कर। 

चजे चजन्तं वणथं न कयिरा अपने को छोड़ने वाले को छोड़ ही दे । उसे 
तृष्णा नामक स्नेह न करे। अपेतचित्तेन विगत चित्त से वा बदल हुए चित्त 
(वाले) के साथ । न सम्भजेय्य वेसे के साथ न मिले जुले । हिजो बुमं जैसे पक्षी 
पहले फल होन पर भी जब वृक्ष कं फल नहीं रहते तो क्षीणफल हुआ जान उसे 
छोड़ दूसरे को देखता है, खोजता है उसी तरह अङ्झा समेक्खेब्य महा हि यह लोको । 


Da 


तुम्हें स्नेह करने वाला एक न एक आदमी मिल जायगा । 


यह सुन वाराणसी राजा ने देवी को सब ऐंश्वय्यं दिये। तब से लगाकर वे 
मिल-जुलकर प्रसन्नता पूर्वक रहने लगे। 

शास्ता ने यह धमंदेशना ला, सत्यों को प्रकाशित कर जातक का मेल बैठाया । 
सत्यों का प्रकाशन समाप्त होन पर दोनों पति-पत्नी स्रोतापत्तिफल में प्रतिष्ठित 
हुए । 

उस समय पति पत्नी यह दोनों पति पत्नी थे। पण्डित अमात्य तो में ही 
था। 

२२४. कुम्भाल जातक 


“यस्सेते चतुरो घस्मा. .. यह शास्ता ने वेळवन में विहार करते समय 
देवदत्त के बारे में कही । 


यस्सेते चतुरो धम्मा वानरिन्द यथा तव, 
सच्चं धम्मो धिति चागो दिट्ठं सो अतिववत्तति॥ 
यस्स चेते न विज्जन्ति गुणा परमभहका, 
सच्चं धम्मो धिति चागो दिट॒ठ सो नातिवत्तति॥ 


[वानरेन्द्र, जिसमें तेरे समान यह चारों गुण है--सत्य, धर्म, धृति और त्याग-- 
वह शत्रु को जीत लेता है। जिसमें यह चार परम श्रेष्ठ गुण नहीं हैं--सत्य, धमं, 
धृति और त्याग--त्रह शत्रु को नहीं जीत सकता ।] 


गुणा परमभहका जिसमें यह चार परम श्रेष्ठ एकत्रित होकर संक्षिप्त रूप 
से गुण नहीं हैं, वह शत्रु को नहीं जीत सकता है। 


स मरा ७ धाम अ्मामक मम्या्म 


बाकी सब पूर्वोक्त कुम्भील जातक में कहे अनुसार ही है; मेल बैठाना भी । 


' देखं वार्नारद जातक (५७) । कथा समान हें । केबल एक गाथा अधिक 


हे। 
` कुम्भील जातक =वार्नारद जातक (१.६.५७) 

२२५. खन्तिवण्णन जातक 


“अत्थि में पुरिसो देव. . .”यह शास्ता ने जेतबन में रहते समय कोशल 
राजा के बारे में कही । 


®) 


क. वर्तमान कथा 


उसके एक बहुत उपकारी अमात्य ने अन्तःपुर दूषित किया। राजा ने मेरा 
उपकारी है' सोच सहन करके शास्ता से कहा । शास्ता ने कहा--“महाराज ! 
पुराने राजाओं ने भी इस प्रकार सहन किया है ।” उसके प्रार्थना करने पर (शास्ता) 
ने पूर्वे जन्म की कथा कही-- 


ख. अतीत कथा 


पूर्वकाल में वाराणसी में ब्रह्मदत्त के राज्य करने क समय एक अमात्य ने उसके 
रणवास को दूषित किया । अमात्य के सेवक ने उसके घर को दूषित किया । 
अमात्य ने उसके अपराध को सहन न कर सकन के कारण उसे राजा के पासले 
जाकर पूछा--दव ! मरा एक सेवक है। वह मेरे सभी काम करने वाला है। 
उसने मेरे घर में दूषित-कमं किया है। उसका क्या करना चाहिए ? इस प्रकार 
पूछते हुए पहली गाथा कही-- 


अत्थि मे पुरिसो देव! सब्बकिच्चेसु व्यावटो, 
तस्स चेको पराधत्यि तत्य त्वं किन्ति मङ्ञ्ासि ॥ 


दिव! मेरा एक सभी काम करने वाला आदमी है। उसका एक अपराध 
है । उस विषय में आप क्या कहते हैं ?] 


तस्स चेको पराघत्यि उस पुरुष का एक अपराध है। तत्थ त्वं किन्ति मञ्ञालि 

उस पुरुष के अपराध के बारे में आप क्‍या करना चाहिए मानते हैं? जैसे आपके 
मन में आए वैसा दण्ड दें। 


यह सुन राजा ने दूसरी गाथा कही-- 


अम्हाकञ्चत्यि पुरिसो एदिसो इध विज्जति, 
दुल्लभो अंगसम्पन्तो खन्तिरस्माकरुच्चति॥ 


[हमारा भी एसा आदमी यहाँ है। सब गृणों से युक्त आदमी दुर्लभ है। 
हमें (इस विषय में) सहन करना ही अच्छा लगता है।] 


अम्हाकम्पि राजाओं का भी एदिसो बहुत उपकारी (किन्तु) घर में दूषित 
कर्म करने वाला आदमी है। और वह इष बिज्जति अभी भी यहीं रहता है। हम 
राजा होते हुए भी बहुत उपकारी होन से सहन करते हैं। तुम्हें राजा न होने 
पर भी सहना भार हुआ । अंगसम्पन्नो सभी गुणों से युक्त मनुष्य दुल्लभो इस कारण 
से अस्माक एसे स्थानों पर सहन करना ही रुच्चति । 


अमात्य समझ गया कि राजा ने उसीके बार में कहा है। उसके बाद से 
उसने रणवास को दूषित करने का साहस नहीं किया। उसके सेवक ने भी यह 
जानकर कि अमात्य को पता लग गया है उसके बाद से वह कमं करने का साहस 
नहीं किया । 

शास्ता ने यह धमंदेशना ला जातक का मेल बैठाया। उस समय में ही वारा- 
णसी-राजा था। वह अमात्य भी, राजा ने शास्ता को कह दिया जान तब से वह 


कर्म नहीं कर सका । 

२२६. कोसिय जातक 


“काले निक्खमणा साघु. . . यह शास्ता ने जेतवन में विहार करते समय 
कोशल नरेश के बारे में कही । 
क. बतेमात कथा 
कोशल राजा प्रत्यन्त देश को शान्त करने क लिए गैर मुनासिंब समय पर 
निकल पड़ा। कथा उपरोक्त कथा[के सदृश ही है। 


® 


च, अतीत कथा 


शास्ता ने पूर्व (-जन्म) की कथा लाकर कहा--महाराज! पूर्वकाल में 
वाराणसी नरेश ने नामुनासिब समय निकल उद्यान में पड़ाव डलवाया। उसी 
समय एक उल्लू बाँसों के झुण्डों में घुस,कर[छिप रहा । कौओं की सेना ने आकर 
उसे घेर लिया कि निकलते ही पकड़ेंगे। उसने सूर्य्यास्त तक बिना रुके, समय 
रहते ही निकल भागना आरम्भ किया । कोओं ने उसे घेर चोंचों से ठोंगे मार मार 
कर गिरा दिया । राजा ने बोधिसत्त्व को बुलाकर पूछा--तात ! यह कोव उल्लू 
को क्यों मार गिरा रहे हैं? बोधिसत्त्व ने उत्तर दिया--महाराज ! अपने निवास- 
स्थान से असमय बाहर निकलने वाले इस प्रकार का दुःख अनुभव करते ही हैं। 
इसलिए नामुनासिब समय पर अपने स्थान से नहीं निकलना चाहिए। यह बात 
कहते हुए ये दो गाथाएँ कहीं-- 


काले निक्‍्खमणा साधु नाकाले साघु निक्खमो, 
अकालेनहि निक्खम्म एककम्पि बहजनो; 
न किञ्चि अत्यं जोतेति घंकसेनाव कोसियं ॥ 


' देखें कळाय मुटिठ जातक (१७६) 

धोरो च विधिविधानव्य परेसं विवरन्तग्‌, 
सम्बामिते बसीकत्वा कोसियोव सुखी सिया॥' 


[समय पर (घर से बाहर) निकलना अच्छा है। असमय निकलना अच्छा 
नहीं । असमय पर निकलने से किसी लाभ को प्राप्त नहीं करता । अकले को भी 
बहुत जन (मार देते हैं) जैसे कोओं की सेना ने उल्लू को । 

[धीर, विधि-विधान को जानने वाला, तथा दूसरों कं मार्ग पर चलने वाला 
सभी शत्रुओं को वशीभूत कर (पण्डित) उल्लू की तरह सुखी होवे ] 

काले निक्खमणा साघु महाराज निष्क्रमण का मतलब है निकलना वा परा- 
क्रम करना; यह उचित समय पर ही अच्छा होता है। नाकाले साधु निक्खमो 
असमय अपने निवासस्थान से दूसरे स्थान पर जाना--निकलना वा पराक्रम 
करना--ठीक नहीं । अकालेनहि इत्यादि चारों पदों में पहल से तीसरे और दूसरे 
से चौथ का सम्बन्ध जोड़कर इस प्रकार अर्थ जानना चाहिए । अपने निवास- 
स्थान से असमय निकलकर आदमी न किञ्च अत्थं जोतेति अपनी कुछ भी उन्नति 
नहीं कर सकता । सो एककस्पि बहुजनो बहुत से भी वे शत्रु इसे अकेला निकला 
वा जाता देख मारकर महाविनाश को पहुँचा देंगे। यह उपमा है--धंकसेनाव 
कोसियं जिस प्रकार यह कोओं की सेना इस असमय पर निकले, जाते उल्लू को चोंच 
से ठोंग मारती है, महाविनाश को प्राप्त करती है, बैसे ही । इसलिए पशु-पक्षियों 
तक को भी--किसीको भी असमय पर अपने निवास्स्थान से नहीं निकलना चाहिए, 
नहीं चल पड़ना चाहिए। 

दूसरी गाथा में घीर का मतलब है पण्डित । विधि पुराने बुद्धिमान लोगों 
द्वारा स्थापित परम्परा । विधानं हिस्सा या क्रम। विवरन्तगू भेद को जानते 
हुए । सब्बासिते सभी शत्रु । बसो कत्वा अपने वश में करके। कोसियोब इस 
मूर्ख उल्लू से भिन्न किसी दूसरे बुद्धिमान उल्लू की तरह । 


! गाथाओं का टीकाकार ने जो अथं किया हें वह ठीक नहा हे। प्रतीत 
होता हे कि कथा अन्यथा हो गई हें । 

मतलब यह है कि जो बुद्धिमान 'इस समय निकलना चाहिए, पराक्रम करना 
चाहिए ; इस समय नहीं निकलना चाहिए, नहीं पराक्रम करना चाहिए पुराने 
पण्डितों द्वारा स्थापित परम्परा नामक जो यह विधि है उसक विभाग नामक 
विधान को, अथवा विधि के विधान, क्रम वा अनुष्ठान को जानता है ; वह विधि- 
विधान को जानने वाला पराए और अपने भेद को जानकर जैसे बुद्धिमान 
उल्लू रात्रि को अपने समय पर निकल, पराक्रम कर, जहाँ तहाँ सोए हुए कौओं के 
सिरों को छदता हुआ उन सभी शत्रुओं को वश में कर सुखी होता है; इस प्रकार 
बुद्धिमान आदमी समय पर निकल, पराक्रम कर, अपने शत्रुओं को वश में कर, 
सुखी होवे, दुःखरहित होवे। ट 

राजा बोधिसत्त्व का कहना सुन रुका । 

शास्ता ने यह धर्मदेशना ला जातक का मेल बैठाया। उस समय राजा आनन्द 
था। पण्डित अमात्य तो मैं ही था । 

२२७. गथपाणक जातक 


“सुरो सुरेन संगम्म. . .” यह शास्ता ने जेतवन में रहते समय एक भिक्षु 
के बारे में कही। 


क. वतमान कथा 


उस समय जतवन से गब्यूति', आध योजन की दूरी पर एक निगम-ग्राम था। 
वहाँ से बहुत शलाका-भोजन मिलता था। वहाँ एक प्रश्‍न पूछने वाला ठिंगना 
व्यक्ति रहता था । वह शलाका-भोजन तथा पाक्षिकभोजन लेने कं लिए गए तरुण 
भिक्षु तथा सामणेरों से 'कौन खाते हैं? कौन पीते हैँ? कौन भोजन करते है?' 
आदि प्रश्‍न पूछता । उत्तर न दें सकने पर उन्हें लज्जित करता। वे उसके भय 
से शलाका-भोजन तथा पाक्षिक-भोजन लेने उस गांव न जाते। 

एक दिन एक भिक्षु शलाका बांटने के स्थान पर जाकर बोला--भन्ते ! क्या 
अमुक गाँव में शलाका-भोजन वा पाक्षिक-भोजन है? 

“आयुष्मान ! है, किन्तु वहाँ एक ठिंगना व्यक्ति है जो प्रश्न पूछता है। उत्तर 
न दे सकने पर गाली दता है, अपशब्द कहता है। उसके भय से कोई नहीं जा 
सकते हैं।” 

“अन्ते ! वहाँ का भोजन मेरे जिम्मे करें मैं उसका दमन कर, उसे निविष 
करके ऐसा बना दूंगा कि आगे से तुम्हें देख कर भागे।' 

भिक्षुओं ने 'अच्छा' कह वहाँ का भोजन उसके जिम्मे कर दिया । 

उसने वहाँ ग्राम-द्वार पर पहुँच चीवर पहना । उसे देख ठिंगने ने चण्डमेढ़े 
की तरह जल्दी से आकर कहा--श्रमण ! मरे प्रश्‍न का उत्तर दे। 


' गव्यूति = १/४ योजन । 


२ शालाक भस--गृहस्थों के घर से शलाका से प्राप्त होने थाला भोजन। 

“उपासक ! गाँव से भिक्षा माँग कर, यवागु लाकर आसनशाला लौट आने दे ।” 

उसने उसके यवागु लेकर आसन-शाला लौट आने पर भी वैसे ही कहा। 
उस भिक्षु ने भी अभी यवागु पीने दे, फिर आसन-शाला बुहार लेने दे, फिर शलाका- 
भात ले आने दें कह शलाका-भात ला उसीको पात्र पकड़ा कर कहा--आ। तेरे 
प्रश्‍न का उत्तर दूँगा। इस प्रकार उसे गाँव के बाहर ले जा चीवर को इकट्ठा कर 
कंधे पर रख, हाथ से पात्र ले खड़ा हुआ। वहाँ भी बह बोला--श्रमण ! मेरे प्रश्न 
का उत्तर दे । उसने तेरे प्रश्‍न का उत्तर देता हूँ कह एक ही मार से गिरा हड्डियों 
को चूर चूर करते हुए पीटा । फिर मुंह में भूँह डाल धमका कर गया--अब से यदि 
इस गांव में आने वाले किसी मिक्ष्‌ से प्रश्‍न पूछा तो खबर लूंगा। उसके बाद सें वह 
भिक्षु को देखकर ही भाग जाता । 

आगे चलकर उस भिक्षु की वह करनी धमेसभा में प्रकट हो गई। एक दिन 
` धमंसभा में बातचीत चली--आयुष्मानो ! अमुक भिक्षु ठिंगने क मुंह में गूँह डाल 
कर गया । शास्ता ने आकर पूछा--भिक्षुओ ! यहाँ बैठे क्या बातचीत कर रहे 
हो? 'अमुक बातचीत” कहने पर 'भिक्षुओ! उस भिक्षुं ने केवल अभी उसे 
गन्दगी नहीं लगाई, पहले भी लगाई है” कह पूव जन्म की कथा कही-- 


ख. अतीत कथा 


पूर्व काल में अङ्गमगध वासी एक दूसरे क राष्ट्र को जाते हुए, एक दिन दोनों 
राष्ट्रों की सीमा क बीच एक तालाब के पास बैठ, शराब पी, मत्स्य-मांस खा प्रात:- 
काल ही गाड़ियों को जोत चल पड़े । उनके चल जान पर एक गूंह खाने वाला कीड़ा 
गूँह की दुर्गन्‍्ध से वहाँ आ, उनकी छोड़ी शराब को पानी समझ पी मस्त होकर गूंह 
के ढेर पर चढ़ा। गीला गूंह उशक चढ़ने से थोड़ा नीचे को दबा । वह चिल्लाया-- 
पृथ्वी मेरा बोझ नहीं उठा सकती है। उसी समय एक मस्त हाथी उधर आया। 
गूँह की दुगेन्ध सूंध घुणा कर चल दिया। कीड़े ने उसे देख सोचा--यह मेरे भय 
से ही भागा जा रहा है। मेरा इसका युद्ध होना चाहिए। उसने उसे ललकारते 
हुए पहली गाथा कही-- 


सुरो सुरन संगम्म विवकन्तेन पहारिना, 
एहि नाग निवत्तस्सु कित भीतो पलायसि; 
पस्सन्तु अंगमगघा भस तुय्हञ्च विक्कमं॥ 

[तू शूर है । लड़ने में, प्रहार करने में समर्थ शूर क सम्मुख होने पर हे नाग 
रुक; डर कर भाग क्यों रहा है। जरा अङ्गमगघ क लोग मेरा और तेरा पराक्रम 
देखें ।] 

तू सूरो मुझ सुरेन साथ आकर वीर्य्य-विक्रम से बिक्‍्कन्तेन प्रहार करने की 
सामर्थ्यं होने से पहारिना किस कारण से बिना लड़ ही जाता है। एक प्रहार तो देने 
दे। इसलिए एहि नाग निवत्तस्सु इतने से ही मरने से भयभीत हो किस्न भीतो 
पलायसि । यह इस सीमा में रहने वाले पस्सन्तु अंगमगघा मम॒ तुय्हञ्च विक्कमं 
हम दोनों का पराक्रम देखें । 


उस हाथी ने ध्यान देकर उसकी बात सुन, रुक कर उसके पास जा उसे अप्र- 
सन्न करते हुए दूसरी गाथा कही 
न तं पादा वधिस्सामि न दन्तेहि न सोण्डिया, 
मिळहेन तं वघिस्सामि पूति हञ्ञ्तु पतिना ॥ 
|न तुझे पांव से मारूंगा, न दाँतों से, न सूण्ड से तुझे गूंह से मार्गा । गन्दगी 
गन्दगी से ही मरे ।] 
तुझे पाँव आदि से नहीं माखूंगा । तरे योग्य गूँह से ही तुझे मारूंगा । 
ऐसा कह 'गन्दगी में रहने वाला कीड़ा गन्दगी से ही मरे (करक) उसके सिर 
पर बड़ा सा लेण्डा गिरा कर जल छोड़ उसे वहीं मार क्रौञ्चनाद करता हुआ 
अरण्य में गया । 
शास्ता ने यह धमंदेशना ला जातक का मेल बेठाया। उस समय गूंह का 
कीड़ा ठिंगना था । हाथी वह भिक्षु था। उस बात को प्रत्यक्ष देखने वाला, उस 
बन-खण्ड में रहने वाला देवता मैं ही था। 

२२८. कामनीत जातक 


“तयो गिरि...” यह शास्ता ने जेतवन में विहार करते समय कामनीत 
ब्राह्मण के बारे में कही । वर्तमान कथा तथा अतीत-कथा बारहवें परिच्छेद की 
काम जातक' में आएगी । 

उन दोनों राजपूत्रों में ज्येष्ठ भाई वाराणसी का राजा हुआ। छोटा भाई 
उपराजा । राजा की काम भोगों से तृप्ति न होती थी। वह धन का लालची था । 

तब बोधिसत्त्व शक्र देवेन्द्र राजा था। उसने जम्बूद्वीप पर नजर डालते हुए 
उस राजा को दोनों प्रकार के भोगों में अतुप्त जान उसका निग्रह कर उसे लज्जित 
करने के उहृंश्य से ब्राह्मण-ब्रह्मचारी का रूप बना आकर राजा को देखा। राजा 
ने पूछा-- 

“ब्रह्मचारी ! किस मतलब से आया ? ” 

“महाराज ! मुझे तीन नगर ऐसे दिखाई देत हैं जो शान्त हैं; धनधान्य से 
पूर्ण हैं; जहाँ हाथी, घोड़े, रथ और पैदल बहुत हैं; तथा जो हिरण्य, स्वर्ण के अलंकारों 
से भरे हैं। उन नगरों को थोड़ी ही सेना से जीता जा सकता है। में तुम्हें वे नगर 
जीत कर देन क लिए आया हूँ।” 

“ब्रह्मचारी ! कब चलेंगे ।” 

“महाराज ! कल।” 

“तो जा, प्रातःकाल ही आना ।” 

“अच्छा महाराज ! जल्दी से सेना तैयार कराएं” कह शक्र अपने स्थान को 
चला गया। 

अगले दिन राजा ने मुनादी करवा सेना तैयार करवाई और अमात्यों को बुला- 
कर कहा--'कल एक ब्राह्मण-तरुण ने उत्तर-्पाञ्चाल, इन्द्रप्रस्थ तथा केकय 


' काम जातक (४६७) 

इन तीन नगरों क राज्य को जीत कर देने के लिए कहा है। उस तरुण को लेकर 
तीनों नगरों का राज्य जीतेंगे। उसे जल्दी से बुलाओ।” 

“देव! उसे निवासस्थान कहाँ दिलवाया है ? 

“मैंने उसे निवास-गृह नहीं दिलवाया।” 

“उसे भोजन-खचे दिया ?” 

“बह भी नहीं दिया।” 

“उसे कहाँ ढूँढें?” 

“नगर की गलियों में ढूँढो।” 

उन्होंने ढूँडा । न मिलने पर कहा-- 

“महाराज ! दिखाई नहीं देता ।” 

माणवक को न देखने से राजा को महान शोक हुआ--अरे ! इतना बड़ा 
ऐश्वय्य जाता रहा। हृदय गमे हो गया। रक्त प्रकुप्त हो गया। रक्तातिसार 
हो गया। वेद्य चिकित्सा न कर सक। तब तीन चार दिन गुजरने पर शक्र ने 
ध्यान देकर उसके रोग को जान उसकी चिकित्सा करूंगा सोच ब्राह्मण-रूप धारण 
कर दरवाजे पर खड़ हो कहलाया--तै्-ब्राह्मण तुम्हारी चिकित्सा के लिए आया 
है । 

राजा ने उसे सुन कहा--बड़े बड़े वेद्य भी मेरा इलाज नहीं कर सके । इसे 
खर्चा देकर बिदा करो। शक्र बोला--मुझे न भोजन की आवश्यकता है, न खर्चे 
की । वैद्य की फीस भी नहीं लूंगा । उसकी चिकित्सा करूंगा । राजा मुझे मिले । 
राजा ने यह सुनकर कहा--तो आ जाए। 

शक्र प्रविष्ट हो जय बुलाकर एक ओर खड़ा हुआ। राजा ने पूछा-- तू 
मेरी चिकित्सा करेगा?” 

“देव! हाँ।” 

“तो चिकित्सा कर।” 

“अच्छा महाराज ! मुझे रोग का लक्षण बताएं । किस कारण से रोग पैदा 
हुआ ? कुछ खाने पीने क कारण हुआ वा कुछ देखने सुनने के ? ” 

“तात ! भेरा रोग सुनने से पैदा हुआ ।” 

“तून क्या सुना / 

“तात! एक तरुण ने आकर कहा कि में तीन नगरों का राज्य जीत कर दूँगा । 

मैने उसे निवासस्थान वा भोजन-खचे नहीं दिलवाया। वह मुझसे कुद्ध होकर 
दूसरे राजा के पास चला गया होगा। इस प्रकार मेरा इतना बड़ा ऐशवय्यं जाता 
रहा' सोचते रहने के कारण यह रोग पैदा हो गया है। यदि कर सकते हो तो कामना 
रोग की चिकित्सा करो ।” इस अर्थ को प्रकट करते हुए पहली गाथा कही-- 


तयोर्गिर अन्तरं कामयामि 
पञ्चाला कुरयो केकये च; 


ततुर्तार ब्राह्मण कामयामि 
तिकिच्छ मं ब्राह्माण कामनोतं ॥ = 


[तीनों नगर और वे जिनकी राजधानी हैं उन पाञ्चाल, कुरु तथा ककय 
देश की इच्छा करता हूँ। उससे अधिक भी इच्छा करता हूँ। हें ब्राह्मण ! मुझ 
कामना-ग्रस्त की चिकित्सा कर ।] ’ 

तयोर्गिरि का मतलब है तीन गिरि। अथवा तयोगिरी को ही पाठ समझें। 
जैसे यह सुनर्शनगिरि के द्वार को प्रकाशित करता हैं यहां सुदर्शन देवनगर को 
युद्ध करके ग्रहण करना कठिन होने से, अस्थिर करना कठिन होने से, सुद्शन- 
गिरि कहा गया। इसी प्रकार यहाँ भी तीनों नगरों से मतलब है तीनों गिरि 
इसीलिए यही अर्थ है कि तीनों नगर और उनके अन्दर तीनों प्रकार के राष्ट्र की 
इच्छा करता हूं । पञ्चाला, कुरयो कक्षे च यह उन राष्ट्रों क, नाम हैं। उनमें 
पञ्चाला से मतलब है उत्तर पञ्चाल, जहाँ कम्पिल्ल नगर है । कुरयो का मतलब 
है, कुरराष्ट्र, उसमें इन्दपत्त नाम का नगर है। केकये प्रथमा विभक्ति के अथं में 
द्वितीया है। इससे केकय राष्ट्र का मतलब है। वहाँ केकय राजधानी ही नगर 
है। ततुत्तरि मैंने यहाँ वाराणसी राज्य तो प्राप्त कियाहै और तीन राज्य कामयामि । 
तिकिच्छ मं ब्राह्मण कामनीतं, इन वस्तु-कामनाओं तथा भोग कामनाओं से ले जाए 
गए, मारे गए मुझ्नको, हे ब्राह्मण ! यदि सामर्थ्यं है तो अच्छा कर। 


शक्र ने महाराज ! जड़फूल की औषधियों से तेरी चिकित्स; नहीं हो सकती, 
ज्ञानौषध से ही तेरी चिकित्सा हो सकती है' कह दूसरी गाथा कही-- 


कामनीत ] ४१७ 


कण्हाहिदिट्ठस्स करोन्ति हेके 
अमनस्सवद्धस्स' करोन्ति पण्डिता; 
न कामनीतस्स करोति कोचि 


ओकबन्तसुक्कस्स ही का तिकिच्छा॥ 

[कोई कोई काले साँप से डसे की चिकित्सा करते हुँ, कोई कोई पण्डित 
भूत-प्रेतादि अमनुष्यों से अभिभूतों की चिकित्सा करते हैं, लेकिन कामनाओं के 
जो वशीभूत हुआ है उसकी कोई चिकित्सा नहीं करता । जो शुक्लधमं की मर्य्यादा 
को लाँघ गया, उसकी क्या चिकित्सा ? ] 

कण्हाहिदिट्ठस्स करोन्ति हके कुछ चिकित्सक घोर विषैले सपं, काले सपं 
से डसे हुए की मन्त्रों सं तथा औषधियों से किचित्सा करते हैं। अमनुस्सवद्धस्स 
करोन्ति पण्डिता दूसरे पण्डित भूतवंद्य, भूतयक्षादि अमनुष्यों द्वारा मारे गए, अभि- 
भूत, ग्रहण किए गए, लोगों की बलिकर्म, परित्तकम, औषध तथा भावना आदि से 
चिकित्सा करते हुँ। न कामनीतस्स करोति कोचि कामनाओं के वशीभूत आदमी 
की पण्डितों को छोड़ दूसरा कोई चिकित्सा नहीं करता । यदि करें भी, तो कर 
नहीं सकता । किस कारण से? ओकबन्तसुक्कस्स ही का तिकिच्छा जिन्होंने 
कुशल-धमं को पार कर लिया, जिन्होंने कुशलधर्म की मर्य्यादा लाँघ दी, जो अकु- 
शल धर्म में प्रतिष्ठित हो गए, ऐसे आदमियों की मन्त्र वा औषध से क्या चिकित्सा 
होगी ? ऐसे मूर्ख को दवाइयां सं अच्छा नही किया जा सकता। 

इस प्रकार बोधिसत्त्व ने राजा को यह बात समझाते हुए आगे यूं कहा-- 
“महाराज! यदि तू इन तीनों राज्यों को प्राप्त करेगा, तो इन चारों नगरों 
पर राज्य करता हुआ क्या तू एक ही साथ चार चार वस्त्र पहनेगा ? अथवा चार चार 
सोने की थालियों में भोजन करेगा । अथवा चार चार पलंगों पर सोएगा ? महाराज ! 
तुष्णा के वशोभूत न होना चाहिए । यह विपत्ति का मूल है। यह बढ़ने पर अपने 
को बढ़ाने वाले आदमी को आठ महा-निरयों में, सोलह उस्सद-निरयों में तथा 
शेष नाना प्रकार के अपायों में जा गिराती है।” 


` 'अमनुस्सविद्धस्स' पःठ अच्छा है । 


<) 

इस प्रकार राजा को निरय आदि के भय से धमका कर बोधिसत्त्व ने धर्मो- 
पदेश दिया। राजा भी धमं सुनकर शोकरहित हुआ। उसी समय उसका रोग 
जाता रहा। शक्र भी इसे उपदेश दे, शीलों में प्रतिष्ठित कर, देवलोक को ही 
चला गया । 

वह्‌ भी उस समय से लेकर दानादि पुण्यकर्म करके यथाकर्म (परलोक) गया ॥ 

शास्ता ने यह घमंदेशना ला जातक का मेल बैठाया । उस समय राजा कामनीत 
ब्राह्माण था। शक्र तो मैं ही था। 


२२९, पलासी जातक 


“गजग्गसेघेहि . . .” यह शास्ता ने जतवन में रहते समय पलासी परि- 
ब्राजक के बारे में कही-- 


क. वर्तमान कथा 


वह शास्त्रार्थ करने के उद्देश्य से सारे जम्बद्वोप में घूमा। कोई शास्त्रार्थे 
करने वाला न मिला । घूमता घूमता वह श्रावस्ती पहुँचा । वहाँ जाकर लोगों से पूछा 
कि मेरे साथ कोई शास्त्रार्थ कर सकता है? मनुष्यों ने इस प्रकार बुद्ध गुणों की 
प्रशंसा की--“तरे जैसे हजार हों तो उनके साथ भी शास्त्रार्थ कर सकने वाले, 
सर्वज्ञ, मनुष्यों में श्रेष्ठ, धर्मेशवर, दूसरे वादों को जीतने वाले महान्‌ गौतम हैं। 
सारे जम्बूद्वीप में भी उत्पन्न हुआ विरोधी-मत उन भगवान्‌ को नहीं हरा सकता । 
सभी मत उनके चरणों में आने पर इस प्रकार चूण विचूर्ण हो जाते है जैसे लहरें 
किनारे पर पहुंच कर ।” 

परिब्राजक ने पूछा--इस समय वह कहाँ है? उत्तर मिला--जतवन 


ams BED ws a 0 उ सनक 


' पलायि जातक 


में। उसने सोचा--अब उसके साथ शास्त्राथं करूँगा। बहुत से आदमियों 
के साथ उसने जेतवन जाते समय, नौ करोड़ खर्चे से जेत राजकुमार द्वारा 
बनाया हुआ जेतवन-द्वार देखा। उसने पूछा--यही श्रमण गौतम के रहने 
के प्रासाद हैं 

“यह तो डच्चोढ़ी है।” 

“यदि डच्योढ़ी एसी है तो निवासस्थान कैसा होगा ? 

“गन्धकुटी तो असीम है।' 

उसने सोचा ऐसे श्रमण से कौन शास्त्राथं करेगा ! वह वहीं से भाग गया। 
शोर मचाते हुए कुछ मनुष्यों ने जेतवन में प्रवेश किया। शास्ता ने पूछा--कक्‍्यों 
असमय आए? उन्होंने वह समाचार कहा। शास्ता ने कहा--उपासको ! 
केवल अभी नहीं, यह पहले भी मेरे निवासस्थान की ड्योढ़ी को ही देख कर 
भाग गया था। उनके प्रार्थना करने पर शास्ता ने पूरव जन्म की बात कही -- 


ख. अतीत कथा 


पूर्व काल में गन्धार राष्ट्र में तक्षशिला में बोधिसत्त्व राज्य करते थे। 
वाराणसी में था ब्रह्मदत्त। उसने तक्षशिला पर अधिकार करने की इच्छा से 
बड़ी सेना के साथ जाकर , नगर के समीप पहुँच, सेना को यह आज्ञा देते हुए 
कि “इस तरह से हाथियों को भंजो, इस तरह से घोड़े, इस तरह से रथ, इस तरह 
से पैदल, इस तरह दौड़ कर शस्त्रों से प्रहार करो तथा इस प्रकार बादलों की 
घनी वर्षा की तरह बाणों की वर्षा बरसाओ' ये दो गाथाएँ कहीं--- 


गजर्गमेघेहि हयग्गमालिहि 
रथूमिजातेहि सराभिवस्सहि; 
थरुग्गहावटटदळहप्पहारि हि 
परिवारिता तक्कसिला समर्‍ततो॥ 
अभिवावया च पतया च 
विविबविनदिता च दन्तिहि; 
बतअज्ज. तुमुलो घोसो 
यथा विउज्ञता जलघरस्स गज्जतो॥ 

[श्रेष्ठ हाथियों रूप बादलों से, उत्तम घोड़ों की पंक्तियों से, रथों की लहरों 
से, शरों की वर्षा से, तलवार-धारी चारों ओर प्रहार करने वालों से, तक्षशिला को 
चारों ओर से घेर लो। 

दौड़ो, उछलो तथा नाना प्रकार के नाद करने वाले हाथियों द्वारा आज 
तुमुल घोष करो; जैसे बिजली गर्जना करने वाले मेघों के साथ उछलती कूदती है ।] 

गजग्गमेघेहि श्रेष्ठ हाथियों रूप मेघों द्वारा। क्रौञ्चनाद गर्जना करने 
वाले, मस्त हाथियों रूप बादलों द्वारा, यही अर्थ है। हयग्गमालिहि श्रेष्ठ घोड़ों 
की पंक्ति द्वारा । श्रेष्ठ घोड़ों की पंक्ति के समूह के द्वारा, अइवों की सेना के द्वारा, 
यही अथं है। प्थूमिजातेहि लहरों के वेग वाले, सागर के जल की तरह रथों 
की लहरों वाले--रथसेना यही मतलब है। सराभिवस्सहि उन रथ-सेनाओं से 
मुसलाधार बरसने वाले मेघ की तरह तीरों की वर्षा बरसात हुए । थरुग्गहावट्ट 
दळहप्पहारिहि इधर उधर से घूम कर दृढ़ प्रहार करने वालों से, तलवार के दस्त 
पकड़े हुए, पैदल योद्धाओं मे। परिवारिता तक्कसिला समन्ततो, जिस प्रकार 
यह तक्षशिला चारों ओर से घिर जाए, वसा करो । 

अभिधावथा च पतथा च जल्दी से दोड़ो तथा कूदो। विविध विनदिता 
च दन्तिहि श्रेप्ठ हाथियों के साथ नाना प्रकार से शोर मचाने वाले होआओ । सीटी 
बजाने, गरजने, बाज बजाने आदि के नाना प्रकार के शब्द करो। वत्ततज्ज 
तुमुलो घोसो आज बिजली के सदुश महान घोष हो। यथा विज्जुता जलधरस्स 
गज्जतो जैसे गरजते हुए बादल के मुंह से निकली हुई बिर्जालयाँ विचरण करती 
हैं, उसी प्रकार विचरत हुए, नगर को चारों ओर से घर कर, राज्य छीन लो, यही 
अभिप्राय है । 

वह राजा गरज कर सेना को आज्ञा दे नगर-द्वार के समीप गया। वहाँ 
डश्ोढ़ी को देखकर उसने पूछा कि क्या यह राजा के रहने का स्थान है? यह 
ड्योढ़ी है' सुन उसने सोचा--जब डोटी ऐसी है तो राजा का निवासस्थान कैसा 
होगा? उत्तर मिला--वेजयन्त-प्रासाद जँसा। इस प्रकार के एशवर्थशाली 
राजा के साथ युद्ध न कर सकूंगा, सोच डोढ़ी देख कर ही रुक, भाग कर वाराणसी 
चला आया । 

शास्ता ने यह धमं देशना ला जातक का मेल बैठाया। उस समय बाराणसी 
राजा पलासी परिब्राजक था। तक्षशिला-राजा तो मैं ही था। 


२३०. दुतियपलासी जातक 


“धजमपरिमितं . . .” यह शास्ता ने जेतवन में विहार करते समय, एक 
पलासी परिब्राजक के ही बारे में कही । 


क. वर्तमान कथा 


इस कथा मं वह परिब्राजक जेतवन मं दाखिल हुआ। उस समय जनसमूह 
से घिरे हुए, अलंकृत धर्मासन पर बैठ हुए, दास्ता मनोशिला तल पर सिंहनाद 
करते हुए, सिह-बच्चे के समान धम्मं-देशना कर रहे थे। परिब्राजक दशबलधारी 
के ब्रह्म-शरीर जैसे रूप, पूर्ण चन्द्र जैसी शोभा वाले मुंह तथा स्वर्णपट जैसे ललाट 
को देख कर, इस प्रकार के उत्तम पुरुष को कौन जीत राकेगा ? सोच रुका ऑर 
दूसरी मण्डली में घूस कर भाग गया। जनता ने उसका पीछा कर, रुक, शास्ता 
से वह वृत्तान्त कहा। शास्ता बोले--“न केवल अभी वह परिब्राजक मेरे स्वणं- 
वर्ण मुख को देख कर भाग गया है, वह पहले भी भागा है ।” इतना कह, पूर्व-जन्म को 
कथो कही-- 


ख. अतीत कथा 


पूर्व समय में बोधिसत्त्व बाराणसी में राज्य करते थे। तक्षशिला में एक 
गन्धार राजा था। उसने बाराणसी जीतने की इच्छा से चतुरंगिणी सेना के साथ 
आकर , नगर घेर लिया। फिर नगर-द्वार पर खड़े हो अपनी सेना को देखते हुए 
“इतनी सेना को कौन जीत सकेगा” सोच अपना सेना की प्रशंसा करते हुए 
पहिली गाथा कही --- 

घजमपरिमितं अनन्तपानं 
दुष्पसहं घङ्केहि सागरमिव; 
गिर्रिमब अनिलेन दुष्पसहो 
बुप्पसहो अहमज्ज ताविसेन॥ 

[मिरी असीम ध्वजाएँ हैँ, अनन्त मेना हूँ। जिस प्रकार कौवों के द्वारा 
सागर दुष्य होता है (अथवा) हवा क द्वारा पर्वत दुर्जेय होता है, उसी प्रकार 
में आज वैसे शत्रु द्वारा दुर्जेय हूँ ।] 

घजमपरिमितं यह मेरे रथों में मोरपंखों मं लगा कर ऊंचो की हुई ध्वजींएं 
अपरिमित हैं, बहुत हैं, सैकड़ों हैं। अनन्तपारं मरी सेना भी, इतन हाथो हैं, तथा 
इतने घोड़े हँ इस प्रकार गिनो नहीं जा सकती । 

दुष्पसहूं शत्रुओं द्वारा जोरी नहों जा सकती। जैसे कया? घन्केहि सागरमिव 
जैसे सागर बहुत कौवों द्वारा भौ अतिक्रमण नहीं किया जा मकता, उसी प्रकार 
दुरधषे । गिरि।सव अनिलन दुप्पसह यह मरी सेना, दूसरी सेना के सामन उसी 
तरह स्थिर रहती है जैसे हवा क सामने पर्वत। दुप्षसहो अहमज्ज ताविसेन इस 
सेना के साथ में आज वैसे (शत्रु) से दुर्जेय हूँ। महल पर खड़े बोधिसत्त्व के बारे 
म कहता हैं। 


उसने उसे अपना पूर्ण चन्द्र की सी शोभा वाला मुख दिखला कर धमकाया-- 
मूर्ख, बकवास मत कर, जिस प्रकार मस्त हाथी सरकण्डे के वन को नष्ट कर देता 
है उसी प्रकार अभी तेरी सेना को विध्त्रंस करूंगा। और दूसरी गाथा कहो-- 


मां बालियं दिप्पलपि न हिस्स तादिसं 
बिळय्हसे नहि लभसे निसेघक ; 
आसज्जसि गजमिव एकचारिने 
यो त पदा नळमिव पोथ यिस्सति॥ 
[मूखेता की बात मत बक। ऐसा नहीं हो सकता; मुझे रोकने वाला नहीं 
मिलेगा" सोच उबलता हूँ । तू एकचारी हाथी के सामने आया है जो तुझे वैसे ही 
पाँव से कुचल देगा जैसे सरकण्डे को।] 

मा बालियं विप्पलपि अपनी मूर्खता मत बक। न हिस्स तादिसं अथवा न 
हिस्स तादिसो पाठ हें। मरी सेना अनन्त है, इस प्रकार विचार कर राज्य जीत 
सकने वाला तेरे जैसा न होवे वा नहीं होता हें । बिकय्हसे तू कंबल राग, द्वेष, 
मोह तथा मान से जलकर उबल रहा है। नहिलभसे निसेधक मेरे जैसे को जीत 
कर फिर और रुकावट डालने वाला तुझे न मिलेगा। जिस रास्ते से तू आया है 
उसो से भगाऊंगा। आसज्जसि प्राप्त हुआ हूँ। गजमिव एकखारिनं एक चारी 
मस्त हाथी की तरह्‌। यो तं षदा नळमिब पोथयिस्सति जो तुझे उसी तरह कुचल 
देगा जिस तरह मस्त हाथी पाँवों से सरकण्ड को कुचलता है, अच्छी तरह पीस 
डालता हैं। तू उसे प्राप्त हुआ, यह अपने बारे मे कहा। 

इस प्रकार धमकाते हुए का कहना सुन, गन्धार राजा उसके स्वणं-पट सदृश 
महा-ललाट को देख, भयभीत हो, रुक, भाग कर अपने नगर ही चला 
गया। 

शास्ता नें यह धर्म-देशना छा जातक का मेल बैठाया । उस समय गन्धार 
राजा पलासी परिब्राजक था। वाराणसी राजा तो में ही था। 


दूसरा परिच्छेद 


६, उपाहन वर्ग 
२३१. उपाहन जातक 


“यथापि कोता. . . .” यह शास्ता ने वेल्॒बन में रहते समय, देवदत्त के 
बारे में कही । 


क. तमान कथा 


धर्मसभा में भिक्षुओं ने बातचीत चलाई--आयुष्मानो ! देवदत्त आचार्यं 
को छोड़, तथागत का विरोधी शत्रु बन विनाश को प्राप्त हुआ। शास्ता ने आकर 
पूछा--भिक्षुओ, यहाँ बैठे क्या बातचीत कर रहे हो? अमुक बातचीत'। 
शास्ता ने, 'भिक्षुओ, न केवल अभी देवदत्त आचार्य्य को त्याग, मेरा विरोधी 
बन, महाविनाश को प्राप्त हुआ, वह पहले भी हुआ है' कह पूर्वजन्म की कथा 
कही— 
ख. अतीत कथा 


पूर्व समय में वाराणसी में ब्रह्मदत्त के राज्य करने के समय बोधिसत्त्व हथवानों 
के कुल में पैदा हो, बड़े होने पर हस्ति-शिल्प में पारङ्गत हो गए । 

काशी के एक गामड़े के माणवक ने आकर उनसे विद्या सीखी । बोधिसत्त्व 
शिल्प सिखाते हुए आचाय्यं-मुटूठी' नहीं रखते । जो जो जानते हैं, वह सब सिखा 
देते हैं। उस माणवक ने बोधिसत्त्व की सारी विद्या सीख चुकने पर कहा-- 
“आचाय्यं ! अब में राजाओं की सेवा में रहूंगा ।” बोधिसत्त्व ने तात ! अच्छा” 
कह महाराजा से कहा--- 


' विदा को छिपा कर रखना। 

“महाराज ! मेरा शिष्य आपकी सेवा में रहना चाहता है।” 

“अच्छा ! रहे।” 

“तो उसका वेतन कह दें।” 

'आपका शिष्य आपके बराबर नहीं पा सकता । आपको सौ मिलने पर 
उसे पचास मिलेंगे, दो (सौ) मिलने पर एक (सौ) ।' 

उसने घर जाकर शिष्य से कहा । शिष्य बोला-- 

“आचार्यं ! में आपके बराबर शिल्प जानता हूँ। यदि जितना आप 
पातं हँ उतना ही वेतन मिलेगा तो राजा की सेवा में रहूंगा, नहीं तो नहीं 
रहूँगा ।” 

बोधिसत्त्व ने वह वृत्तान्त राजा से कहा। राजा बोला--यदि वह तुम्हारे 
जितना शिल्प जानता है तो तुम्हारे बराबर शिल्प दिखा सकने पर उसे तुम्हारे 
बराबर मिलेगा । बोधिसत्त्व ने अपने शिष्य से वह बात कही। उसने कहा 
'अच्छा, मैं दिखाऊंगा।' बोधिसत्त्व ने राजा से कहा। राजा बोला, तो कल 
शिल्प दिखा। शिष्य ने कहा--दिखाऊंगा; नगर में मुनादी करा दें। राजा 
ने मुनादी करा दी कि कल आचाय्यं और उनका शिष्य हस्तिशिल्प दिखाएंगे । 
जो देखना चाहें वे राजाङ्गण में इकट्रु होकर देखें । आचार्य्य ने यह सोच कि मेरा 
शिष्य उपाय-कुशल नहीं है एक हाथी ले उसे एक ही रात में 'उल्टीबात' सिखाई 
--चल कहने पर पीछे हटना, पीछे हटो कहने पर चलना, खड़ा हो कहने पर लेटना, 
लेट कहने पर खड़ा होना, पकड़ कहने पर रखना तथा रख कहने पर पकड़ना । 
इस प्रकार सिखा, अगले दिन वह उस हाथी पर चढ़ राजदरबार में पहुँचा । शिष्य 
भी एक सुन्दर हाथी पर चढ़ा । जनता इकट्ठी हुई । दोनों ने बराबर शिल्प दिखाया । 
बोधिसत्त्व ने अपने हाथी से (हाथी) बदल लिया । वह चल कहने पर पीछे हटा । 
पीछे हट कहने पर आगे दौड़ा। खड़ा हो कहने पर लेट गया। लेट कहने पर 
खड़ा हुआ। (उसने) पकड़ कहने पर रख दिया। रख कहने पर पकड़ा । 

जनता बोली--अरे दुष्ट शिष्य ! तू आचाय्यं के साथ झगड़ा करता है 
अपनी सामर्थ्यं नहीं जानता। समझता है कि मैं आचार्य्य के बराबर जानता 
हुँ। फिर जनता ने उसे ढेले और डण्डे की मार से वहीं मार डाला । 

बोधिसत्त्व ने हाथी से उतर राजा के पास जाकर कहा--महाराज ! 
विद्या अपने को सुखी बनाने के लिए सीखी जाती है। लेकिन किसी किसी के 

लिए शिल्प विनाश का कारण होता है जैसे ठीक से न बनाया हुआ जूता। इतना 

कह ये दो गाथाएँ कहीं-- 
यथापि कोता पुरिसस्सुपाहना 
सुखस्स अत्थाय दुखं उदब्बहे; 
घम्माभितत्ता तलसा पपीलिता 
तस्सेव पादे पुरिसस्स खादरे॥ 
एवमेव यो दुक्कुलीनो अनरियो 
तम्हाकविज्जञ्च सुतञ्च मादिय; 
तमेब सो तत्थ सुतेन खादति 
अनरियो वच्चति पानदूपसो॥ 


[जिस प्रकार सुख के लिए खरीदे गए जूत गर्मी से तप्त होकर तथा पादतल 
से पीड़ित होकर उसी आदमी के पैर को काट खाते हैं; उसी प्रकार जो नीचकुल 
का अनाये होता है वह जिस (आचार्य) से विद्या तथा श्रृत ग्रहण करना है 
उसी को वह अपने ज्ञान (श्रुत) से खाता है। अनाय्यं आदमी खराब जूते के 
समान समझा जाता है।] 


उदब्बहें, कष्ट दे। घम्माभितत्ता तलसा पपीलिता घाम से अभितप्त 
आर पेर के तलुव से पीड़ित। तस्सेब जिसने वह खराब जूते सुख की 
आशा से खरीदः कर पाँव में डाले उसीके। खादरे जखम करते हैं वा पाँव खाते 
हैं। 

दुक्‍्कुलीनो खराब जाति का, कुलहीन पुत्र। अनरियो लज्जा-भय रहित 
असत्पुरुष। तण्हाकविज्जञ्च सुतञ्च मादिय उस उसको सिखाता है इसलिए 
तंमाको की जगह तम्हाको। मतलब है उस उसको हुनर का अभ्यास कराता 
है, उसमें लगाता है। आचाय्यं ही इसका अर्थ है, इसलिए तम्हाका । गाथा-बन्धन 
को सरल करने के लिए ह्लस्व किया गया है। बिज्जं, अठारह विद्याओं में स कोई । 
सुतं जो कुछ श्रुतशास्त्र। आदिय, लेकर। तमेव सो तत्थ सुतेन खादलि अपने ही 
आपको वह अर्थात्‌ जो दुष्टकुल का अनाय्यं आचार्य्य से विद्या और ज्ञान ग्रहण 
करता है वह वहाँ ज्ञान से खाता है अर्थात्‌ उसक पास से श्रुतज्ञान से वह अपने को ही 
नष्ट करता है। 

अद्रुकथा' में तेनेब सो तत्थ सुतेन खादति भी पाठ है। उसका भी वह वहाँ 
ज्ञान से अपने को खाता है' ही अर्थ है। अनरियो वुच्चति पानदूपमो अनाय्यं 
(आदमी) खराब जूते जैसा कहा जाता है । जिस प्रकार खराब जूते आदमी को खाते 
हैं, उसी प्रकार यह ज्ञान स खाता है तो अपने आप अपने को ही खाता है। अथवा 
जूत से जखमी पानदू । जूते म पोड़ित, जूते से खाए गए पैर स मतलब है। इसलिए 
अपने आपको जो ज्ञान से हानि पहुँचाता है, वह उस ज्ञान से खाया जान के कारण 
अनाय्यं कहलाता है। पानदूपमो का यही अथे है कि जूते से पीड़ित पाँव की तरह। 


राजा ने सन्तुष्ट हो बोधिसत्त्व को महान्‌ सम्पत्ति दी। 
शास्ता ने यह धर्मदेशना ला जातक का मेल बेठाया। उस समय शिष्य 
देवदत्त था । आचाय्यं तो मे ही था। 


२३२. वोणथूण जातक 


“एक चिन्तितोव अयमत्थो . . . यह शास्ता ने जेतवन में विचरते समय एक 
कुमारी क बारे में कही। 


क. वर्तमान कथा 


वह श्रावस्ती कं एक सेठ की लड़की थी। उसने अपने घर में वूषभराज का 
सत्कार होते हुए देख दाई स पूछा--माँ, यह कौन है जिसका इस प्रकार सत्कार 
होता है? 

“बंटी, यह वृषभराज है।' 

एक दिन उस लड़की ने प्रासाद पर खड़े होकर गली में एक कुबड़ को देखा । 
उसने सोचा--बैलों में जो ज्येष्ठ होता है उसकी पीठ पर एक ककुध होता है,मन्‌ष्यों 


' पुरानो सिहल अट्ठकथा। 

में जो बड़ा हो उसकी पीठ पर भी होना चाहिए । यह मनुष्यों में वूषभराज होगा । 
मुझे इसकी चरणसेविका बनना चाहिए । उसने दासी को भेजकर उसे कहलवाया 
कि सेठ की लड़की तेरे साथ जाना चाहती है । तू अमुक स्थान पर जाकर ठहर। 
वह कीमती चीज ले, भेष बदल, महल से उतर उसके साथ भाग गई। आगे चलकर 
वह बात नगर में और भिक्षुसंघ में प्रकट हो गई। घधमंसभा में भिक्षुओं ने बात 
चलाई-“आयुष्मानो ! अमुक सेठ-लड़की कुबड़े के साथ भाग गई।” 

शास्ता ने आकर पूछा--'मिक्षुओ, इस समय बैठे क्या बातचीत कर रहे हो?” 
'अमुक बातचीत' कहने पर शास्ता ने कहा--“'मिक्षुओ, न केवल अभी यह कुबड़े 
को चाहती है, इसने पहले भी कुबड़े की ही इच्छा की है।” इतना कह पूर्व जन्म कौ 
कथा कही। 


ख. अतीत कथा 


पूवे समय में वाराणसी में राजा ब्रह्मादत्त के राज्य करते समय बोधिसत्त्व 
ने एक निगम-ग्राम में सेठ के कुल में पैदा हो, गृहस्थी बसाते हुए, पृत्र-पुत्री के साथ 
बढ़ते हुए अपने पूत्र के लिए वा राणसी-सेठ की लड़की पक्की कर दिन का निश्चय 
किया। सेठ की लड़की ने अपने घर पर वृषभ का सत्कार-सम्मान होते देख 
दाई से पूछा--यह कौन है? उसने कहा--यह वृषभ है। तब सेठ की लड़की ने 
गली में जाते हुए एक कुबड़े को देखकर समझा कि यह पुरुषों में वृषभ होगा। 
उसने कीमती सामान लिया और उसके साथ भाग गई। 
बोधिसत्त्व भी सेठ की लड़की को घर लाने की इच्छा से बड़ी बारात के साथ 
` वाराणसी जाते हुए उसी रास्ते पर हो लिए। वे दोनों सारी रात रास्ता चलते 
रहे। रात भर सर्दी खाने के कारण अरुणोदय होने पर कुबड़े के शरीर का वायु 
कुपित हो गया। बड़ी पीड़ा होने लगी । वह रास्ते से हट, पीड़ा से बेहोश होने के 
कारण वीणा के दण्डे की तरह मुड़कर पड़ रहा। सेठ की लड़की भी उसके चरणों 
में बैठ रही । बोधिसत्त्व ने सेठ की लड़की को कुबड़े के चरणों में बेठे देख, पहचान 
कर, पास आ, सेठ की लड़की से वार्तालाप करते हुए पहली गाथा 
कही-- 
एकचिन्तितोव अयमत्यो बालो अपरिनायको, 
नहि खुज्जेन वामेन भोति संगन्तुमरहसि॥ 

[यह (कुबड़ के साथ भागने की बात) एक-देशी 'चन्ता है। (कुबड़ा) 
मूर्ख है, जाने में असमर्थ है। कुबड़ बोने क साथ आपका जाना उचित नहीं ।] 


एकञिन्तितोव अयमत्थो, अम्म ! यह जो तू सोचकर इस कुबड़ के साथ 
निकल भागी यह बात तेरी अकेली की ही सोची होगी। बालो अपरिनायको 
यह कुबड़ा मूखं है, दुर्बुद्धि होन से बूढ़ा होन पर भी बाल ही है। दूसरा पकड़ 
कर ले जाने वाला न होने पर जान में असमथ होने से अपरिनायक। नाह खुज्जेन 
वामेन भोति संगतुमरहसि, इस कुबड़ क साथ, वामनरूप होने से बौने क साथ, 
तुम्हें जो महान्‌ कुल में उत्पन्न हुई हो, सुन्दर हो, दर्शनीय हो जाना योग्य नहीं। 


उसकी इस बात को सुनकर सेठ की लड़की ने दूसरी गाथा कही-- 


पुरिसूसभं मञ्ञामाना अहं खज्जमकामयि, 
सोयं संकुटितो सेति छिन्नतन्ति यथा थुणा॥ 


[मैने कुबड़ को पुरुषों में वृषभ समझ कर उसकी इच्छा की | यह तार टूटी 
वीणा की तरह सुकड़ा हुआ पड़ा है।] 

आर्थ ! मैने एक साँड़ को देखकर सोचा कि बलों में जो ज्येष्ठ होता है उसकी 
पीठ पर एक ककुध होता है। इसकी पीठ पर भी यह है। इसलिए यह पुरुषों में 
वृषभ होगा । इस प्रकार मैंने इस कूबड़ को पुरुष-वृषभ मान कर इसकी इच्छा की । 
यह तो जैसे, भरू-तार तूमड़ी सहित वीणा-दण्ड हो वैसे मुड़ा हुआ पड़ा है। 

बोधिसत्त्व यह जान कि वह अज्ञान के ही कारण घर से निकल पड़ी, उसे 
नहला, अलंकृत कर, रथ पर चढ़ा घर ले गय । 

शास्ता ने यह धर्मदेशना ला जातक का मेल बैठाया। उस समय यही सेठ 
की लड़की थी। वाराणसी-सेठ तो में ही था। 

२३३. विकण्णक जातक 


“काम याह इच्छसि तेन गच्छ. . .” यह शास्ता ने जेतवन में विहार करते 
समय एक उत्कण्ठित भिक्षु के बारे में कही। 


क, वर्तमान कथा 


च 


वह धर्मसभा में लाया गया। शास्ता ने पूछा--भिक्षु, क्या तू सचमुच उत्क- 
ण्ठित है? सचमुच कहने पर पूछा--किस कारण उत्कण्ठित है? बोला-- 
कामुकता के कारण । शास्ता ने उसे कहा---“भिक्षु, कामुकता तीखे शल्य की तरह 
है। एक बार हृदय में प्रतिष्ठित होने पर तीर लग मगरमच्छ की तरह मार ही 
डालती है।” इतना कह पूव-जन्म की कथा कही-- 
ख. अतीत कथा 


पूर्व समथ में बोधिसत्त्व वाराणसी में धर्म से राज्य करते हुए एक दिन उद्यान 
में जाकर पुष्करिणी के किनार बैठे नृत्यगीतादि में जो चतुर थे उन्होंने नाचना 
गाना आरम्भ किया। नृत्यगीतादि से आकृष्ट होने के कारण मच्छ कछुवे इकट्ठे 
होकर राजा के ही साथ साथ चलते । ताड़ के तने के समान इकद्‌ठ हुए मच्छों 
को देखकर राजा ने अमात्यों से पूछा--यह मच्छ मेरे साथ साथ ही 
क्यों चलते हैं? अमात्यों ने उत्तर दिया--यह देव की सेवा में हैं। राजा ने यह 
मेरी सेवा में हैं” सन्तुष्ट हो उनके लिए नित्य-भोजन बाँध दिया । रोज अम्भण भर 
चावल पकता । भात खिलाने के समय कोई मच्छ आत, कोई न आते । भात नष्ट 
होता । राजा से वह बात कही गई। राजा ने कहा--अब से नगाड़ा बजाकर 
नगाड़ की आवाज पर मच्छों क इकट्ठे होने पर उन्हें भात दिया जाए। तब से भात 
का प्रबन्ध करन वाला नगाड़ा बजवा कर, आए हुए मच्छों को भात देता । वे भौ 


' एक अम्मण = १ करोस-= ११ व्रोण। 

नगाड़े की आवाज पर इकट्ठे हो कर खाते। उनके इस प्रकार इकट्‌ठे होकर भात 
खाने के समय एक मगर मच्छ आकर उन्हें खा जाता । भोजन-प्रबन्धक ने राजा 
से कहा । राजा ने उसे सुनकर कहा--जिस समय मगर-मच्छ मच्छों को खाता हो 
उसे तीर से बींध कर पकड़ लो। उसने अच्छा कह, जाकर नौका पर खड़े हो 
मच्छ खाने के लिए आए मगरमच्छ पर तीर चलाया । वह उसकी पीठ में घुस 
गया । मगरमच्छ पीड़ा से व्याकुल हो उस लेकर ही भाग गया । भोजन-प्रबन्छक 
ने उसका बिन्धना जान उसे सम्बोधित कर पहली गाथा कही-- 


कामं याह इच्छसि तेन गच्छ 
विद्धोसि मम्मम्हि विकण्णकन; 
हतोसि भत्तन सवादितेन 
लोलो च मच्छे अनबन्धमानो॥ 
[जहाँ इच्छा हो वहाँ जा । तीर से मर्म-स्थान में बिधा है। स्वादिष्ट भोजन 
के कारण मच्छों का पीछा करता हुआ लोभवश मारा गया है।] 
काम निएचय से। यहि इच्छसि तेन गच्छ जहाँ चाहे वहाँ जा। मम्मम्हि 
ममं-स्थान में । विकण्णकेन, उल्टी नोक वाले शल्य से। हतोसि भत्तेन सवादितेन 
लोलो च मच्छे अनुबन्धमानो तू नगाड़ा बजाकर भात दिए जाते समय लोभी बन 
खाने के लिए मच्छों का पीछा करता हुआ उस स्वादिष्ट भोजन द्वारा मारा गया । 
जाने की जगह भी तू जीवित नहीं रहेगा । 
वह अपने वासस्थान पर पहुँच कर मर गया। शास्ता ने यह बात कह, 
अभिसम्बुद्ध होने पर दूसरी गाथा कही-- 


एवम्पि लोकामिसं ओपतन्तो 
विहञ्ञाती चित्तवसान्‌दत्ती; ` 
सो हञ्ाति ञातिसखानमञ्झे 
सच्छानुगो सोरिव सुंसमारो॥ 


[इस प्रकार लौकिक लाभ के पीछ भागता हुआ, अपने चित्त के वशीभूत 

आदमी मारा जाता है। वह रिश्तेदारों और दोस्तों के बीच वैसे ही मारा जाता 
है जैसे मच्छों का पीछा करने वाला मगरमच्छ।] 

लोकामिसं पाँच विषय । उन्हें संसार इष्ट, कान्त तथा सुन्दर समझ ग्रहण 
करता है, इसलिए लोकामिसं कहलाते हैं। ओपतन्तो उन लौकिक चीज़ों के पीछे 
भागता हुआ राग के वशीभूत आदमी विहङ्ाति कष्ट पाता है सो हञ्ञाति 
इस प्रकार का वह आदमी रिह्तेदारों तथा मित्रों के बीच में भी सो तीर से बिधे 
मच्छानगो सुंसुमारो विय पाँच विषयों को सुन्दर मानकर हम्ब्गति कष्ट पाता है 
महाविनाश को प्राप्त होता है। 

इस प्रकार शास्ता ने यह धर्मदेशना ला, (आर्य-) सत्यों को प्रकाशित कर जातक 
का मेल बैठाया। सत्यों के प्रकाशन के अन्त में उत्कण्ठित भिक्षु स्रोतापत्तिफल में 
प्रतिष्ठित हुआ। 

उस समय वाराणसी राजा मं ही था। 


२३४. असिताभ्‌ जातक 


“त्वमेबदानिमकर . . .” यह शास्ता ने जेतवन में विहार करते समय एक 
कुमारी क बारे में कही। 


क. वर्तमान कथा 


श्रावस्ती में दोनों प्रधान झिष्यों की सेवा करने वाले एक कुल में एक कुमारी 
थी-सुन्दर, सौभाग्यशाली । वह बड़ी होने पर अपनी बराबर की जाति के कुल 
में गई। उसका स्वामी उसे कुछ न समझ किसी दूसरी जगह ही आसक्त रहता । 
वह उसके अनादर का कुछ ख्याल न कर, दोनों श्रावकों को निमन्त्रित कर, महादान 
दे धर्मोपदेश सुनती हुई स्रोतापत्तिफल में प्रतिष्ठित हुई। उसके बाद से वह 

मार्ग-सुख तथा फल-सुख का आनन्द लेती हुई सोचने लगी कि स्वामी भी मुझे नहीं 
चाहता और गृहस्थी से भी मुझ प्रयोजन नहीं । में प्रत्नजित होऊंगी । वह माता-पिता 
को कह, प्रत्नजित हो अहंत्व को प्राप्त हुई। उसकी वह करनी भिक्षुओं को ज्ञात हो गई। 

एक दिन भिक्षुओं ने धमंसभा में बातचीत चलाई--आयुष्मानो ! अमुक 
कुल की लड़की सदर्थ की खोज करने वाली है। उसने यह जान कि स्वामी उसे 
नहीं चाहता है, प्रधान शिप्यों का धर्मोपदेश सुन, स्रोतापत्ति फल में प्रतिष्ठित हो, 
फिर मातापिता की आज्ञा ले, प्रब्रजित हो अहत्त्व प्राप्त किया । एसी है वह सदर्थ 
की खोज करने वाली लड़की । शास्ता ने आकर पूछा--''भिक्षुओ, बैठे क्या बातचीत 
कर रहे हो?” 'अमुक बातचीत' कहने पर शास्ता ने कहा--“भिक्षुओ, वह 
कुलकुमारी केवल अभी सदर्थ की खोज करने वाली नहीं है, वह पहले भी सदर्थं की 
खोज करने वाली हीं रही है।” इतना कह पूर्वजन्म की कथा कही-- 


ख. अतीत कथा 


पूर्व समय में वाराणसी मेंब्रह्मदत्त के राज्य करने के समय बोधिसत्त्व ऋषियों 
के क्रम से प्रब्रजित हो अभिञ्जा तथा समापत्तियाँप्राप्त कर हिमालय प्रदेश में रहने 
लगे । उस समय वाराणमी नरेश ने यह देख कि उसके पूत्र ब्रह्मदत्त कुमार के साथ 
बहुत लोग हैं उससे आशंका होने कं कारण उसे राष्ट्र से बाहर करवा दिया। वह 
असिताभू नामक अपनी देवी को साथ ले, हिमालय में प्रविष्ट हो, मछली, मांस, 
फलमूल खाता हुआ पर्णशाला में रहने लगा । एक किन्नरी को दख, उसक प्रति 
आसक्त हो उसने सोचा कि इसे अपनी भार्य्या बनाऊंगा और असिताभू का ख्याल न 
कर उसके पीछे पीछे गया । उसने उसे किन्नरी के पीछे जात्ता देख सोचा यह मुझे 
छोड़ किन्नरी के पीछे जाता है, मुझे इससे क्या? उसने उसक प्रति विरक्त हो 
बोधिसत्त्व के पास जा, प्रणाम कर, अपने योग्य कसिन पूछ, कसिन की भावना 
कर अभिञ्ञा और समापत्तियाँ प्राप्त कीं। फिर बोधिसत्त्व को प्रणाम कर 
आकर स्वयं पणंशाला-द्र।र पर खड़ी हुई। ब्रह्मदत्त भी किन्नरी का पोछा करता. 
हुआ घूमता रहा | उसे उसके जाने का मार्ग तक न दिखाई दिया । वह निराश 
होकर पर्णशाला के सामने आया। असिताभू ने उसे आते देख आकाश में उठ, 
मणि वर्ण कं गगनतल में खड़ी हो आर्यपुत्र ! तेरे कारण मुझे यह ध्यानः सुख प्राप्तं 
हुआ' कह पहली गाथा कही ˆ ४7 

त्वसेवदानिमकर यं कामो व्यगसा तयि, 
सो यं अप्पटिसन्धिको खरा छिल्लंव ररकं॥ 


[यह तो तेरे प्रति आसक्ति जाती रही, यह अब तूने ही किया है। आरी 
से कटे हाथीदाँत की तरह यह अब जुड़ नहीं सकती ।] 


त्वसेवदानिमकर आयंपुत्र ! मुझे छोड़ कर किन्नरी का पीछा करते हुए 
तूने ही यह किया है। यं कामो व्यगसा तयि जो मेरी तेरे प्रति आसक्ति जाती 
रही, विषकम्भन-प्रहाण द्वारा प्रहीण हो गई, जिसके प्रहीण होने से मुझ यह विशर्ष- 
अवस्था प्राप्त हुई। सोयं अप्पटिसन्धिको वह आसक्ति अब बिना जुड़ सकने 
वाली हो गई, फिर जोड़ी नहीं जा सकती । खरा छिन्नंव ररुकं खर कहते हैं आरी 
को और रेरुक कहते हैं हाथीदाँत को। जैस आरी से कटा हुआ हाथीदाँत फिर 
जुड़ नहीं सकता, फिर पहले की तरह से नहीं मिलता । इमी प्रकार मेरा तेरे साथ 
फिर चित्त का संयोग नहीं हो सकता। 


क ज क वनायान हर. 


यह कह उसक देखते हुए ही ऊपर उठकर दूसरी जगह चलो गई। उसने 
उसके जाने पर रोते हुए दूसरी गाथा कही-- 


अत्रिच्छा अतिलोभेन अतिलोभमदेन च, 
एवं हायति अत्यम्हा अहंव असिताभुया ॥ 


[जहाँ तहाँ इच्छा करने से, अति लोभ से तथा अति लोभमद से आदमी 
उसी प्रकार अपने लाभ को गँवा देता है जसे मैंने असिताभू को ।] 


अत्रिख्छा अतिलोभेन अत्रिच्छा कहते हैं जहाँ तहाँ पैदा होने वाली असीम 
तृष्णा को। अतिलोभ कहते हैं सीमा लांघने वाले लोभ को । अतिलोभमदन 
श्न पुरुष-मद पैदा होवे से अतिलोभ मद हो गया। भावार्थ यह है कि जहाँ तहाँ 
इच्छा करने वाला आदमी अतिलोभ से तथा अतिलोभमद से अहं ब असिताभुया 
जैसे में असिताभू राजकन्या से जुदा हो गया वैसे वह अपन लाभ को गंवा देता है । 

उसने यह गाथा कह रोते रहकर, अरण्य में अकेला ही विचर, पिता के मरने 
पर जाकर राज्य ग्रहण किया । 

शास्ता ने यह धमंदेशना ला जातक का मेल बैठाया। उस समय राजपृत्र 
और राजकन्या यही दो जन थे। तपस्वी तो में ही था। 


२३५. वच्छनख जातक 


“सुखा घरा बच्छनख . . .” यह शास्ता ने जेतवन में रहते समय रोजमल्ल 
के बारे में कही । 


क. वतमान कथा 


वह आयुष्मान्‌ आनन्द का गृहस्थी-काल का मित्र था। उसने एक दिन 
स्थविर के पास आन क लिए सन्देश भजा । स्थविर शास्ता से आज्ञा लेकर गए । 
उसन स्थविर को नाता प्रकार के बढ़िया भोजन खिला, एक ओर बैठ, स्थविर 
के साथ कुशल क्षम बतियाते हुए स्थविर को गृहस्थ-भोगों तया पाँच विषयों का 
निमन्त्रण दिया। वह बोला--भन्ते आनन्द ! मेरे घर में बहुत सी जड़चेतन 
सम्पत्ति है, इसे बीच में से आधी बाँटकर तुम्हें देता हूँ । आएं दोनों घर में रहें । 

स्थविर ने उसे कामभोगों के दुष्परिणाम कहे और आसन से उठकर विहार 
चले गए। शास्ता ने पूछा--आनन्द ! तूने रोज को देखा? 

“हाँ, भन्ते।” 

“उसे क्या कहा?” 

“भन्ते ! मुझे रोज गृहस्य होने का निनन्त्रण देता था। मैंने उसे गृहस्थ 
जीवन के तथा विषयों के दोष बताए।” 

शास्ता ने कहा--आनन्द ! रोजमल्ल केवल अभी प्रब्रजितों को गृहस्थ 
होने का निमन्त्रण नहीं देता। इसने पहले भी निमन्त्रण दिया है। उसके प्रार्थना 
करने पर पूर्व-जन्म की कथा कही-- 


४३६ [ २.९.२३५ 


ख. अत्तोत कथा 


„ . पूर्व, समय में वाराणसी में ब्रह्मदत्त के राज्य करने के समय बोधिसत्त्व एक 
निंगम-ग्राम में किसी ब्राह्मण कूल में पैदा हुए। बड़ होने पर ऋषियों के प्रब्नज्या- 
क्रम से प्रन्रजित हो हिमालय में रहने लगे। वहाँ चिरकाल तक रहकर निमक- 
खटाई खाने कं लिए वाराणमी पहुँच, राजा के बाग में रह, अगले दिन वाराणसी में 
प्रवेश किया । वाराणसी का सेठ उनकी चालढाल से प्रसन्न हुआ। उसने उन्हें 
घर ल जाकर भोजन खिलाया । फिर उद्यान में रहने का वचन ले सेवा करते हुए 
उद्यान मे बसाया। उनमें परस्पर स्नेह पैदा हो गया। 

बोधिसत्त्व के प्रति प्रम और विश्वास होने के. कारण वाराणसी-सेठ एक 
दिन इस प्रकार सोचने लगा--प्रब्रजित रहना दुःखकर है। में अपने मित्र वच्छनख 
'परिश्राजक को गृहस्थ बना सारा धन बीच में से आधा आधा वाँट कर उमे दे दूं । 
दोनों मिलकर रहें। उसने एक दिन भोजन क अनन्तर उसक साथ मधुर वातचीत 
करते हुए कहा--'भन्ते वच्छनख ! प्रब्नजित रहना दुःख है। गृहस्थ रहने में 
-सुख है। आएं दोनों मिलकर विपयों का भोग करते हुए रहें।' यह कह पहली 
गाथा कही 


सुखा घरा वच्छनख सहिरञ्ञ्ा सभोजना, 
यत्थ भुत्बा च पोत्वा च सयय्याथ अनुस्सुको ॥ 


[वच्छनख ! सोने और खाद्य पदार्थों से भरपूर घर सुख-कर हुँ, जहाँ खा 
पीकर आदमी निश्चिन्त सोता है। ] 


सहिरञ्ञ्या सात रत्नों से युक्त सभोजना बहुत खाद्य भोज्य पदार्थों से 

` युक्त । यत्थ भृत्वा च पीत्वा च जिन सोने और भोजनों से युक्त घरों में नाज्ञा प्रकार 

के बढ़िया भोजन खाकर और नाना प्रकार कं पान पीकर। समेब्याथ अनुस्सुको 

: जिन (घरों) :में-अलंकृत शयनासनों पर निश्चित होकर सोएगा,' उससे घर बहुत 
:हीसुलकस्है। - -. ` -- कु 

उसकी बात सुन बोधिसत्त्व न कहा--सेठ ! तू अज्ञान के कारण काम- 
भोगों में आसक्त होकर गृहस्थी का गुण और प्रश्न ज्या का अवगुण कह रहा है। 
अब तू सून, मैं गृहस्थो क दोष बताता हूँ । यह कह दूसरी गाथा कही-- 


घरा नानोहमानस्स घरा नाभणतो मृसा, 
घरा नादिन्नदण्डस्स परसं अनिकुब्बतो; 
एबं छिदं दुरभिभवं को घरं पटिपञ्जति॥ 


[ (नित्य) मेहनत न करने वाले की गृहस्थो नही चलती । झूठ न बोलने 
वाले की गृहस्थी नहीं चलती । दूसरों को न ठगते हुए को गृहस्थी नहीं चलती । 
दण्डत्यागी की गृहस्थी नहीं चलती। इस प्रकार को छिद्रों मे पूर्ण, मुश्किल से 
चलने वाली गृहस्थी को कोन करता है।] 


घरा नानीहमानस्स नित्य कृपि गोरक्षा आदि करने में परिश्रम न करन वाले 
की गृहस्थी नहीं (चलती) । गृहस्थी स्थिर नही हतत । घरा नाभणतो मुसा, 
खेत, वस्तु, हिरण्य, स्वर्ण आदि क लिए झूठ न बोलने वाले की भी गृहस्थी नहीं । 
घरा नादिभ्नदण्डस्स परेसं अनिक्कुब्बतो जिसने दण्ड नही लिया, जिसने दण्ड ग्रहण नही 
किया, जिसने दण्ड रख दिया वैस दूसरों को न ठगने वाले की भी गृहस्थी नहीं । 
जो दण्डधारी होकर दूसरों के दासों तथा नौकर-चाकर आदि को उस उस अपराध 
के लिए अपराध कं अनुसार वध करना, बाँधना, (अङ्ग-) छद करना, ताइना आदि 
करता है उसी की गृहस्थी ठहरती है। एबं छिद्दं दुरभिभवं को घरं पटिपज्जति 
सो अब इस प्रकार ढोंग आदि क न करने पर अनेक हानियाँ होने क कारण छिद्र- 
पूर्ण; करने पर नित्य ही करना पड़ने क कारण कठिन, मुश्किल से निभन वाली; 
नित्य करने पर भी दुरभिसम्भव तथा मुश्किल से पूरा पड़ने वाले घर को मैं 
चिन्ता-रहित होकर करूंगा? (एसा बोलकर) गृहस्थी को कौन करे ? 

इस प्रकार बोधिसत्त्व गृहस्थी के दोष कह उद्यान ही चले गए। शास्ता ने 
यह धर्मदेशना ला जातक का मेल बेठाया । 

उस समय वोरागसी-सेठ रोजमल्लं था। वच्छनख परिब्राजक तो मैं ही 
था। 

२३६. बक जातक 


“भहको बतयं पक्खो . . .” यह शास्ता ने जेतवन में विहार करते हुए एक 
ढोंगी के बारे में कही । 

उसे ले जान पर शास्ता ने देखकर कहा--“भिक्षुओ, यह न केवल अभी ढोंगी 
है, यह पहले भी ढोंगी रहा है।' और पूर्व-जन्म की कथा कही। 


ख. अतीत कथा 


पूर्व समय में वाराणसी में ब्रह्मदत्त के राज्य करने क समय बोधिसत्त्व हिमालय 
प्रदेश के एक तालाब में बड़ परिवार सहित मच्छ होकर रहते थे। मच्छों को 
खाने की इच्छा से एक बगुला तालाब क पास सिर गिरा कर तथा पंखों को पसार 
कर मछलियों की प्रमादावस्था को धीरे धीरे देखता हुआ खड़ा था। उसी समय 
मच्छों के समूह से घिरे हुए बोधिसत्त्व शिकार पकड़ते पकड़ते वहाँ पहुँचे । मच्छों 
के गण ने उस बगुले को देख पहली गाया कही-- 
भहको वतयं पक्खो हिजो कुमदसन्निभो, 
वूपसन्तेहि पक्‍लेहि मन्द मन्दोव झायति ॥ 
[कुमुद सदृश यह पक्षी बहुत अच्छा है। शान्त परों से यह शने: शनै: ध्यान 
करता है।] 


मन्दसन्दोब झायति अशक्त की तरह से, कुछ न जानता हुआ सा अकला ही 
ध्यान करता है। 


उसे देख बोधिसत्त्व ने दूसरी गाथा कही-- 


नास्स सीलं विजानाथ अनञ्ञाय पसंसथ, 
अम्हे हिजो न पालेति तेन पक्खी न फन्दति॥ 

[इसके स्वभाव को नहीं जानते । बिना जाने प्रशंसा करते हो। यह पक्षी 
हमार; रक्षा नहीं करता । इसीलिए पर नहीं फड्फड़ाता ।] 


अनङ्घ्ञाय--न जानकर। अम्हे द्विजो न पालेति यह पक्षी हमारी रक्षा 
नहीं करता, हमें नहीं संभालता । यह सोचता है कि में इनमें से किसे खाऊंगा ? 
सेन पक्षी न फन्दति इसीसे पक्षी न फड़फड़ाता है, न चलता है। 


ऐसा कहने पर मच्छों क समूह ने पानी में क्षोभ पैदा करक बगुले को भगा 
दिया। 

शास्ता ने यह धर्मदेशना ला जातक का मेल बेठाया। उस समय बगुला 
(यह) ढोंगी था। मच्छराज तो में ही था। 


२३७. साकत जातक 


“को नु खो भगवा हेतु. . .” यह शास्ता ने साकत कं समीप विहार करते 
समय साकत ब्राह्माण के बारे में कही। 
अतीत कथा और वतमान कथा भी एकक निपात (पहले परिच्छद) की 
पूर्वोक्त साकेत जातक में आ ही चुकी है। हाँ, तथागत के विहार जाने पर भिक्षुओं 
ने पूछा--भन्ते ! यह स्नेह कैसे स्थापित हो जाता है? यह पूछत हुए उन्होंने 
पहली गाथा कही 
को न्‌ खो भगवा हेतु एकच्चे इध पुमाले , 
अतीव हदयं निब्बाति चित्तञ्चापि पसीदति॥ 


' साकेत जातक (१.७.६८) 

[भगवान ! इसका क्या कारण है कि किसी किसी आदमी के प्रति हृदय 
अति शान्त हो जाता है और चित्त प्रसन्न हो जाता है ।] 


अर्थ--इसका क्या कारण है कि किसी किसी आदमी को देखते ही हृदय 
अति शान्त हो जाता है, सुगन्धित शीतल जल क हजारों घड़ों से सींचे हुए की 
तरह शीतल हो जाता है; किसी क प्रति नहीं होता ? किसी को देखत ही चित्त 
प्रसन्न हो जाता है, कोमल पड़ जाता है, प्रम से जुड़ जाता है; किसीसे नहीं जुड़ता ? 


शास्ता ने उन्हें प्रम का कारण बताते हुए दूसरी गाथा कही-- 
पुब्बेव सन्नवासेन पच्च॒प्पन्नहितेन वा, 
एबं तं जायते पेमं उप्पलंव यथोदके ॥ 
[पूर्वं जन्म क सम्बन्ध से वा इस जन्म क उपकार से प्रम पैदा होता है जैसे 
जल में कमल |] 


भिक्षुओ, प्रेम इन दो कारणों स ही पैदा होता है। पूर्व जन्म में चाहे माता, 
चाह पिता, चाहे पुत्र, चाहे भाई, चाहे बहिन, चाहे पति, चाहे भार्य्या, चाहे 
सहायक, चाहे मित्र होकर जो कोई जिस किसी क साथ एक स्थान में रहता है उससे 
इस पुब्बेव सन्निवासेन वा दूसरे जन्म में भी वह स्नेह नही छूटता। इस जन्म में 
किए गए पच्चुष्पन्नहितेन वा एवं तं जायते पेमं । इन दो कारणों से प्रम पैदा होता 
है। जैसे क्या? उप्पलंब यथोदक व' का ह्वस्व कर दिया। समुच्चय अर्थ में ही 
इस का प्रयोग है। इसलिए उत्पल तथा जल में पैदा होने वाले शष जितने भी 
पृष्प हुँ वे दो ही कारणों से पैदा होते हैं--जल से और गारे से । उसी प्रकार 
इन दो ही कारणों से प्रम पैदा होता है। 


शास्ता ने यह धर्मदेशना ला जातक का मेल बैठाया। उस समय के ब्राह्मण 
और ब्राह्मणी यही दो जन थे। पुत्र तो मैं ही था । 


एकपद | ४४१ 


२३८. एकपद जातक 


“इंच एकपदं तात. . .” यह शास्ता ने जेतवन में विहार करते समय एक 
कौट्म्बिक के बारे में कही । 


क. वर्तमान कथा 


यह कौटुम्बिक श्रावस्ती निवासी था। एक दिन गोद में बैठ हुए पुत्र ने अर्थ 
का द्वार नामक प्रइन पूछा ! उसने सोचा यह प्रश्‍न बुद्ध का ही विषय है। इसका 
उत्तर अन्य कोई नहीं दे सकेगा । वह पुत्र को लेकर जेतवन गया और शास्ता को 
प्रणाम करके कहा--भन्ते ! इस बालक ने गोद में बैठे बैठे अर्थ का द्वार प्रश्न 
पूछा है। मैं उसको नहीं जानता था। इसलिए यहाँ आया हुँ। भन्त! इस 
प्रशन को कहें । 

शास्ता ने कहा--'उपासक ! यह बालक केवल अभी अर्थ की खोज करने 
वाला नहीं है। इसने पहले भी अर्थ-खोजी होकर पण्डितों से यह प्रश्‍न पूछा है। 
पुराने पण्डितों ने इसे यह कहा भी है । किन्तु जन्मान्तर की बात होने से अब इसे 
उसका ध्यान नहीं।” इतना कह उसके प्रार्थना करन पर पूवे-जन्म की बात कही । 


ख. अतीत कथा 


पूर्वं समय में वाराणसी में ब्रह्मदत्त के राज्य करने के समय बोधिसत्त्व ने सेठ 
के कुल में पैदा हो, बड़े होने पर पिता के मरने के बाद सेठ का स्थान ग्रहण किया । 
उसके पुत्र ने जब वह बच्चा ही था गोदी में बैठे बैठे पूछा--तात ! मुझे अनेकार्थ 
बाला एक कारण, एक बात कहें। यह पूछते हुए उसने यह गाथा कही-- 


इंघ एकपदं तात अनेकत्यपक्वनिस्सितं, 
किञ्चि संगाहिक ब्रहि येनत्ये साधयामसे ॥। 

[तात ! अनक अर्थपदों से युक्त कोई एक सडग्राहक पद कहें, जिससे अर्थ 
की प्राप्ति हो ।] 


इंघ याचना के वा प्रेरणा के अथ में निपात है । एकपदं एक पद वा एक बात 
से युक्त पद । अनेकत्यपदनिस्सितं अनेक अर्थो वा बातों से युक्त । किञ्चि संगा- 
हिकं ब्रूहि कोई एक बहुत से पदों का सङग्राहक पद कहें। अथवा यही पाठ है। 
येनत्थे साधयामसे जिस अनेकार्थ युक्त एक पद से ही हम अपनी वृद्धि सिद्ध करें, 
वह हमें कहें--यही पूछता है । < 


उसके पिता न कहत हुए दूसरी गाथा कही-- 
दक्खेय्येकपदं तात अनेकत्यपदनिस्सितं, 
तञ्च सीलेन संयत्त खन्तिया उपपादितं; 
अलं मित्ते सुखापत्‌ं अमित्तानं दुखाय च॥ 
[तात ! दक्षता अनक अथंपदों से युक्त एक पद है। वह शील और क्षमा 
के सहित हो तो मित्रों को सुख तथा शत्रुओं को दुख देन के लिए पर्यर्याप्त है।] 


दक्खंय्येकपदं दक्षता एक पद है। दक्षता कहते हैं लाभ उत्पन्न करने वाले, 
हुशियार कुशल आदमी का ज्ञानपूर्ण प्रयत्न (=वीरय्य) । अनेकत्थपदनिस्सितं 
इस प्रकार कहा गया वोय्यं अनेक अर्थ पदों से युक्त । किनसे ? शीलादि से। 
इसीलिए तञ्च सोलेन संयत्तं आदि कहा । उसका अर्थ है कि वह वीय्यं आचार- 
शील तथा सहनशक्ति से युक्त । मित्ते सुखापतुं अमित्तानञ्च दुक्‍्लाय अलं, समर्थ 
है। कौन है जो लाभ उत्पन्न करने वाले, ज्ञानपूर्ण कुशल वीय्ये से युक्त हो, आचार- 
शील तथा क्षमा से युक्‍त हो और मित्रों को सुख देने तथा शात्रुओं को दुख देन में 
समर्थ न हो ? 

इस प्रकार बोधिसत्त्व ने पुत्र के प्रश्‍न का उत्तर दिया। वह भी पिता के कथना- 
नुसार अपनी उन्नति कर यथाकमं परलोक गया । 

शास्ता ने यह धर्मदेशना ला (आर्य-)सत्यों को प्रकाशित कर जातक का मेल 
बैठाया। सत्यों के प्रकाशन के अन्त में पिता पुत्र स्नोतापत्ति फल में प्रतिष्ठित हुए । 
उस समय पुत्र यही था। वाराणसी सेठ तो मैं ही था । 


२३९. हरितमात जातक 


“आसिविसं ममं सन्तं . . .” यह शास्ता ने वेछवन में रहते समय अजातशत्रू 
के बारे में कही । 


क. वतमान कथा 


कोशलराज के पिता महाकोशल ने राजा बिम्बिसार को अपनी लड़की देने 
के समय लड़की का स्नान-मूल्य काशीगाँव दिया। अजातशत्रु द्वारा पिता मार 
दिये जाने से वह राजा के प्रति स्नेह होन के कारण शीघ्र ही मर गई। माता के 
मर जाने पर भी अजातशत्रु उस गाँव का उपभोग करता ही था। कोशलराज 
उससे लड़ता था कि मैं पिता की हत्या करने वाले चोर को अपने कुल का गाँव न 
दूंगा । कभी मामा विजयी होता, कभी भानजा। जब अजातशत्रु जीतता तब 
रथ पर ध्वजा बंधवा बड़ी शान के साथ नगर में प्रवेश करता । जब पराजित होता 
तब दुखी मन से चुपचाप बिना किसी को खबर किए प्रबेश करता । 


एक दिन भिक्षुओं ने धर्मसभा में बातचीत चलाई--आयुष्मानो, अजात- 
शत्रु मामा को हराकर प्रसन्न होता है हारने पर चिन्तित होता है। शास्ता ने आकर 
पूछा--भिक्षुओ, बैठे बया बातचीत कर रहें हो ? 'अमुक बातचीत” कहने 
पर शास्ता ने कहा--भिक्षुओ, केवल अभी नहीं, यह पहले भी जीतने 
पर प्रसन्न होता था, हारने पर दुखी होता था।” इतना कह पूर्व-जन्म की 
कथा कही-- 

ख. अतीत कथा 


पूर्व समय में वाराणसी में ब्रह्मदत्त के राज्य करने के समय बोधिसत्त्व नीले 
मेण्डक होकर पैदा हुए। उस समय मनुष्यों ने नदी कन्दरा आदि में जहाँ तहाँ 
मछलियाँ पकड़ने के लिए जाल फलाए थ । एक जाल में बहुत सी मछलियाँ दाखिल 
हुई। एक जल-सर्प भी मछलियाँ खाता हुआ उसी जाल में फंसा । बहुत सी मछ- 
लियों ने इकट्ठे हो उसे खा लहु-लूहान कर दिया । जब उसे कहीं शरण न दिखाई 
दी तो मृत्यु से भयभीत हो वह जाल से निकल वेदना से बेहोश हो पानो के किनारे 
जा पड़ा। नील मेण्डक भी उस समय उछल कर जाल के सिरे पर आ पड़ा थाच 
सर्पे को कोई दूसरा निर्णायक न दिखाई दिया तो उसने उस मेण्डक को वहाँ पड़े 
देख पूछा--“सौम्य नील मेण्डक ! क्या तुझ इन मछलियों की यह करतूत अच्छी 
लगती है ? ” उसन यह पहली गाथा कहो-- 
आसीविसं मम॑ सन्तं पविट्ठं कुमिनामुखं, 
रुच्चते हरितामाता यं मं खादन्ति मच्छका॥ 
[ह्‌ हरी माता वाले ! यह जो जाल में दाखिल होने पर मुझ सर्प को मछलियाँ 
खाती हैं, क्या यह तुझे अच्छा लगता है ? | 
आसिबिसं ममं सन्तं सर्प को । रुच्चते हरितामाता यं मं खादन्ति मच्छका 
कहता है कि हें हरे मेण्डकपुत्र बया यह तुझ अच्छा लगता है ? 


हरे मेण्डक ने उत्तर दिया--हाँ, मित्र अच्छा लगता है। किस कारण से? 
यदि तू अपने प्रदेश में आने पर मछलियों को खाता है तो मछलियाँ भी तुझे अपने 
प्रदेश में आने पर खाती हैं। अपन अपन प्रदेश में, विषय में, गोचर-भूमि में कोई 
कमजोर नहीं होता । यह कहकर दूसरो गाथा कही-- 


विलुम्पतेव पुरिसो यावस्स उपकष्पति, 
यदा चङ्जे विलुम्पन्ति सो विलुत्तो विलुम्पति ॥ 


' मछलियां पकड़ने का बांत का फन्दा । 

[जब तक सामथ्य होती है आदमी (दूसरों) को लूटता ही है । जब दूसरे 
लूटते हैं, तो वह लूटने वाला लुटता है।] 


विलुम्पतेब पुरिसो यावस्स उपकप्पति जब तक पुरुष का एइवरय्य रहता है 
तब तक वह दूसरों को लूटता ही है। या ब सो उपकप्पति यह भी पाठ है । जितने 
समय तक वह आदमी लूट सकता है, अर्थ है। यदा चञ्जे बिलुम्यन्ति जब दूसरे 
एश्वर्य्यंशाली होकर लूटते हैं। सो विलुत्तो विलुम्पति वह लुटेरा लूटा जाता है। 
बिलुम्पते भो पाठ है। अर्थ यही है। विलुम्पनं भी पढ़ते हैं। उसका अर्थ ठीक 
नहीं बैठता । इस प्रकार लूटने वाला फिर लूटा जाता है। 


बोधिसत्त्व के मुकदमे का निर्णय देने पर मछलियों ने जल-सपे की दुर्बलता 
जान, शत्रु को धर पकड़ने के लिए जाल से निकल उसे वहीं मार डाला और चली 
गई । 

शास्ता ने यह धर्मदेशना ला जातक का मेल बेठाया। उस समय जल-सर्प 
अजातशत्र था। नील-मेण्डक तो में ही था। 

२४०. महापिगल जातक 


“सब्बो जनो. . .” यह शास्ता ने जेतवन में विहार करते समय देवदत्त के 
बारे में कही। < 
क्‌, वर्तमान कथा 

देवदत्त के शास्ता के प्रति बैर बाँध लेने के नौ महीने बाद जेतबन के द्वार-कोठे 
पर (उसके) पृथ्वी द्वारा निगल लिए जान पर जतवनवासी तथा सकल नगर के 
निवासी यह सोच कि बुद्ध के मार्ग का कण्टक देवदत्त पृथ्वी के द्वारा निगल लिया 
गया और अब सम्यक सम्बुद्ध का शत्रु मर गया बड़े सन्तुष्ट हुए। उनसे परम्परा- 
घोष' से सुनकर सारे जम्बूद्वीपवासी तथा यक्ष भूत और देवगण भी बड़ हृषित 
हुए । 

एक दिन भिक्ष ओं ने धर्मंसभा में बातचीत चलाई--आयुष्मानो, देवदत्त के 
पृथ्वी द्वारा निगल लिए जाने पर महा-जन-समूह यह सोचकर कि बुद्ध का विरोधी 
देवदत्त पृथ्वी द्वारा निगल लिया गया हषित हुआ । शास्ता ने आकर पूछा-- 
भिक्षुओ, यहाँ बैठे क्या बातचीत कर रहे हो? 'अमुक बातचीत” कहने पर शास्ता 
ने कहा-- भिक्षुओ, न केवल अभी देवदत्त के मरने पर जन-समूह हाषित होता है 
और प्रसन्न होता है, पहले भी हषित हुआ है और प्रसन्न हुआ है ।” इतना कह पूर्व- 
जन्म की कथा कही-- 


ख. अतीत कथा 


पूर्व समय में वाराणसी में महापिङ्गल नाम का राजा अथर्म से, अनुचित तौर 
पर राज्य करता था। छन्द आदि के वशीभूत हो पापकर्म करता हुआ दण्डबलि 
जङ्कु-कार्षापण आदि ले जनता को एसे पीड़ता था जैसे ऊब-यन्त्र ऊख को । वह 


` एक से दूसरा ओर फिर उससे तीसरा सुने । 

रौद्र स्वभाव का था, कठोर था और दुस्साहसी था। उसमें दूसरों के लिए तनिक 
भी दया नहीं थी। घर में स्त्रियों का, लड़के लड़कियों का, अमात्य ब्राह्मणों का 
तथा गृहपति आदि का भी अप्रिय था । वह ऐसा था मानो आँख में धूल हो, भात 
के कौर में कंकर हो, अथवा एड़ी को बींघ कर काँटा घुस गया हो। 
उस समय बोधिसत्त्व महापिङ्गल का पुत्र होकर पैदा हुए। महापिङ्गल 
चिरकाल तक राज्य करके मर गया। उसके मरने पर सभी वाराणसी वासियों 
ने हषित हो, सन्तुष्ट हो, खूब प्रसन्न हो एक हजार गाड़ी लकड़ी से महापिङ्गल को 
जलाकर अनेक सहस्र घड़ों से आग बुझाई । फिर बोधिसत्त्व को राज्य पर अभि- 
षिक्त कर हमें धामिक राजा मिला' सोच (वे) प्रसन्न हो नगर में उत्सव-भेरी 
बजवा, ऊँची ध्वजाओं तथा पताकाओं से नगर को अलङ्कृत कर, दरवाजे दरवाजे 
पर मण्डप बनवा, खील-पुष्प बिखरे, सजे हुए मण्डपों में बेठ कर खाने पीने 
लग । ० 
बोधिसत्त्व भी अलछकृत महान्‌ तल पर (बिछ) श्रेष्ठ आसन के बीच में, 

जिस पर इबेत छत्र छाया हुआ था बैठे । अमात्य, ब्राह्मण, गृहपति, राष्ट्रिक तथा 
द्वारपाल आदि राजा को घेर कर खड़े थे। एक द्वारपाल थोड़ी ही दूर पर खड़ा 
हो आइवास-प्रश्‍वास लेता हुआ रोने लगा । बोधिसत्त्व ने उसे देख पूछा--सौम्य ! 
मेरे पिता के मरने पर सभी प्रसन्न हो उत्मव मना रहे हैं । लेकिन तू खड़ा 
रो रहा है। क्‍या मेरा पिता तुझे ही प्रिय था? यह पूछते हुए पहली गाथा 
कही — 

सब्बो जनो हिंसितो पिगलेन 

तस्म मते पच्चयं वेदयन्ति, 

पियो नु ते आसि अकण्डनेत्तो 

कस्मा न्‌ त्वं रोदसि द्वारपाल ॥ 


[पिङ्गल ने सब जनों को कष्ट दिया । उसके मरने पर सभी आनन्द का अनुभव 
करते हैं। हें द्वारपाल! कया वह तेरा ही प्रिय था? तू क्यों रोता है ? | 


हिसितो नाना प्रकार के दण्ड बलि आदि से पीड़ा दी। पिङ्कलेन पिङ्गल 
आँख वाले ने, उसकी दोनों आँखें एकदम पिङ्गल वर्षे की, बिल्ली की आँखों के 

समान थीं। इसीसे उसका नाम पिङ्गल हुआ। पच्चयं बदयन्ति प्रीति अनुभव 
करते हैं। अकन्हनेत्तो पिङ्गल आँख वाला । कस्मा नु त्वं तू किस कारण से रोता 
है ? अटुकथा में कस्मा तुबं पाठ है। 


उसनं उसकी बात सुन उत्तर दिया--“मैं इस शोक से नहीं रोता हूँ कि महा- 
पिङ्गल मर गया। मेरे सिर को तो सुख हुआ है। पिङ्गल राजा प्रासाद से उतरते 
हुए और चढ़ते हुए हथौड़ी से चोट लगाने की तरह मेरे सिर पर आठ आठ टोके 
लगाता था। वह परलोक जाकर भी जैसे मेरे सिर में टोके लगाता था उसी करह 
निरय-पालकों तथा यमराज के सिर में भी टोके लगाएगा। यह हमें बहुत 
कष्ट देता है' सोच वह इसे फिर यहाँ लाकर छोड़ जा सकते हैं। वह मेरे 
सिर में फिर टोके मारेगा। मैं इम भय के कारण रोता हूँ ।” यह अर्थ प्रकट 
करते हुए दूसरी गाथा कही-- k 


म से पियो आसि अकण्हनत्तो 


भायामि पच्चाममनाय तस्स, 
इतो गतो €हिसेग्य भच्चुराज 
सो हिसितो आनेय्य पुन इध॥ 


[मुझ पिङ्गल नेत्र प्रिय न था। मुझे डर है कि वह फिर न लौट आए । यहाँ 
से जाकर वह यमराज को कप्ट दे। और (कहीं) यमराज कष्ट पाकर उसे फिर 
यहाँ ले आए |] 

बोधिसत्त्व ने उसे आइवासन दिया--वह राजा लकड़ी के हजार भारों से 
जला दिया गया है । सैकड़ों घड़ों से (चिता) बुझा दी गई है। जिस जगह जलाया 
गया, वह जगह चारों ओर से खन दी गई है । जो परलोक जाते हैं उनका यह स्वभाव 
है कि वह दूसरी जगह जन्म ग्रहण करते हैं। फिर उसी शरीर से नहीं आते हैं! 
इसलिए तू मत डर। 

यह गाथा कही-- 


बड़डो वाहसहस्सेहि सिसो घटसतेहि सो, 
परिक्खता च सा भूमि मा भायि नागमिस्सति॥ 

[हजार भारों से जला दिया गया है। सैकड़ों घड़ों से (चिता) ठंडी कर 
दी गई है। वह भूमि खन दी गई है। मत डर, वह नहीं आएगा ।] 

तब द्वारपाल को सन्तोष हुआ । बोधिसत्त्व धमं से राज्य करके दान आदि 
पुण्य कर यथाकमं (परलोक) गए । 

शास्ता ने यह धर्मदेशना ला जातक का मेल बेठाया। उस समय पिङ्गल 
देवदत्त था। पुत्र तो में ही था। 


२९ 


दूसरा परिच्छेद 


१०, सिगाल वर्ग 
२४१. सब्बदाठ जातक ड 


“सिगालोमानत्थद्धो ...” यह शास्ता ने वेळूवन में विहार करते समय 
देवदत्त के बारे में कही । 


क. वर्तमान कथा 


अजातशत्रु को प्रसन्न कर देवदत्त ने जो लाभ सत्कार पैदा किया था वह 
उसे देर तक स्थिर न रख सका । नालागिरि (हाथी) का प्रयोग करन के समय 
जो आइचयं देखा गया उस समय से वह लाभ-सत्कार नष्ट हो गया ! 

एक दिन भिक्षुओं ने ध्मसभा में वातचीत चलाई--आयुप्मानो, देवदत्त 
लाभ-सत्कार पैदा करके चिरकाल तक स्थिर न रख सका । शास्ता न आकर 
पूछा--भिक्षुओ, बैठे क्‍या बातचीत कर रहे हो ? 'अमुक बातचीत' कहने पर 
शास्ता ने कहा--भिक्षुओ, न केवल अभी देवदत्त ने अपने नाभ-सत्कार को 
नष्ट किया है, पहले भी नष्ट किया ही है । इतना कह पूर्व-जन्म की कथा कही-- 


ख. अतीत कथा 


पूवं समय में वाराणसी में ब्रह्मदत्त के राज्य करने के समय बोधिसत्त्व उसका 
पुरोहित था, तीनों वेदों तथा अठारह हिल्पों में पारङ्गत । वह पृथ्वीजय मन्त्र 
जानता था। पृथ्वीजय मन्त्र जापमन्त्र है । 

एक दिन बोधिसत्त्व उस मन्त्र को सिद्ध करने की इच्छा से एक खुली जगह 
में एक पत्थर पर बैठ कर मन्त्र जाप करने लगा। वह मन्त्र किसी दूसरे विधि- 


रहित ब्यक्ति को नहीं सुनाया जा सकता था, इसीलिए वह वैसी जगह जाप करने 
लगा था। 

उसके पाठ करने के समय एक गीदड़ ने एक बिल में पड़े पड़े उस मन्त्र को 
सुनकर अभ्यास कर लिया। वह अपने पूवे-जन्म में पृथ्वीजय मन्त्र का अभ्यासी 
एक ब्राह्मण था। बोधिसत्त्व ने पाठ कर चुकने पर कहा-मुझे इस मन्त्र का अभ्यास 
हो गया। गीदड़ ने बिल से निकल कर कहा--भो ब्राह्मण ! मुझे इस मन्त्र का 
तुझसे भी अधिक अभ्यास है। इतना कह वह भाग गया। 

बोधिसत्त्व ने यह सोच कि यह गीदड़ बहुत खराबी करेगा 'पकड़ो पकड़ो' 
कहते हुए उसका पीछा किया। गीदड़ भागकर जंगल में जा घुसा । वहाँ जाकर 
उसने एक गीदड़ी के शरीर में थोड़ा सा बुरका भरा। वह बोली--स्वामी ! 
क्या है? मुझे पहचानती है वा नहीं?' उसने कहा--स्वामी ! पहचानती 
हँ । 

उसने पृथ्वीजय मन्त्र का जाप कर सैंकड़ों गीदड़ों को आज्ञा दे सब हाथी, 
अश्व, सिह, व्याघ्र, सूअर, मृग आदि चौपायों को अपने पास बुलाया । सब को 
अपने अधीन कर स्वयं सब्बदाठ नामक राजा बन एक गीदड़ी को पटरानी बनाया । 
दो हाथियों की पीठ पर सिंह बैठता । सिह की पीठ पर पटरानी सहित सब्बदाठ 
राजा बैठता । बड़ी शान थी। 

वह एइवर्य-मद में चूर हो, अभिमान के मारे वाराणसी राज्य जीतने की 
इच्छा से सब चोपायों को ले वाराणसी से कुछ ही दूर पर आ पहुँचा । बारह 
योजन की परिषद्‌ थी । उसने कुछ ही दूर से ही राजा के पास सन्देश भेजा--राज्य 
दे अथवा युद्ध करे । वाराणसी निवासियों ने भयभीत हो डर के मारे नगर के द्वार 
बन्द कर लिए। 

बोधिसत्त्व ने राजा के पास आकर कहा--महाराज । मत डरें। सब्बदाठ 
गोदड़ के साथ युद्ध करने की जिम्मेदारी मेरी है। मेरे अतिरिक्त और कोई उससे 
युद्ध नहीं कर सकता । उसने राजा तथा नगर वासियों को आइवासन दे सब्बदाठ 
क्या करके राज्य जीतेगा पूछने की इच्छा से नगर-द्वार की अट्टालिका पर चढ़कर 
पूछा--सब्बदाठ ! कया करके इस राज्य को लेगा? 

“सिंहनाद कराकर, जनसमूह को शब्द से भयभीत कर राज्य लूंगा ।” 

बोधिसत्त्व ने “यह है” जान अट्टालिका पर चढ़ मुनादी करवा दी कि सारी 
बारह योजन वाराणसी के नगर निवासी अपने अपने कानों के छिद्रों को माष 
(को दाल) के आटे से लेप लें। जनता ने मुनारी सुन बिल्लियों से लेकर सभी 

जानवरों के तथा अपने कानों के छिद्र माष के आटे से इस प्रकार लेप लिए कि 
दूसरे का शब्द न सुन सकं । 


बोधिसत्त्व नं फिर अट्टालिका पर चढ़कर पुकारा-- 

“सब्बदाठ ! 

ब्राह्मग ! क्या है?” 

“इस राज्य को कैसे ग्रहण करेगा?” 

“सिंहनाद करवाकर, मनुष्यों को डराकर, जान मरवा कर ग्रहण करूंगा ।' 

“सिहनाद नहीं करवा सकंगा। जाति-सम्पन्न, लाल हाथ पाँव वाले, केञ्चुर 
सिंह राज तरं जैसे नीच गीदड़ को आज्ञा नहीं मानेग।” 

गीदड़ ने अभिमान से चूर हो कहा--दूसरे सिंह रहें। जिस सिंह की पीठ 
पर में बैठा 6 उसीसे सिंहनाद करवाऊंगा । 

“यदि सामथ्यं है तो सिहनाद करवा!” 

जिस सिंह पर वंठा थ! उसन उसे पाँव से इशारा किया कि सिंहनाद कर। 
सिंह ने हाथी क लिए पर मह रख तीन बार एसा सिहनाद किया, जैसा कोई न 
कर सके । हाथियों न डरकर गीदड़ को पैरों में गिरा पाँव से उसक सिर को कुचल 
चूर्ण विचूर्ण कर दिया । सब्बदाठ वहीं मर गया। वे हाथी भी सिंहनाद सुनकर 
भय के मारे एक दूसरे से भिड़कर वहीं मर गए | सहों को छोड़ कर शेष जितने 
भी खरगोश और बिल्लों से लकर मृग सूअर आदि थ सभी जानवर वहीं मर 
गए। सिह भाग कर अरण्य में चले गए। बारह योजन में मांस का ढेर लग 
गया । 

बोधिसत्त्व ने अटारी से उतर नगर-द्रारों को खोल मुनादी करा दी कि सभी 
अपने कानों में से माष के आट को निकाल दें आर उन्हें मांस की ज़रूरत हो मांस 
ले जाएं। मनुष्यों ने गीला मांस खाया और बाकी को सुखा कर बल्लूर' बना लिया । 
कहते हैं उसी समय से मांस सुनाना आरम्भ हुआ। 

शास्ता ने यह धर्मदेशना ला यह अभिसम्बुद्ध गाथाएँ कह जातक का मेल 
बेठाया-- 


छ स 


' बल्लूर=सूखा मांस। 

सिगालो मानत्यद्धोव परिवारन अत्थिको, 
पापुणी महति भूम राजासि सब्बबदाठिनं॥ 
एवमेवं मन्स्सेसु यो होति परिवारवा, 
सो हि तत्य महा होति सिगालो विय दाठिनं॥ 


[गीदड़ अभिमान में चूर था। उसे और भी “परिवार” चाहिए था। वह 
महान्‌ पद को प्राप्त हो गया--सभी चोपायों का राजा हो गया। इसी प्रकार 
मनुष्यों में भी जिसका “परिवार” बड़ा होता है वह भी महान्‌ हो जाता है जैसे 
गीदड़ जानवरों में ।] 

मानत्यद्धो अनुचरों के कारण उत्पन्न अभिमान मे चूर । परिवारेन अत्थिको 
और भी “परिवार” की इच्छा वाला होकर। महति भूमि महासम्पत्ति को। 
राजासि सब्बदाठिनं सब चौपायों का राजा था। सो हि तत्थमहा होति जो परि- 
वार युक्त आदमी है वह उन परिवारों में महान्‌ होता है। सिगालो विय दाठिनं 
जैसे गीदड़ चौपायों में महान्‌ हुआ उसी प्रकार महान्‌ होता है। वह उस गीदड़ 
की तरह प्रमाद के कारण विनाश को प्राप्त होता है। 


उस समय गीदड़ देवदत्त था। राजा सारिपूत्र था। पुरोहित तो में ही था। 


२४२. सुनख जातक 
“बालो बतायं सुनखो . . .” यह शास्ता ने जतवन में विहार करते समय 
अम्बल-कोष्ठक आसनशाला में भात खाने वाले कुत्ते के बारे में कही। 
क. वर्तमान कथा 


उसके जन्म के समय से ही कहारों ने उसे वहाँ पोसा था। वह वहाँ भात 
खाता हुआ आगे चलकर मोटा गया। एक दिन एक ग्रामवासी वहाँ आया। 

उसने कुत्ते को देखा और कहारों को चादर तथा कार्षापण दे कुत्ते को चमड़ के पट्ट 
से बांध कर ले गया। वह ले जाने के समय भोका नहीं । जो जो दिया गया, खाता 
हुआ पीछे पीछे गया। 

तब उस आदमी ने सोचा कि अब यह मुझसे प्रम करता है और पट्टा खोल 
दिया । वह छूटते ही एक दौड़ में आसनशाला आकर पहुँचा । भिक्षुओं न उसे 
देख और उसका किया जान शाम को धर्मसभा में बातचीत चलाई--आयुष्मानो ! 
आसनशाला का कृत्ता बन्वन स मुक्त होने में चतुर है। छूटत ही फिर आ गया 
है। शास्ता न आकर पूछा--भिक्षुओ, बैठे क्या बातचीत कर रहे हो ? मूक क 
बातचीत' कहने पर शास्ता ने कहा--'भिक्षुओ, वह कुत्ता केवल अभी बन्धन 
मुक्त होने में चतुर नहीं है, पहले भी चतुर ही था। इतना कह पूर्व-जन्म की 
कथा कही-- 


ख. अतीत कथा 


पूर्व समय में वाराणमी में ब्रह्मादत्त के राज्य करने के समय बोधिसत्त्व 
काशी राष्ट्र के एक बड़ सम्पन्न घराने में पैदा हुए। बड़ होने पर गृहस्थी 
बसाई । 

उस समय वाराणसी में एक आदमी के पास एक कृत्ता था। वह भात के 
कोर खा खाकर मोटा गया । एक ग्रामवासी वाराणसी आया । उस कुत्ते को देख, 
उस आदमी को चादर और कार्षापण दे, कुत्ते को चमड़ की डोरी से बाँध डोरी 
के एक सिरे को पकड़ कर ले चला । चलते चलते जंगल के द्वार पर एक शाला 
में दाखिल हो कुत्ते को बाँध एक तख्त पर लेट कर सो गया । उस समय बोधिसत्त्व 
ने किसी काम से उस जंगल में प्रवश होते वकत उस कुत्ते को चमड़े की डोरी से 
बंध बेठे देख पहली गाथा कही-- 


बालो वताय सुनखो यो वरत्त न खादति, 


बन्धना च पमुञ्चेय्य असितो च घर बजे॥ 


[यह कुत्ता मूर्ख है जो चमड़े की डोरी को नहीं खाता है। (यदि खा डाले) 
तो बन्धन से छूट जाए और भरे पेट ही घर चला जाए।] 

पमुञ्चय्य मुक्त करे; अथवा पमोच्चेय्य ही पाठ है। असितो च घर वजे 
भरे पेट ही अपने निवास-स्थान पर चला जाए। 


उसे सुन कुत्ते ने दूसरी गाथा कही-- 
अटिठलं मे मर्नास्म से अथो मे हदये कतं, 
कालञ्च पतिकखामि याव पस्सुपतु जनो॥ 
[यह मेरा अधिष्ठान था, यह मेरे मन में था; और यह (तुम्हारा) कहना 
भी हृदय में रख लिया । में समय की प्रतीक्षा कर रहा हूँ जबकि लोग सो जाएं ।] 
अटिठतं मे मर्नास्स मे जो तुम कहते हो वह पहले से मेरा संकल्प है, वह 
मेरे मन ही में है। अथो से हदये कतं तुम्हारा वचन भी मैंने हृदय में कर लिया 
है। कालञ्च पतिकद्भामि समय की प्रतीक्षा कर रहा हूं । याव पस्सुपतु जनो 
जब तक यह लोग सो जाते हैं, इन्हें नींद आ जाती है, तब तक में समय की प्रतीक्षा 
करता हूँ । नहीं तो हल्ला हो जाएगा कि यह कुत्ता भाग रहा है। इसलिए रात को 
जब सब सो जाएंगे चमड़े की डोरी खाकर भाग जाऊंगा । 


यह कहकर वह लोगों के सो जाने पर चमड़े की डोरी खा, पेट भर कर, भागा 
और अपने स्वामी के ही घर गया । 

शास्ता ने यह धर्मदेशना ला जातक का मेल बेठाया। उस समय का कृत्ता 
इस समय का कृत्ता है। पण्डित पुरुष तो मैं ही था। 


२४३. गृत्तिल जातक 


“सस्ततन्तिं सुमधुरं , . . . ” यह शास्ता ने वेळेवन में विहार करते समय देवदत्त 
के बारे में कही। 

क. वर्तमान कथा 


उस समय भिक्षुओं ने देवदत्त से पूछा--आयुष्मान्‌ देवदत्त! सम्यक्‌ सम्बुद्ध 
तेरे आचार्य्य हैँ । तूने सम्यक्‌ सम्बुद्ध के कारण तीनों पिटक सीखे, चारों ध्यान 
प्राप्त किए, अब आचार्यं का विरोधी बनना उचित नहीं। देवदत्त ने आचार्य्य 
का प्रत्याख्यान करते हुए कहा--आयुष्मान श्रमण गौतम मेरे कंसे आचार्य्य हैं ? 
क्या मैंने अपनी सामर्थ्यं से ही तीनों पिटक नहीं सीखे हैं तथा चारों ध्यान नहीं 
प्राप्त किए हैँ । 

भिक्षुओं ने धर्मसभा में बातचीत चलाई--आयुष्मानो ! देवदत्त अपने: 
आचायय का प्रत्याख्यान कर सम्यक्‌ सम्बुद्ध का विरोधी बन महाविनाश को 
प्राप्त हुआ । शास्ता ने आकर पूछा--भिक्षुओ, बेठे क्या बातचीत कर रहे हो ? 
'अमुक बातचीत' कहन पर शास्ता ने कहा-- भिक्षुओ, न केवल अभी देवदत्त 
आचार्यं का प्रत्याख्यान कर मेरा शत्रु बन नप्ट होता है, पहले भी विनष्ट हुआ 
ही है।' इतना कह पूर्व-जन्म की कथा कही-- 


ख. अतीत कथा 


पूवं समय में वाराणसी में ब्रह्मदत्त के राज्य करने के समय बोधिसत्त्व 
गन्धर्वं कुल में पैदा हुआ। उसका नाम हुआ गृत्तिल कुमार। वह बड़े होने पर 
गन्धवं-शिल्प में ऐसा पारङ्गत हुआ कि सारे जम्बूद्वीप में गृत्तिल गन्धर्वं ही सब 
गन्धर्वो से बढ़ गया। वह स्त्री का पालन न कर अपने अन्ध मातापिता का पालन 
करता था । 
उस समय वाराणसी निवासी बनियों ने व्यापार के लिए उज्जेनि जाकर 
उत्सव घोषित होने पर चन्दा करके बहुत सा माला गन्ध विलेपन आदि तथा 
खाद्य भोज्य ले क्रीड़ा-स्थान पर इकट्ठ हो कहा कि बेतन देकर एक गन्धर्व 
को लाओ। उस समय उज्जेनि में मूसिल नामक ज्येष्ठ गन्धर्वं था। उन्होंने 
उसे बुलवाकर अपना गन्धव बनाया । 

मूसिल वीणा भी बजाता था। उसने वीणा को स्वर चढ़ाकर बजाया। 
गुत्तिल गन्धं के गन्धर्वं से परिचित उन लोगों को मूसिल का बजाना चटाई 
खुजलाने जैसा प्रतीत. हुआ। कोई भी कुछ न बोला। उन्होंने अपनी प्रसन्नता 
न प्रकट की। मूसिल ने उनकी प्रसन्नता न देखी तो सोचा--मालूम होता है 

मैं बहुत तीखा बजाता हूँ। उसने मध्यम स्वर चढ़ा मध्यम स्वर से बजाया। 
वे तब भी उपक्षावान्‌ ही रहे। उसने सोचा--मालूम होता है यह कुछ नहीं 
जानते । स्वयं भी कुछ न जानने वाला बन उसन वीणा के तारों को ढीला कर 
बजाया । उन्होंने तब भी कुछ न कहा । 

मूसिल बोला--भो व्यापारियो ! क्या आप लोग मेरे बीणा-वादन से प्रसन्न 
नहीं होते ? 


“क्या तू वीणा बजाता था? हम तो समझते रहे कि तू वीणा को कस रहा 
है \ ?? हे 


“क्या तुम मुझसे बढ़कर आचाय्ये को जानते हो ? अथवा अपने अज्ञान के 
कारण प्रसन्न नहीं होते हो ? 

“वाराणसी में जिन्होंने गृत्तिल गन्धर्वे का वीणा-वादन सुना है उन्हें तुम्हारा 
बीणा बजाना ऐसा ही लगता है जैसे स्त्रियाँ बच्चों को सन्तुष्ट कर रही हों ।” 

“अच्छा, तो आपने जो खर्चा दिया है उसे वापिस लें । मुझ यह नहीं चाहिए । 
लेकिन हाँ, वाराणसी जाते समय मुझे साथ लेकर जाएं ।” 

उन्होंने 'अच्छा' कह स्वीकार किया । जाते समय उसे साथ वाराणसी ले 
गए । वहाँ यह गृत्तिल का निवासस्थान है बताकर अपने अपने घर चले 
गए । 

मूसिल ने बोधिसत्त्व के घर में प्रवेश कर वहाँ टेंगी हुई बोधिसत्त्व की बहुत 
ही अच्छी वीणा देख उतारकर बजाई । बोधिसत्त्व के माता पिता अन्ध होने 
के कारण उसे न देख सके। वे समझे चूहे वीणा खा रहे हैं। इसलिए उन्होंने 
कहा--सु सू चूहे वीणा खा रहे हैं। 

उस समय मूसिल ने वीणा रखकर बोधिसत्त्व के माता पिता को प्रणाम किया । 
उन्होंने पूछा--“कहाँ से आया?” 

“उज्जेनी से आचाय्यं के पास शिल्प सीखने आया हूँ ।” 

“अच्छा ।” 

“आचाय्यं कहाँ हैं?” 

"तात! बाहर गया है। आज आ जाएगा ।” 

यह सुन मूसिल वहीं बैठ गया । बोधिसत्त्व के आने पर, उसके द्वारा कुशल 
समाचार पूछे जा चुकन पर उसने अपने आने का कारण कहा। बोधिसत्त्व 

अङ्गविद्या के जानकार थे । वे जान गए कि यह सत्पुरुष नहीं है। उन्होंने अस्वीकार 
किया--तात ! जा तेरे लिए शिल्प नहीं है। 

मूसिल ने बोधिसत्त्व के माता पिता के चरण पकड़े। उन्हें अपनी सेवा 
से सन्तुष्ट कर उसन उनसे याचना की कि मुझे शिल्प सिखलवा दें। बोधिसत्त्व 
ने माता पिता के बारबार कहने पर उनकी आज्ञा का उल्लंघन न कर सकने के 
कारण उसे शिल्प सिखा दिया । 

वह बोधिसत्त्व के साथ राजदरबार जाता। राजा ने उसे देखकर पूछा-- 
आचार्य ! यह कौन है? 

“महाराज! यह मेरा शिष्य है।'” 

वह शनैः शनेः राजा का विइवासौ हो गया। बोधिसत्त्व ने बिना कुछ 
छिपाए अपना जाना सारा शिल्प सिखाकर कहा--तात! शिल्प समाप्त हो 
गया । उसने सोचा--मेंन शिल्प सीख लिया । यह वाराणसी नगर सारे जम्बू- 
द्वीप में श्रेष्ठ नगर है। और आचार्य्य भी बूढ़े हो गए हैं। मुझे यहीं रहना चाहिए । 
उसने आचाय्यं से कहा--आचार्य्यं ! मैं राजा की सेवा करूंगा। आचाय्य 
बोला--अच्छा तात! मैं राजा से कहूँगा। उसने राजा से जाकर कहा-- 
“महाराज ! हमारा शिष्य देव की सेवा में रहना चाहता है। उसको जो देना 
हो, जानें ।” 


राजा बोला--'आपको जितना मिलता है, आपके शिष्य को उसका आधा 
मिलेगा । उसने मूसिल को वह बात कही । मूसिल बोला--“मुझे आपके बराबर 
ही मिलेगा तो सेवा करूँगा, नही मिलेगा तो सेवा नहीं करूंगा ।” 
क्यों?” 
“क्या आप जितना शिल्प जानते है वह सब मैं नहीं जानता ? ” 
“हाँ जानते हो ।” 
“यदि ऐसा है तो मुझे आधा क्यों देता है ? ” 
बोधिसत्त्व ने राजा से कहा । राजा बोला--यदि आपके समान शिल्प दिखा 
सकेगा तो बराबर मिलेगा। बोधिसत्त्व ने राजा की बात उसे सुनाई। वह 
बोला--अच्छा, दिखाऊंगा। राजा को कहा गया। उसने कहा--दिखाए। 
यह पूछने पर कि किस दिन मुकाबला होगा, उसने उत्तर दिया--महाराज 
आज से सातवें दिन। 


> 


गुत्तिल | ४५९ 


राजा ने मूसिल को बुलवाकर पूछ।--क्या तू सचमुच आचार्यं के साथ 
मुकाबला करेगा ? 

“देव! सचमुच।' 

“आचार्य्य के साथ मुकाबला करना उचित नहीं । मत कर।” 

“महाराज! आज से सातवें दिन मेरा और आचार्य्य का मुकाबला होने 
ही दें। एक दूसरे के ज्ञान को जानेंगे ।' 

राजा ने 'अच्छा' कह स्वीकार कर मुनादी करा दी--आज से सातवें दिन 
आचाय्ये गुत्तिल तथा उनका शिष्य मूसिल राजदरबार में एक दूसरे के मुकाबले 
अपना शिल्प दिखाएंगे। नगर निवासी इकट्र होकर शिल्प देखें । 


बोधिसत्त्व सोचने लगे--यह मूसिल आयु में कम है, जवान है। में बूढ़ा 
हो गया हूँ, शक्ति घट गई है। बूढ़ आदमी से काम नहीं हो सकता । शिष्य 
हार गया तो इसमें मेरी कुछ विशेषता नहीं, लेकिन शिष्य जीत गया तो उस 
लज्जा से तो अच्छा है जंगल में जाकर मर जाना । वह जङ्गल में जाते; लेकिन 
मृत्य-भय से लौट आते । फिर लज्जा के मारे (जंगल) में जाते । 

इस प्रकार उसे आना जाना करते ही छ: दिन बीत गए। तुण मर गए। 
रास्ता चलन का निशान बन गया। उस समय शक्र का आसन गरम हुआ। 
शक्र ने ध्यान लगा कर देखा तो उसे मालूम हुआ कि गृत्तिल गन्धर्व शिष्य के भय से 
जंगल में महान्‌ दुख भोग रहा है। मुझे इसका सहायक होना चाहिए ' सोच 
शक्र ने जल्दी से आकर बोधिसत्त्व के सामने खड़े हो पूछा--- 

“आचाय्ये ! जंगल में क्यों दाखिल हुए हो ?” 

“तू कौन है ?” 

“मैं शक्र हूँ ।” 


बोधिसत्त्व ने उसे देवराज! में शिष्य के भय से जंगल में दाखिल हुआ 
हैं" कह पहली गाथा कही-- 
सत्ततन्ति सुमधुरं रामणेय्य अवाचयि, 
सो मं रंगम्हि अव्हेति सरणम्मे होहि कोसिय॥ 
अर्थ--हे देवराज ! मैने मूसिल नाम के शिष्य को सात तारों वाली सुमधुर 

रमणीक वीणा जितनी में जानता था उतनी सिखाई। अब वह मुझे रंगमंच पर 
ललकारेता है। हे कोसिय गोत्र (इन्द्र) ! तू मुझ शरण में ले । 

शक्र उसकी बात सुन बोला--डरे मत। में तुम्हारा त्राण करूंगा । में तुम्हें 
शरण दूँगा । यह कह उसने दूसरी गाथा कही-- 


अहं ते सरणं सम्म अहमाचरियपुजको, 
न त॑ जयिस्सति सिस्सो सिस्समाचरिय जेस्सति ॥ 


[सौम्य ! में तेरा शरणदाता हूँ। में आचाय्यं की पूजा करने वाला हूँ ।. 
शिष्य तुझे नहीं जीतेगा। आचार्ये ही शिष्य को जीतेगा।] 

अहं तं सरणं में शरण (-दाता हूँ), सहायक होकर, प्रतिष्ठा देकर त्राण 
करूंगा । सम्म प्रिय वचन है। सिस्समाचरिय जस्सति आचार्य्य ! तू वीणा 
बजाता हुआ शिष्य को जीतेगा । 

शक्र ने और भी कहा-- तुम वीणा बजाते हुए एक तार तोड़कर छ: बजाना । 
वीणा से स्वाभाविक स्वर निकलेगा । मूसिल भी तार तोड़ देगा । उसकी वीणा 
से स्वर न निकलेगा। उसी क्षण पराजित हो जाएगा । उसका पराजित होना 
जान दूसरी, तीसरी, चौथी, पाँचवीं, छठी और सातवों तार भी तोड़ कर केवल 
वीणा-दण्ड ही बजाना । तार रहित खूंटियों से स्वर निकल कर सारी बारह योजन 
की वाराणसी नगरी को ढक लेगा । इतना कह कर राक्र ने बोधिसत्त्व को तीन 
गोटियाँ दीं और कहा-- सारे नगर पर वोणा शाब्द क छा जाने पर इनमें से 
एक गोटी आकाश में फेंकना । तुम्हार सामन तीन सौ अप्सराएँ उतर कर नाचने 
लगेगी । उनके नाचने के समय दूसरी फेंकना । दूसरी तोन सौ उतर कर वीणा के 
सिरे पर नाचने लगेंगी। तब तीसरी भी फेंकना । और तीन सौ उतर कर रङ्ग- 
मण्डप में नाचेंगी । में भी तुम्हारे पास आऊंगा। जाएं। डरें मत।' 

बोधिसत्त्व पूर्वाण्ह समय घर गए। राजदरबार में भी मण्डप बनाकर राजा- 
सन तैयार कर दिया गया। राजा प्रासाद से उतर सजे मण्डप में आसन के बीच 
में बैठा । दस हजार अलंकृत स्त्रियों तया अमात्य ब्राह्मण राष्ट्रिक आदि ने राजा 
को घेर लिया । सभी नगरवासी इकट्ठे हो गए। राजाङ्कण में चक्रों के साथ 

चक्के तथा मञ्चों के साथ मञ्च बंध गए। बोधिसत्त्व भी स्तान करक, लेप कर, 
नाना प्रकार के श्रेष्ठ भोजन खा, वीणा ले, अपने लिए बिछे आसन पर बैठे । शक्र 
गुप्त रूप से आकाश में आकर ठहरा । केवल बोधिसत्त्व ही उसे देख सकते थे। 
मूसिल भी आकर अपने आसन पर बठा। जनता घेर कर खड़ी हुई। आरम्भ 
में दोनों ने बराबर बराबर बजाया । जनता ने दोनों के बजाने से सन्तुष्ट हो हजारों 
हर्ष-्ताद किए । 

शक्र ने आकाश में ठहर कर बोधिसत्त्व को ही सुनाते हुए कहा--एक तार 
तोड़ दें। बोधिसत्त्व ने भ्रमर-तार तोड़ दी। वह टूटने पर भी टूटे हुए सिरे से 
स्वर देती थी। देवगन्धर्व का सा स्वर निकलता था। मूसिल ने भी तार तोड़ 
दी । उसमें से स्वर न निकला । आचार्यं ने दूसरी, तीसरी करके सातों तारे 
तोड़ दीं । केवल दण्डे कं बजाने से जो स्वर निकला उसने सारे नगर को छा लिया । 
हज़ारों वस्त्र फेंके गए तथा हज़ारों हषंनाद हुए । बोधिसत्त्व ने एक गोटी आकाश 
में फेंकी । तीन सौ अप्सराएंँ उतर कर नाचने लगीं । इस प्रकार दूसरी और तीसरी 
गोटी के फेंकने पर जैसे कहा गया उसी तरह नौ सौ अप्सराएँ उतर कर नाचने लगीं । 

उस समय राजा ने जनता को इशारा किया । जनता ने उठकर तू आचाय्ये 
से विरोध कर उसकी बराबरी का प्रयत्न करता है। अपनी सामथ्यं नहीं देखता' 
कहते हुए मूसिल को डरा, जो जो हाथ में आया पत्थर डण्ड आदि से चूर चूर कर, 
जान मार, पैरों से पकड़ कड़े के ढेर पर फेंक दिया । राजा ने सन्तुष्ट हो घनी वर्षा 
बरसात हुए की तरह बोधिसत्व को बहुत धन दिया। नगरवासियों ने भी वैसे 
ही किया। 

शक्र ने भी उससे विदा लेते हुए कहा--'पण्डित ! में सहस्न घोड़ों वाले 
आजानीय रथ के साथ मातली को भेजूंगा। तू सहस्र घोड़ों वाले श्रेष्ठ बेजयन्त 
रथ पर चढ़कर देवलोक आना ।” उसके वहाँ जाकर पाण्डुकम्बलशिलातल पर 
बैठने पर देवकन्याओं ने पूछा--महाराज ! कहाँ गए थे? शक्र ने उनको वह 
बात विस्तार से बताई और बोधिसत्त्व के सदाचार तथा प्रज्ञा की प्रशंसा की। 
देवकन्याएँ बोलीं-महाराज ! हम आचाय्यं को देखना चाहती हैं। उसे यहाँ 
लाएँ। 

शक्र ने मातली को बुलाकर कहा--तात ! देवप्सराएँ गुत्तिल गन्धर्व को 
देखना चाहती हैं। जा उसे वैजयन्त रथ में बिठाकर ला। उसने अच्छा' कहा और 

जाकर बोधिसत्त्व को ले आया। शक्र ने बोधिसत्त्व का कुशल क्षेम पूछ कहा-- 
“आचार्य्य ! देवकन्याएं तुम्हारा गन्धर्वं सुनना चाहती हैं ।” 
“महाराज ! हम गन्धवं लोग शिल्प से ही जीविका चलाते हैं। मूल्य मिले 
तो गाऊंगा।” 
“बजाएँ । में तुम्हें मूल्य दूँगा।” 
“मुझे और मूल्य की जरूरत नहीं । यह देवकन्याएं अपना अपना सुक्त कहें। 
ऐसा होने से में बजाऊंगा।” 
देवकन्याएँ बोलीं --“आचारय्यं ! हम अपन किए सुकृत पोछे सन्तुष्ट होकर 
कहेंगी । गन्धव करे।” 
बोधिसत्त्व ने सप्ताह पर्यन्त देवताओं को गन्धव सुनाया । वह दिव्यवाद्च 
से भी बढ़ गया। सातवें दिन आरम्भ से देवकन्याओं का सुकृत पूछा। 
काइयप बुद्ध के समय एक भिक्षु को उत्तम वस्त्र देकर शक्र की परिचारिका 
होकर उत्पन्न हुई, हजारों अप्सराओं से घिरी, एक उत्तम देवकन्या से पूछा-- 
तू पूव जन्म में कया कर्म करक (यहाँ) उत्पन्न हुई? 
उससे पूछा गया प्रश्‍न तथा उसका उत्तर विमानवत्य्‌' में आया है। वहाँ 
कहा है— 
“अभिक्कन्तेन वण्णेन या त्बं तिटठसि देवते, 
ओभासेन्ती दिसा सब्बा ओसधी विय तारका ॥ 
केन ते तादिसो वण्णो केन ते इध मिज्ञति, 
उष्पज्जन्ति च ते भोगा ये केचि मनसो पिया॥ 
पुच्छामि तं देवि महानुभावं 
मनृस्सभूता फिमकासि पुञ्ञं, 
कनासि एवं जलितानुभावा 
बण्ो च ते सब्बंदिसा पभासति।।” 


[हे देवत ! यह जो तरा कान्तिपूर्ण वणे है, यह जो सारी दिशाएं इस प्रकार 
प्रकाशित हैं जैसे औषधि तारा हो, सो यह तेरा एसा वर्ण किस कारण से है? तू 


' खुहक निकाय का एक ग्रन्थ। 

किस कारण से यहाँ ऋद्धिमान्‌ है? जो भोग तुझ प्यारे लगते हों, वह किस कारण 
से प्राप्त होते हैं? हे महानुभाव देवि! मैं तुझसे पूछता हूँ कि मनष्य योनि में 
तूने क्या पुण्य कमें किया ? किस कर्म के प्रभाव से तू प्रज्वलित प्रताप की है? 
और तेरा वणं सब दिशाओं को प्रकाशित करता है।] 


“बत्युत्तमदायिका नारी पवरा होति नरसु नारिसु, 

एवं पियरूपदायिका मतापं दिब्बं सा लभते उपेच्च ठानं ॥ 
तस्सा में पस्स विमानं अच्छरा कामवण्गिनोहमस्मि, 
अच्छरासहस्साहं पवरा पस्स पुनं विपाकं ॥ 

तेन मेतादिसो वण्णो तेन मे इध मिञ्झति, 
उप्पञ्जन्ति च मे भोगा ये केचि मनसो पिया, 
तेनम्हि एवं जलितानुभावा 

बण्णो च में सब्बदिसा पभासति॥ 

[उत्तम वस्त्र देने वाली नारी नरों में और नारियों में श्रेष्ठ होती है। इस 
प्रकार प्रिय रूप देने वाली वह (नारी) मरकर सुन्दर दिव्य स्थान को प्राप्त करती 
है। मेरे विमान को देखो। में इच्छित रूप धारण करने वाली अप्सरा हूँ। मैं 
हजार अप्सराओं में श्रेष्ठ हूँ यह पुण्य का फल है, देखो । इसी से मेरा ऐसा वर्ण 
है। इसीसे में ऋद्धिमान्‌ हूँ । इसीसे मन को जो प्यारे लगत हैं एसे भोग मुझे प्राप्त 
होते हैँ । उसीसे मैं प्रज्वलित प्रताप वाली हूँ । उसीसे मेरा वर्ण सब दिशाओं को 
प्रकाशित करता है।] 

दूसरी ने भिक्षा माँगत हुए भिक्षु को पूजने के लिए पुष्प दिए । दूसरी ने चैत्य 
में पञ्चङ्गुलि चिन्ह लगाने क लिए सुगन्धि दी। दूसरी ने मधुर फलमूल दिए। 
दूसरी ने उत्तम रस दिया । दूसरी ने काश्यप बुद्ध के चेत्य पर सुगन्धित पञ्चड्गुलि 
चिन्ह लगाया । दूसरी ने रास्ते चलते भिक्षुओं तथा भिक्षुणियों के घर में वाम 
ग्रहण करने पर धर्म सुना। दूसरी ने नौका में बैठ भोजन किए भिक्षु को पानी में 
खड़े हो पानी दिया । दूसरी ने गृहस्थ में रह कोधरहित चित्त से सास ससुर की सेवा 
की । दूसरी न अपने को मिले हिस्से में से भी बाँट कर ही खाया और शीलवान 
रही । दूसरी ने पराए घर में दासी होकर ऋष-रहित मान-रहित रह अपने हिस्से 
को बॉट कर खाया। इपीसे वे देवराज की परिचारिका होकर पैदा हुई । 

इस प्रकार गृत्तिलविमानवत्यु में आई सँतीस देवकन्याओं ने जो जो कमं 
करके वहाँ जन्म ग्रहण किया वह सब बोधिसत्त्व ने पूछा । उन सब ने भी अपना 
कर्म गाथाओं में ही कहा । यह सुन बोधिसत्त्व ने कहा-- मुझे बड़ा लाभ हुआ। 
मुझे बड़ी प्राप्ति हुई । मैने जो यह यहाँ आकर अल्पमात्र कमें से भी प्राप्त सम्पत्तियों 
की बात सुनी । अब यहाँ से मैं मनुष्यलोक जाकर दानादि कुशल कर्म ही करूंगा ।” 
यह कह उसने यह हरष-वाक्य कहा-- 
स्वागतं बत मे अज्ज सुप्पभातं सुवुट्ठितं, 
यं अहसास देवतायो अच्छरा कामदण्णियो॥ _ 
इमासाहं धम्मं सुत्वान काहामि कुसलं बहुं, 
दानेन समचरियाय सञ््रमंन दमेन च; 
सोहं तत्य गमिस्सामि यत्य गन्त्वा न सोचर ॥ 


[आज मेरा आना शुभ है! आज का प्रभात शुभ है । आज का उठना शुभ 
है। आज मेने इच्छित रूप धारण कर सकने वाली अप्सरा देवियों को देख लिया । 
इनसे धर्म सुनकर मैं बहुत कुशल कर्म करूंगा । दान से, समचर्य्या मे तथा संयम 
के प्रताप से में वहाँ जाऊंगा जहाँ जाकर आदमी सोचता नहा है।] 

सप्ताह क वाद देवराज न मातली सारथी को आज्ञा दे बोधिसत्त्व को रथ 
'पर बिठा वाराणसी ही भेज दिया । उसन वाराणसी पहुँच दवलोक में जो देखा 
था वह मनृप्यों को बताया । उस समय से मनुष्यों न उत्साहपूवक पुण्य-कम करना 
स्वीकार किया । 

शास्ता ने यह धमंदेशना ला जातक का मेल बैठाया। उस समय मूसिल 
देवदत्त था। शक्र अनुरुद्ध था । राजा आनन्द था। गृत्तिल गन्धर्व तो में ही था। 

२४४. वोतिच्छ जातक 


“यं पस्सति न तं इच्छति. . .” यह शास्ता ने जेतवन में विहार करते समय 
एक पलासिक परिंब्राजक क बारे में कही । 


क. वर्तमान कथा 


उसे सारे जम्बूद्वीप में कोई शास्त्रार्थ करने वाला न मिला । उसने श्रावस्ती 
पहुँचकर पूछा--मेरे साथ कौन शास्त्रार्थं कर सकता है? उत्तर मिला-सम्यक्‌ 
सम्बुद्ध। उसने बहुत से आदमियों के साथ जेतवन पहुंच कर चारों प्रकार की 
परिषद को धर्मोपदेश देते हुए तथागत से प्रश्‍न पूछा । शास्ता ने उसके प्रश्‍न का 
उत्तर दे उससे प्रश्‍न पूछा--एक (चीज़) क्या है? वह उत्तर न दे सकने के कारण 
उठकर भाग गया । बैठी हुई परिषद बोली--भन्ते ! एक ही शब्द से परिन्राजक 
को हरा दिया। शास्ता ने कहा--“उपासको ! न केवल अभी मैंने उसको एक 
ही पद से हराया है, पहले भी हराया है।” यह कह पूर्व-जन्म की कथा कही । 


ख. अतीत कथा 


पूर्वं समय में वाराणसी में ब्रह्मदत्त के राज्य करने के समय बोधिसत्त्व काशी 
राष्ट्र में ब्राह्मण कुल में पेदा हुआ । बड़े होने पर कामभोगों को छोड़ ऋषियों के 
प्रब्रज्या क्रम से प्रब्रजित हो दीर्घकाल तक हिमालय में रहा। वह पर्वत से उतर 
एक निगम-ग्राम के पास गङ्गा के मोड़ पर प्णंशाला में रहने लगा । 

एक परिब्राजक को सारे जम्बूद्वीप में शास्त्रार्थं करने वाला न मिला। उसने 
उस निगम में पहुँच पूछा--मेरे साथ शास्त्रार्थ कर सकने वाला कोई है? पता 
लगा--है । वह बोधिसत्त्व की प्रशंसा सुन अनेक आदमियों के साथ उनके निवास- 
स्थान पर पहुँच, कुशल क्षेम पूछ कर बैठा। बोधिसत्त्व ने पूछा--वनगन्ध से 
सुगन्धित गङ्गाजल पीएगा ? परिब्राजक ने शास्त्रार्थं आरम्भ करते हुए कहा-- 
कौनसी गङ्गा ? बालू गङ्गा है ? जल गङ्गा है ? इधर का किनारा गङ्गा है? अथवा 

३० 

उधर का किनारा गङ्गा है? बोधिसत्त्व ने उसे उत्तर दिया--परिब्राजक ! उदक, 
बालू, इधर के किनारे और उधर के किनारे के अतिरिक्त और गङ्गा कहाँ है? 
परिब्राजक को कुछ उत्तर न सूझा। वह उठकर भाग गया। उसके भाग जाने पर 
बोधिसत्त्व ने बैठे हुए लोगों को उपदेश देते हुए यह गाथाएँ कहीं-- 


यं पस्सति न तं इच्छति 
यञ्च न पस्सति तं किर इच्छति, 
मञ्ामि चिरं चरिस्सति 
न हितं लच्छतियं सो इच्छति॥१॥ < 
यं लभति न तेन तुस्सति 
यं पत्थेति लद्धं हीळेति, 
इच्छा हि अनन्तगोचरा 
बीतिच्छानि नमो करोमसे॥२॥ 


[जिसे देखता है उसकी इच्छा नहीं करता, जिसे नहीं देखता है उसकी 
इच्छा करता है। में समझता हूं कि यह चिरकाल तक भटकगा । जिसकी इच्छा 
करता है वह इसे नहीं मिलेगा ।।१।। जो मिलता है उससे सन्तुष्ट नहीं होता। 
जिसकी इच्छा करता है वह मिलने पर उसका अनादर करता है। इच्छा की गति 
अनन्त है। जो वीतिच्छा हैं, उन्हें हम नमस्कार करते हैं ॥।२।।] 

यं पस्सति जिस उदक आदि को देखता है, उसे गङ्गा नहीं मानता है। यच 
न पस्सति जिस उदक आदि से रहित गङ्गा को नहीं देखता उसकी इच्छा करता है । 
मङ्जामि चिर चरिस्सति मे ऐसा मानता हूँ कि यह परिब्राजक इस प्रकार की गङ्गा 
को खोजते हुए चिरकाल तक भटकंगा, अथवा जैसे उदक आदि से रहित गङ्गा 
को उसी तरह रूप आदि से रहित आत्मा को भी खोजते हुए संसार में चिरकाल तक 
भटकेगा । न हितं लच्छति चिरकाल तक विचरते हुए भी वह जो इस प्रकार की 
गङ्गा वा आत्मा की इच्छा करता है उसे न प्राप्त कर सकंगा। 

यं लभति जो उदक वारूप आदि मिलता है उससे सन्तुष्ट नहीं होता। यं 
तत्येपि लद्धं हीळति इस प्रकार प्राप्त से असन्तुष्ट हो जिस जिस सम्पत्ति को प्राप्त 

करता है, उस उस को प्राप्त करक इससे क्या' कहकर उसका अनादर करता है, 

उसकी अवमानना करता है। इच्छा हि अनन्तगोचरा जो जो प्राप्त हो उसका 
अनादर कर दूसरी दूसरी चीज की इच्छा करने के कारण यह इच्छा, यह तुष्णा 
अनन्त गति वाली है। बीतिच्छानि नमो करोमसे इसलिए जो इच्छा रहित बुद्ध 
आदि हैँ उनको हम नमस्कार करते हैं। 

शास्ता ने यह धर्मदेशनाला जातक का मेल बैठाया। उस समय का परि- 
ब्राजक ही इस समय का परिब्राजक है। तपस्वी तो में ही था। 


२४५. मूलपरियाय जातक 


“कालो घसति भूतानि. . .” यह शास्ता ने उककट्रा के पास सुभगवन में 

विहार करते हुए मूलपरियाय सुत्त' के बारे में कही । 
क, वर्तमान कथा 

उस समय तीन वेदों में पारङ्गत पाँच सौ ब्राह्मणों ने (बुद्ध-) शासन में 
प्रत्रजित हो तीनों पिटक सीख कर अभिमान में चूर हो सोचा--सम्यक्‌ सम्बुद्ध 
भी तीन पिटक ही जानत हैं। हम भी जानते हैं। तब हमारा उनका कया अन्तर 
है? उन्होंने बुद्ध की सेवा में जाना छोड़ दिया। शास्ता की बराबरी के होकर 
घूमने लगे। 

एक दिन शास्ता ने उनके आकर पास बैठे रहने के समय आठ भूमियों से 
सजाकर मूलपरिय य सुत्त का उपदेश दिया। उनकी कुछ समझ में नहीं आया । 
तब उनको विचार हुआ--हम अभिमान करते हैं कि हमारे समान पण्डित नहीं । 
लेकिन अब कुछ नहीं समझते । बुद्ध के सदृश पण्डित नहीं है। अहो बुद्ध-गुण ! 
उस समय से वह नम्र बन गए, वैसे जैसे सपे के दांत उखाड़ दिए गए हों, विष जाता 


' मञ्झिम-निकाय का प्रथम सुत्त। 

रहा हो । शास्ता ने उकट्रा में यथाभिरुचि रहकर वेशाली जा वहाँ योतमक चेतिय 
में गोतसकसुत्त का उपदेश दिया। हजार लोकधातु काँप गई। उसे सुनकर 
वह भिक्षु अह्व को प्राप्त हुए । मूलपरियाय सुत्त के उपदेश क अन्त में, जिस समय 
शास्ता उक्कट्ठा में ही विहार करते थे, भिक्षुओं ने धमंसभा में बातचीत चलाई-- 
आपयृष्मानो ! अहो बुद्धों की शक्ति! वे ब्राह्मण प्रब्रजित वैसे अभिमानी थे। 
उन्हें भगवान्‌ ने मूलपरियाय सुत्त से मान-रहित कर दिया। शास्ता ने आकर 
पूछा--मिक्षुओ, बैठे क्या बातचीत कर रहे हो? 'अमुक बातचीत” कहन पर 
शास्ता नं कहा--भिक्षुओ, न केवल अभी इन अभिमानी सिर वालों को मान रहित 
किया है, पहले भी किया है। इतना कह पूव-जन्म की कथा कही-- ke 


ख, अतीत कथा 


पूर्व समय में वाराणसी में ब्रह्मादत्त के राज्य करने के समय बोधिसत्त्व ब्राह्मण 
कुल में पैदा हुआ। बड़ होने पर तीनों वेदों में पारङ्गत हो प्रसिद्ध आचार्यं बन 
पाँच सौ माणवकों को मन्त्र बंचवाता था। वे पाँच सौ (माणवक) शिल्प सीखकर, 
उसका अभ्यास कर सोचने लगे-- जितना हम जानते हैं, आचार्यं भी उतना ही । 
उसमें कुछ विशेष नहीं।' यह सोच वह अभिमान से चूर हो आचार्य्य के पास न 
जाते, उसकी सेवा शुश्रूषा न करते। एक दिन जब आचार्य्य बर के वृक्ष के नीचे 
बैठा था, उन्होंने उसे ठगने की इच्छा से बेर के वृक्ष को नाखून से खुरच कर कहा-- 
यह वृक्ष निस्सार है । बोधिसत्त्व ने यह जान कि यह मुझे ठग रहे हैं कहा--शिष्यो ! 
एक प्रश्‍न पूछता हूँ। उन्होंने प्रसन्नता पूवक कहा--पूछें, उत्तर देंगे। आचार्य्य 
ने प्रश्‍न पूछते हुए पहली गाथा कही-- 


कालो घसति भूतानि सब्बानेव सहत्तना, 
यो च कालघसो भूतो स भूत पर्चान पचि॥ 


[काल सभी प्राणियों को खाता है, अपने को भी (खाता है)। जो काल 
को खाने वाला प्राणी है वह सब प्राणियों को जलाने वाली को जलाता है।] 


कालो पूर्वाण्ह समय तथा अपराण्ह समय आदि। भूतानि प्राणी। काल 
प्राणियों का चर्म मांस आदि नोच नोच कर उन्हें नहीं खाता किन्तु उनकी आयु, 

बणे, बल को नष्ट कर यौवन को मर्दन कर आरोग्य का विनाश करता हुआ खाता 
है। इस प्रकार खाता हुआ किसी को नहीं छोड़ता। सब्बानेब खाता है। केवल 
प्राणियों को ही नहीं किन्तु सहत्तना अपने को भी खाता है। पूर्वाण्ह अपराण्ह तक 
नहीं रहता; इसी प्रकार अपराण्ह आदि भी। यो च कालघसो भूतो यह क्षीणा- 
स्रव के लिये कहा गया है। वह आय्येमागं से भविष्य क प्रतिसन्धि-ग्रहण करने के 
समय को नष्ट करने वाला होने से कालघसो भूतो कहलाता है। सभूत पर्चान 
पचि उसने इस तृष्णा को, जो प्राणियों को अपाय में जलाती है, ज्ञानाग्नि से जला 
दिया, भस्म कर दिया । इसीसे भूतपर्चान पचि कहा जाता है। पजनि भी पाठ 
है। जननि पैदा करने वाली अर्थ है। 


इस प्रश्‍न को सुनकर माणवकों में एक भी न जान सका। तब बोधिसत्त्व 
ने कहा--तुम यह मत समझो कि यह प्रश्‍न तीनों वेदों में है। तुम यह समझ कर 
कि जो में जानता हूँ वह सब तुम जानते हो मुझ बेर का वृक्ष बनाते हो । तुम यह नहीं 
जानते कि एसा बहुत है जिसे तुम नहीं जानते और में जानता हूँ। जाओ, सात 
दिन का समय देता हूँ। इतने समय में इस प्रश्‍न पर विचार करो। 


वे बोधिसत्त्व को प्रणाम कर अपने अपने निवासस्थान पर गए । वहाँ सप्ताह 
भर सोचने पर भी न उन्हें प्रश्‍न का आरम्भ मिला न अन्त। वे सातवें दिन आचाय्यें * ˆ 
के पास गए। प्रणाम करके बँठे। आचार्य्य ने पूछा--भद्रमुखो ! प्रश्‍न समझ 
में आया? वे बोले--नहीं जानते। बोधिसत्त्व ने फिर उनकी निन्दा करते हुए 
दूसरी गाथा कही-- 


बहूनि नरसीसानि लोमसानि ब्रहानि च, 
गीवासु पटिमुक्कानि कोचिदेवत्य कण्णवा॥ 


अर्थ--बहुत आदमियों के सिर दिखाई देते हैं। वे बालों वाले हैं। सभी 
बड़े बड़े हूँ । गदेनों पर रक्खे हैं। ताड़ के फल की तरह हाथ में पकड़े हुए नहीं है । 
इन बातों में किन्हीं में आपस में भेद नहीं है। लेकिन यहाँ कोई ही कानवाला है । 
(यह अपने बारे में कहा) कण्णवा प्रज्ञावान्‌ । कान का छद तो किसको नहीं है? 
इस प्रकार उन माणवकों की निन्दा कर कि तुम लोगों को कानों का छेद 

मात्र ही है, प्रज्ञा नहीं है प्रश्‍न समझाया । उन्होंने सुनकर ओह ! आचाय्यं महान्‌ 
होते हैं! क्षमा माँग नम्र हो बोधिसत्त्व की सेवा की। 

शास्ता ने यह धर्मदेशना ला जातक का मेल बेठाया। उस समय पाँच सौ 
माणवक यह भिक्षु थे। आचार्य्य में ही था। 


२४६. तेलोवाद जातक 


“हन्त्वा झत्वा वधित्वा च. .. यह शास्ता ने बेशाली के आश्रय कूटगार 
शाला में विहार करते समय सिंह सेनापति क बार में कही। 


क. वर्तमान कथा 


उसने भगवान्‌ (बुद्ध) की शरण जा, निमन्त्रण दे, अगले दिन मांस सहित 
भोजन कराया । निगण्ठों' न उसे मुन कुपित हो असन्तुष्ट हो तथागत को पीड़ा 
पहुँचाने की इच्छा से गाली दी--श्रमण गौतम जान बूझ कर अपने लिए बनाए 
मांस को खाता है। भिक्षुओं न धमंसभा में बातचीत चलाई--आयुप्मानो ! 
: परिषद सहित निगण्ठनाथपुत्र श्रमण गोतम जान बूझ कर अपने लिए बना मांस 
खाता है' कह गाली देता हुआ घूमता है। इसे सुन शास्ता ने कहा--'भिक्षुओ, 
न केवल अभी निगण्ठनाथपुत्र अपने लिए बना मांस खाने वाला' कह मेरी निन्दा 
करता है, उसने पहले भी की है।” इतना कह पूर्व-जन्म की कथा कही-- 


ख. अतीत कथा 


पूर्व समय में वाराणसी में ब्रह्मादत्त के राज्य करने के समय बोधिसत्त्व ब्राह्मण 
कुल में उत्पन्न हुए। बड़े होने पर ऋषि प्रब्रज्या के अनुसार प्रब्रजित हो निमक- 
खटाई खाने के लिए हिमालय से वाराणसी आ अगले दिन नगर में भिक्षा के लिए 


` निगण्ठ=निग्रन्य=जेन सम्प्रदाय वाले साघृ। 

प्रवेश किया । एक गृहस्थ ने तपस्वी को तंग करने के उद्देश्य से उसे घर में बला, 
बिछ आसन पर बिठा मत्स्य मांस परोसा। भोजन कर चुकने पर एक ओर बैठ 
कर कहा--यह मांस तुम्हारे ही लिए प्राणियों को मार कर तैयार किया गया है। 
यह पाप केवल हमें न लगे, तुम्हें भी लगे । 
इतना कह पहली गाथा कही-- 
हन्त्वा झत्वा वघित्वा च देति दानं असङअतो, 
एदिसं भत्तं भुञ्जमानो स पापेन उपलिप्पति॥ 


[मारकर, कष्ट देकर तथा बध करके असंयमी दान देता है। इस प्रकार 
के भोजन को खान वाला पाप का भागी होता है।] 


हन्त्वा प्रहार देकर। झत्वा क्लेश देकर। वधित्वा मारकर। देति दानं 
असङ्ञ्चतो असंयमी दुश्शील ऐसा करक इस प्रकार दान देता है। एदिसं भत्तं 
भुञ्जमानो स पापेन उपलिष्पति इस प्रकार उद्देश्य करके बनाए हुए भोजन को 
खाने वाला श्रमण भी पाप से युक्‍त होता है। 


उसे सुन बोधिसत्त्व ने दूसरी गाथा कही-- 


पुसदारम्पि चे हन्त्वा देति दानं असञ्जतो, 
भुञ्जमानो पि सप्पञ्ओो न पापेन उपलिप्पति॥ 


[यदि असंयमो (आदमी) पुत्र तथा स्त्री को मारकर भी दान देता है; तो 
भी बुद्धिमान्‌ खाने वाले को पाप नहीं लगता |] 

भुञ्जमानो पि सप्पङ्ओ दूसरे मांस की बात रहे। पुत्र स्त्री को भी मार 
कर दुरशील द्वारा दिए गए दान को प्रज्ञावान्‌ क्षमामैत्री आदि गुणों से युक्‍त खाने 
बाला पाप से लिप्त नहीं होता। 

इस प्रकार बोधिसत्त्व धर्मोपदेश कर आसन से उठकर चले गए। 

शास्ता ने यह धर्मदेशना ला जातक का मेल बेठाया। उस समय गृहस्थ 
निगण्ठनाथपुत्र था ¦ तपस्वी तो में ही था। 

२४७. पादञ्जली जातक 


“अद्धा पाबञ्जली सब्बे. . .” यह शास्ता ने जेतवन में विहरते समय लालु- 
दायी स्थविर के बारे में कही। | 
क. वर्तमान कथा 


एक दिन दोनों प्रधान शिष्य प्रश्‍नों पर विचार करते थे। भिक्षु धर्मसभा 
में सुन स्थविरों की प्रशंसा करते थे। परिषद में बैठे हुए लाल उदायी स्थविर 
ने होंठ चबाए--यह हमारे बराबर कया जानते हैं ? धमंसभा में भिक्षुओं ने बात- 
चीत चलाई--आयुष्मानो, लालुदायी ने दोनों श्रावकों की निन्दा कर होंठ चबाए । 
शास्ता ने यह सुन कर कहा--“भिक्षुओ, न केवल अभी, पहले भी लालुदायी होंठ 


चबाना छोड़ और अधिक कुछ नहीं जानता था ।” इतना कह पूवे-जन्म की कथा 
कही-- 
ख. अतीत कथा 


पूर्वं समय में वाराणसी में ब्रह्मदत्त के राज्य करने के समय बोधिसत्त्व उसके 
अर्थधर्मानुशासक अमात्य हुए। राजा का पादञङ्जली नाम का पुत्र मूर्ख था, 
आलसी था। आगे चलकर राजा मर गया। अमात्यों ने राजा का क्रिया-कमें 
करक, किसे राज्याभिषिक्त करें सलाह करते हुए कहा कि राजपुत्र पादञजली को । 
बोधिसत्त्व ने कहा--यह कुमार मूर्ख है, आलसी है। परीक्षा करक इसे राज्या- 
भिषिक्त करें। अमात्यों ने मुकदमा बना कुमार को पास बैठा मुकदमे का फैसला 
करते हुए ठीक फैसला नहीं किया । उन्होंने अस्वामी को स्वामी बना कुमार से 
पूछा--कुमार ! क्या हम लोगों ने ठीक फैसला किया? उसने होंठ चबाए। 
बोधिसत्त्व ने समझा मालूम होता है कुमार पण्डित है। वह समझ गया होगा कि 
मुकदमे का ठीक फैसला नहीं हुआ। ऐसा मानकर पहली गाथा कही-- 

अद्धा पादञ्जली सब्बे पञ्ञाय अतिरोचति, 
तथाहि ओोद्ठं भञ्ञति उर्तार नून पस्सति॥ 


[पादङजली निश्चय से प्रज्ञा में सबसे बढ़कर है। इसीसे होंठ चबाता है। 
निश्चय से इसे दूसरी बात दिखाई देती है।] 


निश्चय से पादङजली कुमार सब्बे हम पञ्अ.य अतिरोचति तथाहि ओट्ठं 
भङ्ग्रति नून उत्तरि दूसरे कारण को पस्सति। 


उन्होंने दूसरे दिन भी एक मुकदमा तैयार कर उस मुकदमे का ठीक से फैसला 
कर पूछा--देव ! कैसे क्या यह ठीक से फैसला हुआ है? उसने फिर भी होंठ 
चबाए। उसकी मूर्खता की बात जान बोधिसत्त्व ने दूसरी गाथा कही-- 


नायं धम्मं अधम्मं वा अत्थानत्यं व बुज्झति, 
अड्ञमत्र ओद्ठनिब्भोग नायं जानाति किञ्चनं॥ 


[यह धर्म-अधर्म वा अर्थ-अनर्थ कुछ नहीं बूझता है। यह होंठ चबाने के अति- 
रिक्त और कुछ नहीं जानता है।] 

अमात्यों ने पादञजली कुमार की मू्खेता पहचान बोधिसत्त्व को राज्या- 
भिषिक्त किया। 

शास्ता ने यह धर्मदेशना ला जातक का मेल बेठाया। उस समय पादञ्जली 
लालुदायी था। पण्डित अमात्य तो में ही था। 

२४८. किसुकोपम जातक 


“सब्बेहि किंसुको दिठ्ठो. . .” यह शास्ता ने जतवन में विहार करते समय 
~ = = 
किसुकोपमसुत्त के वारे में कही। 


क. वर्तमान कथा 


चार भिक्षुओं ने तथागत के पास आ कमंस्थान माँगा । शास्ता ने उनको कमं- 
स्थान कहा। वे कर्मस्थान ले अपने अपने रात्रि के निवासस्थान तथा दिन के 
निवासस्थानों को गए। उनमें से एक ने छः स्पर्श-आयतनों का परिग्रहण कर 
अहेत्व प्राप्त किया । एक ने पञ्चस्कन्धों का । एक ने चारों महाभूतों का। एक 
ने अठारह धातुओं का । उन सबने अपनी अपनी ,अहेत्व-प्राप्ति तथागत से निवेदन 
की । उन भिक्षुओं में से एक को शंका हुई--यह क्मंस्थान तो भिन्न भिन्न हैं। 
निर्वाण एक है। सभी को अहत्व की प्राप्ति कैसे हुई ? उसन शास्ता से पूछा। 
शास्ता बोले--भिक्षु, क्या तुझे किसुक देखने वाले भाइयों जैसा भेद (पैदा हुआ है) .? 
- भिक्षुओं ने प्रार्थना की भन्ते! यह बात हमें कहें। शास्ता ने पूव-जन्म की कथा 
कही-- 

ख. अतीत कथा 


पूर्वं समय में वाराणसी में ब्रह्मदत्त राज्य करता था। उसके चार पुत्र थे। 
उन्होंने सारथी को बुलाकर कहा--सौम्य ! हम किसुक देखना चाहते हैं। 
हमें किसुक वृक्ष दिखाएँ । सारथी बोला--अच्छा दिखाऊंगा। उसने चारों को 
एक साथ न दिखा ज्येष्ठ पुत्र को रथ में बिठा जंगल में ले जा ठूंठ की अवस्था में 
किसुक दिखाकर कहा कि यह किंसुक है। दूसरे को छोटे छोटे पत्ते निकलने के 
समय। तीसरे को फूल निकलने के समय। चौथे को फल निकलने पर। 

आगे चलकर एक बार जब चारों भाई एक साथ बेठे थे उन्होने बातचीत 

चलाई कि किसुक कसा होता है? एक बोला--जैसे जला हुआ ठूंड। दूसरा-- 
जैसे न्यग्रोध वृक्ष । तीसरा--जैसे मांसपेशी। चौथा--जैसे सिरीष। वें पर- 
स्पर एक दूसरे के कथन से असन्तुष्ट हो पिता के पास गए और पूछा--देव ! 

किसुक कंसा होता है? राजा ने पूछा--तुमने कैसे कैसे बताया? सबने अपना 
अपना कहने का ढंग राजा से कहा । राजा बोला--तुम चारों ने किसुक देखा है। 
हाँ, केवल किसुक दिखाने वाले सारथी से इस समय में किसुक केसा होता है, इस 
समय में कैसा होता है यह बाँट कर नहीं पूछा । उसीसे शक पैदा हुआ है। यह कह 
पहली गाथा कही-- 


सब्बेहि किसुको दिट्ठो किन्त्वेत्य विचिकिच्छथ, 
नहि सब्बंसु ठानेसु सारथयो परिपुछितो॥ 


[सभी ने किसुक देखा है, किन्तु उसमें शंका करते हो। सभी अवस्थाओं में 
सारथी से नहीं पूछा ।] 

नहि सब्बेसु ठानेसु सारथी परिपुच्छितो सभी ने किसुक देखा है। तुम यहाँ 
क्या शंका करते हो? सब जगह यह किसुक ही था, किन्तु तुमने सभी अवस्थाओं 
में सारथी को नहीं पूछा । उमीसे शंका उत्पन्न हुई है। 

शास्ता ने यह बात कह कर समझाया कि भिक्ष्‌ जैसे वे चार भाई विभाग करके 
न पूछने क कारण किसुक के बारे में सन्देहशील हुए, उस तरह तू भी इस धर्म में 
शंका करता है। यह कह अभिसम्बुद्ध होने पर दूसरी कथा कही-- 


एबं सब्ब्रेहि अ.णहि येसं धम्मा अजानिता, 
ले बे धम्मेसु कंखन्ति किसुर्कास्मव भातरो॥ 
[सभी विषयों में, जो धर्म के जानकार नहीं हैं वह धर्मों के बारे में वैसे ही शंका 
करते हैं जैसे किसुक के बारे में (चारों) भाई ।] 
जैसे वे भाई सभी अवस्थाओं में किसुक को न देखने के कारण सन्देहशील 
हुए, उसी प्रकार विपश्यना ज्ञान से जिनको सब छ स्पर्शायतन, स्कन्ध, महाभूत, 

धातु आदि धर्म अज्ञात हैं, त्रोतापत्ति धर्ममार्ग को प्राप्त न किए रहने के कारण, 
ज्ञानी न हुए रहने के कारण ही (वे) उन स्पर्श आयतन आदि धर्मो में शंका पैदा 
करते हैं। जैसे एक ही किसुक में चारों भाई। 


शास्ता ने यह धर्मदेशना ला जातक का मेल बेठाया। उस समय वाराणसी 
राजा में ही था। 


२४९. सालक जातक 


“एकपुत्तको भविस्ससि. . .” यह शास्ता ने जेतवन में विहार करते समय 
एक महास्थविर के बारे में कही। 


क. वतमान कथा 


वह एक कुमार को प्रब्रजित कर उसे कष्ट पहुंचाता रहता था। श्रामणेर 
ने पीड़ा न सह सकने के कारण चीवर त्याग दिया । स्थविर जाकर उसे फुसलाता 
कुमारक ! तेरा चीवर तेरा ही रहेगा। पात्र भी। मेरे पास जो पात्र 
चीवर है वह भी तेरा ही रहेगा। आ प्रब्रजित हो। में प्रब्रजित नहीं 
होऊंगा' कहते हुए भी वह बार बार आग्रह किए जाने के कारण प्रत्रजित हो 
गया । 

प्र्रजित होने के दिन से फिर स्थविर उसे तंग करने लगा। उसने कष्ट 
न सह सकने के कारण फिर चीवर त्याग दिया । अब स्थविर के अनेक बार कहने 
पर भी प्रब्रजित होना स्वीकार नहीं किया । बोला--मुझे तू सहन भी नहीं करता । 
मेरे बिना तू रह भी नहीं सकता । जा प्रन्नजित नहीं होऊंगा । 

भिक्षुओं ने धर्मसभा में बातचीत चलाई--आयुष्मानो ! उस बच्चे का दिल 
अच्छा था। महास्थविर के आशय को समझ कर वह प्रब्रजित नहीं हुआ। शास्ता 

ने आकर पूछा--भिक्षुओ, बैठे क्या बातचीत कर रहे हो? 'अमुक बातचीत' 

कहने पर शास्ता ने कहा--मिक्षुओ, यह केवल अभी सुहृदय नहीं है। यह पहले 

भी सुहूदय ही था। एक बार उसका दोष देखकर उसे फिर ग्रहण नहीं किया । 
इतना कह पूर्व-जन्म की कथा कही। 


ख. अतीत कथा 


पूर्वं समय में वाराणसी में ब्रह्मदत्त क राज्य करने के समय बोधिसत्त्व एक 
गृहस्थ कुल में पैदा हुआ। बड़ होने पर धान्य बेच कर जीविका चलाने लगा। 
एक सपेरा भी एक बन्दर को सिखा, औषध ग्रहण करवा, उसे तथा सर्प को खिलाता 
हुआ जीविका चलाता था। 


वाराणसी में उत्सव घोषित होने पर उसमें खेलने की इच्छा से उस सपेरे 
ने वह बन्दर उस धान्य क व्यापारी को सौंपा और कहा--इसका ख्याल रखना । 
उत्सव खल, आकर सातवें दिन उस व्यापारी के पास जाकर पूछा--बन्दर कहाँ 
है? बन्दर स्वामी की आवाज सुनते ही अनाज की दूकान से जल्दी से निकला। 
उसने बन्दर को बाँस की छड़ी से पीठ पर मारा और लेकर उद्यान गया। वहाँ 
उसे एक तरफ बाँधा और सो गया। बन्दर ने उसे सोया देख अपना बन्धन खोला 
और भाग कर आम के वृक्ष पर चढ़ गया। वहाँ उसने पका आम खाकर गुठली 
सपेरे के शरीर पर गिराई। सपेरे ने उठकर देखा तो सोचा कि मधुर वाणी 
से उसे ठग वृक्ष से उतार पकड़ंगा। उसने उसे फुसलाते हुए पहली गाथा 
कही-- 
एकपुत्तको भविस्ससि 
त्वञ्च नो हेस्ससि इस्सरो कुले, 
ओरोह दुमस्सा सालक 
एहि दानि घरक वजेमसे॥ 


अर्थ--तू मेरा एक पुत्रक होकर रहेगा। मेरे कुल में (भोगों का) स्वामी 
होकर रहेगा। इस वृक्ष से उतर । आ, अपने घर चलें । सालक ! यह नाम 
लेकर सम्बोधन किया है। 

उसे सुनकर बन्दर ने दूसरी गाथा कही-- 

ननु मं हदयेतिमञ्ञसि 
यञ्च मं हनसि वेलुयट्ठिया, 
पक्कम्बवने रमामसे 
गच्छ त्वं घरक यथासुखं 
[निश्चय से तू मुझे हृदय से बहुत चाहता है। तभी तो मुझ बाँस की छड़ी 
से मारता है। अब हम पके आम्रवन में रहेंगे। तू सुखपूर्वेक घर जा।] 
नन्‌ मं हदयेति मञ्जसि निश्चय से तू मुझे हृदय में बहुत मानता है। मतलब 
है कि तू समझता है कि यह सुहृदय है। यञ्च मं हनसि बेलुयटिठिया इतना अधिक 
मानता है कि बाँस की छड़ी से मारता है। इससे प्रकट करता है कि इस कारण 
से मैं नहीं आता हूं । इसलिए हम इस पक्कम्बवने रमामसे गच्छ त्वं घरक यथा- 
सुखं यह कह कूद कर बन में चला गया। 
सपेरा भी असन्तुष्ट हो अपने घर गया। 
शास्ता ने यह धर्मदेशना ला जातक का मेल बैठाया। उस समय बन्दर 
श्रामणर था। सपेरा महास्थविर। धान्य का व्यापारी तो में ही था। 


२५०. कपि जातक 
“अयं इसी उपसम सञ्जमे रतो. , ,” यह शास्ता ने जेतवन में विहार करते 
समय एक ढोंगी भिक्षु क बारे में कही। 
क. वतंमान कथा 
उसका ढोंग भिक्षुओं में प्रकट हो गया। भिक्षुओं ने धमंसभा में बातचीत 
चलाई--आयुष्मानो ! अमुक भिक्षु कल्याणकारी बुद्धशासन में प्रब्रजित हो 
ढोंग करता है। शास्ता ने आकर पूछा--भिक्षुओ, बैठे क्या बातचीत कर रहे हो ? 

'अमुक बातचीत” कहने पर शास्ता ने कहा--भिक्षुओ, यह भिशु केवल अभी 
ढोंगी नहीं है, यह पहले भी ढोंगी रहा है। इसने जब यह बन्दर था केवल आग 
के लिए ढोंग किया। इतना कह पूवे-जन्म की कथा कही। 


ख, अतोत कथा 


पूर्व समय में वाराणसी में ब्रह्मदत्त के राज्य करने के समय बोधिसत्त्व काशी- 
देश में ब्राह्मण कुल में पैदा हुआ। बड़े होने पर पुत्र के भागने दौड़ने में समर्थ होने 
पर, ब्राह्मणी के मर जाने पर पुत्र को गोद में ले हिमालय चला गया । वहाँ ऋषियों 
के प्रब्नज्या-क्रम से प्रब्रजित हो उस पुत्र को भी तपस्वीकुमार बना पर्णशाला में रहने 
लगा । वर्षा ऋतु में मूसलाधार वर्षा होने कं समय एक बन्दर पीड़ित, दाँत कट- 
कटाता हुआ, काँपता हुआ भटकता था। बोधिसत्त्व बड़े बड़े लक्कड़ लाकर आग 
बना मञ्च पर लेटा था । उसका पुत्र भी पाँव दवाता हुआ बैठा था। वह बन्दर 
एक मृत तपस्वी के वल्कल वस्त्र ओढ़ पहन, एक कन्धे पर अजिनचमं रखे, बेहंगी 
तथा कमण्डल ले ऋषिवेष बना पर्णशाला क द्वार पर जा आग के लिए ढोंग करक. 
खड़ा हुआ। 
तपस्वी कुमार ने उसे देख 'तात! एक तपस्वी शीत से पीडित है। काँप 
रहा है। उसे यहाँ बुला। सेक लेगा' कहा। उसने पिता से प्रार्थना करते हुए 
यह गाया कही-- 
अयं इसी उपसमसंयमं रतो 
सन्तिट्ठति सिसिरभयेन अद्टितो, 
हन्दू अयं पविसतु म॑ अगारक 
बिनेतु सोतं दरथञ्च कवलं॥ 
[यह ऋषि उपशमन में तथा संयम में लगा है। शीतभय से पीड़ित है 
यह इस घर में प्रवेश करे और अपने शीत तथा पीड़ा को दूर करे ।] 


उपसमसंयमे रतो रागादि क्लेश के उपशमन में तथा शीलसंयम में लगा 
है । संतिट्ठलि, वह उहरता है। सिसिरभयेन वायु और वर्षा से उत्पन्न शीतभय 
से। अट्टितो पीड़ित। पबिसतु म॑, यहाँ प्रवेश करे। कबलं सब। 

बोधिसत्व ने पुत्र की बात सुन उठकर देखते हुए बन्दर का भाव समझ दूसरी 
गाथा कही-- 
नायं इसी उपसमक्षंममे रतो 
कपी अयं दुमवरसाखगोचरो, 
सो दूसको रोसकोचापि जम्मो 
सखे वजे इमम्पि दूसये धर॥ 
[यह उपशमन तथा संयम में लगा हुआ ऋषि नहीं। यह वृक्षों की शाखा 


पर घूमने वाला बन्दर है। यह दूषित करने वाला है। यह क्रोध करने वाला 
है। यह नीच है। यदि घर में आए तो इस घर को भी दूषित करे |] 


दुमवरसाखगोचरो वृक्षों की शाखा पर घूमने वाला । सो दूसको रोसको 
चापि जम्मो जहाँ जहाँ जाए उस उस जगह को दूषित करन वाला होते से दसक । 
झगड़ने वाला होने से रोसको, नीच होने से जम्मो। सचे वजे यदि इस पर्णशाला 
में आवे, दाखिल हो तो सब जगह पाखाना पेशाब करकं और आग लगा कर 
खराब कर दे। 

यह कह कर बोधिसत्त्व ने जली लकड़ी ले उसे डरा भगाया। वह कूद कर 
वन में प्रवेश कर चला ही गया । फिर उस जगह नहीं गया । बोधिसत्त्व ने अभि- 
ड्आ और समापत्तियाँ प्राप्त कर तपस्वीकुमार को कसिन-परिकर्म सिखाया । 
उसने अभिञ्जा तथा समापत्तियाँ प्राप्त कीं। वे दोनों ध्यान-प्राप्त हो ब्रह्मलोक 
परायण हुए । 

शास्ता ने 'भिक्षुओ, न केवल अभी किन्तु पुराने समय से भी यह ढोंगी ही 
है', कह यह धमंदेशना ला (आर्य-) सत्यों को प्रकाशित कर जातक का मेल 
बेठाया । सत्यों के अन्त में कोई स्नोतापन्न, कोई सकृदागामी, कोई अनागामी हुए । 

उस समय बन्दर ढोंगी भिक्षु था। पृत्र राहुल। पिता तो में ही था। 

